



واقعہ نکر بلا پر ایک شاہکار تحریر

# ایک قطر خون

عصمت چغتائی

ترتیب و تحقیق

فیاض حسین





# ایک قطرہ خون

(ناول)

عصمت چغتائی

علم و عرفان پبلشرز

34۔ اردو بازار، لاہور فون # 7352332-7232336

## جملہ حقوق کمپوزنگ محفوظ

ایک قطرہ خون	.....	نام ناول
عصمت چغتائی	.....	مصنف
گلفر از احمد	.....	ناشر
علم و عرفان پبلشرز، لاہور	.....	مطبع
زاہدہ نوید پرنٹرز، لاہور	.....	کمپوزنگ
انیس احمد	.....	پروف ریڈنگ
گل	.....	سن اشاعت
فروری 2007ء	.....	قیمت
200/= روپے	.....	

## علم و عرفان پبلشرز

34۔ اُردو بازار، لاہور فون: 7232336-7352332

## سیونٹھ سکائی پبلیکیشنز

غزنی سٹریٹ الحمد مارکیٹ 40۔ اُردو بازار لاہور

فون: 7223584 موبائل: 0300-4125230

## فہرست

5	طلوع
11	بچپن
27	پہلا غم
33	علی
40	دوسرا غم
43	تیسرا غم
47	سراب
67	حقیقت
74	بلاوا
82	سفر
90	قافلہ
94	کوفہ
101	دو پھول
111	راستہ
114	ملاقات
128	پہلا قدم
131	دوسرا قدم
139	آخری شمع



145

151

222

272

279

286

290

294

آخری شب

ایک قطرہ

پیا سا پھول

قصر شیریں

دربار

ہند

واپسی

مجرم کون

## طلوع

فضا میں آسمانی نغمے گونج رہے تھے۔ ہواؤں میں فرشتوں کے پروں کی سرسراہٹ تھی۔ کائنات ایک عجیب و غریب مسحور کن آسمانی نور میں نہائی جگمگا رہی تھی۔ نیر اعظم آنے والے مقدس بچے کے احترام میں سر بسجود تھا۔ چاند اور تارے نئی دمک اور جلا سے جھللا رہے تھے۔ شہر کی روشنیاں نرالی آب و تاب سے مزین تھیں۔ دیوں کی بویں خود بخود اونچی ہو گئی تھیں۔

خدائے ذوالجلال والا کرام بڑے انہماک سے زمین کی جانب متوجہ تھا۔ آج خدا کا حسین ترین شاہکار عالم وجود میں آنے والا تھا۔

بنت رسول ﷺ علی ابن ابی طالب کی چھٹی شریک زندگی فاطمہ زہرا دروزہ میں مبتلا بے چین و بے قرار تھیں۔ ان کا پھول سا کم سن چہرہ پسینہ کی شبہم میں ڈوبا ہوا تھا۔ بھیگی بھیگی آنکھوں وہ کرب تھا جو ہر ماں کا انعام ہے۔

علی ابن ابی طالب بڑے بیٹے حسن کو کاندھے سے لگائے بے چین ٹہل رہے تھے۔ جان سے پیاری بیوی کے کرب کا احساس بے چین و بے قرار کر رہا تھا۔ ایسے نازک وقت میں عورت کو ماں کے پیار کی ضرورت ہوتی ہے۔ علی کے لب دعا کیلئے اضطراب سے مل رہے تھے۔

”اے رحیم و کریم دنیا کے پالنہ ہاڑ اس بن ماں کی بچی پر رحم فرما۔“

سرور کائنات رسول خدا ﷺ بیٹی کی تکلیف سے مضجمل ڈیوڑھی میں ٹہل رہے تھے۔ ماں کا دکھ صرف ماں کا حصہ ہے کوئی اس درد کو بانٹ نہیں سکتا۔

پیغمبر اسلام ﷺ نے اپنی بیٹی فاطمہ زہرا کو بڑے ناز و نعم سے پالا تھا۔ یہ وہ زمانہ تھا جب عرب وحشی اپنی بیٹیوں کو زندہ دفن کر دیا کرتے تھے۔ لڑکی ذات کو منحوس اور ذلیل سمجھا جاتا تھا۔ زمانہ جہالت کی اور دوسری لعنتوں کے ساتھ رسول خدا ﷺ نے اس بے ہودہ رسم کیخلاف بھی آواز بلند کی۔ اپنے قول کو فعل سے ثابت کرنے کیلئے انہوں نے اپنی بیٹی کو وہ سارے حقوق دے جو ایک



انسان کو مہذب دنیا میں ملنا چاہئیں۔ وہ ان سے بے انتہا محبت کرتے تھے۔ انہیں بڑے شوق اور انہماک سے علم کی دولت سے مالا مال کیا۔ ان کی بڑی عزت کرتے تھے۔ بیٹی کو آٹا دیکھ کر ہمیشہ تعظیم سے کھڑے ہو جایا کرتے تھے۔ جن کے قدموں میں شہنشاہوں کے سر جھکتے تھے انہیں بیٹی کی اس طرح عزت کرتے دیکھ کر لوگ اپنی بیٹیوں کی وقعت کرنے لگے تھے۔ بیٹی کا باپ ہونا گالی نہیں ایک قابل فخر بات سمجھا جانے لگا۔

فاطمہ زہراؓ بن بلوغ کو پہنچیں تو ان کیلئے بڑے بڑے شہزادوں اور بادشاہوں کے پیغام آنے لگے۔ مگر رسول اللہ ﷺ نے سب کو ٹال دیا۔ لوگ بڑے چکر میں تھے کہ رسول خدا ﷺ کو بیٹی کیلئے کیسے برکی تلاش ہے۔ ارادہ کیا ہے۔ جو ان بیٹی کو کب تک بٹھائے رکھیں گے۔

بیٹی باپ کے سینے کو بوجھ نہ تھی۔ جسے ہٹانے کیلئے اسے کسی کے سپرد کر دیا جائے۔ وہ ان کی بیٹی تھی، جگر کا ٹکڑا تھی۔ وہ اس کیلئے ایسا شوہر چاہتے تھے جو ہر طرح ایک مکمل انسان ہو جسے وہ اپنی بیٹی کی طرح عزیز رکھتے ہوں۔

پیغمبر خدا ﷺ کو خدا کا پیغام انسانوں تک پہنچانے کیلئے ایک معین اور معاون کی ضرورت تھی۔ ایک ایسا شریک کار جو ان کا بوجھ بانٹ سکے۔ جس پر وہ بھروسہ کر سکیں جو ان کے پیغام کو اپنی روح میں جذب کر سکے اور اسے دوسروں تک پہنچا سکے۔ اس وقت صرف سات افراد دائرہ اسلام میں آئے تھے۔ ان کی جان و مال کی خیریت نہ تھی۔ وہ چھپ کر عبادت کرتے تھے۔ رسول اللہ ﷺ نے ایک جلسے میں اپنی اس خواہش کا اظہار فرمایا اور پکار کر کہا۔

”کون ہے تم میں سے جو میرا معین و مددگار بننے کو تیار ہے؟“

بنی ہاشم کے سب ہی معزز اصحاب شریک جلسہ تھے۔ مگر کسی نے لبیک نہ کہا۔ لوگ کھل کر اظہار خیال کرتے جھپکتے تھے۔ مخالفین کے خوف سے ہچکچاتے تھے۔ رسول خدا ﷺ امید بھری نظروں سے سب کا منہ تک رہے تھے مگر سب خاموش تھے آنکھیں چرا رہے تھے۔

اس وقت اچانک ایک لڑکا جس کی عمر مشکل سے دس بارہ برس کی ہوگی۔ مجمع میں سے اٹھا اور نہایت دلیرانہ انداز میں بولا۔

”رسول خدا ﷺ! میں آپ کا معین و مددگار بننے کو تیار ہوں۔“

لوگ کھل کھلا کر ہنس پڑے۔ بھلا ایک کم سن لڑکا اتنا عظیم بوجھ کیوں کراٹھا سکے گا۔ مگر رسول خدا ﷺ کا چہرہ مسرت سے کھل اٹھا۔ فکر و تردد کے آثار یکسر غائب ہو گئے انہوں نے آگے بڑھ کر اس بچے کے شانے پر ہاتھ رکھ دیا۔



وہ کم سن بچہ ان کا چچا زاد بھائی علی بن ابی طالب تھا۔ اس کی دلیری اور صاف گوئی سے وہ بے حد متاثر ہوئے۔

”فضیلت عمر سے نہیں عقل اور جرات سے ہوتی ہے“۔ انہوں نے فرمایا۔

”یا رسول اللہ ﷺ! میری آنکھوں میں ہمیشہ تکلیف رہتی ہے۔ میرا جسم بھی تنومند نہیں، مگر میرا دل آپ کا مطیع ہے۔“ علی بن ابی طالبؓ نے معصومیت سے کہا اور رسول اللہ ﷺ مسکرا پڑے۔ اس دن انہوں نے اپنا عزیز ترین دوست ہونہار شاگرد اور بہادر و جری ہم رکاب پالیا۔ بڑی توجہ سے انہوں نے اس بچے کی تعلیم و تربیت پر وقت صرف کیا۔ دونوں ہر دم ساتھ رہنے لگے۔ ایک دراز قد نوجوان مرد اور ایک کمر عمر لڑکا! جب علیؓ جوان ہوئے تب بھی سائے کی طرح ساتھ رہے۔ بڑے بڑے معرکوں میں دامن نہ چھوڑا۔ علیؓ رسول خدا ﷺ کو بے انتہا عزیز تھے اور جب بھی کوئی انتہائی خطرے کا موقع آتا تو وہ بے دریغ علیؓ کو سامنے کر دیتے۔ انہیں علیؓ پر یقین تھا اور علیؓ بے عذران کا ہر حکم بجالاتے۔

علیؓ کی بہادری ضرب المثل بن گئی۔ فتح ان کی زر خرید لوٹدی تھی۔ وہ جس مہم کو سر کرنے کا تہیہ کرتے۔ فتح یقین بن جاتی۔ علیؓ بہ یک وقت دو تلواروں سے لڑتے تھے۔ ڈھال کے بجائے دوسرے ہاتھ میں تلوار ہوتی تھی۔ ان کی دو تلواریں ہی سپر کا کام کرتی تھیں۔ لوگ انہیں سیف اللہ یعنی خدا کی تلوار کہا کرتے تھے۔

چند دوستوں نے علی بن ابی طالبؓ سے کہا۔

”آپ قسمت آزمائی کیوں نہیں کرتے؟ رسول اللہ ﷺ آپ کو بہت پسند کرتے ہیں۔ اپنی بیٹی کیلئے وہ آپ کا پیغام ضرور منظور کر لیں گے۔“

علیؓ نے کہا۔

”میں یہ جرات کیسے کر سکتا ہوں۔ جہاں سے شاہوں کو جواب مل گیا وہاں میری کیا گنتی ہوگی۔ میں غریب آدمی ہوں۔“

”آپ غریب و نادار سہی مگر رسول خدا ﷺ آپ کو بہت چاہتے ہیں۔“ دوستوں نے کہا۔

”ہمارے خیال میں تو وہ آپ ہی کو پسند کر چکے ہیں۔ خود اپنے منہ سے کہتے تکلیف ہو رہا ہے۔ آپ کا فرض ہے کہ پیغام دیں چاہے وہ منظور کریں یا نہ کریں۔“

علی بن ابی طالبؓ نے سر جھکا لیا اور سوچ میں پڑ گئے۔ رسول اللہ ﷺ علیؓ کو پسند فرماتے تھے تو یہ کوئی تعجب کی بات نہ تھی۔ علیؓ کی بہادری کا ڈنکا دور دور تک بج رہا تھا۔ وہ خود اپنی صفات سے بے



خبر تھے۔ اپنے بارے میں کوئی مغالطہ نہ تھا۔ وہ غریب تھے۔ انہوں نے ملک جو فتح کئے تھے وہ اپنی ذات کیلئے نہیں اسلام کیلئے کئے تھے۔ ان کے پاس محل دو محلے نہ تھے۔ نہ زر و جواہر اور لوٹری غلام۔ مزدوری کر کے گزر بسر کرتے تھے۔ انہیں باغات لگانے کا بہت شوق تھا۔ جب مہمات سے فرصت ملتی، بنجر اور خشک زمین کی کاشت کر کے کھجور کے باغ لگاتے۔ جاں فشانی سے ان کی سچائی کرتے۔ جب وہ تیار ہو جاتے تو کسی کو بطور تحفہ دے دیتے۔

اس وقت بھی وہ آب پاشی میں مصروف تھے۔ جب دوستوں نے بہت اصرار کیا کہ فاطمہ زہراؑ کیلئے پیغام دینا آپ کا حق بھی ہے اور فرض بھی۔ تو راضی ہو گئے۔ پانی کا ڈول ایک طرف رکھا۔ گھر جا کر غسل کیا۔ اپنے ہاتھ کا دھلا پونڈ لگا لباس پہنا اور روانہ ہو گئے۔ ابھی علیؑ دروازے تک پہنچے بھی نہ تھے کہ رسول اللہ ﷺ خدا نے ام سلمہ سے فرمایا۔ ”دروازہ کھول دو ہمارا بہت ہی پیارا مہمان آرہا ہے!“

انہوں نے دروازہ کھولا تو دیکھا علیؑ کچھ شرمائے جھینپے سے سر جھکائے کھڑے ہیں، علیؑ کی عمر اس وقت 21 سال تھی۔

”آؤ، آؤ علیؑ اندر آ جاؤ، باہر کیوں کھڑے ہو۔“

علیؑ اندر آئے۔ نہایت گھبرائے ہوئے تھے پسینے چھوٹ رہے تھے۔ ایک ہاتھ کی انگلیوں سے دوسرے ہاتھ کو مضبوطی سے پکڑے ہوئے تھے۔ موقع نازک تھا۔

رسول اللہ ﷺ انہیں دیکھ رہے تھے اور مسکرا رہے تھے۔ ان کے طور طریقے سے بھانپ گئے کہ علیؑ کیا کہنے آئے ہیں، انہیں بھی علیؑ کے منہ سے بات سننا تھی۔ مسکراہٹ روک کر پوچھا۔ ”کچھ پریشان معلوم ہوتے ہو علیؑ! کیا قصہ ہے؟“

”علیؑ تھوڑا سا کسمسائے پیشانی سے پسینہ پونچھا۔ جی کڑا کر کے کہہ ہی دیا۔

”یا رسول اللہ ﷺ میں آپ کی بیٹی فاطمہ زہراؑ کیلئے درخواست کرنے آیا ہوں۔“

”ہوں، مہر میں دینے کو کچھ ہے؟“ مسکرا کر پوچھا۔

”کچھ بھی نہیں، بس یہ تن کے کپڑے ہیں۔ ایک گھوڑا، تلوار ہے، زرہ بکتر، بس یہی کل اثاثہ

ہے۔“

”تلوار تو ایک سپاہی کیلئے نہایت ضروری ہے۔ گھوڑے کے بغیر بھی کام نہیں چلے گا۔ مگر زرہ

بکتر کی تمہیں کیا ضرورت ہے۔ خدا تمہارا محافظ ہے۔ تمہیں اور کسی حفاظت کی حاجت نہیں۔“ علی

بن ابی طالبؑ نے اپنی زرہ بکتر بطور مہر پیش کر دی۔ تب رسول اللہ ﷺ نے اپنی بیٹی کو بلایا۔



”فاطمہ! علی تمہارے سامنے کھڑے ہیں۔ یہ تمہارے خواستگار ہیں..... بولو... تمہاری کیا مرضی ہے؟“

فاطمہ زہرا کی پلکیں جھکی رہیں۔ وہ کچھ بھی بول نہ سکیں۔

تین بار باپ نے بیٹی سے یہی سوال کیا۔ جب وہ خاموش رہیں تو کہا۔

”اس کا مطلب ہے علی تمہیں پسند ہے۔ تمہیں یہ رشتہ منظور ہے۔ شرم کی وجہ سے خاموش ہو۔“

فاطمہ زہرا پھر بھی خاموش رہیں۔

رسول اللہ ﷺ نے اپنے چند دوستوں کو بلا کر مشورہ کیا۔ زرہ بکتر جو علیؑ نے بطور مہر پیش کی تھی اسے فروخت کر کے فاطمہ زہرا کا جہیز خریدا گیا۔ دو چکیاں، دو گھڑے، ایک چرخہ، ایک چادر اور چند پیالے اور رکابیاں۔

رسول اللہ ﷺ ہی علیؑ کے بزرگ تھے۔ باقی جو روپے بچے ان سے ولیمہ کی دعوت کا انتظام ہوا۔ آپ نے علیؑ سے فرمایا۔

”جاؤ علی! اہل مدینہ کو اپنے ولیمہ کی دعوت دے آؤ۔“

علیؑ گھبرا گئے اتنا تھوڑا سا کھانا اور مدینے کے ہر خاص و عام کی دعوت! مگر دم بخود تھے بولنے کی گنجائش نہ تھی۔ سوچا، اگر واقعی اہل مدینہ بلاوا پا کر آگئے تو غضب ہو جائے گا۔ بڑی شرمندگی اٹھانا پڑے گی۔ لہذا ایک ٹیلے پر کھڑے ہو کر بڑی دھیمی آواز میں پکارا۔

”اے اہل مدینہ! علی ابن ابی طالب کے ولیمہ کی دعوت ہے۔ شرکت فرما کر عزت افزائی کیجئے۔“

علیؑ سمجھتے تھے کہ یوں ہولے سے پکاریں گے تو جو سنیں گے آجائیں گے۔ جو نہ سن پائیں گے نہیں آئیں گے۔ اچھا ہی ہے کہ کم مہمان آئیں۔ کھانا بہت کم مقدار میں ہے۔

مگر ہوا کو جو شرارت سوجھی تو علیؑ کی آواز کو لے اڑی اور گلی گلی کو چہ کو چہ خبر پہنچ گئی۔

جب بلاوا دے کر واپس لوٹے تو یہ دیکھ کر پیروں تلے سے زمین کھسک گئی کہ ایک بھیڑ لگی ہے۔ لوگ جوق در جوق پیدل اور ناقوں پر سوار چلے آ رہے ہیں۔ رسول خدا ﷺ کی پیاری بیٹی کی شادی اور علیؑ کے ولیمہ کی دعوت، کون احمق تھا جو چھوڑ دیتا۔ پورے مدینہ کی خلقت ٹوٹ پڑی۔

”یا رسول اللہ ﷺ کھانا کیسے پورا پڑے گا۔ ذرا دیکھئے تو مہمانوں کی ریل پیل۔“ علیؑ نے پریشان ہو کر کہا۔

”فکر نہ کرو انشاء اللہ کھانا پورا ہو جائے گا۔“



اور ایسا ہی ہوا لوگوں نے کھایا اور بچایا۔ کوئی ہو کے کا مارا پیٹ کا تنور بھرنے نہیں آیا تھا۔ سب برکت کا نوالہ کھا کر سیر ہو گئے۔

رسول اللہ ﷺ نے اپنی پیاری بیٹی فاطمہ زہراؓ کا ہاتھ اپنے سب سے پیارے رفیق اور شریک کار اور لائق ترین شاگرد کے ہاتھ میں دے کر خدا کا شکر ادا کیا۔

یہ ایک فاطمہ زہراؓ کا حجرہ نور سے جگمگا اٹھا۔ درود یوار بقہ نور ہو گئے۔ آسمان ہڑبڑائی ہوئی حجرے سے باہر نکلیں۔

”علیٰ! علیٰ! بیٹا مبارک ہو! بخدا بالکل چاند کا ٹکڑا ہے۔“

علیؓ نے اطمینان کا سانس لیا اور آنکھوں سے آنسو بہنے لگے۔ رسول خدا ﷺ کے کان آواز پر لگے ہوئے تھے۔ بڑی تیزی سے اندر داخل ہوئے۔

”لاؤ آسمان کہاں ہے ہمارا بیٹا، ہمیں دکھاؤ۔“

”ذرا صبر کیجئے، نہلا دھلا کر ابھی لاتی ہو۔“

”اسے نہلانے کی کوئی ضرورت نہیں۔ وہ تو پاک ہے۔ اللہ تعالیٰ نے اسے آسمانی طہارت بخشی ہے۔ تم ہمیں ایسے ہی دے دو۔“ آسمان نے بچے کو ایک زرد کپڑے میں لپیٹا اور باہر لے آئیں۔ تانا نے بچے کو سینے سے لگا لیا اور بے اختیار چومنے لگے۔

”علیؓ! ذرا بیٹے کو دیکھو، خوش نصیب ہو تم اور فاطمہؓ کہ خدا نے تمہیں یہ بیٹا دیا۔ یہ بڑے نصیب والا ہے۔ ایک دن یہ دنیا کا ہادی اور رہنما بنے گا۔ لوگ رہتی دنیا تک اس کے کارنامے یاد کریں گے۔ علیؓ! تمہیں یہ بے مثال بیٹا مبارک ہو۔“

علیؓ بے اختیار مسکرا دئے۔

”یہ آپ کا ہے مجھ سے زیادہ اس پر آپ کا حق ہے۔ جو فضیلت اسے نصیب ہوگی وہ آپ کی بدولت ہوگی۔ آپ کی گود میں پلے گا۔ خدا اس کے سر پر آپ کا سایہ قائم رکھے۔“

رسول خدا ﷺ نے بچے کو زانو پر لٹا لیا۔ علیؓ خاموش حیرت زدہ انہیں دیکھ رہے تھے۔ انہوں نے کبھی رسول اللہ ﷺ کو یوں بچے کی طرح خوشی سے ہنستے نہیں دیکھا تھا۔

انہوں نے بچے کے کان میں اذان کہی، پھر دوسرے کان میں اقامت اور اس کے ننھے ننھے ریشمی ہاتھ چومنے لگے۔



## بچپن

حسنؑ اور حسینؑ اُپر تلے کے بھائی تھے۔ دونوں کی پیدائش ایک سال کے اندر ہوئی تھی۔ مشکل سے دونوں میں سال بھر کا فرق تھا۔ رسول اللہ ﷺ اپنے نواسوں کو بہت پیار کرتے تھے۔ ان کا اپنا کوئی بیٹا زندہ نہ رہا۔ اس لئے نواسوں کو بیٹوں کی طرح پالا۔ ان بچوں کو دیکھ کر وہ بس اپنے نواسوں کے نانا بن جاتے تھے۔ یہ سادگی ہی ان کی عظمت کی نشانی تھی۔ ان کی محبت میں ایسی شدت تھی کہ بچوں کو دیکھے بغیر چین نہ پڑتا۔ صبح اپنے گھر سے نکل کر سیدھے بیٹی کے گھر جاتے۔ بچوں کی خیریت پوچھتے۔ رات کو روئے تو نہیں آرام سے سوئے!“

”جی ہاں سب خیریت رہی بابا آپ خواخواہ ان بچوں کیلئے فکر مند رہتے ہیں۔“ بیٹی ہنس کر جواب دیتیں۔

تب انہیں اطمینان ہو جاتا اور وہ مسجد تشریف لے جاتے۔ واپسی میں پھر بچوں کو دیکھنے جاتے۔ تھوڑی دیر ان کے ساتھ کھیلتے پھر گھر جاتے۔ کہیں سفر کو جاتے تو سب سے آخر میں بچوں سے رخصت ہوتے اور لوٹ کر سیدھے بچوں کے پاس جاتے۔

جب بچے ذرا بڑے ہو گئے تو انہیں اپنے ساتھ مسجد لے جاتے وہاں بچے کھیلا کرتے نماز پڑھتے وقت کندھوں پر چڑھ جاتے۔ ایک دن رسول اللہ ﷺ ممبر پر بیٹھے خطبہ فرما رہے کہ حسینؑ بھاگتے ہوئے آئے تو ٹھوکر کھا کر گر پڑے۔ خطبہ چھوڑ کر نانا نے لپک کر اٹھایا اور سینے سے لگا لیا۔ انہیں بہلایا۔ جب چپ ہو گئے تو پھر خطبہ جاری کیا۔

رسول اللہ ﷺ کو سب ہی بچوں سے پیار تھا۔ وہ کسی بچے کے رونے کی آواز سنتے تو بے چین ہو جاتے۔ بچے جو دنیا کا مستقبل ہیں۔ حسنؑ اور حسینؑ کو نانا اور والدین کی محبت برابر ملتی تھی۔ پھر بھی بچوں میں کبھی ضد ہو جاتی اور بحث چل نکلتی۔

۴) ایک دن دونوں نے تختیاں لکھیں اور نانا سے پوچھا کہ بتائیے کس کی لکھائی زیادہ خوبصورت ہے۔ انہوں نے کہہ دیا ”جاؤ اپنے بابا سے پوچھو وہ تو بہت خوش خط ہیں۔“



بچے باپ کے پاس گئے۔

”بھئی اپنی اماں سے پوچھو وہ بتائیں گی۔“ بابا نے کہہ دیا۔  
جب مقدمہ ماں کے سامنے پیش ہوا تو وہ تذبذب میں پڑ گئیں۔

”دونوں کی لکھائی ٹھیک ہے۔“

”نہیں یہ بتائیے کہ زیادہ اچھی کس کی ہے؟“ بچے ضد کرنے لگے۔

”یہ فیصلہ ذرا مشکل ہے مگر ٹھہرو ایک کام کرو۔“ فاطمہ زہراؑ نے گلے میں پڑا ہوا موتیوں کا ہار توڑ کر زمین پر بکھیر دیا۔

”بس تم میں سے جو سب سے زیادہ موتی چن لے اسی کی لکھائی سب سے اچھی مانی جائے گی۔“

بچے جلدی جلدی موتی چننے لگے۔ ایک موتی گرنے سے دو ٹکڑے ہو گیا۔ دونوں نے آدھا آدھا بین لیا۔ جب موتی گنے گئے تو دونوں کے پاس برابر موتی لکھے۔ ایک کا آدھا آدھا ٹکڑا۔  
”اس کا یہ مطلب ہے کہ تم دونوں کی لکھائی ایک جیسی ہے۔“ بچے قائل ہو گئے۔

”مگر اس کا یہ مطلب نہیں کہ اور مشق کی ضرورت نہیں۔“

رسول اللہ ﷺ فرصت کا وقت عموماً بیٹی کے ہاں گزارا کرتے تھے۔ ایک دن چادر اوڑھے بیٹھے تھے کہ اتنے میں فاطمہ زہراؑ ادھر کسی کام سے آئیں۔ باپ کی گوداب صرف نواسوں کیلئے وقف ہو کر رہ گئی تھی۔ باپ پر پیارا آنے لگا۔ بولیں۔

”بابا، ہمیں سردی لگ رہی ہے۔“

”آؤ ہماری چادر میں آ جاؤ۔“ انہوں نے بیٹی کو چادر میں سمیٹ لیا۔ وہ باپ کے شانے پر سر رکھ کر بیٹھ گئیں۔

علیؑ نے دیکھا تو مسکرا کر بولے۔

”یا رسول اللہ ﷺ! سردی تو ہمیں بھی لگ رہی ہے۔“

”آؤ، تمہیں کس نے منع کیا۔ ہماری چادر میں بڑی وسعت ہے۔“ علیؑ بھی چادر میں آ گئے۔

بچوں نے جو اپنی حق تلفی ہوتے دیکھی تو دوڑ کر وہ بھی گھس گئے۔

رسول اللہ ﷺ نے محبت سے سرشار ہو کر سب کو اپنے قریب سمیٹ لیا اور مسکرا کر بولے۔

ہم سب ایک ہی تو ہیں۔ ہمارے راستے ایک ہیں۔ ہماری مشکلات ایک ہیں۔ راستہ بہت

دشوار ہے۔ صعوبتیں زیادہ ہیں۔ تم لوگ میرے ہو۔ میرے بعد میرے پیغام کے وارث ہو۔ تم



اسے لے کر دنیا کے دلوں کو چھو لو گے مجھے تم پر یقین ہے۔ تم سے کوئی کوتاہی سرزد نہ ہوگی۔ انہوں نے آنکھیں بند کر لیں اور چاروں اپنی آنے والی ذمہ داریوں کے متعلق سوچنے لگے۔ ۴

بچپن ہی سے حسنؑ اور حسینؑ کو احساس تھا کہ وہ اور بچوں کی طرح کبھی غیر ذمہ داری کا مظاہرہ نہیں کر سکتے۔ وہ رسول اللہ ﷺ کے نواسے ہیں۔ دنیا کی نظریں ان پر ہیں۔ ان کی کچھ ذمہ داریاں ہیں۔ جن سے وہ منہ نہیں موڑ سکتے۔ کچھ فرائض جن سے ہٹنا ممکن نہیں۔ بچے پھر بچے ہیں۔ خوش نصیب ہیں وہ بچے جنہیں ذی ہوش بزرگوں کی گود نصیب ہو۔ وہ بچپن ہی سے زندگی کی باریکیوں کو سمجھنے لگتے ہیں۔

۵) ایک دفعہ ایک صاحب نے رسول اللہ ﷺ کو ایک ہرن کا بچہ تحفہ میں پیش کیا اس وقت حسینؑ کہیں ادھر ادھر کھیل رہے تھے۔ نانا نے بیٹھے تھے۔ نانا سے بچہ حسنؑ نے لے لیا۔ جب حسینؑ آئے تو ہرن کا بچہ بھائی کی گود میں دیکھ کر بسورنے لگا۔

”ہمیں بھی دیجئے ایک ہرن کا بچہ۔“

”تم دونوں اسی ایک بچے کو اپنا سمجھو۔“ بابا نے سمجھایا۔

”نہیں وہ تو بھائی کا ہے۔ وہ ہمیں چھوٹے بھی نہ دیں گے۔“

”حسینؑ رو دیئے۔ حسنؑ نے بھی کچھ اوپری دل سے ہرن کا بچہ چھونے کی اجازت دی۔ حسینؑ کو تسلی نہ ہوئی اور آنسو نہ تھمے۔ اتنے میں کیا دیکھتے ہیں کہ ایک ہرنی بچہ لئے چلی آرہی ہے۔

”لو حسینؑ خدا نے تمہیں بھی ایک بچہ بھیج دیا۔ لو اب تو ہنس دو۔“ نانا نے فرمایا۔ حسینؑ خوش ہو گئے اور بچے کو پیار کرنے لگے۔

”معلوم ہوتا ہے یہ دونوں بچے اسی ہرنی کے ہیں۔ یہ اس کی خوشبو سونگھتی اس کی تلاش میں آئی ہے۔ بچے اسے دے دو۔“ نانا نے کہا۔

بچے اداس ہو گئے۔

”بچے نہیں دو گے تو تم اس ہرنی کو دکھ پہنچاؤ گے..... سوچو اگر تمہیں کوئی تمہاری امی سے چھین لے تو ان کا کیا حال ہوگا۔“

”امی بہت روئیں گی۔“ بچوں نے کہا۔

”یہ ہرنی بھی اپنے بچوں سے جدا ہو کر بہت روئے گی۔“

بچوں نے فوراً ہرنی کے بچے چھوڑ دیئے۔ ہرنی ان کو لے کر بھاگی نہیں وہیں دودھ پلانے لگی پھر وہ وہیں دن رات رہنے لگی۔ بچے اس کے ساتھ کھیلا کرتے۔ ۶



رحم اور رواداری بچوں نے رسول اللہ ﷺ کی گود میں سیکھی۔ چھوٹی سی عمر سے بات کی گہرائی کو سمجھنے کی عادت پڑ گئی۔ ایک دفعہ مسجد میں دونوں نے دیکھا کہ ایک ضعیف آدمی غلط طریقے سے وضو کر رہا ہے۔ دونوں پریشان ہو گئے۔

”حسین! بڑے میاں غلط وضو کر رہے ہیں۔“ حسن نے چپکے سے کہا۔  
 ”مگر کسی کو غلطی کرتے دیکھنا اور کچھ نہ بولنا بھی تو غلط ہے۔ وہ تو ان جانے میں غلطی کر رہے ہیں۔ گناہ ہم پر ہوگا۔“

تھوڑی دیر سوچ بچار کے بعد ایک ترکیب سوچ لی۔ ان بزرگ کے پاس گئے اور کہا۔ آپ بزرگ ہیں۔ ذرا دیکھئے ہمارے وضو کرنے میں کوئی غلطی تو نہیں۔ جب بچے وضو کرنے لگے تو بزرگ کو معلوم ہوا وہ خود غلطی کر رہے تھے۔ بولے۔ بچو! تم ٹھیک وضو کر رہے تھے۔ میں ہی غلطی پر تھا۔ شکر ہے تم نے آگاہ کر دیا۔ ورنہ میں غلطی کئے جاتا۔“

”فاطمہ زہرا جب باپ کو دیکھتیں کہ بہت لاڈ پیار کر رہے ہیں تو کہتیں۔  
 ”بابا! اتنا لاڈ نہ کیجئے، خراب عادتیں پکڑ لیں گے۔ خود سر اور نافرمان ہو جائیں گے۔ کہنا نہیں مانیں گے۔“

”محبت سے بچہ خراب نہیں ہوتا۔ وہ خود محبت کا لین دین سیکھتا ہے جسے چاہنے اور چاہے جانے کا فن آتا ہو وہ انسان دنیا کیلئے رحمت لاتا ہے۔“

حسن اور حسین کو نانا اور والدین کی طرف سے اتنی محبت ملی کہ انہیں دنیا کی کسی چیز کی کمی محسوس نہ ہوئی۔ گھر میں فاقے ہو جاتے۔ کپڑوں میں پیوند لگے ہوتے مگر ان کے دل محبت سے لبریز رہتے۔ دنیاوی چیزوں کی بے جا محبت ان کے دلوں میں پیدا ہی نہ ہو پائی۔ جو آگے چل کر ملک گیری کی ہوس کی صورت اختیار کر لیتی انہوں نے غربت میں ہنسا اور خوش رہنا سیکھا۔

ایک دن عید کے موقع پر لوگ زرق برق لباس پہنے عید گاہ جا رہے تھے۔ حسن اور حسین کے کپڑے پرانے تھے اور جا بجا پیوند بھی لگے ہوئے تھے۔ آخر بچے تھے، رو پڑے۔ نانا بے قرار ہو گئے۔ پوچھا، ”کیوں روتے ہو؟“

”ہمارے کپڑے پرانے اور پیوند لگے ہیں۔ ہمیں شرم آتی ہے۔“

رسول اللہ ﷺ نے جھک کر باری باری بچوں کے لباس کے ہر پیوند کو چوما اور پھر پوچھا۔  
 ”ہمیں تمہارے پیوند بہت پیارے لگے کہ تمہارے باپ کی گاڑھی کمائی سے یہ کپڑے بنے ہیں۔ بولو اب تو یہ پیوند برے نہیں لگتے۔“



بچوں کو ایسا لگا ہر پیوند ستارے کی طرح جگمگا اٹھا۔ کھلکھلا کر بچے ہنس پڑے۔  
 ”آپ کے لباس پر بھی تو پیوند ہیں؟“

”لباس پھٹا پرانا ہو تو کوئی فرق نہیں پڑتا۔ روح داغدار نہ ہونے پائے۔“

مگر پھر بچوں نے دیکھا لوگ سوار یوں پر جا رہے ہیں۔ ناقوں پر سوار ہیں۔ پھر ان کے منہ لٹک گئے۔

”اب کیا بات ہوئی؟“ نانا نے پیار سے پوچھا۔

”سب اونٹوں پر سوار ہیں ہم کیوں پیدل جا رہے ہیں؟“

”تمہیں پیدل جانے کی ضرورت نہیں، آؤ ہمارے کندھوں پر آ جاؤ۔“

یہ کہہ کر انہوں نے بچوں کو کندھوں پر اٹھالیا۔ لوگوں نے رسول خدا ﷺ کو جب اپنے نواسوں کو کندھوں پر اٹھائے پیدل جاتے دیکھا تو سب سوار یوں سے اتر پڑے اور اپنے بچوں کو کندھوں پر اٹھالیا۔

”آج یہ بچے ہمارے کندھوں پر سوار ہیں۔ کل ان کے کندھوں پر دنیا کا بوجھ ہوگا۔“

رسول اللہ ﷺ نے کہا۔ بچوں کی خوشی کا کوئی ٹھکانہ نہ رہا۔ پھر آگے سو جھی۔ بولے۔

”نانا جان! ہمارے اونٹ کی ٹکیل کہاں ہے؟“

”لو ہمارے بال پکڑ لو۔“

تھوڑی دیر بعد نئی شکایت پیدا ہوئی۔

”نانا جان!“

”ہاں بچہ!“

”دوسرے اونٹ تو بولتے ہیں۔“

نانا جان فوراً اونٹ کی سی آواز نکالنے لگے۔ بچوں کی مسرت کی کوئی انتہا نہ رہی۔ بار بار جھک کر

اپنے ”اونٹ“ کو چومتے۔ عجیب و غریب نظارہ تھا۔ لوگ بچوں کے ساتھ بچے بنے قہقہے لگا رہے

تھے۔ ایک بزرگ کی آنکھوں سے مسلسل آنسو جاری تھے۔ پاس آ کر بچوں سے بولے۔

”بچہ! تمہاری سواری تو لا جواب ہے۔“

”اور سوار بھی اپنا جواب نہیں رکھتے۔“ رسول اللہ ﷺ نے ہنس کر جواب دیا۔

دانشورزما بیگم شاید وہ جانتے تھے کہ ایک دن ان کے جان سے پیارے نواسوں کو بڑی سخت آزمائشوں سے

گزرنا پڑے گا۔ صرف اس جرم میں کہ وہ رسول خدا ﷺ کے نواسے ہیں۔ اس لئے وہ شروع ہی



سے اپنی محبت کے ذریعے کچھ تلافی کرنا چاہتے تھے۔ ان نواسوں نے بھی اپنے نانا کی محبت کا اس شاندار طریقے پر احترام کیا کہ اس کی مثال ملنا مشکل ہے۔ نانا ایک تھے اور نواسے دو۔ ایک منی سی بہن بھی ان کی محبت کی حصہ دار بن گئی۔ نانا نے بچوں کے دل میں اس چھوٹی سی بہن زینب کی محبت بھردی۔ دونوں بہن پر دل و جان سے فدا تھے۔ یہ ہنس مکھ حسین بچی سب ہی کو پیاری تھی۔ اب نانا کی گود میں ادھر ادھر حسن و حسین اور بیچ میں ننھی زینب بیٹھنے لگے۔ کہانیاں قصے سنتے سنتے سو جاتے۔ رسول خدا ﷺ کے پیر سن ہو جاتے مگر وہ ساکت بیٹھے رہتے۔ بیٹی انہیں گود سے اٹھانے آتیں تو اشارے سے منع کر دیتے ”سونے دو بچی نیند میں اٹھ گئے تو ہلکان ہو جائیں گے۔“

مگر محبت کی اتنی فراوانی کے بعد بچوں کو اتنی فرصت ہی کہاں تھی کہ یہ سوچتے کہ گھر میں ہمیشہ کھانے کی قلت رہتی ہے۔ آدھے پیٹ کھا کے اٹھ جانا ہمیشہ کا دستور ہے۔ گھر میں کچھ اپنا نہیں۔ ہر شے پر دوسروں کا حق ہے۔ کبھی کوئی سائل دروازے سے خالی ہاتھ نہیں جاتا۔

جو جی چاہے لے جائے کبھی انکار نہ ہوگا۔ بچے وہی سیکھتے ہیں جو بڑے سکھاتے ہیں۔ نانا اور باپ اگر پھٹے پرانے سے شرماتے تو بچوں کو بھی شرم آتی۔ اماں اگر دن رات مفلسی کا ماتم کرتیں تو بچے سمجھتے کہ مفلسی ایک عذاب ہے۔ وہ تو اپنی مفلسی کو ایک طرہ امتیاز سمجھتے لگے تھے۔ انہیں خدا نے وہ قناعت اور صبر دیا تھا جو سونے چاندی کا مرہون منت نہیں۔

فضہ کہنے کو غلام تھیں مگر اماں انہیں اپنے سے اچھے کپڑے پہناتیں۔ ان کی چادر میں اماں کی چادر جتنے پیوند بھی نہیں تھے۔ اماں تو ادھر نئی چادر سر پر ڈالتیں ادھر کوئی حاجت مند منہ بسورتا نظر آ جاتا جھٹ اپنی چادر اسے دے کر وہی پرانی چادر اوڑھ لیتیں۔

مگر کوئی پرواہ نہیں ہر پیوند چاند تاروں کی طرح روشن ہے کہ ہر پیوند پر نانا کے بوسے کی مہر ہے۔

اماں فضہ کا کتنا خیال رکھتی ہیں۔ ایک دن سارا کام فضہ کرتی ہیں تو دوسرے دن اماں۔ فضہ بوڑھی اور بیمار ہیں۔ اس لئے زیادہ کام اماں ہی کرتی ہیں۔ فضہ کا دم پھول جاتا ہے۔ اس لئے چکی ہمیشہ اماں ہی پیستی ہیں۔ کبھی انہیں پسینہ میں تر چکی پیستے دیکھ کر دونوں بچوں کو جوش آ جاتا ہے۔ ساتھ جٹ جاتے ہیں۔ بجائے مدد دینے کے الٹی چکی پھنسا دیتے ہیں۔ تب اماں بہت ہنستی ہیں۔ خوشامد کرتی ہیں کہ خدا راجا کر کھیلو میں باز آئی ایسی تمہاری مدد سے۔

تب وہ خاموش دور بیٹھ کر اماں کو جی بھر کے دیکھتے ہیں۔ ننھی زینب ان کے گھٹنے پر پڑی دودھ پیا کرتی ہے۔ اماں کی رو پہلی پیشانی پر پسینے کی بوندیں موتیوں کی طرح جگمگاتی ہیں۔ موتیوں جڑی



اماں کتنی پیاری کتنی کم سن اور نازک ہیں۔ خدا جانے کیا کھا کر زندہ رہتی ہیں۔ کبھی انہیں کسی نے پیٹ بھر شوق سے کھاتے نہیں دیکھا۔ اوروں کو کھلا کر ان کا پیٹ بھر جاتا ہے۔ (۹)

اور بابا جان دن بھر کام کر کے اکثر خالی ہاتھ آ جاتے ہیں۔ ان کی آمدنی راستہ میں لوگ ادھار مانگ لیتے ہیں جو کبھی واپس نہیں ملتی یا کسی سائل کی خالی مٹھی بھر جاتی ہے۔

ماں کے منہ سے ایک لفظ شکایت کا نہیں نکلتا۔ وہ بھلا بابا کو کیسے ٹوکیں خود اپنی یہ حالت ہے کہ سوکھی روٹی تیار ہوئی۔ سب دسترخوان پر بیٹھے کہ سائل نے صدا لگائی۔ سب کے روٹیوں کی طرف بڑھے ہوئے ہاتھ رک گئے۔ بچوں نے دوڑ کر سب سے پہلے اپنے حصے کی روٹی فقیر کی جھولی میں ڈال دی۔ اماں ہنس دیتی ہیں۔ چکی جھاڑ کر پھر دو روٹیاں پکاتی ہیں۔ بابا شہد کی خالی بوتل دیر تک جھکائے رہتے ہیں۔ چند بوندیں روٹیوں پر ٹپکتی ہیں۔ اور پہلے ہی نوالے میں سیری کا احساس ہونے لگتا ہے۔ آدمے سے زیادہ پیٹ تو پانی ہی سے بھر جاتا ہے۔ حسین کو پانی سے بڑا پیار ہے۔ کتنا پانی پیتے ہیں۔ کس پیار سے مزے لے لے کر پیتے ہیں۔ جی ہی نہیں بھرتا۔ منہ میں کھونٹ لیتے ہیں۔ پھر آنکھیں بند کر کے اس کا مزہ لیتے ہیں۔ دسترخوان پر بیٹھتے ہی سب سے پہلے ان کا ہاتھ پانی کے بادے کی طرف بڑھتا ہے۔

حسن ان کی اس عادت کا مذاق اڑاتے ہیں۔

”حسین! اگر دنیا کا سارا پانی چڑیاں پی جائیں تو تم کیا کرو گے؟“

وہ حسین کو چھیڑتے ہیں۔

تب حسین ہنسنے لگا کہ پانی کے بادے میں جھانکتے ہیں اور دیوار پر بیٹھی پیاسی چڑیا کو دیکھتے ہیں۔ کٹورہ اس کے سامنے رکھ کر خود زرادور چھپ کر بیٹھ جاتے ہیں۔ چڑیا سہمی سہمی آتی ہے۔ بڑی ہوشیاری سے پانی میں چونچ ڈبو کر کھونٹ بھرتی ہے۔ پھر ہوا میں چونچ اوپر اٹھا کر غٹ غٹ پی جاتی ہے۔ حسین اس کی کانپتی ہوئی گردن دیکھتے ہیں۔ ان کی آنکھوں میں تراوٹ کی پریاں ناچ اٹھتی ہیں۔ چڑیا کے حلق میں اترتا پانی حسین کے دل و دماغ کو سیراب کر دیتا ہے۔

حسن کچھ مرعوب سے ہو کر چھوٹے بھائی کی طرف دیکھتے ہیں۔ نہ جانے کیوں ان جانے دوسرے سے ننھا سا دل دھڑکنے لگتا ہے۔

”میں حسین! دنیا میں بہت پانی ہے۔ چڑیاں سارا پانی نہیں پیں گی۔ تمہارے لئے پانی ضرور بچے گا۔“

اور حسین چڑیا کا جھوٹا پانی کھونٹ لے کر زبان پر رولتے ہیں! آنکھیں موند کر اس کی لذت میں



ڈوب جاتے ہیں۔

فضہ چٹائیوں پر کھجوریں پھیلا رہی ہیں۔ ہولے ہولے گنگنارہی ہیں۔

چٹائیں منہ اوندھائے نڈھال پڑی ہیں۔

ریت سسکیاں بھر رہی ہے۔

سورج کی کمان سے کرنوں کے تیر چھوٹ چکے ہیں۔

زنبور نے تالو میں ڈنک مارا ہے۔

میری نس نس میں زہرا تر رہا ہے۔

نہر کی گود میں پانی چل رہا ہے۔

میرے محبوب کی چھاگل پانی کے موتیوں سے چھلک اٹھی ہے۔

میں پیاسی ہوں۔

میری نس نس میں.....

حسینؑ پانی کا بادیہ بھرے فضہ کے پاس جاتے ہیں۔ وہ پانی نہیں پیتیں۔ سب ہنستے ہیں۔ بابا تو حجرے میں بیٹھے قرآن کی ترتیب میں غرق رہتے ہیں یا غلاموں کا ہاتھ بٹانے لگتے ہیں۔ لکڑیاں چیرنا، کھجوریں اتارنا۔ گھر کی مرمت۔ اماں بہت تھکی ہوں تو ان کے ہاتھ سے جھاڑو لے کر خود دینے لگتے ہیں۔ اتنے عظیم فاتح ہیں۔ اتنے بڑے فوجی جنرل ہیں مگر انہیں کسی کام سے عار نہیں۔ مگر کبھی اماں تنگی ترشی سے گھبرا اٹھتی ہیں تو شکایت بھی کر بیٹھتی ہیں۔ دن پریشانی میں گزر جاتے ہیں۔ جتنا اناج آیا تھا مہمانوں کی خاطر مدارت میں ختم ہو گیا۔ حج کے دنوں میں لوگ رسول اللہ ﷺ اور ان کے عزیزوں کے گھر کو اپنا گھر سمجھتے ہیں۔ لوگ بابا سے ملنے سرشام ہی سے آنے لگتے ہیں۔ سب کو بڑے اصرار سے کھانا کھلایا جاتا ہے۔

فقیر بھی جانتے ہیں اس گھر سے کبھی خالی ہاتھ لوٹنا نہ پڑے گا۔ اس لئے شہر میں داخل ہوتے ہی سیدھے ادھر کا رخ کرتے ہیں۔ بہت تنگی بڑھ گئی تو طے پایا کہ باغ فدک رکھ دیا جائے۔ بابا باغ کا سودا کر کے سیدھے بازار چلے گئے کہ اناج لیتے آئیں۔ گھر میں کچھ نہیں۔ اس سے پہلے کہ اناج خریدتے ایک شخص مل گیا جو بری طرح روپیٹ رہا تھا۔

”کیا ہوا بھائی؟“ بابا نے پریشان ہو کر کہا۔

”بیوپار میں گھانا آ گیا۔ کوڑی کوڑی کو محتاج ہو گیا۔ اوپر سے قرض خواہوں نے مکان پر قبضہ کر لیا۔ شام تک روپیہ نہ ادا کیا تو میرے گھر والوں کو باہر نکال دیں گے۔ میری بیوی کے بچہ ہونے والا

ہے۔ پورے دن سے ہے۔ سڑک پر وہ تو مرجائے گی۔“  
 علی بن ابی طالب کی آنکھوں میں آنسو بھر آئے۔ فوراً سارے روپے اس آدمی کے حوالے کر دیے۔

”بھائی! اس وقت تو اتنے ہی ہیں۔ تم ان قرض خواہوں کو دے کر راضی کر لو، کچھ دن صبر کریں باقی روپوں کا بھی انتظام ہو جائے گا۔“

وہ شخص پیروں پر گر پڑا۔ سارا دن گھومنے کے بعد بھی کسی نے اس کی مدد نہ کی تھی۔

”اے علی! تم دست خدا ہو۔ جیسے ہی میرا ہاتھ کھلا۔ تمہارا قرضہ ادا کر دوں گا۔“

”یہ قرضہ نہیں ہے..... اسے ادا کرنے کی ضرورت نہیں۔“

دیے بھی علی سے لوگوں کو قرض لیتے تو دیکھا گیا۔ کبھی کسی نے واپس کرنے کی نہ ضرورت سمجھیں۔ نہ کسی نے مانگا۔

گھر میں فاطمہ زہرا انتظار کی گھڑیاں گن رہی تھیں کہ کب اناج آئے اور وہ پیس کر پکائیں۔ ننھی زینب تو بھوکے نیند میں سسکیاں بھر رہی تھی۔

علی کچھ نادام سے واپس لوٹے۔ فاطمہ زہرا کو پتہ چلا تو ان کا دامن پکڑ لیا اور بولیں۔

”مجھے اور میرے بچوں کو فاقوں مارنے کا فیصلہ کر لیا ہے؟“

علی سر جھکائے کھڑے رہے۔

”جواب دیجئے؟“

اتنے میں رسول اللہ ﷺ آگئے۔ بیٹی کو علی کا دامن تھامے دیکھ کر چہرہ زرد ہو گیا۔ جلدی سے

ان کا ہاتھ تھام لیا۔

”فاطمہ! جانتی ہے یہ کون ہے؟“

”ہاں! جانتی ہوں۔ یہ میرے شوہر علی ہیں۔ ذرا آپ ہی ان سے پوچھئے۔ کیا ان پر میرا اور

بچوں کا کوئی حق نہیں۔ ہم کہاں تک دکھ اٹھائے جائیں۔“

”فاطمہ! یہ علی کا نہیں تو نے میرا دامن تھاما ہے۔ مجھ سے اپنے سوال کا جواب مانگ!“

فاطمہ نے دامن تو چھوڑ دیا۔ سر جھکا کر رو ہانسی ہو گئیں۔

”تو آپ ہی جواب دیجئے۔ آپ نے مجھے ایسے شخص کے پلے باندھ دیا جو مجھے اور میرے

بچوں کو دو وقت کی روٹی بھی نہیں دے سکتا۔

”فاطمہ! میری بیٹی مجھے نہیں معلوم تھا کہ تو اتنی نادان ہے۔ میں نے تو تیرے لئے دنیا کے



بہترین انسان کا انتخاب کیا۔ مجھے نہیں معلوم تھا کہ تجھے دنیا کی نعمتوں سے اتنی رغبت ہے کہ تو علیؑ کی عظمت کو نہ پہچان سکے گی۔ تیرے سامنے یہ شخص اس وقت مجرم بنا کھڑا ہے۔ اگر یہ چاہے تو آج کسی صوبے کا حاکم بلکہ کسی ملک کا بادشاہ بن سکتا ہے۔ کیا تو اس کی فتوحات کو بھول گئی۔ اگر یہ چاہے تو تجھے شہزادیوں کی طرح سنگ مرمر کے محل میں رکھ سکتا ہے۔ جہاں بیسیوں لوٹھی غلام تیری خدمت پر مامور ہوں اور تو اطلس و دیبا کے زریں لباس پہنے زرد جواہر میں غرق ایک ملکہ کی طرح عیش کر سکتی ہیں۔ سونے چاندی کے قابوں میں دنیا بھر کی نعمتیں تیری خدمت میں حاضر ہو سکتی ہیں۔ مگر یہ علیؑ ابن ابی طالب ہے۔ یہ اسلام کا دست و بازو ہے دنیا اس کی ٹھوکر میں ہے اور تو اس سے ایک سوکھی روٹی کی طلب گار ہے۔ آج یہ بھی تجھے نہیں دے سکا۔ جانتی ہے کیوں؟ کہ اس نے اپنے لئے یہی راستہ چنا ہے۔ اے

”معاف کرو۔ بچے بابا، مجھ سے گستاخی سرزد ہو گئی۔ مجھے کچھ نہیں چاہیے۔ وہ سوکھی روٹی جو بغیر ضمیر فروشی کے نہیں مل سکتی۔ مجھے نہیں چاہیے۔ شہ۔ بابا کرو دیجئے۔“ فاطمہ رو پڑیں۔

”مجھ سے نہیں، علیؑ سے معافی مانگو۔“

”نہیں، نہیں..... دراصل کو تا ہی میری طرف سے ہی ہوئی۔ میں.....“۔  
علیؑ ندامت سے سر جھکا کر بولے۔

تو رسول اللہ ﷺ نے پورا واقعہ سنا اور بے ساختہ ہنسنے لگے۔ کچھ درہم نکال کر دئے اور کہا۔  
بس اتنی سی بات تھی۔ لو علیؑ جا کے کچھ کھانے کو لے آؤ۔ پھر بیٹی سے کہا۔  
”اتنی سی بات پر بکھر گئیں۔ جانتی ہو تم ایک شہنشاہ کی نہیں۔ ایک مفلس پیغمبر خدا کی بیٹی ہو۔ اور  
علیؑ کی بیوی ہو۔ جو مجھے جان سے پیارا ہے۔ جس نے علیؑ کا دل دکھایا اس نے مجھے دکھ پہنچایا۔  
نانا سب کو پیار کر کے چلے گئے۔ بچے باپ کے انتظار میں بیٹھے رہے۔ شام سے رات ہونے  
کو آئی مگر وہ نہ لوٹے۔ فاطمہؑ بار بار دروازے کی طرف دیکھتی رہیں۔ بچوں کو پانی پلا کر سلانے کی  
کوشش کرتی رہیں۔ مگر علیؑ لوٹ کر نہ آئے۔  
اب اتفاق یہ ہوا کہ علیؑ اناج خرید کر پلٹے تو ایک مصیبت کا مارا قدموں سے لپٹ کر بلک بلک کر  
رونے لگا۔

”آقا تین دن کا فاقہ ہے ننھے ننھے بچے بھوکے ہیں۔ اناج کا ایک دانہ نہیں۔ مدد فرمائیے

167

علیٰ نے بے سوچے سمجھے اناج اس کی جھولی میں الٹ دیا۔ مگر جانے کی ہمت نہ ہوئی جا کر



بھاری قدموں سے مسجد کی سیڑھیوں پر بیٹھ گئے۔  
 رسول اللہ ﷺ مسجد سے نکلے تو نیم تاریکی میں ایک شخص کو سر جھکائے بیٹھا دیکھ کر قریب  
 آئے۔ علیؑ گود دیکھ کر چونک پڑے۔  
 ”علیؑ بچوں نے کھانا کھایا؟“  
 ”جی نہیں۔“  
 ”کیوں؟“

انہوں نے رک رک کر سارا قصہ سنایا۔ رسول اللہ ﷺ بے اختیار ہنسنے لگے۔  
 ”بیوی کے ڈر سے یہاں چھپے بیٹھے ہو۔“ اٹھا کر انہیں سینے سے لگا لیا۔ خیر شکن فاتح حنین جن  
 کا نام سن کر دشمن کا پتہ پانی ہوتا تھا۔ بھوکے بیوی بچوں سے آنکھ چرائے مسجد کی سیڑھیوں پر چھپے  
 بیٹھے تھے۔ رسول اللہ ﷺ انہیں گھر لے گئے وہاں سے کھانا کھا لیا۔ پھر انہیں لے کر ان کے گھر  
 گئے۔ سب نے ہنسی خوشی ساتھ مل کر کھانا کھایا۔

اس دن بچوں کو معلوم ہوا ان کا خاموش بوسیدہ کپڑوں والا باپ کتنا بڑا انسان ہے۔  
 ضرورت مند کو دینے کی یہ تعلیم کون جانتا تھا ان معصوم بچوں کیلئے حق و انصاف کی خاطر سر  
 دینے کی تعلیم ثابت ہوگی۔

(۲)

حسنؑ اور حسینؑ کا بچپن نہایت خوشگوار گزرا۔ نانا کی طرف سے محبت کی فراوانی کے باوجود کبھی  
 کبھی شکایت پیدا ہو جاتی تھی۔ ایک دن فاطمہ زہراؑ عصر کی نماز سے فارغ ہوئیں تو حسینؑ کے  
 رونے کی آواز کان میں پڑی۔ بے قرار ہو کر اٹھ کھڑی ہوئیں۔ دیکھا دھاروں دھار روتے چلے آ  
 رہے ہیں۔ دونوں بیٹے ماں کو دو آنکھوں کی طرح برابر عزیز تھے۔ مگر حسینؑ چونکہ چھوٹے تھے۔ ماں  
 ان کے رونے سے زیادہ گھبرا جاتی تھیں۔

”کیا ہوا میرے لال!“ انہوں نے بچے کو سمیٹ کر اٹھا لیا۔ حسینؑ کی ہلکی بندھی ہوئی تھی۔ منہ  
 سے بات نہیں نکلتی تھی۔

”ضرور تمہیں حسنؑ نے ستایا ہوگا۔ وہ بہت شریر ہو گئے ہیں۔ ہر وقت میرے بچے کو رلاتے  
 ہیں۔ بیٹا تم ان کے ساتھ اب ہرگز نہ کھیلنا۔ آنے تو دو ایسی خبر لوں گی کہ یاد ہی کریں گی۔ پوچھوں  
 گی کہ میرے بچے نے کیا قصور کیا تھا جو اسے رلاتا۔“

”میں اسی میں بھائی نے نہیں ستایا۔ ہمیں تو نانا جان سے شکایت ہے۔“



”یا خدا! نانا جان سے وہ کیوں؟“

”امی ذرا ہمارا منہ سونگھئے کیا ہمارے منہ سے بد بو آرہی ہے۔“

”نہیں بیٹے! تمہارے منہ سے تو تانہ گلاب اور مشک کی مہک آرہی ہے۔“ انہوں نے منہ چوم کر کہا۔

”تو پھر نانا نے بھائی کا منہ چوما اور ہمارے گلے پر بوسہ دیا۔ آخر کیوں؟“ انہوں نے منہ چوم کر کہا۔

”بیٹے! نانا جان تم دونوں پر جان چھڑکتے ہیں۔ پتہ نہیں کیا بات تھی جو انہوں نے فرق کیا، تم نے کوئی شرارت تو نہیں کی تھی؟“

فاطمہ زہرا فکر مند ہو گئیں۔

”چلو میں ان سے خود پوچھوں گی، آخر کیوں ناراض ہیں؟“

انہوں نے جوتے پہنے سر پر رداسنبھالی۔ حسینؑ کو گود میں اٹھایا اور فضلہ کو آواز دی۔ فضلہ نے سلمان کو پکارا اور فاطمہ زہرا اسی وقت مسجد کی طرف روانہ ہو گئیں۔

لوگوں نے دیکھا بنت پیغمبرؐ مسجد کی طرف جارہی ہیں تو حیران رہ گئے کیا مصیبت آن پڑی کہ بیٹی باپ کے پاس گھبرائی ہوئی جارہی ہیں۔ رسول خداؐ اصحابؓ کے مجمع میں بیٹھے کسی اہم مسئلے پر گفتگو فرما رہے تھے۔ بیٹی کو آتے دیکھا تو حسب عادت تعظیماً کھڑے ہو گئے۔ اصحابؓ انہیں اکیلا چھوڑ کر ادھر ادھر ہو گئے۔

بیٹی کی آنکھوں میں آنسو دیکھ کر گھبرا گئے۔ حسینؑ ماں کے شانے میں منہ چھپائے سسکیاں بھر رہے تھے۔ تھوڑی دیر حیرت اور مسرت سے مغلوب ماں اور بیٹے کو تکتے رہے۔ ایسا لگتا تھا جیسے سورج کے پہلو میں چاند۔ پھر نرمی سے پوچھا۔

”کیا ہوا؟ حسینؑ کیوں رو رہا ہے؟“

”بابا آپ حسینؑ کو چاہتے ہیں؟“

”اس میں کیا شک ہے؟“

”مگر حسنؑ آپ کو زیادہ پیارے ہیں؟“

”یہ تم نے کیسے جانا؟“

”آپ کے رویے سے امامتا کے جوش میں فاطمہ زہرا کہتی چلی گئیں۔ آپ نے اپنے لاڈلے حسنؑ کا منہ چوما اور میرے حسینؑ کے گلے بوسہ دیا۔ یہ غیریت کیسی؟ آپ کی نظروں میں



دونوں برابر ہیں تو یہ فرق کیوں؟ مجھے آپ جیسے منصف مزاج اور مساوات کے علم بردار سے اس بے انصافی کی قطعی امید نہ تھی۔ آپ خود ہی تو ان کا بے جا ناز اٹھاتے ہیں۔ یہ آپ.....“

”حسینؑ ہم سے ناراض ہیں؟“ رسول اللہ ﷺ مسکرائے۔

”آپ سے نہ روٹھیں گے تو پھر کس سے روٹھیں گے۔“

رسول خدا ﷺ نے کوئی جواب نہ دیا۔ کسی خیال میں غرق شکایت سنتے رہے۔ باپ کو خاموش دیکھ کر فاطمہ زہراؑ نادام ہو گئیں۔

”معاف..... کیجئے بابا جان، حسینؑ سے کوئی نادانی میں خطا ہو گئی تو اللہ اسے بخش دیجئے اسے آپ کی قدم بوسی کیلئے لائی ہوں، چلو حسینؑ نانا کے قدموں پہ گر کے معافی مانگو۔ وہ تمہیں کم چاہیں یا زیادہ، تمہاری فرمانبرداری میں فرق نہ آنا چاہیے۔ نہ شکایت ہونی چاہیے۔“ حسینؑ نے اپنے ننھے ننھے ہاتھ جوڑ کر نانا کے قدموں میں سر رکھ دیا۔

”نانا! ہم آپ کو اچھے نہیں لگتے۔ ہمارے منہ سے بو آتی ہے؟“

رسول خدا ﷺ نے بیٹی کو دیکھا۔ پھر نواسے کو بے اختیار آنکھیں چھلک اٹھیں۔ حسینؑ کو اٹھا کر سینے سے لگالیا۔

فاطمہ زہراؑ بھی رونے لگیں۔

”آپ تو جانتے ہیں کہ میں مفلس ہوں۔ ان بچوں کو مانتا کے سوا کبھی کچھ نہ دے سکی۔ آپ کی محبت کے سہارے ان کو پالا ہے۔ خدا نہ کرے آپ ناراض ہو گئے تو یہ کیسے جییں گے۔ ایک دن آپ کو نہیں دیکھتے تو بے کل ہو جاتے ہیں۔“ مگر باپ پھر بھی خاموش رہے۔ ان کے آنسو دیکھ کر بے قرار ہو گئیں۔

”نہیں میرے اچھے بابا جان۔ آپ کے آنسو دیکھ کر میرا کلیجہ کٹا جاتا ہے۔ اب کبھی کوئی شکایت نہیں کروں گی۔ اللہ جانے مجھے کیا ہو گیا تھا۔ حسینؑ کے آنسو دیکھ کر میرا جی بے قابو ہو گیا۔ آپ کن اہم معاملات میں منہمک ہوں گے۔ میں یہ ذرا سی بات لے کر آگئی۔“

”فاطمہؑ تو جانتی ہے تیرے بچے مجھے کتنے عزیز ہیں۔ ان کی صورت دیکھ کر ہی زندگی کا لطف دوچند ہو جاتا ہے۔ میں نے حسنؑ کا منہ چوما اور حسینؑ کے گلے پر بوسہ دیا۔ یہ کیوں؟ شاید میں ٹھیک سے نہ متاسکوں اور تجھ میں سننے کی تاب نہ ہوگی۔“

”بخدا اگر آپ اپنے مبارک ہونٹوں سے میری موت کی خبر سنائیں تو بخوشی سن لوں گی۔ آپ کے الفاظ میرے کانوں کیلئے آسمانی آواز کا درجہ رکھتے ہیں۔ ایسی کیا بات ہے کہ آپ بتاتے ہوئے



تکلف محسوس کر رہے ہیں۔ میں ایسی کم ہمت نہیں کہ اپنی خودداری کھو بیٹھوں۔“

”فاطمہ! تو ماں ہے میری جان! ماں کا دل بڑا کمزور ہوتا ہے۔ مگر حقیقت کو چھپانا بھی مناسب نہیں۔ تیری بدگمانی دور کرنا ہی ہوگی۔ کچھ دیر ہوئی۔ یہ دونوں میرے پاس آئے۔ میری گود میں بیٹھ گئے۔ میرے دل سے ایک آواز آئی۔ ”اے محمد ﷺ! تیرے نواسے ایک دن خدا کی راہ میں قربان ہوں گے۔ حسن بڑے دوست نواز ہیں۔ ہر ایک پر بھروسہ کر لیتے ہیں انہیں ان کے دوست اور پیارے ہی زہر دیں گے۔ حسینؑ کو ابھی سے سیاست اور فن سپاہ گری سے شوق ہے۔ وہ کسی کی دھمکیوں میں آنے والے نہیں۔ نہ کسی کے ورغلانے میں آئیں گے۔ اس لئے ٹکرا جائیں گے۔ خواہ جھوٹ اور فریب کا پہاڑ کتنا بھی بلند ہو۔ یہ ستر جھکانے والوں میں سے نہیں۔“

”ہم اس وقت اس جہان میں نہ ہوں گے اور نہ علیؑ ہوں گے۔“

”خدا وہ دن نہ دکھائے کہ آپ کا سایہ میرے سر سے اٹھے یا میرا سہاگ اجڑے میں آپ دونوں کے سہارے زندہ ہوں۔ آپ کے ہوتے ہوئے کس کی مجال ہے کہ میرے بچوں کی طرف آنکھ اٹھا کر بھی دیکھے یا میری کوکھ کو آگ لگائے۔ بابا میرے بچوں پر آنچ آئی تو میں آپ کا دامن پکڑوں گی۔“

”ہمارے جیتے جی تمہارے بچوں پر کوئی آفت نہیں آئیگی۔ مگر فاطمہ! ایک دن ہم نہ ہوں گے، علیؑ بھی نہ ہوں گے۔ تم بھی نہ ہوگی۔ تب کیا ہوگا۔ اس کے آثار تو ہمیں ابھی سے نظر آرہے ہیں۔ کون ہمارے دوست اور کون دوست کے بھیس میں دشمن جو صرف موقع کی گھات میں ہیں۔ اس کا ہمیں بہت کچھ اندازہ ہے۔ حقیقت کو نظر انداز کرنے سے کوئی فائدہ نہیں۔“

”مگر کیوں؟ میرے بچوں نے کسی کا کیا بگاڑا ہے؟“

”کیونکہ علیؑ کے بچے ہیں۔ علیؑ کی جواں مردی، دلیری اور حق پرستی قابل رشک ہے۔ ایسے بھی اللہ کے بندے ہیں جو علیؑ کی فضیلت کے دل سے قائل ہیں مگر ایسے لوگوں کی بھی کمی نہیں جو علیؑ کی جملہ صفات کو اپنے وجود کیلئے خطرہ سمجھتے ہیں۔ ہم یہ بھی جانتے ہیں کہ کون صدق دل سے اسلام لائے۔ مگر خال خال ایسے بھی ہیں جو صرف مصلحت ہمارے ساتھ آگئے ہیں۔ ہماری آنکھیں بند ہوتے ہی یہ سراسر اٹھانے سے گریز نہ کریں گے۔“

”علیؑ سے کسے شکایت ہو سکتی ہے؟ وہ تو اللہ کے نیک بندے ہیں۔“

”علیؑ کی رحم دلی اور مروت نے غریبوں کے دلوں میں بے شک جگہ پائی ہے۔ مگر جو شان و شوکت کے بھوکے ہیں۔ وہ ان کی رواداری اور اکساری سے چڑتے ہیں۔“



”مگر میرے بچوں نے کسی کا کیا بگاڑا ہے؟“

”وہ علیؑ کی اولاد ہیں اس لئے تمام وہ مصائب جن کا مقابلہ علیؑ کو کرنا پڑے گا انہیں ورثہ میں ملیں گے۔ سب سے زیادہ حسنؑ اور حسینؑ ہی پر اثر پڑے گا۔ کیوں کہ تمہارے یہ دونوں بچے باپ کے نقش قدم پر چلنے لگے ہیں۔“

”تو کیا علیؑ اس قابل نہیں کہ ان کے بچے ان کے نقش قدم پر چلیں؟“

”اگر میں علیؑ کی صفات بیان کروں تو مجھے ڈر ہے کہ لوگ انہیں خدا کا رتبہ دے کر ان کی پرستش کرنے لگیں گے۔ مگر علیؑ کی راہیں کانٹوں سے بھری ہیں۔ ان کے نقش قدم پر چلنے والوں کو بڑی آزمائش سے گزرنا پڑے گا۔ اور مجھے یقین ہے کہ وہ اس آزمائش میں پورے اتریں گے۔“

”یا اللہ میرے بچوں کو کس قصور کی سزا ملے گی؟“

”ان کا سب سے بڑا گناہ ان کی بے گناہی ہوگی۔ حق کی حمایت کرنا کھیل نہیں۔ میری امت کے فاسق اور جاہل لوگ انہیں ضمیر فروش پر مجبور کریں گے۔ تمہارے لال مجھے ضمیر فروش نہیں نظر آتے۔“

یہ کہہ کر انہوں نے حسینؑ کے لب چوم لئے۔

”لو حسینؑ اب تو خوش ہو۔ ہم نے تمہاری شکایت دور کر دی۔“

حسینؑ کھلکھلا کر ہنس پڑے اور نانا کی گردن میں بائیں ڈال کر پوچھا۔

”نانا جان ہمارا گلا کئے گا؟“

”ہاں بیٹے!“

”بہت خون بہے گا؟“

”ہاں اتنا خون بہے گا کہ بڑے بڑے پہاڑ غرق ہو جائیں گے۔“

”مگر نانا جان! آپ نے ہمارے گلے کو بوسہ دیا ہے۔ کیا اس کی برکت سے تلوار ٹوٹ نہ جائیگی؟“

”ضرور ٹوٹ جائیگی تمہارے گلے سے ٹکرا کر ظلم و جبر کی تلوار پاش پاش ہو جائیگی۔“

”تب تو ہمارا گلا ایک بار اور چوم لیجئے۔“

رسول خدا ﷺ بچے کی بات پر جمجمہ اٹھے بار بار گلے کے بوسے لئے۔

”فاطمہؑ! تمہارا یہ بچہ بڑا منطقی ہے۔ حسنؑ جذباتی ہے۔ مگر یہ تو اپنے حریف کو ناکوں چنے

چوائے گا۔“



بٹی اور نواسہ کو لے کر رسول اللہ ﷺ گھر کی طرف روانہ ہو گئے۔ راستہ میں حسنؑ دوسرے بچوں کے ساتھ کھیل رہے تھے۔ حسینؑ کو نانا کی گود میں دیکھ کر دوسرے کندھے پر خود سوار ہونے کی ضد کرنے لگے۔ رسول اللہ ﷺ وہیں خاک پراکڑوں بیٹھ گئے۔ حسنؑ اچک کر چڑھ گئے۔ ان دونوں کو لئے وہ مدینہ کی گلیوں سے گزرتے ہوئے فاطمہ زہراؑ کے گھر پہنچے۔ بچوں کو اتار دیا۔ دیکھا کہ بٹی کے چہرے پر ایک عزم تھا، وقار تھا۔ آنسوؤں کا نام و نشان نہ تھا۔

”بابا جان کیا میرے لاڈلوں کا خون رائیگاں جائے گا۔“

”نہیں، حق پر جان قربان کرنے والوں کا خون رائیگاں نہیں جاتا۔ آنے والی تمام نسلوں کیلئے ان کی جانیں مشعل راہ کا کام دیں گی۔ ان کا نام لے کر دنیا سے ظلم و تشدد کی بیخ کنی ہوگی۔ ان کا بچہ بچہ اپنی ہمت بلند اور جواں مردی، صاف گوئی اور حق پرستی کی حفاظت میں اپنی جان دے گا۔ حق پر مٹنے والے کبھی فنا نہیں ہوتے۔ رہتی دنیا تک لوگ ان کا سوگ منائیں گے۔ ان کے قاتل مقہور اور گنہگار ہو جائیں گے۔ کوئی ان کا نام لیوا نہ رہے گا۔“

”میں بڑی خوش نصیب ماں ہوں بابا جان۔“



## پہلا غم

جب رسول اللہ ﷺ آخری بار حج کو تشریف لے گئے تو حسنؑ اور حسینؑ ان کے ساتھ تھے۔ ان کے نانا اور والد کے ساتھ دونوں بچوں نے حج کے فرائض ادا کئے اور ان تاریخی مقامات کی پہلی بار اپنی آنکھوں سے دیکھا جن کا ذکر اپنے بزرگوں سے سنا کرتے تھے۔

حج سے واپسی کے وقت غدیر خم میں قیام کیا تو خلقت اپنے پیغمبر اور ان کے پیارے نواسوں کے دیدار کو ٹوٹ پڑی۔ وہاں پہلی بار نانا جان نے ان کے والد علیؑ بن ابی طالب کی صفات پر روشنی ڈالی۔

آپ نے فرمایا۔

”علیؑ میرے عزیز، رشتہ دار اور قریب ترین دوست و غم خوار ہیں۔ میں ان کی دلیری، صفا گوئی اور عالمانہ قابلیتوں سے بہت مطمئن ہوں۔ وہ میرے پیغام کے وارث ہیں۔ مجھے ان کے کام پر بھروسہ ہے۔“

لوگوں نے علیؑ کو بڑے جوش و خروش سے مبارک باد دی اور بچوں نے پہلی بار اپنے والد کو کچھ کچھ پہچانا۔ وہ نانا سے اس قدر مانوس تھے کہ باپ کی قربت میں کچھ تکلف محسوس کرتے تھے۔ نانا ان کے معاملے میں موم تھی۔ مگر باپ کا از حد رعب تھا۔ ایک بار نانا سے پیغام الہی سن کر دونوں ماں کو سنانے بھاگے بھاگے آئے۔ زبان کھلنے سے پہلے ہی لڑکھا گئی۔ سہم کر بولے۔

”بابا جان گھر میں ہیں؟“

بابا جان حجرے سے نکل آئے۔ دونوں کو پیار سے گود میں اٹھالیا۔ اور پیغام سن کر ہمت افزائی کی۔ اس کے باوجود تکلف باقی رہا۔ نانا کی زبانی ان کی تعریف سن کر دونوں انہیں فخر اور احترام سے دیکھنے لگتے۔ اس دن انہیں معلوم ہوا تھا کہ ان کا خاموش طبیعت اور منکسر المزاج باپ کتنا عظیم انسان ہے۔

حج آخر سے واپس ہوئے تھوڑا عرصہ گزرا تھا کہ رسول خدا ﷺ کو مرض الموت نے گھیر



لیا۔ اس وقت حسن سات سال اور کچھ ماہ کے تھے۔ حسین اس سے قریب سال بھر چھوٹے تھے۔ جوں جوں نانا کی علالت میں شدت ہوتی گئی۔ سارے گھر کی بے چینی اور پریشانی بڑھتی گئی۔ ماں کی آنکھ سے آنسو نہ تھمتے تھے۔ بابا جان گھبرائے اور پریشان دن رات بیمار داری میں لگے رہتے۔ بچوں کا غم سے عجیب حال تھا۔ بار بار اپنے نانا کے سینے پر سر رکھ کر سسکیاں بھرتے۔ بچوں کو دیکھ کر ان کی تکلیف کم ہو جاتی۔ مسکرا کر انہیں تسلی دیتے۔

پھر وہ منجوس کھڑی بھی آگئی۔ جب گھر عبادت کرنے والوں سے بھر گیا۔ سب زار و قطار رو رہے تھے۔ رسول اللہ ﷺ بار بار علیؑ کی طرف دیکھتے کچھ فرمانا چاہتے تھے۔ مگر آہ و بکا کی صداؤں میں ان کی آواز ڈوب جاتی۔ جب قدرے سکون ہوا تو رسول اللہ ﷺ سہارے سے اٹھے اور فرمایا۔

”موت برحق ہے۔ تم لوگ موت سے کیوں ڈرتے ہو؟ نیک اعمال پر بھروسہ رکھو۔ ایک دن سب کو اپنے پیدا کرنے والے رب العزت کے حضور میں جانا ہے۔ میں تم لوگوں میں ہمیشہ رہنے کیلئے نہیں آیا۔ میں عنقریب اپنے رب کے حضور میں جانے والا ہوں۔ خدا کی کتاب میں تمہارے لئے چھوڑے جا رہا ہوں۔ اس کا ایک سرا خدا کے ہاتھ میں ہے دوسرا تمہارے ہاتھ میں۔ اس کتاب سے نافرمانی نہ کرنا۔ اس کی تلاوت میں غفلت نہ کرنا۔ اس میں تمام وہ باتیں ہیں جو تمہیں سیدھے راستے پر لے جائیگی۔ آپس میں نہ لڑنا نہ دشمنی کرنا۔ اپنے بھائی بندوں سے خیانت نہ کرنا کہ یہ خدا کا حکم ہے میرے عزیزوں دوستوں کا ایسا ہی خیال رکھنا۔ جیسا میرا رکھا۔ میری طرح یہ بھی تمہیں نیک صلاح دیں گے۔“

”گھر میں کھرام مچا ہوا تھا۔ رسول اللہ ﷺ کا سر مبارک علیؑ کی گود میں تھا۔ بچے ان کے قدموں سے لگے رو رہے تھے۔

پھر چراغ نبوت گل ہو گیا۔ بچوں کے پیار و محبت کی دنیا ویران ہو گئی۔ مدینے کی گلیوں میں غم و اندوہ کے بادل چھا گئے۔ ہر چہار سو چہ گویاں ہونے لگیں۔

کچھ لوگوں نے آکر علیؑ بن ابی طالب کو رائے دی کہ وہ چل کر خلافت کی ہاگ ووڑ سنبھالیں۔ مگر انہیں ہوش نہ تھا۔ انہوں نے اپنے ہاتھ سے رسول خدا ﷺ کو غسل دیا۔ بعد نماز جنازہ سپرد خاک کر دیا گیا۔

نانا کے بعد بچوں کی دنیا ہی بدل گئی۔ زمانہ اپنی کج رفتاریاں دکھانے لگا۔ لوگوں نے ایسی نظریں پھیر لیں جیسے پہچانتے ہی نہیں۔



حضرت ابو بکر صدیقؓ خلیفہ چن لئے گئے۔ لوگوں نے آکر علیؓ سے بہت کہا کہ قاعدے سے خلافت کے آپ حق دار تھے۔ مگر انہوں نے قطعی کوئی توجہ نہ دی۔ نہ کوئی احتجاج کیا۔

”میں پیغمبر خدا ﷺ کا خادم ہوں، بساط بھران کی امت کی خدمت کرتا رہوں گا۔“

علیؓ سے عقیدت رکھنے والوں کو یہ بات ناگوار گزری۔ وہ ان کی خاطر جانیں دینے کو تیار تھے۔ مگر علیؓ نے خون نچرے نفرت کا اظہار کیا اور اب ان کا زیادہ وقت قرآن کے مطالعہ اور تدوین میں گزرتا۔ مگر علیؓ کی فضیلت کسی سے پوشیدہ نہ تھی۔ ان کے اس باوقار رویہ سے اور بھی لوگ ان کی قدر کرنے لگے۔ جتنا وہ گوشہ نشین ہوتے گئے ان کا مطالعہ بڑھتا گیا۔ مشاہدے میں گہرائی پیدا ہوتی گئی۔ عام دہکی انسانوں کو ان سے عقیدت بڑھتی گئی۔ لوگ اپنے دکھ درد لے کر ان کے پاس آتے وہ حتی الامکان جان توڑ کر ان کی خدمت کرتے۔ ہر طرح کی مدد کرتے، دامے درمے سخنے ہر ایک کو سہارا دیتے۔ ان کی یہ ائی اور فراخ دلی ان کے حق میں سم قاتل ثابت ہوئی۔ لوگ ان کی بے غرضی، علو ہمتی اور غربا پروری سے خوف زدہ ہونے لگے۔ علیؓ عوام کے دلوں سے قریب ہیں۔ یہ بات آگے چل کر بڑی اہم صورت اختیار کر سکتی ہے۔

دنیا ہی بدل گئی۔ وہ بچے جو رسول اللہ ﷺ کے کاندھیوں پر سوار ہو کر مدینے کی گلی کو چوں میں نکلا کرتے تھے۔ اب گوشہ نشین ہو گئے۔ علیؓ کو جو وقت بھی اپنے مطالعہ سے ملتا وہ بچوں کی تربیت پر صرف کرتے۔ بچوں کا زیادہ وقت حصول علم و فضل میں صرف ہوتا۔ خود پر ایسی پابندیاں عائد کر لیں کہ کسی کو انگلی اٹھانے کا موقع نہ مل پائے۔ ابھی نانا کی جدائی کا غم تازہ ہی تھا کہ بچوں پر ایک اور مصیبت ٹوٹ پڑی۔ سال بھر کے اندر اندر ہی ان کی پیاری ماں بھی انہیں روتا ترڑپتا چھوڑ کر اللہ کو پیاری ہو گئیں۔

علیؓ کو اپنی پیاری بیوی کی جدائی کا ناقابل بیان صدمہ پہنچا۔ وہ ان سے والہانہ عشق کرتے تھے۔ ان کی زندگی میں انہوں نے کبھی دوسری عورت کی طرف نظر نہ ڈالی۔ انہیں سپرد خاک کرتے وقت اشک بار آنکھوں سے دیکھا اور کہا۔

”یا رسول اللہ ﷺ! آپ کی پیاری بیٹی خوش نصیب ہیں کہ وہ آپ کے پاس آ رہی ہیں۔ ہمارے دلوں میں جو بلند مقام انہیں حاصل تھا۔ وہاں بھی انہیں بلند مرتبہ ملے گا۔ ان کی جگہ کوئی نہ ملے سکے گا۔“

فاطمہ زہراؓ کی وفات کے بعد انہوں نے بڑی شفقت اور پیار سے بچوں کی پرورش کی۔ انہوں نے اپنی بیٹیوں زینبؓ اور ام کلثومؓ کو کبھی بیٹوں سے کم نہ سمجھا۔ انہیں اعلیٰ ترین تعلیم دی۔ زینبؓ



دیکھ کر ان کا دل پاش پاش ہونے لگتا کیونکہ وہ بالکل ماں کے طور طریق لے کر پیدا ہوئی تھیں۔ اتنی سی عمر سے ہی ماں کے بعد ان کی ساری ذمہ داریاں اپنے سر لے لیں۔ بڑے بھائیوں کا ایسا خیال رکھتیں کہ انہیں ماں کی کمی نہ محسوس ہونے دی۔ ان پر بچپن ہی میں بڑھا پا چھا گیا۔ بھائی بھی ان پر جان دیتے تھے۔ چھوٹی تھیں پر ان کا کہنا کبھی نہ ٹالا۔

شکل و صورت میں زینب باپ سے بہت مشابہ تھیں۔ مگر عادت و خصلت ماں جیسی پائی تھی۔ اس لئے لوگ انہیں زہرا ثانی کے لقب سے پکارتے تھے۔ ماں نے آخری وقت بیٹی کو سینے سے لگا کر کہا تھا۔

”بیٹی اپنے بھائیوں کا ہمیشہ خیال رکھنا۔ میں انہیں تمہارے سپرد کرتی ہوں۔ جب اپنے گھر بار کی ہو جاؤ تب بھی ان کو نہ بھلا دینا۔“

ماں کے الفاظ بیٹی کے دل پر نقش ہو گئے۔ اور انہوں نے اپنی زندگی کی ہر سانس کے ساتھ بھائیوں کا خیال کیا۔

علی بن ابی طالب نے عرب کی مجبور اور کچلی ہوئی عورت کو اس کا حق دلانے کے لئے بہت کچھ کیا۔ نہ وہ حاکم تھے نہ انہیں ملک کے قانون پر اختیار تھا۔ پھر بھی دکھیا عورتیں ان کے پاس فریاد لے کر آتیں۔ وہ عورت کی بے حرمتی پر بے قرار ہو جایا کرتے تھے۔ اسی لئے انہوں نے اپنی بیٹیوں کو بیٹوں کی طرح تعلیم دی۔ جبکہ عام لڑکیاں اس وقت تک اس نعمت سے محروم تھیں۔

زینب نے بھی اس پیش بہا موقع سے فائدہ اٹھایا وہ اپنے باپ کو فخر انسانیت سمجھتی تھیں۔ ان کے ایک ایک لفظ کو ذہن نشین کرتیں۔ ماں کے بعد باپ کی نگرانی میں انہوں نے فلسفہ زندگی کا مطالعہ کیا۔ علی سب بچوں کو اپنے پاس جمع کر لیتے اور ان سے بڑی سنجیدگی سے گفتگو کرتے۔

”جب دنیا کی نعمتیں مجھے اپنی طرف بلاتی ہیں تو میں انہیں دھتکار دیتا ہوں۔ میں دنیا سے کہہ دیتا ہوں۔ دور ہو جا مجھ سے! جہاں جانا ہو چلی جا..... میں تیرے چنگل سے نکل چکا ہوں۔ تیری بچھائی ٹھوکروں سے اپنے ہیر بچا چکا ہوں۔ تو ہی بتا وہ لوگ کہاں گئے جو تیرے ناز و انداز میں پھنس گئے۔ تیری آرائشوں پر فریفتہ ہو گئے دیکھ آج وہ قبروں میں بند ہیں اور کرہ ارض کی خاک بن چکے ہیں۔ اے دنیا! اگر تیرا کوئی جسم ہوتا اور تو میرے ہاتھ آ جاتی تو میں تجھے بڑی سخت سزائیں دیتا۔ افسوس کہ تو نے کتنے بھولے بھالے انسانوں کو جھوٹی آرزوؤں کے جال میں پھنسا یا اور موت کے گھاٹ اتار دیا۔ کتنے بادشاہوں کے تاج خاک میں مل گئے۔ اے دھوکہ باز دنیا! تیری پھسلن کی جگہ جس کا پاؤں پڑا وہ پھسل گیا۔ جو تیری موجوں پر سوار ہوا ڈوب گیا۔ تجھ



سے بچ کر کترا کر نکل جانے والا بڑا خوش نصیب ہے۔ اے دنیا! تو بس ایک لمحہ ہے جو ختم ہونے والا ہے!“

بچے دم سنا دم سنا کرتے۔ اپنے نانا کو یاد کرتے تھے۔ کس قدر سادہ مزاج تھے۔ غلاموں کے ساتھ اکڑوں بیٹھ کر کھانا کھاتے۔ اپنے جوتے خود ٹانکتے۔ خود کپڑوں میں پیوند لگاتے اور بے پالان کے گدھے پر بے تکلفی سے سوار ہو جاتے۔

بابا ان کی ہر بات میں بڑی شدت سے پیروی کرتے تھے۔ مگر یہ انسانی خصلت ہے کہ بے غرض اور غنی انسان سے رشک کرنے لگتا ہے۔ کچھ لوگ ایسے بھی تھے جو ان سے خوش ہونے کے بجائے ان پر رشک کرتے تھے اور بیر باندھتے تھے۔ ان کے راستے میں کانٹے بچھانے سے بھی گریز نہ کی۔ مگر علی زخمی ٹکڑوں کے باوجود امن اور سلامتی کی راہ پر چلتے رہے۔

جوں جوں شعور آتا گیا۔ بچوں کے دل میں اپنے باپ کی وقعت اور عزت بڑھتی گئی۔ نان خشک اور پیوند لگے لباس کے باوجود جب سب ایک جا جمع ہو کر تاروں کی چھاؤں میں علی بن ابی طالب سے ماضی، حال اور مستقبل کے بارے میں بات چیت کرتے تو زندگی کی ساری محرومیوں کا ازالہ ہو جاتا۔ علی ایک بلند مرتبہ شاعر تھے۔ بچے مسرور ہو کر سنتے۔ ”علی“ کہتے۔

”پاک ہے وہ ذرا

جن پر پست زمین کے قلعوں

اور باہم ملے پہاڑوں کی چوٹیوں پر

اندھیری رات کی اندھیاریاں چھائی ہوئی ہیں

اور پرسکون شب کی ظلمتیں پوشیدہ نہیں۔

اور آسمان پر پھیلی شفق اس سے چھپی ہے

نہ رعد کی گرج اس سے مخفی ہے۔

اور نہ وہ چیزیں اس پاک پروردگار سے چھپی ہیں جن پر بادلوں کی بجلیاں کوند کرنا پیدا ہو جاتی ہیں۔

اندھیرے کے سیاہ پردے اس نور کی ضو پاشیوں کو نہیں روک سکتے۔

نہ شب ہائے تاریک کے پردوں میں

اس کے حکم سے نافرمانی کی طاقت ہے۔

نہ آسمانوں میں چاندنی کی پھیلی ہوئی جگمگاہٹ



اس کے حکم کے بغیر دھندلی ہو سکتی ہے  
 اور وہ سب جانتا ہے کہ بادل کے لطیف قطرے کہاں گریں گے۔  
 اور کہاں جمع ہو کر بہتے دریا بن جائیں گے  
 اور یہ حقیر چیونٹیاں کہاں ریختی خود کو کھینچتی لے جا رہی ہیں  
 اور پھسروں کو کون سی روزی کفایت کرتی ہے۔  
 مادہ اپنے پیٹ میں کیا لئے ہے۔

وہ رب ذوالجلال ہے

اس سے کوئی بات چھپ نہیں سکتی۔“

بچے ان دنوں کی یاد میں اداس ہو جاتے۔ جب نانا زندہ تھے اور وہ ماں کی گود سے محروم نہ  
 تھے۔ تب لوگ پروانوں کی طرح ان کی طرف لپکتے تھے۔ ان کے دیدار کو دور دور سے آتے تھے!  
 بچوں کو بڑا تعجب ہوتا تھا کہ ان کے والد عرب کے نامور سورما تھے۔ جن کی تلوار کی تمام مملکت  
 میں دھاک بیٹھی تھی۔ جنہوں نے رسول خدا ﷺ کے زمانے میں بڑے بڑے معرکے سر کئے تھے  
 وہ لوگوں کی بے قدری اور بے اعتنائی صبر و شکر سے برداشت کر رہے تھے۔

”بہادری صرف میدان جنگ میں دشمن سے ڈٹ کر مقابلہ کرنا ہی نہیں۔ اگر جنگ سے ملک  
 کی تباہی و بربادی کا خطرہ ہو تو صبر کرنا عین شجاعت ہے۔“ علیؑ فرماتے۔ شکر ہے کہ ہم کسی کے غلام  
 نہیں۔ ہم آزاد پیدا ہوئے ہیں اور اس آزادی کو برقرار رکھنا ہی کافی ہے۔



## علیؑ

علیؑ ابن ابی طالب کے بچے اور رسول خدا ﷺ کے نواسے کن حالات میں سن بلوغ کو پہنچے اس کا اچھی طرح اندازہ ہو جاتا ہے۔ زینب بنت علیؑ نے اپنے بزرگ باپ کے فیض تربیت سے وہی سب کچھ حاصل کیا جو ان کے بھائیوں کو ملا۔ اگر فاطمہ زہراؑ کا علم، خدا ترسی، جفا کشی، ایثار، صبر و برداشت اور انسان دوستی ملی تھی تو علیؑ بن ابی طالب کی جرات، حوصلہ مندی، بے خوفی، حق گوئی، شجاعت، استقلال، فصاحت و بلاغت بھی ورثہ میں پائی۔ زینب بنت علیؑ جو ان ہوئیں تو ان کے حسن و جمال، علم و فضل کا چرچا دور دور پھیل گیا۔ انہیں لوگ ”عاقلہ عرب“ کے لقب سے یاد کرتے تھے۔

سوتیلی مائیں، ام البنین، اسماء بن عمس اور امامہ بن ابی العاص کے ساتھ بڑے پیار، محبت کے ساتھ زندگی گزری۔ سب بڑے سکون سے مل جل کر رہتے تھے۔ گھر کی فضا نہایت خوشگوار تھی۔ ان کی مائیں ان سے پیار بھی کرتی تھیں اور قدر و منزلت بھی کرتی تھیں۔ انہیں دیکھ کر فاطمہ زہراؑ یاد آ جاتی تھیں۔ تنگی ترشی میں بھی فراخی پیدا کر کے گزر بسر کرنے کا فن انہیں بخوبی آتا تھا۔ کم سن ہوتے ہوئے بھی ان کی رائے صائب سمجھتی جاتی تھی۔

خاندان میں عبداللہ بن جعفرؑ کے فضل و کمال کا چرچا تھا۔ وہ زندہ جاوید حضرت جعفر طیارؑ کے بڑے صاحبزادے تھے۔ ان کی جملہ خوبیوں کو دیکھ کر علیؑ نے اپنی پیاری بیٹی کی نسبت کیلئے انہیں منتخب کر لیا۔

عبداللہ بن جعفر ہاشمی نو جوان تھے۔ ان کی پیشانی مہر درخشاں کی طرح روشن تھی۔ صورت اور سیرت میں رسول خدا ﷺ سے بہت مشابہ تھے۔ رسول خدا ﷺ بھی ان کے قدرداں تھے۔ ان کی تعلیم و تربیت میں بہت دلچسپی لیتے تھے۔

شادی کے بعد زینب کو محسوس بھی نہ ہوا کہ وہ ایک گھر سے دوسرے گھر چلی گئیں۔ گھر کا ماحول پر سکون تھا۔ عبداللہ بن جعفر کا بل قدر انسان تھے۔ اور کردار کے لحاظ سے ایک زندہ شخصیت تھے۔



اسلامی امور کے ماہر تھے۔ علی بن ابی طالب کے دست راست کی حیثیت سے ان کی علمی اور دفاعی مہم میں ان کا گراں قدر حصہ تھا۔ خاندانی روایات کے امین تھے۔ انہوں نے سماج اور دین کی ترقی میں نمایاں خدمات انجام دیں۔ انہیں دریائے سخاوت کہا جاتا تھا۔ مگر شادی کے بعد بھائیوں کی محبت اور خبر گیری میں کمی نہ آئی۔ نہ نبؐ بغیر بھائیوں کی صورت دیکھے جی نہ سکتی تھیں۔ ان کی بیویوں اور بچوں سے بے انتہا انس تھا۔ وہ بھی ان پر جان فدا کرتے تھے۔ ان کے بھائیوں کے بچے اپنی ماؤں سے زیادہ پھوپھی سے مانوس تھے۔ وقت گزرتا رہا۔

حضرت عثمانؓ کی شہادت کے بعد علی بن ابی طالب کے سوا کوئی رہنما نظر نہ آتا تھا۔ حالات ایسے بگڑ چکے تھے کہ قابو میں لانے کی کوئی صورت نہ تھی۔ لوگ جوق در جوق ان کی طرف آنے لگے۔ مگر انہیں ایسی گوشہ نشینی کی عادت ہو گئی تھی کہ ہجوم سے وحشت ہوتی تھی۔ جب لوگوں کی طرف سے تقاضا بڑھا تو کبیدہ خاطر ہو کر کہنے لگے۔

”میری جان چھوڑو..... کسی اور کو تلاش کرو۔ تم لوگ اتنے خود سر ہو چکے ہو کہ جیسے بے مہار اونٹ۔ تم جانتے ہو میں بہت سخت گیر ہو۔ مجھے اپنا امیر بناؤ گے تو پچھتاؤ گے۔ میں تمہیں ہرگز کسی قسم کی چھوٹ نہیں دوں گا۔ مجھ سے تم کوئی رو رعایت کی امید نہ رکھنا۔“

”ہمیں منظور ہے“ لوگوں نے یک زباں ہو کر کہا پھر بھی انکار کرتے رہے تو لوگوں نے شور مچانا شروع کیا۔

”یا علیؓ! آپ دیکھ رہے ہیں قوم پر بڑی آزمائش کا وقت آن پڑا ہے۔ آپ کو اسلام کی تباہی کا بھی خیال نہیں۔ اس شر کے سیلاب کو روکنا آپ کا فرض ہے۔“

علیؓ پھر بھی ہچکچاتے رہے۔ وہ جانتے تھے سب خود غرض ہیں۔ جاہ پسندی کا چسکا پڑ گیا ہے۔ ذہنوں پر مادہ پرستی کے غلاف چڑھے ہوئے ہیں۔ حکومت کو مطلب برآری کا وسیلہ مانا جاتا ہے۔ خلافت کو ملک گیری کا کھلونا بنا لیا ہے۔ کم ظرفی لوگوں کے دلوں میں پنچے گاڑ چکی ہے۔ ایسی صورت میں ذہنوں کو موڑنے اور طبیعتوں کا رخ بدلنے میں لوہے لگ جائیں گے۔ وہ انہیں غور کرنے کی مہلت بھی دینا چاہتے تھے۔ کل کو اٹھ کر یہ نہ کہنے لگیں کہ گھبراہٹ میں کچھ سوچا نہیں۔ بیعت دل سے اور یقین کے ساتھ ہونا چاہیے۔ ہنگامی جذبہ اور وقتی ضرورت کے زیر اثر نہ ہونا چاہیے۔

”لوگو! اچھی طرح کان کھول کر سن لو۔ اگر تم نے مجھے اپنا امام بنانے کا فیصلہ کیا تو میں تمہارا آلہ کار نہیں بنوں گا۔ تم مجھے اچھی طرح جانتے پہچانتے ہو پر کھ چکے ہو میں اصولوں کا پکا ہوں۔ قرآن



اور سنت کے سوا کسی مصلحت کے آگے ہتھیار نہ ڈالوں گا۔ اگر تم نے کسی اور کو جن لیا تو میں ایک مثالی شہری کی طرح تمہارے فیصلے کا احترام کروں گا۔ لیکن اگر مجھے منتخب کرتے ہو تو یاد رکھو میں کسی کے ذاتی مفاد میں کوئی دلچسپی نہ لوں گا۔ میں سخت گیر ہوں اور تم من مانی کے عادی ہو چکے ہو۔ میری سختیاں نہ جھیل سکو گے۔“

یہ سن کر ان کے مداحوں کو اور بھی جوش آ گیا۔ لوگ بیعت کے لئے ان پر ٹوٹ پڑے۔ وہ حملہ ہوا، ایسی گھمسان ہوئی کہ اپنے پرائے کا ہوش نہ رہا۔ عبائیں پھٹ گئیں، سروں سے عمامے کھل گئے۔ جوتوں کے تسمے ٹوٹ گئے۔ عورتیں اپنے مردوں کو گھسیٹ گھسیٹ کر لانے لگیں۔

وہی ہوا جس کا ڈر تھا۔ علی ابن طالب کا دور خلافت شروع ہوتے ہی بنی امیہ نے سراٹھایا۔ وہ اس عرصہ میں اتنے طاقت ور ہو چکے تھے کہ کسی کو خاطر میں نہ لاتے تھے۔ ہر طرف خاک اڑانے لگی اور علیؑ کو ایک دن چھین نہ نصیب ہوا۔

سب سے پہلے تو حضرت عثمان غنیؓ کے قتل کا الزام لگایا گیا۔ 37ھ میں علیؓ بن ابی طالب اور معاویہ بن ابی سفیان کے درمیان قصاص عثمانؓ کے نام سے جنگ ہوئی۔

امیر شام آہستہ آہستہ طاقت پکڑتے جا رہے تھے۔ اب وہ بالکل ہی خود مختار ہو گئے اور علیؓ کے ہاتھ پر بیعت کرنے سے انکار کر دیا۔ جب حضرت عثمانؓ پر قاتلوں نے حملہ کر دیا تو ان کی زوجہ حضرت نائلہ نے انہیں بچانے کیلئے ان پر اپنے ہاتھوں کا سایہ کر دیا۔ ان کی انگلیاں کٹ گئیں۔ امیر معاویہؓ نے وہ انگلیاں اور خون میں ڈوبی ہوئی عبا کو مسجد کے ممبر پر لٹکا دیا۔ ماتم ہوا زور شور کی تقریریں ہوئیں۔ خون عثمانؓ کا قصاص لینے کی شرط پر اپنے نام کی بیعت لی۔

اس طرح پہلی بار مسلمانوں میں پھوٹ کا بیج بویا گیا۔ اور اعلان جنگ ہو گیا۔ علیؓ ابن ابی طالب کو فکر دامن گیر تھی۔ انہوں نے کہا ”افسوس زمانے نے پھاڑ کھانے والے خونی درندے کی طرح منہ کھول دیا ہے۔ باطل کا اونٹ جو دیکا بیٹھا تھا۔ بلبلا رہا ہے۔

لوگوں نے فسق و فجور سے بھائی چارہ کر لیا ہے۔

سب رشتے ٹوٹ چکے ہیں۔

بیٹا آنکھوں کا نور نہیں دھول بن گیا ہے۔

باپ کا سایہ مجلسی آگ برسا رہا ہے۔

کینے بھل پھول رہے ہیں۔

شرافت دم توڑ رہی ہے۔



حکمران طبقہ سروں پر سوار ہے۔

درمیانہ طبقہ کھاپی کر مست پڑا ہے۔

فقیر و نادار کی مٹی خراب ہے۔

محبت صرف زبانوں پر رہ گئی ہے۔

زنا و بدکاری عیب نہیں۔

پاک دامنی کا مذاق اڑنے لگا ہے۔

دنیا کی ہوس میں آنکھوں والے اندھے ہیں۔

اور کانوں والے بہرے۔

شیرازہ بکھر رہا ہے۔ جنگ کے شعلے بھڑک رہے ہیں۔

اسلام کا دامن دھڑا دھڑا چل رہا ہے۔

قوم ایک بے مہار اونٹنی کی طرح بھٹک رہی ہے۔

رکھوالا راہ بھول چکا ہے۔

اگر ہم اپنی آنکھیں نہ کھولیں گے تو یہ اونٹنی کہیں ٹھوکر کھا کر اوندھے منہ گرے گی اور دم توڑ دے

گی۔“

علی بن ابی طالب کا دور خلافت ان کیلئے درد سر بنا رہا۔ اسلامی سلطنت اتنی وسیع ہو گئی تھی کہ

ایک کونے سے دوسرے کونے تک نظام قائم رکھنا دشوار ہو گیا تھا۔ واقعی اسلام کا شیرازہ بکھرنے لگا

ہے۔

وسعت سے یہ مطلب نہیں تھا کہ اسلام مضبوط ہو کر پھیلا۔ بہت سے علاقے تو صرف نام

کے مسلمان ہو گئے تھے۔ بنیادی اصول یعنی اشتراک و مساوات ختم ہو رہے تھے۔ جس کا جہاں بس

چلا قبضہ جما کر حاکم بن بیٹھا۔ گروہ بندی کی وبا عام ہو گئی۔

ان حالات میں نہایت ہوشیار و چالاک سیاسی مہرہ ہی قدم جما سکتا تھا۔ اسلام کے سچے

اصولوں پر کار بند ہونا دشوار ہو گیا تھا۔

اس ہنگامے میں امیر معاویہ بن ابی سفیان جو شام کے حاکم تھے۔ سب سے زیادہ طاقتور

ہوئے۔ ان کا ستارہ عروج پر آ گیا۔ ان کے پاس بے شمار دولت تھی۔ جس کی مدد سے بہت

زبردست فوج تیار کر لی۔ اسلامی اصولوں کو پس پشت ڈال کر پھر نجی دولت کو فروغ دیا۔ کیونکہ

شہنشاہیت اور سرمایہ داری نظام کے پھلنے پھولنے کیلئے نجی دولت کا وجود لازمی ہے۔



امیر معاویہ نے ہر مقام پر اپنے آزمودہ اسلامی گورنر بنادیے۔ جنہیں اپنی فوج رکھنے کی اجازت تھی۔ وہ مالک اور عام مسلمان ان کے غلام بن گئے۔ وہ جسے چاہتے جلاتے جسے چاہتے مارتے کوئی پرسان حال نہ تھا۔ صرف ایک شرط تھی کہ امیر معاویہ کو اپنا خلیفہ مانیں اور ان کے ذاتی خزانے کیلئے مقررہ ٹیکس دیتے رہیں۔ اس کے علاوہ جیسی وصولی کرنا چاہیں رعایا سے کر لیں۔ اگر عوام انہیں من مانی کرنے سے روکنا چاہیں تو امیر معاویہ کی زبردست فوج ان کی مدد کو پہنچ جائیگی۔ اس کا چند سال میں ہی یہ نتیجہ ہوا کہ چند بڑے بڑے طاقتور سردار بہت امیر ہو گئے۔ باقی عوام میں غربت بڑھ گئی۔ عوام کی لوٹ شروع ہو گئی۔ خواص پھر ان عیاشیوں اور بدکاریوں میں غرق ہو گئے جن کیخلاف اسلام نے جنگ کی تھی۔

دو خلافتیں قائم ہو گئیں۔ ایک علیؑ کی اسلامی اصولوں کی قائم کی ہوئی جمہوریت دوسری طرف امیر معاویہ کی شہنشاہیت۔ علیؑ عام غریب انسان کے ساتھ تھے۔ مگر امیر معاویہ کی طاقت اور دولت زیادہ کامیاب ثابت ہو رہی تھی۔ امیر کا ساتھ دینے میں بڑے فائدے تھے۔ جبکہ علیؑ کے ساتھ عقبی کی نعمتیں تھیں۔ دنیا کی نعمتیں عقبی کے دعوؤں پر غالب آ گئیں۔

حنین کے مقام پر مسلمان مسلمان سے برسر پیکار ہو گیا۔ امیر معاویہ کے ساتھ زبردست فوج تھی۔ دولت تو تھی مگر یقین کی کمی تھی۔ اس پر علیؑ بن ابی طالب کی فتوحات کی ہیبت طاری تھی۔ عام عرب بڑا دہمی ہوتا ہے۔ وہ بڑی آسانی سے جذبات کی رو میں بہہ جاتا ہے۔ انسان صرف ہتھیاروں سے نہیں لڑتے ایمان بھی ساتھ ہونا لازمی ہے۔ امیر معاویہ نے اپنی فوج کو یقین اور بھروسہ کی کمی کی وجہ سے پسپا ہوتے دیکھ کر فوراً اپنی سیاست عملی سے کام لیا۔ قرآن درمیان میں رکھ کر جنگ روک دی۔ علیؑ ان کی یہ چال پہچان گئے۔ انہوں نے بہت کہا۔

”امیر معاویہ کی کوئی تدبیر ہے۔ جنگ بند کروا کے وہ کئی نئی چال چلنے والے ہیں تاکہ اپنی شکست کو نیا موڑ دے سکیں۔“

مگر یہ مسلمان اور کافر کی جنگ نہیں تھی۔ یہ دو اسلامی گروہوں کی جنگ تھی۔ قرآن کے بیچ میں آنے کے بعد جنگ نہ روکنا قرآن کی توہین تھی۔ امیر معاویہ یہ جانتے تھے کہ علیؑ کے ساتھ ان کی تدبیر کے آگے بے بس ہو جائیں گے۔

”امیر معاویہ قرآن کو اس طرح درمیان میں لا کر قرآن کی توہین کر رہے ہیں۔“ علیؑ نے کہا مگر ان کے ساتھ بھی بگڑ کھڑے ہوئے۔ امیر معاویہ نے بڑی ہوشیاری سے ان کے کمپ میں اپنے جاسوس چھوڑ رکھے تھے۔ کچھ اہم لوگوں کو اپنی طرف توڑ لیا تھا۔ وہ اپنے ضمیر بیچ چکے تھے۔ کچھ ایسے



ضعیف الاعتقار تھے کہ اس چکر میں آ گئے۔ انہوں نے یک زبان ہو کر کہا۔ اگر قرآن کی توہین ہوئی تو وہ بغاوت کر دیں گے۔ عام سپاہی بھی ان کے ساتھ ہو گئے کیونکہ وہ گہرائی سے سوچنے سمجھنے کے عادی نہیں ہوتے۔

مجبوراً علیٰ خاموش ہو گئے کیونکہ وہ اپنے مخالفین کو ایذا نہیں دے کر قتل کرنے کے عادی نہ تھے۔ نہ کسی کو یہ خطرہ تھا کہ وہ انتقام لیں گے۔ علیؑ درگزر کر دیں گے، معاف کر دیں گے۔ مگر امیر معاویہ کے قہر سے بڑی مشکل سے جان چھوٹے گی۔ بڑی رسوائی اور ذلت کی موت مرنا پڑے گا۔ کتاب اللہ کے مطابق فیصلہ ہوا کہ فریقین اپنا ایک ایک نمائندہ مقرر کر دیں۔ دونوں مل کر جو فیصلہ کریں اسے مان لیا جائے۔

علیؑ نے عبداللہ بن عباسؓ کو مقرر کرنا چاہا۔ مگر کوفہ والے اڑ گئے کہ ابو موسیٰ اشعری کو چنا جائے جو کسی زمانے میں علیؑ کے مخالفوں میں سے تھے۔ لیکن سادہ لوح سے آدمی تھے۔ ان کے مقابلے میں امیر معاویہ کا نمائندہ بہت ہوشیار گرگ بارہ دیدہ تھا۔

دو ہی ملاقاتوں میں اشعری کوششے میں اتار لیا اور وہ اس بات پر راضی ہو گئے کہ دونوں خلیفہ اؤں کو معزول کر کے مسلمانوں سے کہہ دیا جائے کہ جسے بھی مناسب سمجھیں اپنا خلیفہ چن لیں۔

لوگ جمع ہوئے۔ امیر معاویہ کے نمائندے نے کہا۔ پہلے موسیٰ اشعری اپنا بیان دیں۔ ”میں علیؑ ابن ابی طالب کو خلافت سے معزول کرتا ہوں۔ یہی میرا فیصلہ ہے“ موسیٰ اشعری نے کہا

”لوگو! تم نے اپنے کانوں سے سنا کہ علیؑ کو ان کے منتخب نمائندے نے معزول کیا۔ میں بھی ان کی رائے سے اتفاق رکھتا ہوں اور علیؑ بن ابی طالب کو معزول کر کے ان کی جگہ امیر معاویہ ابن ابوسفیان کو خلیفہ مقرر کرتا ہوں۔“ لوگ ہکا بکا منہ دیکھتے رہ گئے۔ یہ شرط تو نہیں تھی۔ نئے چناؤ کا موقع ملنا چاہیے تھا۔ شرط پوری نہیں ہوئی۔ علیؑ کی صفوں میں پھوٹ پڑ گئی۔ مطلبی لوگ کھلے بندوں امیر معاویہ کی طرف داری کرنے لگے۔ علیؑ کیلئے ان سے نمٹنا دشوار ہو گیا۔ مگر منصف مزاج یہ چال سمجھ گئے۔

امیر معاویہ بڑے زبردست سیاستداں تھے۔ مگر وہ بھی جانتے تھے کہ جس طرح انہوں نے علیؑ سے مقابلہ کیا ہے وہ کاتھد کی ہانڈی ہے بار بار نہیں چڑھے گی سنجیدہ اور باشعور طبقہ کارہ حجاز اب بھی علیؑ کی طرف ہے۔ ان میں ایسے ایسے زبردست مورخ اور مبلغ موجود ہیں کہ اگر ایک دن ان کی

حمایت میں کھڑے ہو گئے تو جذباتی عرب قوم پھر انہیں سر آنکھوں پر جگہ دیئے کو تیار ہو جائے گی ان کی ذاتی صفات کے ساتھ رسول خدا ﷺ سے ان کا رشتہ اور دوستی ایک ایسی حقیقت تھی جسے وہ جھٹلا نہیں سکتے تھے۔ علی کا وجود ان کے لئے بہت بڑا خطرہ تھا۔ ان کی زندگی میں مکمل ناممکن تھی۔ دوسرا ان کا طرز حکومت عام انسان کے حق میں نہ تھا۔ ان کے اٹھ کھڑے ہونے کا بہت خطرہ تھا۔ سوائے علیؑ کے قتل کے کوئی راستہ باقی نہیں رہ گیا۔





## دوسرا غم

علی بن ابی طالب نماز کے وقت مسجد میں داخل ہوئے تو دیکھا کہ تھکا ہارا مسافر سیڑھیوں پر غافل سو رہا ہے۔ انہوں نے اسے جگایا۔  
”اے برادر! اٹھو نماز قضا ہو جائے گی۔“

اور ان کی قضا نے آنکھیں کھول کر انہیں دیکھا۔ اس شخص کا نام ابن ملجم تھا جو کئی دن سے ان کی تاک میں گھوم رہا تھا۔ اپنی موت کو جگا کر وہ اسے ساتھ مسجد میں لے گئے۔  
جب علی مسجد میں گئے تو ابن ملجم نے ان پر پے در پے خنجر سے وار کئے اور فرار ہو گیا۔  
وہ خنجر جس سے وار کیا زہر میں بچھا ہوا تھا۔

چار دن اور رات علیؑ موت اور زندگی کی کشمکش میں گرفتار تڑپتے رہے انہوں نے اپنے اہل و عیال کو جمع کیا اور وصیت کی۔

”اب اللہ تمہارا نگہبان ہے۔ سب مل جل کر ایک جان ہو کر ایک دوسرے کی حفاظت کرنا۔ ساتھ جینا۔ ساتھ مرنا۔ ہر جی دار کو ایک دن مرنا ہے۔ مگر تمہاری موت ہر موڑ پر کھڑی ہے۔ کیونکہ تم میرے اور رسول خدا ﷺ کے پیارے ہو۔ اسلام کے دشمن تمہارے دشمن ہیں۔ اتحاد ہی تمہارا آخری حربہ ہے جس سے تم اپنی جان کی حفاظت کر سکتے ہو۔ آج بوڑھے جوان اور بچے سب مل کر عہد کرو کہ خاندان میں کوئی تفرقہ نہ پڑنے دیں گے۔ ایک نوالہ ملے گا تو مل کر بانٹ کھائیں گے۔ ایک چادر ہوگی تو اس پر سب کا حق ہوگا۔ تمہارا کوئی آسرا کوئی وارث ہے تو وہ آپس کا پیار ہے اتحاد اور ایک دوسرے کیلئے قربانی اپنا شیوہ بنا لو۔ موت تمہارے پیچھے لگی ہے۔ انتظار کرو گے تب بھی آئے گی۔ اس سے دور بھاگ کر نہ جاسکو گے کہ موت ہر جان دار کا مقدر ہے۔ اس لئے موت سے ڈر کر کبھی ضمیر کا سودا نہ کرنا۔ اپنے کنبے کی عزت کرو کہ کنبہ تمہارا وہ پنکھ ہے جس سے تم اڑتے ہو۔ وہ دست و بازو ہے۔ جس سے تم مصائب کا مقابلہ کر سکتے ہو۔ ان لوگوں کی قدر کرنا جو سچائی کی خاطر کڑی سے کڑی جھیل جاتے اور گناہ میں تمہارا ساتھ نہیں دیتے۔“



اس کے بعد اپنے بچوں کا ہاتھ اپنے بڑے بیٹے حسنؑ کے ہاتھ میں تھمایا۔ صرف ابو الفضل عباسؑ کو حسینؑ کے سپرد کیا اور کہا۔

”حسینؑ یہ تمہارا چھوٹا بھائی ہے میں اسے تمہارے سپرد کرتا ہوں۔ اسے اپنا غلام سمجھنا اور وہ سب کچھ دینے کی کوشش کرنا جو موت نے مجھے دینے کی مہلت نہ دی۔“

ابو الفضل عباسؑ کی والدہ رونا لگیں اور بولیں۔

”مولاؑ عباسؑ سے کیا قصور ہوا کہ اسے آپ نے اپنے جانشین بڑے بیٹے حسنؑ کے سپرد نہیں کیا۔ قاعدے سے انہیں اس کا ضامن ہونا چاہیے۔“

”علیؑ اور حسینؑ ایک دوسرے کیلئے پیدا ہوئے ہیں۔ عباسؑ حسینؑ سے زیادہ مانوس ہے۔ میرا دل کہتا ہے۔ ان دونوں کو ہمیشہ ایک دوسرے کی ضرورت پڑے گی۔“ پھر عباسؑ سے کہا۔

”حسینؑ تمہارے بڑے بھائی ہیں مگر انہیں میری جگہ سمجھنا۔ اپنا آقا سمجھنا۔ ان کے نقش قدم پر چلنے کی کوشش کرنا۔ سایہ کی طرح ان کے ساتھ رہنا۔ ان کیلئے اپنی جاں سے بھی گریز نہ کرنا۔“

زینبؑ اپنے جاں بہ لب باپ کی پٹی پر رخسار نکائے چار دن سے آنسو بہا رہی تھیں۔ انہوں نے ان کا ہر لفظ دل و دماغ پر نقش کر لیا۔

علیؑ بن ابی طالب کی تکلیف بڑھتی گئی۔ مگر دماغ آخر وقت تک برابر نشر کی طرح چلتا رہا۔

”اپنے نانا کی امت کے ساتھ بے وفا کی نہ کرنا، دھوکا نہ دینا۔ اپنی فلاح کیلئے انہیں گمراہ نہ کرنا۔ عوام معصوم ہیں۔ مجبور ہیں۔ اگر کبھی نادانی میں یا جان کے ڈر سے تمہارے ساتھ بے وفا کی کریں تو معاف کر دینا۔ بدظن نہ ہونا۔ ان کے جسموں کو نہیں دماغوں اور دلوں کو فتح کرنے کی کوشش کرنا۔ تم نے دیکھا ہے مجھے لوگوں نے کتنے دکھ دئے۔ یہ دکھ پریشانیاں اور آلام ہی میں جمہیں ورثہ میں دے کر جا رہا ہوں۔ یہ دکھ بڑھتے ہی جائیں گے۔ لوگ دن بدن مخبوط الحواس ہوتے جا رہے ہیں۔ آخرت کو بھول کر دنیا کی لالچ بڑھ رہی ہے۔ قوت فیصلہ دگرگوں ہے۔ حرام حلال ہو گیا ہے۔ عقل مند اور نادان اپنی خیر منار ہے ہیں۔ ظالم آپس میں سمجھوتہ کر کے معصوموں کی بیخ کنی کر رہے ہیں۔ آپس میں پھوٹ ڈال کر اپنا کام بنا رہے ہیں۔ دین کے مینار ڈھیر رہے ہیں۔ حکمت کا پانی خشک ہو رہا ہے۔ بے وقوفوں کی زبانیں کھل رہی ہیں۔ عقل مند دم بخود ہیں۔ شر پسند کرتا دھرتا بنے بیٹھے ہیں۔ حرام کی روٹی زیادہ لذیذ ہو گئی ہے۔ رشوت کو تحفہ کہا جاتا ہے۔ شراب کو انگور کارس۔ ایسی صورت میں صرف اتحاد جمہیں بچا سکتا ہے۔ یاد رکھو جو بھیڑ اپنے گلے سے کٹ جاتی ہے اسے بھیڑ یا کھا جاتا ہے۔“



پھر باری باری سب کو پیار کیا۔ سینے سے لگایا۔ تکلیف بڑھتی گئی مگر ضبط کا دامن ہاتھ سے نہ دیا۔

21 رمضان المبارک 40ھ کو ایک عظیم انسان، ایک بے مثل مبصر اور فلسفی، اسلام کا قد آور ستون اپنے خاندان اور مداحوں کو روتا سسکتا چھوڑ کر رخصت ہوا۔ کہ سب کو اپنے پیدا کرنے والے کی طرف لوٹ کر جانا ہے۔



## تیسرا غم

حضرت علیؑ کی شہادت کے بعد امام حسنؑ ابن علیؑ صرف چھ ماہ خلیفہ رہے۔ عجب کشمکش میں گرفتار تھے۔ لوگ گرد و ہوں میں بٹ کر خون خچر پر تلے ہوئے تھے۔ اسلام کے پرچے اڑنے کے آثار پیدا ہو گئے۔ ادھر امیر معاویہ نے لشکر جرار لے کر چڑھائی کر دی۔ خون خرابے سے بچنے کیلئے امام حسنؑ نے صلح کر لی۔ وہ لوگوں کے اصرار سے خلافت اپنے ہاتھوں میں لینے کیلئے تیار ہو گئے تھے۔ اب جو مسلمان کا خون مسلمان کے ہاتھوں بہنے کا وقت آیا تو وہ دست بردار ہو گئے۔

نہ تو ان کے پاس اتنی فوج تھی نہ اس فوج پر بھروسہ تھا۔ نہ اس فوج کا بار اٹھانے کیلئے دولت کے انبار تھے۔ سامان جنگ بھی ناکافی تھا۔ امیر معاویہ کے زمانے میں اسلام کی ظاہری صورت اتنی کریہہ نہ ہوئی تھی کہ ان سے سمجھوتہ کرنے میں غلطی کا اندیشہ ہوتا۔ عیوب بے شک پیدا ہو گئے تھے۔ مگر ان پر پردہ پڑا ہوا تھا۔ انہیں صرف اہل نظر ہی پہچان سکتے تھے۔ یہ سیاسی باریکیاں عوام تک پہنچانے کا کوئی ذریعہ نہ تھا۔ چپہ چپہ پر مطلب پرستوں کا قبضہ تھا۔ مخالف فوج اتنی زبردست اور ظالم تھی کہ امام حسنؑ کی فوج کو بڑی آسانی سے کاٹ کر پھینک دیتی۔ ان سے ٹکر لینا خودکشی تھی اور اس قتل عام کی ذمہ داری امام حسنؑ پر آتی تھی۔

چند شرائط پر سمجھوتہ ہو گیا۔

اول یہ کہ امام حسنؑ کے طرف داروں کو ایذا نہ پہنچائی جائے۔ ان سے حق شہریت نہ چھینا جائے۔ انہیں عام انسان کی طرح زندگی کا حق دیا جائے۔

دوئم یہ کہ امیر معاویہ اپنے بعد اسلام کی بنیادی رسم یعنی آزاد انتخاب کا کھلا موقع دیں۔ اپنا ولی عہد کسی کو مقرر نہ کریں۔

اور بھی چند شرائط تھیں۔ مگر امیر معاویہ نے وقتی طور پر سب منظور کر لیں۔ بعد میں کسی پر عمل نہ کیا۔ علیؑ اور ان کے بیٹے کے طرف داروں کو جن جن کر ختم کیا جانے لگا۔ اور آگے چل کر آزاد چناؤ کا سلسلہ بھی ختم کر دیا۔



خلافت سے دست بردار ہو کر حسنؑ ابن علیؑ کو فہ سے مدینہ آ گئے۔ کیونکہ وہاں کسی کی زندگی محفوظ نہ تھی۔ حالانکہ اب حکومت سے انہیں کوئی واسطہ نہ تھا۔ مگر امیر معاویہ کے دل کو کھٹکا لگا تھا کہ اگر حسنؑ سے پہلے انہیں موت آگئی تو لوگ فوراً حسنؑ کو خلیفہ چن لیں گے۔ پھر خلافت بنی امیہ کے ہاتھوں سے نکل کر بنی ہاشم کے ہاتھوں میں چلی جائیگی اور ان کے پیارے بیٹے یزید کو تخت و تاج نہ مل پائے گا۔

اس سمجھوتے سے امام حسنؑ کی مقبولیت کو بہت ٹھیس لگی اور یہ خطرہ کم ہو گیا تھا کہ حسنؑ کی پکار پر لوگ لبیک کہہ کر ان کے گرد پھرنے جمع ہو جائیں گے۔ پھر بھی وہ علیؑ حیدر شکن کے بیٹے تھے۔ رسول اللہ ﷺ کے نواسے تھے۔ ان کا وجود کوفت کا سامان بنا ہوا تھا۔ اب بھی لوگوں کی نظریں ان کی طرف اٹھتی تھیں۔ اس لئے وہ انہیں اپنے راستے سے ہٹا دینا چاہتے تھے۔

امام حسنؑ کی ایک بیوی کوفہ کی تھیں جن کا جعدہ تھا۔ امیر معاویہ نے خفیہ طور پر انہیں شیشے میں اتار لیا۔ ان سے وعدہ کیا کہ اگر وہ کسی طرح امام حسنؑ کو ختم کرنے میں کامیاب ہو جائیں تو وہ انہیں ایک لاکھ دینار دیں گے اور ان کی شادی اپنے عزیز بیٹے یزید سے کر دیں گے۔

یزید کے حسن مردانہ کے چہ چہ تھے۔ اور پھر کون ایسی عورت ہوگی جو خلیفہ وقت کی بہو بننے کے خواب نے دیکھتی ہو۔ جعدہ ان کے بہکاوے میں آسانی سے آگئی۔ اس نے کھانے میں زہر ملا کر امام حسنؑ کو کھلا دیا کیوں کہ وہ اس پر بہت بھروسہ کرتے تھے۔

زہر اتنا تیز تھا کہ اسی وقت ان کی طبیعت بگڑنے لگی۔ خون کی قے ہوئی اور جسم نیلا پڑ گیا۔ گھر میں ایک کہرام مچ گیا۔ سارا کنبہ جمع ہو گیا۔ انہوں نے چھوٹے بھائی حسینؑ کو بلا کر کہا۔ ”یوں تو مجھے کئی بار زہر دیا گیا ہے۔ لیکن اس بار بہت قاتل زہر ہے۔ میرا وقت آ گیا ہے۔“

”بتائیے بھائی آپ کو کس نے زہر دیا اسے سزا دی جائیگی۔“

”جو ہونا تھا ہو گیا۔ کسی کو سزا دینے کیلئے ثبوت چاہیے اور میرے پاس کوئی ثبوت نہیں۔ یہ قاتل تو میرے اصلی قاتل کا صرف آلہ کار ہے۔ اصلی قاتل تک ہماری پہنچ نہیں۔ اس بات کو ہمیں ختم کر دو۔ خواہ بات بڑھے گی۔ میرے ساتھ تمہاری جان کے بھی لالے پڑ جائیں گے۔ معصوم گرفتار کئے جائیں گے۔ گناہ گار صاف چھوٹ جائیں گے۔ بس اب تو میری یہ آرزو ہے کہ مجھے نانا جان کے پاس دفن ہونے کی سعادت مل جائے۔ تم اجازت لے لو۔ اگر لوگ مخالفت پر تل جائیں تو خدا کیلئے میرے واسطے فساد نہ کرنا۔ حسینؑ ہم گرداب میں پھنسے ہوئے ہیں۔ ہم نے ذرا آواز اٹھائی تو بے گناہوں کی گردنیں ماری جائیں گی۔ مجھے جنت البقیع میں دفن کر دینا مگر فساد کو سر



نہ اٹھانے دینا۔ چار روز تکلیف سہتے رہے۔ 28 ماہ صفر 49ھ کو انتقال کیا۔ اس وقت ان کی عمر صرف 42 یا 47 سال کی تھی۔

وصیت کے مطابق حسینؑ بھائی کو نانا جان کے قریب دفن کرنے لے چلے۔ مگر مخالفت شروع ہو گئی جس کا پہلے ہی خطرہ تھا۔ مجبوراً جنت البقیع میں دفن کر دیا۔

رسول خدا ﷺ کو رحلت فرمائے مشکل سے چالیس سال ہوئے ہوں گے۔ ان کے نو اسوں کو ان کی وصیت کے مطابق دفن کرنے کی مہلت بھی نہ ملی۔ مرحوم کے خاندان والوں نے ان کی دوسری وصیت کے مطابق کوئی خون خرابہ نہ منظور کیا اور خاموشی سے یہ ذلت برداشت کر گئے۔

امیر معاویہ کو اطمینان ہو گیا۔ شام میں شادیاں بجنے لگے۔ کچھ لوگوں نے حسنؑ کے بعد حسینؑ کو اپنا امام منتخب کیا۔ اور وہ ایک نئے دور کی نئی نئی صعوبتوں کا جواں مردی سے مقابلہ کرنے لگے۔ بڑے بڑے روسا تو پہلے ہی کترا کر نکل جاتے تھے۔ اب عام انسان بھی ان کے پاس آتے جاتے خوف کھانے لگے۔ کسی کو ان سے راہ و رسم بڑھانے کی ہمت نہ تھی۔ چاروں طرف جاسوس چھوڑے ہوئے تھے۔ جوان کے آس پاس نظر آتا وہی کسی نہ کسی ناکردہ گناہ میں دھریا جاتا۔ کوچہ کوچہ سرکاری سپاہی گھومتے پھرتے جسے چاہتے پکڑ کر کسی عذاب میں پھنسا دیتے۔ نہ ان کی داد تھی نہ فریاد۔ لوگ دبکے ہوئے اپنی جانوں کی خیر منارہے تھے۔

جب ظلم اس قدر طاقت پکڑ جاتا ہے تو عوام پر ایک عجیب سی مفلوج کن دہشت سی بیٹھ جاتی ہے۔ بے رحم طاقت کے آگے لوگ سہم جاتے ہیں۔ حساس اور خوددار دوسرے ملکوں میں جا بس جاتے ہیں۔ گم نام اور پوشیدہ زندگی گزارنے لگتے ہیں۔ ورنہ جان گنواتے ہیں۔

جب مسلمان کا یہ حال تھا تو یہودیوں اور عیسائیوں کی حالت کا کیا پوچھنا ان کی حق تلفی کھلے بندوں اسلام کا نام لے کر کی جاتی۔ کسی بھی کورٹ کچہری میں ان کی سنوائی نہ ہوتی۔ جاگیریں ضبط کر کے مخبروں کو عطا ہو جاتیں۔ جو ترک وطن نہ کر سکے وہ چوروں کی سی زندگی گزارنے لگے۔ سراٹھا کر چلنے کی بھی ہمت نہ تھی۔

یہودی اور عیسائی امام حسینؑ کے پاس اپنا دکھ درد لے کر آتے۔ جتنا بھی ہو سکتا وہ ان کی مدد کرتے۔ تسلی دلا سہ دیتے۔ یہ بات دشمنوں کو ناگوار تھی کہ اب بھی لوگ ان سے عقیدت ظاہر کرنے کی ہمت رکھتے تھے۔ ان پر پابندی ہوئی تو رات کی تاریکی میں چھپ چھپ کر آنے لگے۔ مفسدوں نے مشہور کرنا شروع کیا کہ حسینؑ تو منکر ہو گئے ہیں۔ عیسائیوں اور یہودیوں سے دانت کاٹی روٹی ہے۔ راتوں کو چھپ چھپ کر ان سے ملتے ہیں اور ورغلا تے ہیں۔ حاکم وقت اور



خلیفہ المسلمین کی بیخ کنی کے منصوبے بناتے ہیں۔ مگر حسینؑ خاموش رہے۔ وہ خوب جانتے تھے کہ بڑے بھائی کے بعد اب ان کی باری ہے۔ کوئی موقع نہیں دیتے تھے۔ اپنی اور اپنے خاندان کی پوری حفاظت کرتے تھے۔ گوشہ نشین ہو گئے تھے۔ زیادہ تر وقت مطالعہ میں گزارتے تھے اور بچوں کی تعلیم کی طرف متوجہ تھے۔ پورا خاندان ایک بند مضبوط مٹھی کی طرح جڑا ہوا تھا۔ اکیلے باہر نہیں نکلتے تھے۔ سب جتھا بنا کر جاتے آتے تھے۔ ان کے بھی خواہ دور دور سے ان کی حفاظت کرتے تھے۔ کسی قاتل کو قریب پھٹکنے کی ہمت نہ تھی۔ کھلے بندوں امیر معاویہ ان پر وار نہیں کرنا چاہتے تھے۔ کہ لوگوں کے دلوں میں اب بھی ان کی وقعت تھی۔ ان پر کوئی شبہ قائم کرنے کی گنجائش نہ تھی۔ لوگ پیٹھ پیچھے امیر معاویہ کہ حسنؑ ابن علیؑ کا قاتل گردانے سے نہیں چوکتے تھے۔ امیر معاویہ بڑے معرکے کے سیاستدان تھے۔ وہ کچی گولیاں نہیں کھیلے تھے۔ حسینؑ ابن علیؑ کا خاندان ایک مضبوط قبیلہ کی طرح تھا۔ جس کا ہر فرد چوکنا تھا۔ وہ روز سب کو جمع کر کے حالات زمانہ پر بحث مباحثہ کرتے۔ تنگی ترشی بھی تھی۔ فاقے بھی ہو جاتے مگر پیشانی پر بل نہ آتے۔ اسی طرح وقت گزرتا گیا۔ سال بیتے گئے۔



## سراب

امیر معاویہ کو اپنے بیٹے یزید سے عجیب قسم کا عشق تھا۔ وہ ان کے بڑھاپے کے عشق کی نشانی تھی۔ اس کی ماں ان کی سب سے بڑی کمزوری تھی۔ وہ اچانک ان کی زندگی میں داخل ہوئی۔ ایک دن وہ کہیں سفر پر جا رہے تھے۔ راستہ میں ایک نخلستان میں خانہ بدوشوں کا ایک قافلہ نظر آیا اس وقت امیر بادشاہ نہیں تھے۔ مگر خوبوشاہوں جیسی تھی۔ بڑا رنگین مزاج پایا تھا۔ کچھ اکتائے سے خیمے سے نکلے کہ دل پر ایک بجلی سی گری۔ سامنے چند کم سن لڑکیاں پانی میں چھلیں کر رہی تھیں۔ ان میں ایک لڑکی بلا کی حسین تھی۔ نازک اور کم سن۔ دیکھنے ہی ہزار جان سے عاشق ہو گئے۔ معلوم ہوا کہ وہ قبیلہ کے سردار کی لاڈلی بیٹی ہے۔ فوراً اسے بلایا اور اپنے پہلو میں جگہ دی۔ باتوں باتوں میں سودا ہو گیا۔ اشرافیوں کی تھیلیاں انڈیل دیں۔ امیر نے فوراً اس سے نکاح کر لیا۔ انہوں نے اس کیلئے ایک نہایت ہی عالی شان محل بنوایا۔ بیسیوں کنیریں اپنی نئی نویلی دلہن کی خدمت پر مامور کر دیں۔ دور دور کے ملکوں سے زر نگار ملبوسات پیش بہا جواہرات منگوا کر اس کے قدموں پر ڈال دئے۔ اس محل کو ایسا سجایا کہ پرستان کا شبہ ہونے لگا۔ اس کیلئے ہر روز بیرون ممالک سے اونٹوں کی ڈاک کے ذریعے پھل اور پھول آتے۔ سونے اور چاندی کے مزید برتنوں میں عجیب و غریب کھانے سجائے جانے لگے۔

مگر وہ عجیب لڑکی تھی۔

خاموش پتھر کی مورتی کی طرح ٹھنکی لگائے نہ جانے خلا میں کیا ڈھونڈا کرتی تھی۔ دور افتق پر نظریں جمائے ٹھنڈی آہیں بھرا کرتی۔ تب اس کی غزالی آنکھوں سے موتیوں کی لڑیاں ٹوٹنے لگتیں۔ زر و جواہر سے اسے وحشت ہوتی۔ اطلس و دیبا کے ملبوسات وہ نوچ کر پھینک دیتی۔ مرغن کھانوں کی قابیں دیکھ کر اسے ابکا کی آنے لگتی۔

ایک دن اس کی ایک لونڈی نے اس سے پوچھا۔

”میری امھی ملکہ! تمہیں کیا دکھ ہے؟“



وہ چپ رہی۔

”شہزادی! تمہیں کیا چاہیے۔“

”کچھ نہیں۔“ اس نے بے دلی سے کہا۔

”پھر آپ اداس کیوں رہتی ہیں؟“

”پتہ نہیں!.....!“

”یہ عالی شان محل.....“

”ایک سنہرا پنجرہ ہے۔“

”یہ مخمل و کخواب کے ملبوسات اور زرو جواہر.....“

”یہ سنہری زنجیریں ہیں، جن میں میں جکڑی ہوئی ہوں۔“

”پیاری شہزادی! یہ پھل پھول جو دور دور کے ملکوں سے خاص آپ کی خاطر منگوائے جاتے

ہیں۔“

”ان سے زیادہ خوشبودار اور میٹھے میرے جنگل کے پیر ہوتے ہیں، جھاڑیوں میں جب جوہی

کی مہکار پھوٹی تھی تو ہرن مست ہو جاتے تھے۔“

”یہ کفران نعمت ہے شہزادی! یہ بیسیوں قسم کے کھانے.....“

میری ماں کے ہاتھ کی بنائی جو کی تازہ روٹی اور اس پر پنیر کا ٹکڑا زیادہ لذیذ ہوتا تھا۔ تم نے میری

ماں کے ہاتھ کا بنایا پنیر کبھی نہیں چکھا۔“

”میرا یہاں دم گھٹتا ہے..... وہ کھلے مرغزار، جھلملاتے چشمے، ہرے بھرے جنگل، وہ کھجور کے

جھومتے گاتے اونچے پیڑ.....“

”ملکہ! آپ نے وہ فانوس نہیں دیکھا جو کل ہی آقا نے آپ کے خاص حجرے کیلئے بھیجا ہے

۔“

”وہ کچے چمڑے کا خیمہ! اگر تیل یا چراغ بی مل گئی ہوگی تو اس وقت میری ماں نے دیا جلا دیا ہوگا

..... وہ شاید اس وقت مجھے یاد کر رہی ہو۔“

”مگر ملکہ! آقا تم پر جان چڑکتے ہیں، تم سے کتنا عشق ہے۔“

”تمہارے اس بوڑھے مسنڈے آقا نے مجھے اشرفیوں کی تھیلی دے کر خریدا ہے۔ مگر میرا دل

نہیں خریدا جاسکتا۔ میرا دل تو میرے پاس بھی نہیں۔ وہ تو میں نے پچھلے بہار کے میلے میں اس جیلے

جوان کو دیدیا تھا جو قبیلہ کی شاہن اور جان ہے۔ وہ دبلا پتلا لیشلی آنکھوں والا جادوگر جب عود کے



تاروں کو چھیڑتا ہے تو کنواریوں کے دل گانے لگتے ہیں۔ ہونٹ پھڑکنے لگتے ہیں اور روم روم میں رقص جھومنے لگتا ہے۔“

”ہے..... ہے ملکہ..... خدا نے تمہیں سب کچھ دیا اور.....“

”خدا نے مجھے سب سے سخت سزا دی ہے اور کچھ نہیں۔“

اس لوٹدی نے انعام و اکرام کے لالچ میں جا کے سب امیر معاویہ سے جڑ دیا۔ ان کا خون کھول گیا۔ بہت خفا ہوئے۔

”نامراد احسان فراموش فقیرنی، مجھے مسنڈا کہتی ہے۔“ انہیں جلال آ گیا۔ جی چاہا اسی وقت اس کی گردن مروڑ دیں۔ مگر وہ ان کی بیوی تھی۔ محبوبہ تھی۔ اسے جیتنے کا ارمان تھا۔ اس کا خون بہاتے کلیجہ کٹنے لگا۔ جی پکھل کر آنکھوں رستے بہہ نکلا۔

انہوں نے اسے واپس اسی کے ماں باپ کے پاس بھیج دیا کہ جب تک توبہ نہیں کرے گی۔ وہیں سڑتی رہے گی۔ اسی وقت یزید ماں کے پیٹ میں تھا۔

وہ واپس جانے کے بعد خیال سے جی اٹھی۔ مگر جب وہاں پہنچی تو نقشہ بدل چکا تھا۔ اس کا قبیلہ وہاں بڑی شان سے بسا ہوا تھا۔ بکے مکان بن گئے تھے۔ اس کا باپ وہاں کا حاکم تھا۔ اس کا شاندار محل تھا۔ اس کی اپنی فوج تھی جس کی مدد سے وہ آس پاس کے قصبوں سے تادان وصول کرتا تھا۔ اب وہ ایک طاقت ور اور مہذب لائبر تھا۔ جس کی شاہی دربار تک پہنچ تھی۔ اس کے بھائی مختلف صوبوں کے حاکم بنائے گئے تھے۔ محل لوٹدیوں اور غلاموں سے بھرا پڑا تھا۔ مرغن کھانوں اور شراب کی بو سے اس کا دماغ اڑ گیا۔ اس کا وہ حسین اور دل نواز محبوب جس کے عود کی جھنکار پر دلوں کے تار لڑا کرتے تھے اوپاش اور بدکار ہو گیا تھا۔ اس کے جسم کی چربی کی جہیں تھیں اور اس کی نشلی آنکھیں بدستی سے سرخ انگارہ رہنے لگی تھیں۔ وہ پھر اپنے باپ کے محل کی کھڑکی میں جا بیٹھی جو اس نے اسے بچ کر بنوایا تھا۔ دور خلا میں وہ اپنا کھویا ہوا وطن ڈھونڈتی رہی جہاں اس نے بچپن سے جوانی کی سرحد میں قدم رکھا تھا۔ جب یزید پیدا ہوا تو اس کی بد نصیب کم سن ماں نے دم توڑ دیا اور اپنے خوابوں کی دنیا میں گم ہو گئی۔

امیر کو پتہ چلا تو بہت کبیدہ خاطر ہوئے۔ وہ کمزور مگر خود سر لڑکی جیت گئی۔ وہ ہار گئے۔ جب یزید دو برس کا ہو گیا تو انہوں نے اسے اپنے پاس بلوایا اور بڑے پیار سے اس کی پرورش کرنے لگے۔

یزید بہت خوب رو تھا۔ بے انتہا تک مزاج اور خود سر۔ امیر معاویہ کے بے جالا ڈ پیار سے وہ



بے لگام اور گستاخ ہو گیا تھا۔ امیر بیٹے کے عاشق زار تھے۔ اس کی ذرا سی خواہش پر دولت پانی کی طرح بہا دیتے۔

سال میں کچھ ماہ کیلئے وہ اپنی انھیال ضرور جایا کرتا تھا۔ وہاں نو دولتیں رشتہ دار نے عجیب عجب عیاشیاں سکھا دیں۔ بڑی چھوٹی سی عمر سے وہ حسن عشق کے راگ الاپنے لگا۔ اس کے اشعار بدستی اور بے لگام جوانی کے علم بردار تھے۔ سیر و شکار کا رسیا تھا۔

امیر معاویہ کے دل میں اب بھی اس نو خیز کلی کی یاد محفوظ تھی جسے وہ کبھی نہ جیت سکے۔ جوان کا سنہرا پنجرہ توڑ کر پھر سے اڑ گئی۔ یہ کوئی نفسیاتی الجھن تھی کہ امیر ڈرتے تھے کہیں اس کا بیٹا بھی ماں کی طرح ان سے روٹھ نہ جائے اس لئے اس کے قدموں پر وہ ساری دنیا کو جھکا دینا چاہتے تھے۔ اس بیٹے کیلئے انہوں نے جتنی بھاگ دوڑ کی۔ جتنے جوڑ توڑ کئے اگر خود اپنے فرائض کی ایمانداری اور انصاف سے ادائیگی کرتے تو آج ان کا شمار دنیا کے عظیم معماروں میں ہوتا اور وہ ایک جلیل القدر ہستی مانے جاتے۔

لوگوں کو پتہ تھا کہ وہ اپنے بیٹے سے والہانہ محبت کرتے ہیں۔ کچھ چالوس مصاحبین نے باتوں باتوں میں رائے دی کہ اگر وہ اپنی زندگی میں یزید کو اپنا ولی عہد کر جائیں تو بعد میں خون خرابے نہیں ہوں گے۔ یزید کی مشکلیں آسان ہو جائیں گے۔

یہ بات امیر معاویہ کو بہت پسند آئی۔ ادھر دوستوں نے اس کا شروع کیا کہ حساب سے تو یزید کا ہی ایسا وجود ہے جو امیر کے بعد خلافت کا بوجھ سہا سکتا ہے۔ اگر امیر چاہیں تو اپنی طاقت اور رعب کو استعمال کر کے اپنی زندگی میں اس کا فیصلہ کر سکتے ہیں۔ یزید کو کیوں اس رائے سے اختلاف ہوتا۔ اس نے فوراً اپنے والد پر زور ڈالنا شروع کیا۔ اہل شام کو راضی کرنا قطعی دشوار نہ تھا۔ وہ لوگ تو پہلے سے مطیع ہو چکے تھے۔ وہ امیر معاویہ کو خدا کا مقرر کیا ہوا خلیفہ مان کر اپنا دین و ایمان ان کے حوالے کر چکے تھے۔ ان سے بیعت لینا کوئی مشکل کام نہ تھا۔

چنانچہ بڑی زبردست تیاریاں ہوئیں۔ ایک جلسہ عام کیا گیا۔ سربراہ آوردہ لوگوں نے یزید کو ولی عہد بنانے کی تجویز ایسے پیش کی جیسے وہ ان کے دماغ میں خود بخود پیدا ہوئی ہو۔ انہوں نے کہا۔ ”امیر معاویہ بن ابوسفیان خدمت خلق خدا میں ایسے غرق ہو گئے ہیں کہ انہیں اسلام کے مستقبل کی بھی کوئی فکر نہیں۔ ان کے بعد یہ سارا نظام جو انہوں نے اس جانفشانی سے کیا ہے سب درہم و برہم ہو جائے گا۔ خون خرابے ہوں گے۔ غرض مندا اپنے حقوق کی کوشش میں لگ جائیں گے۔ ایک طوفان پھٹ پڑے گا۔ جس کا خمیازہ عرب قوم کے معصوم اور امن پسند لوگوں کو بھگتنا



پڑے گا۔ اس لئے چاہیے کہ امیر زندگی ہی میں اپنے ہونہار اور لائق بیٹے کو اپنا جانشین مقرر کر دیں۔ تاکہ خواجواہ کے جھگڑوں کا امکان نہ رہے۔ عرب قوم اور اسلام کی بقا اور بہبودی کیلئے یہ امر نہایت ضروری ہے۔

پہلے سے تائید کرنے والے بھی مقرر ہو چکے تھے۔ انہوں نے ساتھ ساتھ یہ بھی طے کیا کہ شاید امیر تکلف فرمائیں گے لہذا انہیں اسلام کے نام پر مجبور کیا جائے۔

امیر معاویہ فوراً مجبور ہو گئے۔ یہی ان کی دانست میں اسلامی جمہوریت کا تقاضا تھا کہ۔ شہنشاہیت کو مستحکم کیا جائے۔ بس دھڑا دھڑ بیعت لی جانے لگی۔ جنہیں ذرا بھی اعتراض ہوا ان کے منہ اشرفیوں سے بند کر دیئے گئے۔ جو بخوشی راضی ہو گئے وہ انعام و اکرام سے نوازے گئے۔ لوگ اس وقت بجائے امیر معاویہ سے ٹکر لینے کے ان سے سمجھوتا کرنے میں زیادہ عافیت محسوس کرتے تھے۔ شام سے مطمئن ہو کر امیر معاویہ نے اس تحریک کو آگے بڑھایا۔ کوفہ میں تھوڑی سی مخالفت ہوئی مگر لوگ طرح طرح کے جھوٹے الزامات میں گھیر کر نہایت بے رحمی سے کچلے گئے۔ باقی یا تو ردپوش ہو گئے یا امیر کے حکم کے آگے سر جھکا دیا اور یزید کی ولی عہدی کو قبول کر لیا۔

مدینہ اور مکہ کی طرف سے امیر کو بڑی تشویش تھی۔ مروان جو اس وقت مدینے کے حاکم تھے اس خدمت پر معمور کئے گئے کہ یزید کیلئے لوگوں کی رضامندی حاصل کریں۔ مروان نے جب یہ تجویز عوام کے سامنے رکھی تو انہوں نے کھلی مخالفت نہ کی۔ بس ٹال مٹول سے کام لیا۔ خزانے کا منہ کھول دیا گیا۔ کچھ لوگوں نے انعامات لے لئے مگر بعد میں آپس میں بات چیت کرنے کے بعد واپس کر دیئے۔

لوگوں کو اعتراض تھا کہ یہ بدعت ہے۔ آج تک کسی خلیفہ نے اپنے بیٹے کو ولی عہد مقرر نہیں کیا۔ یہ اسلام کے بنیادی اصولوں کی کھلی نافرمانی ہے۔ شہنشاہیت کی رسم ہے جس کیخلاف اسلام نے آواز اٹھائی تھی اور اس کا خاتمہ کر کے جمہوریت کو قائم کیا تھا۔

یہ سن کر امیر معاویہ خاموش ہو گئے۔ وہ کھل کر رائے عامہ سے ٹکر نہیں لینا چاہتے تھے۔ وہ جانتے تھے کہ عرب قوم جذباتی ہے۔ ذرا سے بہانے سے ضد پر تل جائے گی۔ اپنی ذہانت اور سیاسی سوجھ بوجھ پر انہیں کامل بھروسہ تھا۔

سب سے بڑا خطرہ انہیں حسین ابن علی کی طرف سے تھا۔ وہ رسول خدا کے نواسے تھے اور بذات خود ایک مرد ہار اور بلند مثالی انسان تھے۔

امام حسن کی شہادت کے بعد حسین ابن علی علیہ السلام تنہا امیر معاویہ کے رحم و کرم پر رہ گئے۔ امیر



بڑے ہوشیار پالیٹیشن تھے۔ بڑے بھائی کے قتل کے بعد وہ فوراً ہی حسینؑ پر حملہ نہیں کرنا چاہتے تھے۔ اس طرح بات بڑی بھونڈی اور واضح ہو جاتی۔ وہ ہوشیاری سے بوند بوند ہروینے کے قائل تھے۔ انہوں نے بڑی ہوشیاری سے پہلے تو علیؑ بن ابی طالب کی عظیم شخصیت کے نقوش عوام کے ذہنوں سے مٹانے کی کوشش کی۔ انہیں شہید کروا کے ان کے جسمانی وجود سے تو پناہ مل گئی لیکن لوگوں کے دلوں پر اب بھی وہ چھائے ہوئے تھے۔ اب بھی ان کی عظمت کے لوگ قائل تھے۔ امیر معاویہ کو اپنی شخصیت کو منوانے کیلئے پہلے علیؑ کی فضیلت کو مٹانا تھا۔ چنانچہ تاکید کر دی کہ خطبہ میں علیؑ کا نام نہ لیا جائے۔ ان کے بجائے حضرت عثمانؓ کی اعلیٰ صفات پر زیادہ توجہ دی جائے۔ یہ اس لئے نہیں کہ امیر معاویہ کو حضرت عثمانؓ سے کوئی خاص عقیدت یا انسیت تھی۔ اگر وہ خود کو علیؑ کے مقابلے میں پیش کرتے تو لوگ انہیں مطلبی اور چھپھورا سمجھتے اور ان کی نیت پر شبہ کرنے لگتے۔ انہوں نے نہایت دانش مندانہ طور پر ایسی حدیثیں تیار کروائیں جن کی رو سے حضرت عثمانؓ کی فضیلت ظاہر ہوتی تھی۔ علیؑ کے ذکر کو یکسر ختم کر دیا۔

اس موقع پر لوگوں نے نئی نئی حدیثیں گھڑ کر لاکھوں کمالے اور آگے قدم بڑھا تو علیؑ تو نظر انداز کرنے کے بجائے ان کے عیوب بیان کرنے شروع کئے۔ صاف الفاظ میں برا بھلا کہنے سے بھی نہ چو کے۔ جن لوگوں نے اس رویے پر اعتراض کیا ان کی بری طرح خبر لی گئی۔ اس طرح علیؑ بن ابی طالب کا کردار وقتی طور پر مبہم ہونے لگا۔

ملک گیری کی ہوس انسان کو درندہ بنا دیتی ہے۔ خدا جانے کیا ہو جاتا ہے کہ اپنی منزل کا فیصلہ کر کے انسان امداد و خداد آگے بڑھنے لگتا ہے۔ راستے میں جو بھی آئے اسے روند ڈالتا ہے۔ دنیا میں جتنے مظالم حکومت اور سلطنت کی لالچ میں عوام پر ڈھائے گئے ہیں ان کا شمار ممکن نہیں۔ ان کے خیال سے انسانیت کا سر شرم سے جھک جاتا ہے۔ جب ظلم اپنے عروج پر آتا ہے تو کسی میں اس سے ٹکرانے کی ہمت نہیں ہوتی۔ کچھ ہل پسندی آڑے آ جاتی ہے۔ لوگ خاموش پستے رہتے ہیں۔ پڑوسی کی گردن ماری جاتی ہے۔ گھر جلایا جاتا ہے۔ بچوں کو زندہ جلایا جاتا ہے۔ معصوم لڑکیوں کی آبروریزی ہوتی ہے تو لوگ سہم کرا پنے گھر کا دروازہ بند کر کے دبک جاتے ہیں کہ شکر ہے یہ ان پر نہیں ہوتی۔ نہ وہ کچھ دیکھنے کی ہمت رکھتے ہیں نہ سننے کی۔

اور ظالم شیر ہو جاتا ہے۔ ایک ایک قدم انتہا کی طرف بڑھاتا جاتا ہے۔ دل آہستہ آہستہ پتھر ہو جاتا ہے۔ بھیا تک ترین ظلم دیکھ کر بھی متاثر نہیں ہوتا اسے جائز بلکہ اپنے مفاد کیلئے ضروری سمجھتا ہے۔ امیر معاویہ کے زمانے میں زمانہ جاہلیت کی بھولی ب سری وحشیانہ سزائیں پھر سے زندہ ہو



گئیں۔ اسلام نے جن باتوں اور حرکتوں کی مذمت کی تھی وہ جائز ہو گئیں زندہ انسان کی کھال اتروا کر کڑکڑاتے ہوئے تیل میں جھونک دینا، گدی سے زبان کھنچوا لینا، ایک ایک عضو الگ کر کے کئی کئی دن ترپا کر مارنا۔

اور یہ مظالم چوراہے پر سب کے سامنے کئے جاتے تاکہ لوگوں کو عبرت ہو اور دل پتھر ہو جائیں۔ لطیف جذبات کا گلا گھٹ جائے۔ نفسیاتی طور پر بے حس ہو جائیں۔ اتنے خوف زدہ ہو جائیں کہ صرف جان بچانے کیلئے خود وحشیانہ حرکتوں پر تیار ہو جائیں۔ دل ایسے ہو جائیں کہ باپ بیٹے کا ماتم نہ کرے۔ بھائی بھائی کا گلا کاٹ دے۔ کٹھ پتلیوں کی طرح حکم مانے۔

کوفہ میں علیؑ کے چاہنے والے بہت تھے۔ اس لئے سب سے زیادہ ظلم انہیں کی جانوں پر ٹوٹے۔ ان میں سر اٹھانے کی سکت نہ رہی۔ باہر نکلتے خوف آتا۔ لوٹتی غلام کے سامنے کھل کر بات کرتے ڈرتی کہ کہیں جا کر مخبری نہ کر دیں۔ مخبری کا پیشہ بے حد مقبول ہو گیا۔ جھوٹی سچی ہر اطلاع کی قیمت ملنے لگی۔ مقصد انسان کشی تھا۔ جھوٹی گواہی پر ظلم ہوتے دیکھ کر لوگ مسحور ہو جاتے ہیں۔ عقل گم ہو جاتی ہے خود اپنے اوپر بھروسہ نہیں رہتا۔

جن جن کو ایسے لوگ مارے گئے جو عالم اور فاضل تھے۔ جنہیں لوگ مانتے تھے ان کے قول اور فعل پر بھروسہ کرتے تھے جنہوں نے منیر فروشی سے انکار کر دیا تھا۔ تاکہ لوگ ان کی رہنمائی سے محروم ہو کر بھیڑ بکری کی طرح ناقص العقل رہ جائیں۔ باشعور مدبر بڑے خطرناک ہوتے ہیں۔ وہ فاسٹ نظام کا عوام کے سامنے پول کھول دیتے ہیں۔

بڑی حیرت کی بات تھی کہ حسینؑ ابن علیؑ کا خاندان اب تک اس آگ کے شعلوں سے دامن بچائے بیٹھا تھا۔ وہ از حد محتاط تھے۔ مگر بے خبر نہ تھے۔ ان کے پاس آنے جانے والوں پر پہرہ تھا۔ جوان سے زیادہ میل جول بڑھا تا وہ اچانک غائب ہو جاتا۔ حسینؑ سب جانتے ہوئے بھی دم بخود تھے۔ لوگ ان کی اس خاموشی پر بے بسی کا طعنہ دیتے۔ وہ سر جھکا کر سن لیتے۔

رسول خدا ﷺ کی وفات کے بعد انہوں نے بہت کچھ دیکھا تھا۔ وہ جانتے تھے اکثریت مظلوم ہے۔ اقلیت کے ہاتھ میں تلووار ہے۔ ان سے بے سوچے سمجھے ٹکرا لینا خودکشی ہے۔ طاقت اندھی ہے۔ اکثریت نہتی ہے۔ ان لوگوں کو ختم کرنے کا بہانہ ڈھونڈ رہی ہے جن کی طرف سے خطرہ ہے۔

امیر معاویہؓ تو دل سے چاہتے تھے کہ حسینؑ کوئی ایسی حرکت کریں کہ ان کے پورے خاندان کو مٹا دینے کا کوئی بہانہ مل جائے۔ سر اٹھائیں اور سب کو کچل دیا جائے۔ حسینؑ کی اس خاموشی سے



انہیں بڑی وحشت ہو رہی تھی۔

امیر معاویہ نے بڑی کوشش کی کہ ابوالفضل عباسؓ کو اپنی طرف توڑ لیں انہیں پیغامات بھجوائے۔

”کیا کوئے میں چھپے بیٹھے ہو۔ کسی صوبہ کی گورنری سنبھال لو۔ اسلام کی ناؤ منجھدار میں ہے۔ آؤ اور پتوار سنبھالو“۔

مگر انہوں نے حسینؓ کا ساتھ چھوڑنا منظور نہ کیا۔

علی اکبرؓ کی تعریفوں کے پل باندھے گئے ان کو سبز باغ دکھائے گئے۔ اگر وہ باپ کو چھوڑ کر امیر معاویہ کے کمپ میں آجاتے تو یزید کی پوزیشن بہت مضبوط ہو جاتی۔ علی اکبرؓ ہم شکل رسول ﷺ تھے۔ کم سن مگر انتہا سے زیادہ بردبار اور جری تھے۔ ان کی شہ سواری اور تلواری کاٹ کی دھوم تھی۔

”جو بھیڑ اپنے گلے سے جدا ہو گئی اسے بھیڑ یا کھا جائے گا“۔ انہیں اپنے دادا کے قول پر یقین تھا۔

”اتحاد تمہارا آخری ہتھیار ہے“۔ انہوں نے یہ بھی کہا تھا۔ حسینؓ نے اپنی اولاد کو بہت گہری تعلیم دی تھی۔ دنیا کی کوئی طاقت انہیں بہکا نہ سکی۔ وہ ایک دوسرے کا ہاتھ چھوڑنے پر راضی نہ ہوئے۔

امیر معاویہ پر یزید کی ولی عہدی کا جنون سوار تھا۔ بڑے وسیع پیمانے پر پروپیگنڈا جاری تھا۔ یزید کو اپنے حقدار ہونے کا یقین تھا۔ بے شمار دولت اس کے قدموں میں تھی نہایت حسین اور وجیہ تھا۔ عمدہ کپڑوں کا شوقین، نئے نئے بانکپن ایجاد کرتا۔ شاعری میں حسن و عشق کے ایسے نقشے کھینچتا کہ لوگ مسحور ہو جاتے۔ شکار کا بہت شوقین تھا۔ درجنوں اعلیٰ نسل کے کتے یورپ سے منگوائے تھے۔ شراب اور عورت کا رسیا تھا اس کے محل میں ہر خطہ زمین کے حسن اور رعنائی کا نمونہ موجود تھا۔ امیر نے بیٹے کا شوق دیکھ کر دور دور ممالک سے حسن کے نمونے منگا کر اسے بخشے تھے۔

یزید کے محل میں جنسی تماشوں کے عجیب و غریب مظاہرے ہوا کرتے۔ محل کے بچوں بیچ ایک اطالوی سنگ مرمر کا محل تھا۔ جسے طرح طرح کی شرابوں سے بھر دیا جاتا۔ پھر برہنہ حسینائیں اس میں غوطے لگاتیں۔ چہلیں کرتیں۔ جام بھر بھر کر حاضرین کی پیاس بجھاتیں۔ شراب میں نہائی حسینہ کی دل فریبی پر یزید نے ایسے شعلہ فشاں اشعار کہے کہ سامعین جوش سے پاگل ہو گئے۔

امیر معاویہ کی کوششیں جاری تھیں۔ جب اس سال یزید حج کیلئے روانہ ہوا تو انہوں نے اس کے ساتھ اشرافیوں کے توڑے بھی کر دئے تاکہ وہ لوگوں کو اپنا خیر خواہ بنا سکے۔ اس کا بہت خاطر خواہ



اثر ہوا اور یزید کے بانگین اور سخاوت کے گھر گھر چہ چہ ہونے لگے۔ حساس اور باشعور حیرت زدہ تھے کہ اسلام کن مدارج سے گزر رہا ہے۔

مگر وہ طبقہ جو امیر کی آنکھوں میں کانٹوں کی طرح کھٹکتا تھا۔ پھر ان کے آڑے آیا۔ ان لوگوں نے جب سخاوت کی آڑ میں چھپے ہوئے اصلی مقصد پر غور کیا تو چہ گوئیاں شروع ہو گئیں۔ لوگ اشرفیاں پھینک گئے کہ.....

”ہمارے ضمیر کاؤ نہیں۔“

امیر معاویہ بہت جھنجھلائے مگر وہ پھونک پھونک کر قدم رکھنے کے قائل تھے۔ ہٹلرنے اپنی کتاب مائین کمپ میں لکھا ہے کہ اگر پتھر پر مسلسل ایک بوند پگھلتی رہے تو ایک وقت ایسا آتا کہ پتھر میں گڑھا ہو جاتا ہے۔ ایک بات خواہ وہ کتنی بھی مہمل ہو بار بار دہرائی جائے تو کان عادی ہو جاتے ہیں۔ بھولے بھالے دل رام ہو جاتے ہیں۔ جھوٹ اور غریب سب سے بڑی سچائی بن جاتے ہیں۔ یزید کی مہم ناکام بھی نہ رہی۔ ایک بیج تو پڑ گیا۔ اب اس کی سچائی کا سوال تھا۔ مروان نے ایک عظیم الشان جلسہ مدینہ میں کیا اور مجمع کو مخاطب کر کے کہا۔

”لوگو! امیر معاویہ اب بہت ضعیف ہو چکے ہیں۔ وہ چاہتے ہیں اپنی زندگی میں کسی قابل اور دانا شخص کو اپنا جانشین مقرر کر دیں تاکہ خدا اور اس کے نیک بندوں کی اعلیٰ پیمانے پر خدمت ہو سکے۔ بیعت کیلئے فضول وقت برباد نہ ہو لوگ ہنگاموں سے بچے رہیں۔ مطلب پرستوں کو سر اٹھانے کا موقع نہ ملے۔ امن عامہ خون خرابے کا شکار نہ ہو۔ ولی عہدی کیلئے کوئی لائق ترین خدا ترس انسان چنا جائے جو انصاف پسند خلفائے راشدین کے نقش قدم پر چل کر اسلام کی عظمت کو دوبالا کر دے۔ ایسا مثالی انسان اس وقت صرف ایک نظر آتا ہے۔ میرا مطلب امیر معاویہ کے نیک نہاد فرزند ارجمند یزید بن معاویہ سے ہے۔ لہذا تم سب ہمارے ہم خیال ہو گے؟“

لوگ ”ہم خیالی“ سے انکار کرنے والوں کا حشر دیکھ چکے تھے اس لئے آنکھیں چرائے گم سم بیٹھے رہے۔

مگر عبدالرحمن بن ابوبکر خلیفہ اول کے فرزند..... حضرت عائشہ ام المومنین کے برادر خاموش نہ بیٹھ سکے۔ انہیں طیش آ گیا۔ بھنا کر بولے۔

”مروان! خدا را دوزخ کی آگ سے ڈرتو پر لے درجے کا جھوٹا ہے اور تیرا آقا تجھ سے بھی چار ہاتھ آگے ہے۔ یزید نہایت پاجی ہے۔ تاج رنگ، شراب و کباب کے سوا اسے کسی شے سے دلچسپی نہیں۔ کفر بھرے اشعار کہتا ہے اور فاسق و فاجر ہے۔“



مردان نے کہا۔

”یہ سب یزید کے دشمنوں نے اسے خواجواہ بدنام کرنے کیلئے بے پر کی خبریں اڑائی ہیں۔ سراسر بہتان!“

”کیئے! تو سمجھتا ہے میں بہتان تراش ہوں۔ ملعون! تیری یہ مجال کہ میری نیت پر شک کرے۔“

یہ کہہ کر انہوں نے مردان کی ٹانگ پکڑ کر ممبر پر سے گھسیٹ لیا۔

”اے دشمن اسلام! تو اس ممبر پر بیٹھنے کے لائق نہیں۔“

ایک ہنگامہ کھڑا ہو گیا۔ امیر کے سپاہیوں نے عبدالرحمنؓ کو چاروں طرف سے نرغے میں لے لیا۔ تلواریں سونت کر قتل پر آمادہ ہو گئے۔ ام المومنین حضرت عائشہؓ کو خبر پہنچی تو فوراً آئیں اور مردان کو للکارا۔

”اے مردود! تو میرے بھائی پر ہاتھ اٹھانے کی ہمت رکھتا ہے۔ یاد کر رسول خدا ﷺ نے بارہا تیری صورت پہ لعنت بھیجی تھی۔“

حضرت عائشہؓ کے عقیدت مند ہر چہار طرف موجود تھے۔ ان کی آنکھوں میں خون اتر آیا مردان دہک کر ممبر سے اتر آیا۔ فوراً اس نے ایک قاصد کے ذریعے امیر معاویہ کے حضور میں اس واقعے کی اطلاع پہنچائی کہ

”عراق اور حجاز کے کچھ لوگ یہاں روڑا اٹکار رہے ہیں۔ میں نے معلوم کیا ہے کہ ان لوگوں کا حسین بن علیؓ سے بہت میل جول ہے۔ یہ لوگ ہمارے دشمن ہیں وقت آنے پر دھوکا دیں گے۔“

امیر معاویہ کو جس بات کا ڈر تھا وہی ہوئی۔ آل رسول ﷺ کا وجود ان کیلئے بہت بڑا خطرہ تھا۔ مگر وہ کسی طرح بھی حسینؓ کو اس ہنگامے سے وابستہ نہ کر پائے۔ مگر وہ جانتے تھے کہ مدینہ کے لوگوں کی باغیانہ اسپرٹ ان ہی کے دم سے ہے۔ جب تک وہ زندہ ہیں بغاوت کا جذبہ زندہ رہے گا۔ انہوں نے حسینؓ کو ایک طویل خط لکھا۔

”حکومت کے خلاف ہنگاموں کی ایک ہی وجہ ہو سکتی ہے۔ وہ یہ کہ تمہیں وہم ہے کہ خلافت کے اصلی حقدار تم ہو۔ میں ان ریشہ دوانٹوں کا مطلب اچھی طرح سمجھتا ہوں۔ خیریت اسی میں ہے کہ اس خیال خام کو دل سے نکال دو۔ حسن بن علیؓ کے عہد کا تو پاس کرو۔ اگر میرے اصولوں سے اختلاف کیا تو مجھ سے بھی کسی مروت کی امید نہ رکھنا۔ میں اپنی



حفاظت کرنا جانتا ہوں۔ مجھے بیوقوف بنانے کی کوشش کی تو پچھتاؤ گے۔  
ان باتوں سے کچھ نہ ہوگا۔ بے کار مسلمانوں میں پھوٹ پڑے گی۔ لوگ  
بہکائے میں آکر خون خرابے پر تیار ہو جائیں گے۔ امت محمدیہ اور دین  
اسلام کے مفاد کو نقصان پہنچے گا۔ خود اپنی جان بھی خطرے میں ڈال رہے  
ہو۔ اس کی ذمہ داری مجھ پر عائد نہیں ہوتی۔“

حسین ابن علیؑ نے بڑے غور سے اس خط کو پڑھا۔ اپنے دوستوں اور رشتہ دہروں سے مشورہ  
لیا۔ سب کی رائے سے جواب مرتب کیا گیا۔

”تم نے جو کچھ میرے بارے میں سنا ہے وہ تمہارے بیمار دماغ کی  
پیداوار معلوم ہوتی ہے یا شاید تمہارے دل کا چور تم سے ایسی بے بنیاد  
باتیں کہلوا رہا ہے۔ مروان کی تجویز جو خود تمہاری ہے اس کی ناکامی کا الزام  
تم مجھ پر رکھنا چاہتے ہو۔ حالانکہ میرا اس سے دور کا بھی واسطہ نہیں۔  
تمہارا رویہ انسانی ذہن کیلئے کسی طرح بھی قابل قبول نہیں۔ تم سمجھتے  
ہو عرب قوم تمہارے ساتھ ہے۔ حالانکہ تم اچھی طرح جانتے ہو کہ تمہاری  
”ہرلعزیزی“ کا راز وہ کثیر فوج ہے جسے تم نے بڑی جانفشانی اور زر پاشی  
کے بعد تیار کیا ہے مگر تمہارا یہ لشکر اس بات کی ہرگز دلیل نہیں کہ تم حق پر  
ہو اور تمہیں عوام کا اعتماد حاصل ہے۔“

تمہارے ہاتھ کیسے کیسے برگزیدہ علماء کے خون سے آلودہ ہیں۔ جس  
نے بھی تمہاری فرعونیت کی خلاف آواز اٹھائی اسے تم نے صفحہ ہستی سے  
نیست کرنا بود کر دیا۔ تم نے اپنی ساری قسمیں توڑ دیں۔ سارے وعدے  
بھلا دئے اور بے قصور انسانوں کو ہولناک سزائیں دے کر ہلاک کیا۔  
ہاتھ پیر کاٹ کر انہیں لوہے کی سلاخوں سے اندھا کیا۔ خاندان کے  
خاندان شہید کر دائے۔

پھر بھی ایسے لوگ موجود ہیں اور بڑی تعداد میں موجود ہیں جو جسمانی  
موت کو روحانی موت پر ترجیح دیتے ہیں۔ تم اپنی ہوس ملک گیری کو اسلام  
کی بھری کاغذ پہنا رہے ہو۔ خود تم نے جو عروج حاصل کیا ہے۔ آزاد  
رائے کو اس میں کوئی دخل نہ تھا۔ تم نے دولت اور سیاسی جوڑ توڑ کے بل



بوتے پر خلافت حاصل کی ہے اور اس خلافت کو اپنی جائز کمائی گردان کر اپنے بیٹے کو سوچنے کے خواب دیکھ رہے ہو تم اسلام کی حمایت کی ڈیگیں مارتے ہو۔ حالانکہ تم نے اسلام کی صورت مسخ کرنے میں کوئی دقیقہ نہیں اٹھا رکھا۔

”معاویہ! خدا سب دیکھ رہا ہے۔ عرب قوم بھی اندھی نہیں۔ تم سیاسی چالوں سے اپنے بیٹے کو جو انسان کہلائے جانے کا بھی حقدار نہیں اپنا جانشین بنانے پر تلے ہوئے ہو۔ اسلام کی اتنی بڑی توہین کرتے وقت تمہیں خوف بھی نہیں آتا۔ تم بہت غلط راستے پر جا رہے ہو۔ تمہاری روک تھام نہ کرنا اور تمہیں یوں ہر طرح کی چھوٹ دینا اسلام سے غداری اور گناہ عظیم ہے۔“

یہ خط پا کر معاویہ غصہ سے پاگل ہو گئے۔ اب اس کے سوا کوئی چارہ نہ رہا کہ خود مدینے جائیں۔ لوگوں کو اونچ نیچ سمجھائیں۔ خاص طور پر حسینؑ ابن علیؑ کو کسی طور سے شیشے میں اتاریں کہ وہ ان کے مخالفین کے قبلہ و کعبہ ہیں۔ اگر وہ قابو میں آجائیں تو پھر کسی کو یزید کی دلی عہدی سے انکار نہ ہوگا۔ امیر بڑے کرد فر سے مدینے آئے بڑی شاندار دعوتیں دیں۔ جن میں مخصوص اصحاب کو مدعو کیا۔ باتوں باتوں میں کسی نے یزید کی دلی عہدی کا ذکر بھی چھیڑ دیا۔ فوراً کسی نے یزید کی مدح خوانی شروع کر دی۔

مخالفت کی کسی نے نہ ضرورت محسوس کی نہ کسی کو مصیبت سر لینے کا شوق تھا۔ حسینؑ ابن علیؑ نے سنی ان سنی کر دی۔ نہ کسی کو ان کی رائے معلوم کرنے کی ہمت ہوئی نہ انہوں نے اپنے میزبان کو رائے دینا ضروری سمجھا۔ بات ٹل گئی۔

مگر حسینؑ احتیاطاً مع اپنے خاندان کے مکہ روانہ ہو گئے۔

اب میدان صاف تھا۔ حسینؑ اور ان کے ہم خیال اصحاب کی موجودگی میں تکلف ہو رہا تھا اب جو دعوتیں ہوئیں خوب کھل کر ہوئیں۔ جلسوں میں بڑی تفصیل سے یزید کی خوبیوں پر روشنی ڈالی گئی۔ صاف صاف واضح کر دیا گیا کہ خلیفہ وقت جو کچھ کر رہے ہیں خدا اور اس کے رسول ﷺ کے احکامات کی پابندی ہے یہ قطعی فیصلہ ہے۔ اگر یزید کی دلی عہدی سے کسی نے انکار کیا تو اسے دشمن اسلام سمجھا جائے گا۔ خلیفہ وقت کی مخالفت اللہ اور رسول ﷺ کے احکامات کی مخالفت ہوگی۔ اسلام کی بہودی کی خاطر انہیں راہ راست پر لانے کیلئے سخت سے سخت رویہ اختیار کیا جائے گا۔ ورنہ



اسلام کی اینٹ سے اینٹ بچ جانے کا خطرہ ہے دین کی حفاظت کیلئے جو خون ریزی ہوگی اس کے ذمہ دار وہ لوگ ہوں گے جو لالچی اور خود غرض ہیں اور اپنے ذاتی مفاد کیلئے دشمنی پر تلے ہوئے ہیں اور خود کو خلافت کا حقدار سمجھتے ہیں۔ یہی باتیں جلسوں میں بار بار اتنی دفعہ دہرائی گئیں کہ بھونٹے بھالے انسان کچھ مجرم سے محسوس کرنے لگے۔ اپنی عاقبت تاریک نظر آنے لگی۔ مگر کچھ لوگ اب بھی اسے موجود تھے جو امیر معاویہ کی گھن گرج سے ڈرتے مگر دل میں اور زیادہ بدظن ہو گئے۔ یزید کی ولی عہدی کے سوال کو ٹال کر کھسک گئے۔ کھلم کھلا نہ مخالفت کی نہ بیعت کی۔ امیران کی اس ہوشیاری پر خون کے سے گھونٹ پی کر رہ گئے۔

وہ عبداللہ بن عباسؓ سے بڑے تپاک سے ملے بڑی مصالحت کی باتیں کی۔ اپنے احسانات یاد دلانے اور سمجھایا کہ حسینؓ بن علیؓ کے چکر میں کیوں پڑتے ہیں۔ عاقبت بگاڑنے سے کیا فائدہ؟ ان کا انجام تو ظاہر ہے۔ ان کے والد علیؓ ابن ابی طالب نہ جیت پائے تو ان کی کیا حقیقت ہے۔ مجھ سے ٹکرائے تو پاش پاش ہو جائیں گے۔ عبداللہ بن عباسؓ نے غور سے باتیں سنیں پھر کہنے لگے۔ ”حسینؓ اپنے والد ابن ابی طالب کے سچے جانشین ہیں۔ اگر آزمائش منظور ہے تو آزاد انتخاب کے اصول کو عمل میں آنے دو۔ میرا خیال ہے وہی منتخب ہوں گے اور تمہارا بیٹا نا کامیاب رہے گا۔ اس کا حسینؓ سے کیا مقابلہ؟ یا امیر حسینؓ کو بے کار پریشان نہ کرو۔ رسول خدا ﷺ کے ایک وہی تو قریب ترین عزیز رہ گئے ہیں۔ عوام ان کی برتری کے دل سے قائل ہیں وہ اس عہدے کو خوش اسلوبی سے سنبھالیں گے۔ تمہارا لابی بیٹا کیا کھا کر ان سے مقابلہ کرے گا۔“

”اس کھلی مگر حقیقت پر مبنی مخالفت پر امیر معاویہ کا خون کھول اٹھا۔ مگر وہ بڑے زبردست مدبر تھے۔ بڑی نرمی سے بولے۔

”ہو سکتا ہے آپ کی رائے میں کچھ حقیقت ہو مگر شام میں یزید کے بہت چاہنے والے ہیں جو بار سوخ ہیں۔ وہ تو میری بھی حکم عدولی پر تل جائیں گے۔ اب تو وہاں اکثریت یزید کی ولی عہدی کو مانتی ہے۔ اگر حسینؓ نے اپنا حق جتانے کی کوشش کی تو ہنگامے ہوں گے۔ وہ سر پھرے خون کی ندیاں بہا دیں گے۔ تمہیں اندازہ نہیں کہ یزید کو لوگ کتنا چاہتے ہیں۔ نو جوانوں میں تو اسے مجھ سے بھی زیادہ ہر دلعزیزی حاصل ہے۔ وہ من چلے بہت طاقتور ہیں۔ مقابلے پر اتر آئے تو مسلمان مسلمان کا خون بہانے لگے گا۔“

”خون خرابے سے بہر صورت احتراز کرنا چاہیے۔“

عبداللہ بن عباسؓ آنکھوں سے معذور گوشہ نشین قسم کے انسان تھے۔ خون خرابے کے تصور سے



کبیدہ خاطر ہو گئے۔ امیر معاویہ نے انہیں اپنے لئے خطرناک نہ پا کر یزید کی جانشینی کو تسلیم کرنے پر زور نہ ڈالا۔ ان کی خاموشی کو ہی غنیمت سمجھا۔

اہل مدینہ بغیر کسی ناخدا کے طوفانوں کے تھمڑے سہتے رہے اور مجبوراً جان چھڑانے کو امیر معاویہ کے آگے جھک گئے۔

مدینہ میں خاطر خواہ کامیابی حاصل کر کے انہوں نے مکہ کا رخ کیا۔ حسینؑ ابن علیؑ اور عبدالرحمن بن ابوبکرؓ کو غلچہ میں اور تحائف بھیجے جو انہوں نے شکریہ کے ساتھ واپس کر دیے۔ امیر معاویہ نے بڑے صبر سے اس گستاخی کو ٹال دیا اور ان سے براہ راست گفتگو کی خواہش ظاہر کی۔

لوگوں کے کان ان کی طرف لگے ہوئے تھے۔ کیا باتیں ہوں گی۔ کیا فیصلہ ہوگا۔ قیاس آرائیاں ہو رہی تھیں۔ حسینؑ کیا طے کرتے ہیں۔ اگر سمجھوتہ ہوا تو کن شرائط پر ہوگا۔ حسینؑ ابن علیؑ کو بلاوا پہنچا تو سارے خاندان میں کھلبلی مچ گئی۔ سب گرد جمع ہو گئے۔ اکیلے جانا مناسب ہے یا نہیں۔

”میں ایک انسان سے ملاقات کرنے جا رہا ہے۔ کسی شیر یا چیتے کی کچھار میں نہیں جا رہا ہوں۔“ انہوں نے خاص طور پر عباسؑ ابوالفضلؑ کو سنانے کیلئے کہا۔

عباسؑ نے باپ کی وصیت کو کبھی ایک لمحے کیلئے فراموش نہیں کیا تھا۔ جب چار دن تک زہر میں بچھے ہوئے مخمر کے وار سے کرب میں مبتلا ہو کر وفات پائی تھی تو انہیں حسینؑ کے سپرد کیا تھا مگر ساتھ ہی حسینؑ کی حفاظت کرنے بھی تلقین کی تھی۔ عباسؑ ایک لالچانی شہ سوار اور تلوار کے دشمن تھے۔ خفیہ طور پر انہوں نے نو جوانوں کی ایک جماعت تیار کی تھی۔ یہ نو جوان عرب کے بہترین سپاہیوں میں شمار کئے جاتے تھے۔ خلقت ان کا لوہا مانتی تھی۔ عباسؑ کے ساتھ ان بہادر نو جوانوں نے بھی حسینؑ کی حفاظت کی قسم کھائی تھی۔ حسینؑ کو علم بھی نہ ہوتا اور یہ سپاہی عباسؑ کی سرداری میں دوری میں دور رہ کر ان کی حفاظت کرتے۔ جب بھی حسینؑ کسی کام سے باہر نکلتے تھوڑے فاصلے پر یہ ساتھ ساتھ چلتے۔

مسجد میں داخل ہوتے تو ان کے آس پاس صفوں میں موجود رہتے۔ مسلح اور چاق و چوبند انہیں لوگوں کے خوف سے کسی کو حسینؑ پر اچانک حملہ کرنے کا موقع نہ ملا۔ حسینؑ کو بہادروں کے اس دستے کا کچھ تھوڑا سا پتہ تھا۔ انہوں نے عباسؑ سے باز پرس کی مگر انہوں نے خاموشی اختیار کر لی۔

”برادر! میں کسی ملک کا بادشاہ نہیں جس کی حفاظت کیلئے سزا دینے کی ضرورت ہو۔ مجھے ڈر



بھی کس کا ہو سکتا ہے۔ سبھی تو میرے اپنے ہیں۔“ حسین کہتے۔ مگر عباسؓ نے کبھی کوئی دلیل پیش کی نہ کوئی جھٹ کی۔ ایک یقین تھا جس پر وہ عمل کرتے تھے۔

حسینؓ ابن علیؓ تھا امیر معاویہ سے ملاقات کو گئے۔ بڑے تپاک سے خیر مقدم کیا۔ ادھر ادھر کی باتیں ہوئیں۔ پھر خاموشی حائل ہو گئی۔ بڑی نرمی سے امیر بولے۔

”اگر ٹھنڈے دل سے سنو تو کچھ کہنا چاہتا ہوں۔“

”میں بہ غور سن رہا ہوں۔“

”اسلامی ممالک کے معزز اور سربراہ لوگ مجھ پر زور ڈال رہے ہیں کہ یزید کی جانشینی کا سوال تمام مسلمانوں کے سامنے پیش کروں۔ اب تک میں نے ٹالا۔ مگر اب دباؤ کی شدت بڑھتی جا رہی ہے۔ سب یزید کے شدید مداح ہیں۔ ان کی نظروں میں یزید سے بہتر کوئی نہیں۔“

”اور تمہاری نظروں میں؟“ امام مسکرائے۔

مجبوراً مجھے بھی ان کا ہم خیال ہونا پڑ رہا ہے۔ واللہ مجھے بھی یزید سے بہتر کوئی دکھائی نہیں دیتا۔“

”تمہیں اپنے بیٹے کے سوا اگر کوئی نظر نہیں آتا تو یہ تمہاری آنکھوں کا فتور ہے۔“

امیر معاویہ کو غصہ آنے لگا مگر زبردستی مسکرائے۔

”تم ہی کہو اور کون اس لائق ہے؟“

”میرے کہنے کا کیوں انتظار کرتے ہو؟ آزاد انتخاب ہو جانے دو۔ خود ہی پتہ جائے گا کہ

تمہارے بیٹے سے بہتر کوئی ہے یا نہیں۔“

”میں سمجھ گیا تمہارا اشارہ خود اپنی ذات کی طرف ہے۔“

”اگر ہو بھی تو اس میں ایسی الجھبے کی کون سی بات ہے۔ ملک اور قوم کی خدمت کی صلاحیت

مجھ میں یزید سے زیادہ ہی ہوگی۔ مگر تم ڈرتے کیوں ہو؟ عوام کا فیصلہ مناسب ہی ہوگا۔“

”عوام جاہل اور احمق ہیں۔ وہ سیاسی ہاریکیوں کو نہیں سمجھ سکتے۔ میں مانتا ہوں تم بڑے متقی اور

پرہیزگار ہو۔ مگر اسلام اس وقت ایسے دور سے گزر رہا ہے کہ کسی اللہ والے کے بجائے بازعجب

سخت گیر اور ہر دل عزیز قائد کی ضرورت ہے جو امور سلطنت میں مہارت رکھتا ہو۔ لوگ جس کا حکم

مانیں۔ یزید بہت ہر دل عزیز ہے اور لوگ اس سے مرعوب بھی ہیں۔“

”یعنی وہ ایک جابر اور طاہر حکمران بن سکتا ہے جس کے نام سے لوگ لرزیں جس کی ہر نظر ان

کی موت کا پیغام ہو جس کی بے رحمی اور فرعونیت ضرب المثل ہو۔ بے شک امیر تم اور تمہارا بیٹا ان

صفات کے حامل ہیں۔ تم دونوں کا رعب ہیبت کی حد تک پہنچ گیا ہے۔ رہی زمانے کی شکایت اور



اسلام کے نازک دور سے گزرنے کا سوال تو یہ سب تمہارا ہی کیا دھرا ہے۔  
”یہ الزام ہے۔“

”امیر یہ حقیقت ہے۔ تم نے نئے سرے سے اسلام میں شہنشاہیت کی بنیاد ڈالی۔ اسلامی اشتراک کا گلا گھونٹا اور عوام پر ظالم اور خون خوار حاکم مسلط کئے اسلام کی سلامتی کی نہیں تمہیں ان حاکموں کی حفاظت کی فکر کھائے جاتی ہے اسی لئے تمہیں اتنی بڑی فوج رکھنا پڑتی ہے۔ ورنہ انہیں عوام پیروں تلے روند ڈالیں۔ ان حاکموں کی سلامتی تمہاری اپنی سلامتی ہے۔ تم ایماندار حق پرستوں سے ڈرتے ہو۔ اگر خلافت کسی نیک نہاد شریف خدا ترس کے ہاتھ میں پہنچ گئی۔ تو یہ حاکم من مانی نہ کر پائیں گے۔ ان کے افعال کا محاسبہ ہوگا۔ مگر تم اور تمہارے حاکم کسی قسم کے محاسبے کیلئے تیار نہ ہو گے!“

”یا حسین!“ کیسی باتیں کرتے ہو۔ میرے تمام ماتحت انتہائی خدا ترس منصف المزاج اور حلیم الطبع ہیں۔ خدمت خلق ان کا واحد مقصد زندگی ہے۔“

حسین ہنجیدہ طبیعت کے انسان تھے۔ بلند آواز سے قہقہہ لگانے کی نہ ہی انہیں عادت تھی نہ زمانے نے کبھی اجازت دی مگر اس وقت وہ اپنی ہلسی نہ روک سکے بے ساختہ ہنس پڑے۔

”واللہ معاویہ تم بڑے ہی دلچسپ انسان ہو۔ تم نے اپنے دربار میں اس قدر مسخرے بھر لئے ہیں کہ ان کی صحبت میں تم بھی تماشا بن گئے ہو۔ کیا واقعی تمہارا ایمان ہے کہ تمہارے حاکم خدا ترس ہیں۔ یا یہ تمہاری لاعلمی ہے۔ بخدا دونوں ہی صورتوں میں عام انسان کی بد نصیبی ہے۔ تمہیں اپنے حاکموں کے کرتوتوں کی خبر نہیں۔ وہ تمہاری آنکھوں میں دھول جھونک رہے ہیں یا تم ان کی پردہ پوشی پر تلے ہوئے ہو۔ جو بات طشت از بام ہے کیا تم سے چھپی ہوئی ہے۔ تم اتنے نادان ہو تو خلافت کے اہل نہیں۔ جاؤ کسی نابالغ بچے سے پوچھو تو بتا دے گا کہ تمہارے ماتحت جو تمہارے عزیز واقارت اور دوست ہیں دنیا کے بدترین حاکم ہیں۔ بے کسوں اور مجبوروں کا خون نچوڑ کر اپنے محلوں کی بنیادیں استوار کر رہے ہیں۔ تاج رنگ شراب و کباب ان کا واحد مشغلہ ہے۔ یہ تمہارے پاپوش بردار تمہارے بیٹے کی بد کرداریوں کے راز دار ہیں۔ انہیں کے کندھوں پر یہ تمہارا تاج و تخت سجا ہوا ہے۔ انہیں کے بل بوتے پر تم فرعون بے سامان بنے اسلام کے اصولوں کو پیروں تلے روند رہے ہو۔“

امیر معاویہ کا چہرہ نیلا پڑ گیا۔ آنکھوں سے چنگاڑیاں اڑنے لگیں۔ گھٹے ہوئے گلے سے بولے۔  
”تم خلیفہ وقت امیر المومنین کی ذات پر حملہ کر رہے ہو حسین ابن علی! تم اپنی اوقات پھول



رہے ہو۔“

”میں ایک ایسے شخص کو امیر المومنین ماننے سے قاصر ہوں جو جان بوجھ کر اسلام کو تباہی کی طرف لے جا رہا ہے۔ تم انتہائی غیر ذمہ دار ہو اور تمہارا بیٹا تم سے چار ہاتھ آگے ہے۔ اس کی بدکاریوں کے قصے سن کر تو لوگ کانوں میں انگلیاں دے لیتے ہیں۔“

”یزید کے بارے میں تمہارے اتنے واہیات خیالات ہیں۔“

”میں نے جو کچھ کہا وہ سچ ہے۔“

”مگر وہ تو تمہاری بہت تعریف کرتا ہے۔“

”وہ بھی سچا ہے“ حسین مسکرائے۔

امیر چمکے، مگر زری سے بولے۔

”حسین! ہم تو کوئی غیر نہیں۔ اپنے ہی ہیں۔ یزید تمہارا چھوٹا بھائی ہے۔ تم اسے بس نام کو خلیفہ بن جانے دو۔ ساری طاقت تم اپنے ہاتھ میں رکھنا۔ یزید تمہارے حکم سے سرتابی نہ کرے گا۔“

”تو پھر یہ نام کی خلافت تمہارے بیٹے کے کس کام کی ہوگی؟“

”بس اسے ضد ہے۔“

”امیر خلافت مٹی کا کھلونا نہیں جو ایک ضدی مچلتے ہوئے بچے کو منانے کیلئے اسے تھما دی جائے۔“

”تم تو الٹی بحث کرتے ہو۔ یزید خلیفہ ہو جائے تو تمہارا کیا حرج ہوگا۔ اصل طاقت تو تمہارے ہاتھ میں رہے گی جو چاہو کرنا۔“

”اصل میں تمہارا مطلب ہے تمہارے بیٹے کے سر پر دست شفقت پھیر کر عوام کی آنکھوں میں دھول جھونکنے کی خدمات انجام دوں۔ وہ لوگ جو مجھ پر بھروسہ کرتے ہیں اسے میرا پر خوردار سمجھ کر اس کے عیوب سے چشم پوشی کریں۔ بلکہ اسے سراہیں۔ معاویہ میں اتنا مکروہ جھوٹ کبھی نہیں بول سکوں گا۔“

مارے غصے کے امیر انگارہ ہو گیا۔ ایسا معلوم ہوتا تھا سامنے حسین جہیں ان کے والد علیؑ ابن ابی طالب بیٹھے ہیں۔ اور امیر ان کی بلاغت اور فصاحت کے طوفان میں ہاتھ پیر مار رہے ہیں۔ ان کی دلیلوں نے سارے خواب چکنا چور کر دیے۔ بری طرح براہم ہوا ٹھے۔

”حسین! خواہ مخواہ ضد کر کے پریشان کر رہے ہو۔“

”تو پھر تم یزید کی ولی مہدی کا بے ہودہ خیال دل سے نکال دو۔ آزاد انتخاب پر بھروسہ رکھو یا



مجلس شوریٰ مقرر کر دو۔ اس کی رائے پر سب کچھ چھوڑ دو۔ وہ جسے چاہیں تمہارا جانشین مقرر کر دیں۔ مگر ایک شرط ہے مجلس شوریٰ کے ممبران کا انتخاب ایمان داری اور انصاف کی رو سے ہو۔ تمہارے پھونہ بھر دئے جائیں۔ عوام کے نمائندے ہوں۔“

”اور شام اور دوسرے ممالک کے با اثر ممالک کو کیا جواب دوں؟ وہ تو یزید کیلئے بیعت کر چکے وہ تو میرا جینا دو بھر کر دیں گے۔“

”نہیں! اگر وہ حق پرست ہیں تو سچی اسلامی قدروں کی وقعت کریں گے۔ اور تمہارے شکر گزار ہوں گے کہ تم نے انہیں ضمیر فروشی سے بچالیا۔ وہ ہلسی خوشی کبھی یزید کی حمایت نہ کریں گے۔ سب اس کی نازیبا حرکتوں سے نالاں ہیں۔ صرف تمہارے خوف سے خاموش ہو گئے ہیں۔“

”حسین! تم ان باریکیوں کو نہیں سمجھتے۔ عرصے سے گوشہ نشین بن بیٹھے ہو۔ تم کیا جانو حکمت عملی کس چڑیا کا نام ہے۔“

”میں نے سستی یا کاہلی کی وجہ سے گوشہ نشینی اختیار نہیں کی۔ تمہاری مصلحتوں کا شکار ہیں۔ میں نے اپنا زیادہ وقت ان باریک گتھیوں کو سلجھانے میں گزارا ہے۔ انہیں تم سے زیادہ سمجھتا ہوں۔ رہی حکمت عملی تو تمہارے اس فن کو میں گناہ سمجھتا ہوں۔ وہ تمام عیوب اور بے عنوانیاں جو عوام کی ہلاکت کا باعث ہوتی ہیں۔ جنہیں دور کرنے کیلئے اسلام نے کفر سے لکری تم نے حکمت عملی کی آڑ میں پھر سے زندہ کر دیں۔ تم نے کفار کا رہن سہن اپنالیا۔ ان کے پرانے دستور ان کے معاشرے کی گھناؤنی پابندیاں ان کا وحشیانہ نظام جو پوری انسانیت کو چند طاقت ور مطلب پرستوں کا غلام بنا دیتا ہے۔ ان کا ظلم اور زبردستی تم نے پھر سے اپنالیا۔ جہاں کل کفار جمے ہوئے تھے۔ آج چند طاقت ور مسلمان ڈسے ہوئے ہیں۔ ملک کی ساری دولت جو تجارت کے فروغ کیلئے آزادانہ گھومتی تھی چند حاکموں کے ہاتھوں میں قید ہے۔ سونا چاندی جو تبادلہ اشیاء کے استعمال میں آتے تھے اب تمہارے محلوں کی سجاوٹ میں لگا دئے گئے ہیں۔ ساری دولت چند انسانوں کی نجی ملکیت بن گئی ہے۔ کروڑوں ہاتھ خالی ہو گئے ہیں۔ صنعت و حرفت کا خون ہو رہا ہے۔ علم و فن کا گلا گھٹ رہا ہے۔ تم اپنے عیش کا سامان بیرونی ممالک سے منگاتے ہو۔ تمہارے کاریگر کے ہاتھ شل ہو گئے ہیں۔ تجارت ٹھنڈی پڑ رہی ہے۔ بے کاری ملک میں دن بدن بڑھ رہی ہے۔ عام انسان کے منہ کا نوالہ چھن رہا ہے۔ لوگ تمہاری اس طرز حکومت سے نالاں ہو چکے ہیں۔ ان کی زبانیں بند کرنے کیلئے تمہیں زیادہ سے زیادہ فوج اور ہتھیار جمع کرنے پڑتے ہیں۔ جس کیلئے دولت تم ان ہی سے کھینچتے ہو۔ جنہیں یہ ہتھیار موت کے گھاٹ اتارتے ہیں۔“



امیر معاویہ کے اپنے بیٹے کی ہر ادا پیاری تھی۔ وہ اپنی حسین اور آزادی کی متوالی ماں کا خون اپنی رگوں میں لایا تھا۔ تند مزاج اور خراج تھا۔ انہیں اس کی ہر ادا پر فخر تھا۔ اس کے کتے بھی اعلیٰ نسل کے تھے اور تازہ گوشت کے سوا کسی چیز کو منہ نہ لگاتے تھے اور انسان سوکھے ٹکڑوں کو ترس رہے تھے۔ اس کا ایک چہیتا بندر تھا جس کا نام اس نے ابر القیس رکھا تھا۔ وہ روزِ محفل اور کم خواب کے کپڑے پہنتا تھا اور زرنگار گاڑی میں کوچہ و بازار کی سیر کو نکلتا تھا۔ مگر حسینؑ ابن علیؑ نے یزید کی کچھ ایسی معجزہ خیز تصویر کھینچی کہ امیر برا فروختہ ہو گئے۔ ”تم بال کی کھال نکال رہے ہو“۔ انہوں نے جھلا کر کہا۔

”یزید خوب رو ہے“ عورتیں اس پر فدا ہیں، نو جوان اور زندہ دل ہے۔ ایک شاعر کا دل سینے میں رکھتا ہے۔ اسے حسن سے عشق ہے۔ یہ تو اس کی نیک دلی کا ثبوت ہے۔ اچھے لباس اور خوشبو کا شوق تو سنت رسول اللہ ﷺ ہے۔

حسینؑ کے چہرے پر غم و اندوہ کی گھٹا چھا گئی۔ گلوگیر آواز میں کہا۔ ”یہی تو اس دور کا المیہ ہے۔ اسلام اور سنت رسول اللہ ﷺ کو مسخ کر کے اپنی غرض کے لئے مکروہ معنی پہنائے جا رہے ہیں۔ تمہاری ان دلیلوں پر تمہارے درباری اور پاپوش بردار داد تحسین دیتے ہوں گے۔ لیکن صاحب عقل ان باتوں کو خوب سمجھتے ہیں۔ اپنی آنکھوں سے اسلامی روایات کا خون ہوتے دیکھ رہے ہیں اور دم بخود ہیں۔ مگر یاد رکھو امیرؑ عرب قوم وقتی طور پر کبھی دم مار کر بیٹھ جاتی ہے۔ کھوٹا سکے زیادہ دن نہیں چلتا۔ ایک دن صبر کا پیمانہ چھلک جائے گا۔ تمہاری ساری پیش بندیاں مفلوج ہو جائیں گی۔ خواب پر اگندہ ہو جائیں گے۔“

”مجھے دھمکیاں دے رہے ہو۔“

”نہیں صرف تمہیں آنے والے وقت سے آگاہ کر رہا ہوں۔ تمہارے پاس طاقت ہے، دولت ہے۔ چاہو تو ان صلاحیتوں کو عام انسان کی بہودی پر صرف کر سکتا ہو۔ تم عرب قوم کو بام عروج پر پہنچا سکتے ہو۔“

”حسینؑ خدا را مجھ سے جھگڑانہ کرو۔ میں تم سے صلح چاہتا ہوں۔ اچھے تعلقات چاہتا ہوں۔ میں دوستی کا ہاتھ بڑھا رہا ہوں۔ تم حقارت سے جھٹک رہے ہو۔ میں تمہاری ہر مانگ پوری کرنے کو تیار ہوں۔ تم اپنی شرائط پیش کرو انشاء اللہ میری طرف سے کوتاہی نہ ہوگی۔“

”بس میری ایک ہی مانگ ہے۔ عرب قوم کو جینے کا حق دو۔ اپنی فوج کے بل بوتے پر نہیں کھلے میدان میں اپنے بلند کردار کے بل پر اپنی صداقت اور انصاف پسندی کے سہارے انہیں کچلے



بغیر ان کے دلوں کو جیت لو۔ یہ شہنشاہیت ختم کر کے جمہوری نظام قائم کرو۔ جتنا تم اور تمہارا بیٹا خرچ کرتے ہیں۔ اتنا ہی ہر انسان کو لینے دو۔ نالائق اور نا اہل حاکموں کو معزول کرو۔ ملک کی دولت عوام کی بھلائی اور بہبودی کیلئے صرف ہونے دو۔ جیسا کہ رسول اللہ ﷺ اور دوسرے خلفائے راشدین کے زمانے میں ہوتا تھا۔ تب عرب قوم ساری دنیا پر چھائی ہوئی تھی۔“

معاویہ چڑ گئے۔

”تمہیں دنیا کا غم کیوں کھائے جاتا۔ حسینؑ ملک گیری کی ہوس دل سے نکال دو۔ مجھ پر فتح نہ پاسکو گے۔ میرے صبر کا زیادہ امتحان نہ لو۔ دوستی سے بڑھائے ہاتھ پر انگارے نہ ڈالو۔ پھر بعد میں مجھے الزام نہ دینا کہ میں نے مروت نہ برتی۔ واللہ میں کتنا برداشت کر رہا ہوں۔ میں نے تم کو خلعت بھیجی تم نے مارے غرور کے واپس کر دی یہ میری سخاوت اور دریادلی کا جواب ہے؟“

”امیر دنیا کا غم میرے نانا رسول اللہ ﷺ کا غم تھا، یہ غم انہوں نے مجھے ورثہ میں دیا ہے۔ میرے نانا کی امت کے دکھ درد میرے دکھ درد ہیں۔ میں اپنے ورثہ سے کیسے منہ موڑ سکتا ہوں۔ میں تمہاری دریادلی اور سخاوت کی نشانی ایک خلعت کیا کروں گا۔ یہ خلعت میری قوم کی برہنگی کی پردہ پوشی نہیں کر سکتی۔ ذرا آنکھیں کھول کر دیکھو امیر، سڑک پر چلنے والا راہ گیر کس حال میں ہے۔ اس کا لباس پیوند سے داغدار ہے۔ پیر جوتے سے محروم ہیں۔ سنا ہے تمہارا چہیتا بیٹا ایک لباس کو دوبارہ نہیں پہنتا۔ امیر تم نے عرب قوم کی عورتوں کے سر سے ردائیں نوچ لیں اور اپنے محلوں کی رقا صاؤں اور قباؤں کو اطلس و کنجواب پہناتے ہو۔“

”بس تم میری شان و شوکت دیکھ کر جلتے ہو۔“ امیر نے چوٹ کی، حسینؑ مسکرا دیئے۔

”معاملہ اس کے برعکس ہے۔ تم میری تہی دستی سے جلتے ہو بلکہ ڈرتے ہو۔ اپنی لمبی چوڑی فوج اور سنگین قلعوں کے باوجود تم مجھ فقیر سے ڈرتے ہو۔ کیونکہ خدا نے مجھے قناعت کی وہ دولت بخشی ہے جس کے مقابلے میں تمہارے سارے زرو جو اہر ماند ہیں۔ تمہاری شان و شوکت کھوکھلی ہے۔ بخدا تم مجھ سے میری ریاست نہیں چھین سکتے۔ نہ ہی اسے خرید سکتے ہو۔ اس لئے تم دست سوال پھیلانے پر مجبور ہو۔ مگر یہ میرا ورثہ ہے۔ یہ بیچا نہیں جاسکتا۔ جیسے میری رگوں میں دوڑے والا خون نہیں بیچا جاسکتا۔ نہ اسے مستعار دے سکتا ہوں کہ یہ ورثہ بھی میری ملکیت نہیں۔ میری قوم کی امانت ہے۔“

اتنا کہہ کر حسینؑ ابن علیؑ اٹھ کھڑے ہوئے!





## حقیقت

حسینؑ ابن علیؑ امیر معاویہ سے ملاقات کر کے باہر نکلے تو ایک طویل سایہ ان کے قدموں

پر پڑا۔

”عباسؑ!“ انہوں نے اطمینان کی عانس لی اور چھوٹے بھائی کے مضبوط شانے کا سہارا لیا۔ عباسؑ نے اپنے بزرگ بھائی کے ہاتھ کا بوجھ کچھ زیادہ محسوس کیا اور فخر سے ان کا سر بلند ہو گیا۔ دونوں اپنے اپنے خیالات میں غرق خاموش چلتے رہے۔ ان سے تھوڑے فاصلے پر کچھ اور قدم بھی چل رہے تھے۔ بظاہر بے تعلق انجان راہ گیروں کی طرح۔ حسینؑ جانتے تھے وہ عباسؑ کے دوست ہیں جو ہر جگہ ان کی حفاظت کیلئے سر بکف تیار رہتے ہیں۔ مگر انہوں نے جان بوجھ کر کچھ نہ پوچھا۔ انہیں خود امیر معاویہ پر بھروسہ نہ تھا۔

گھر پہنچے تو معلوم ہوا کہ سب جاگ رہے ہیں۔ گود کے بچے بھی نہیں سوئے۔ مائیں بے کل ہوں تو بچوں کو قرار کہاں؟

امام گود دیکھتے ہی سب ان کے گرد جمع ہو گئے۔ بچے گود میں بیٹھ گئے۔ نو جوان دوزانو ادب سے ہو بیٹھے۔ تھوڑی دیر خاموشی رہی۔ جیسے چھتھار درخت کے سائے میں سب سستار ہے ہوں۔

حسینؑ ابن علیؑ نے اپنے خاندان کے بچوں کو اپنے مانا اور والد کی طرح ہمیشہ بڑی عزت اور پیار سے دیکھا۔ کبھی فکر مند ہوتے تو بچوں سے یہ کبھی نہ کہتے کہ جاؤ بچو کھیلو۔ بلکہ ہر اہم موقع پر بزرگوں اور نو جوانوں کے ساتھ بچوں کو بھی اہم گفتگو میں شریک کرتے۔ نام بناؤ سب کو بلاتے، بلا کم و کاست سب کچھ تفصیل سے سمجھاتے۔

بچوں کو بزرگ بڑی خبر سناتے ڈرتے ہیں۔ جھوٹ بول دیتے ہیں۔ اماں ننھیال گئی ہیں۔ ابا دورے پر گئے ہیں۔ حسینؑ نے بچوں کو برابر اپنے دکھ درد میں شریک کرنا ضروری سمجھا۔ ان کی رائے کو اہمیت دیتے آل رسول ﷺ کا بچہ بچہ جانتا تھا کہ پورا خاندان ہر لمحہ خطرہ میں ہے۔ پھونک پھونک کر قدم رکھنا ہے۔ اگر دشمن کا بس چل گیا تو بڑے ستم ٹوٹیں گے۔ طرح طرح کے دکھ سہنا



پڑیں گے گردنیں بھی کٹیں گی۔

دو صورتیں ہو سکتی ہیں ڈر سے وقار کھو کر بزدلوں کی موت مریں یا امام کی قیادت میں پوری شان اور وقار سے جانیں دیں۔ انہیں یہ بھی معلوم تھا دنیا کے کسی کو نے میں بھی جا چھپیں ان کا پیچھا نہیں چھوٹے گا۔ ہر طرح کی ذلت اور خواری سہنا پڑے گی۔ موت بچوں کیلئے ایک ایسی حقیقت تھی جو کسی وقت بھی آ سکتی تھی۔ سوال تھا کس طرح عزت سے موت کو لبیک کہیں اور حق کی خاطر جان دیں کہ یہی عین شہادت ہوگی۔

امام نے تفصیل سے اپنے اور امیر کے درمیان ہونے والی بات چیت سنائی سب غور سے سنتے رہے سمجھتے رہے۔ سوال کرتے رہے نہ کوئی خوف سے بے حال ہوا نہ کسی بچے نے سہم کر ماں کے پہلو میں منہ چھپایا۔ یہ سب اعلیٰ تربیت کا فیض تھا۔ بچے اپنی عمر سے پہلے سمجھدار ہو گئے تھے۔ لڑکے آپس میں باتیں کیا کرتے کہ کس شان سے وہ حسینؑ ابن علیؑ پر سے جانیں قربان کریں گے۔ ان پر آنچ نہ آنے دیں گے۔ قتل ہوں گے مگر سرنگوں نہ ہوں گے۔

لڑکیاں جانتی تھیں سروں سے چادریں چھینی جائیں گی۔ سربازار رسوا ہوں گی کہ یہی ان کے مقدر میں لکھا ہے۔ سب کچھ جانتے ہوئے بھی کوئی ہراساں اور بدحواس ہونے کا عادی نہ تھا۔ موت ایک حقیقت ہے۔ اس سے کیا ڈرنا۔ مگر احتیاط لازمی ہے۔ انہیں اپنے جدا امجد علیؑ ابن ابی طالب کی وصیت بھی معلوم تھی کہ صرف اتحاد ہی انہیں ذلت اور گم نامی کی موت سے بچا سکتا ہے۔ اپنے امام کے سائے میں ان کے احکام میں عمل کریں تو ان کا انجام بخیر ہوگا۔ وہ ان کے رشتہ دار ہی نہیں پیشوا بھی تھے۔ بچپن سے وہ انہیں آزماتے آئے تھے۔ کبھی ان کے قول اور فعل میں اختلاف نہ پایا۔ ان کی گود میں پروان چڑھ کر وہ ان کا ہی عکس بن رہے تھے۔ ان کی نفرت و محبت ان کا شعور اور علم بچوں میں سرایت کر رہا تھا۔

اپنے اور پرانے بچے میں کوئی تفریق نہ تھی۔ حسینؑ کے بچے اپنی ماں سے زیادہ پھوپھی سے مانوس تھے۔ قاسمؑ ابن حسنؑ چچا کو ہی باپ سمجھتے تھے۔ عباسؑ پر سب بچے جان چھڑکتے تھے۔ فرد سے افضل کنبہ تھا۔ تنہا آنا جانا چھوڑ دیا تھا۔ گروہوں میں نکلتے تھے۔ ایک دوسرے پر نظر رکھتے تھے۔

امیر معاویہ نے حسینؑ سے بات چیت کے بعد یہ اندازہ لگا لیا کہ وہ ان کے قابو میں آنے والا نہیں۔ حسینؑ منہ توڑ جواب دے کر چلے گئے۔ مدینہ میں کام بن گیا تھا مگر مکہ میں دال گلتی نظر نہ آئی۔ سب کی نظریں حسینؑ پر لگی تھیں۔ امیر نے لوگوں کے تیور دیکھ کر اس وقت یزید کی ولی عہدی پر بیعت لینے کا خیال ترک کر دیا پھر ہموار زمین دیکھ کر سوال اٹھایا جائے گا۔ مکہ والے بڑے



خوددار اور بات پراڑ جانے والے ہیں۔ ان سے ضدِ زبردستی نہ چلے گی۔ اگر مکہ والے بگڑ بیٹھے تو دوسرے علاقوں کو بھی شمل جائیگی۔

15 رجب 40ھ امیر معاویہ بن ابوسفیان مسلسل بیماریوں سے تھک کر وفات پا گئے۔ اس وقت ان کا پیارا بیٹا بھی موجود نہیں تھا۔ وہ اپنی انھیال شکار کھیلنے گیا ہوا تھا۔ مرتے وقت امیر معاویہ بڑے مضطرب تھے۔ اور زار و قطار رو رہے تھے۔ جو مظالم لوگوں پر ڈھائے تھے ان کی یاد سے نہایت پشیمیاں اور لرزاں تھے۔ بار بار کہتے۔

”یہ میں نے اچھا نہیں کیا۔“

یزید کو خبر ہوئی تو حیران و پریشان بھاگا ہوا آیا مگر اتنے چاہنے والے باپ کا آخری دیدار بھی نصیب نہ ہوا۔ نہ کندھا دینے کی سعادت پائی نہ قبر پر جا کر زار و قطار رو دیا۔ مگر لوگوں کو مخاطب کر کے کہا۔ ”اے شامیو! ہم حق پر ہیں۔ خدا ہمارا مددگار ہے۔ خیر و برکت ہمیشہ ہمارے ساتھ رہے گی۔ ہم انصاف پسند ہیں مگر شر پسند نہیں فرماتے۔ اسلام کے دشمنوں کی سرکوبی میں ہم کوتاہی نہ کریں گے۔ ملک سے غداری کرنے والوں کو ہم سخت سزا دیں گے۔“

شام کے رؤسا اور حاکم اپنے خلیفہ سے یہ سن کر اس کے حضور جھک گئے اور اپنی وفاداری کا یقین دلایا۔

”بے شک ہمیں تمہاری وفاداری پر بھروسہ ہے۔ میرے والد بزرگوار بھی تم لوگوں کی قدرو قیمت جانتے تھے۔ میں انہیں کے نقش قدم پر چلوں گا۔ میرے والد ایک عظیم پیشوا اور انصاف پسند پسند پیشوا تھے۔ ایک بہادر اور خوش بیان قائد تھے۔“

نہ جانے کون بھینٹ میں سے بولا ”جھوٹ‘ سراسر جھوٹ تو اور تیرا باپ دونوں لعنتی!“ یہ بے ہودہ کلمات سن کر لوگ بگڑ کھڑے ہوئے۔ بولنے والے کی بہت تلاش کی مگر کچھ پتہ نہ چلا۔ خدا جانے کہاں جان بچا کر غائب ہو گیا۔

پھر یزید کے رشتہ داروں اور مصاحبین نے جی بھر کے مبارکباد اور دعائیں دیں۔ اس کے بعد نہایت شاندار جلسے ہوئے۔ یزید نے جی کھول کر انعام و اکرام سے نوازا پھر ان میں سے قابل ترین نمائندوں کو جن کر ملک کے کونے کونے میں لوگوں سے بیعت لینے کیلئے روانہ کر دیا۔

یزید کے زیادہ تر دشمن امیر معاویہ نے ختم کر دیے تھے۔ صرف چار اصحاب کی طرف سے خطرہ تھا۔

اول حسین ابن علیؑ

دوئم عبداللہ بن عمرؓ خلیفہ دوئم حضرت عمر فاروقؓ کے بیٹے



سوم عبد اللہ بن زبیرؓ

چہارم عبد الرحمنؓ خلیفہ اول حضرت ابو بکرؓ کے بیٹے۔

یزید امیر معاویہ کی طرح بڑا سیاست دان نہ تھا اور نہ اتنا صابر اور حکمت عملی میں یقین رکھنے کا عادی تھی۔ وہ اپنی مخالفت کا ایک لمحہ بھی برداشت نہ کر سکتا تھا۔

اس لئے فوراً حاکم مدینہ کو حکم دیا کہ ان لوگوں سے زبردستی بیعت لی جائے۔ خاص طور پر حسین ابن علیؓ کہ وہ ان کے سرغنہ ہیں۔ ان پر زیادہ زور ڈالا جائے۔ اگر یہ سب سیدھی طرح راہ راست پر نہ آئیں تو ان کے سرکاٹ کر حضور میں پیش کئے جائیں اور مد کیلئے فوج بھیجی جائے گی تاکہ مکمل طور پر فتنہ و فساد کی بنیاد ختم کی جاسکے۔

یہ حکم ملتے ہی حاکم مدینہ نے امام حسینؓ ابن علیؓ اور عبد اللہ بن زبیرؓ کو بلا بھیجا۔ یہ دونوں اس وقت مسجد میں تھے۔

”تم چلو ہم ابھی آتے ہیں۔“ یہ کہہ کر انہوں نے حاکم کے سپاہی کو ٹالا۔

”یہ رات کے وقت ہمیں کیوں طلب کیا گیا ہے؟“ عبد اللہ بن زبیرؓ نے پوچھا۔

”معلوم ہوتا ہے امیر معاویہ کا انتقال ہو گیا ہے۔ ابھی خبر عام نہیں ہوئی ہے۔ یزید کی خواہش ہوگی کہ امیر کی موت کی خبر پھیل جانے سے پہلے پیر جمائے جائیں۔ شاید بیعت لینے کیلئے بلایا ہے۔“

”پھر کیا ارادہ ہے؟“

”میں ہرگز بیعت نہیں کروں گا۔ امیر نے میرے بھائی کے ساتھ عہد شکنی کی کسی خلیفہ کو اپنا جانشین خود منتخب کرنے کا کوئی حق نہیں۔ یہ اسلامی اصول کی توہین ہے۔“

”یہ زبردستی کی بیعت حرام اور گناہ ہے۔“

اس طرح باتیں کرتے دونوں اپنے اپنے گھر پہنچے۔ عبد اللہ بن زبیرؓ تو چپکے سے غائب ہو گئے اور حسینؓ ابن علیؓ نے گھر پہنچ کر حسب عادت اپنے پورے کنبے کو جمع کیا اور ان کے سامنے حاکم شہر ولید کے بلاوے کا مسئلہ پیش ہوا۔

عزیز و اقارب برا فروختہ ہو گئے۔ قاسم بن حسنؓ نے تلوار کھینچ لی۔ علی اکبرؓ بھی اٹھ کھڑے ہوئے۔ عباسؓ کی پیشانی پر بل پڑ گئے۔

”آپ اس نابکار حاکم کے ہاں نہیں جائیں گے۔“ سب نے یک زبان ہو کر رائے دی۔ عون اور محمدؓ کو بھی جلال آ گیا۔ وہ بھاگے ہوئے اپنی ماں زینبؓ بنت علیؓ کے پاس پہنچے۔



”جلدی ہمارے نیچے عنایت کیجئے۔ ماموں جان کو حاکم مدینہ نے طلب کیا ہے۔ اس گستاخی پر آج ہم خون کے دریا بہا دیں گے۔ آج بھی اگر ہم اپنے ماموں جان کے کام نہ آئے تو پھر اس زندگی کا مصروف کیا ہے؟“

بچوں کی زبانی یہ خبر سن کر زینب کا رنگ زرد ہو گیا۔ دل میں ایک ٹیس سی اٹھی اور زار و قطار رونے لگیں۔ آخر وہ بری گھڑی آئی گئی جس کا دل کو دھڑکا لگا ہوا تھا۔ ٹھنڈی سانس بھری اور کلیجہ تمام کر بولیں۔

”حاکم مدینہ کی نیت میں فتور ہے۔ وہ بھائی کا دشمن ہے۔ آخر انہوں نے کون سا جرم کیا ہے۔ کون سا گناہ سرزد ہو گیا ہے۔ لوگو! ذرا میرے بھائی کو تو بلاؤ۔ آخر معلوم بھی تو ہو کہ کیا بات ہے جو لوگ اتنے پریشان ہو رہے ہیں۔ اگر وہ اکیلے گئے تو میں حشر کر دوں گی۔ اگر ان کا بال بھی بیکا ہوا تو اپنی جان دیدوں گی۔ اگر خطرہ ہے تو سب مسلح ہو کر جائیں۔ کہو مجھے بھی ساتھ لے جائیں۔“

اتنے میں حسین جتھریش لے آئے۔ ان کا منہ دیکھ کر بہن بے اختیار رونے لگیں۔

”ارے زینب روتی کیوں ہو؟ حاکم نے بلایا ہے مگر کسی کی مجال نہیں جو ابن علیؓ پر ہاتھ اٹھائے۔ میں قصور وار بھی نہیں۔“

”میرا جی ڈر رہا ہے۔“

”واللہ فکر کی کوئی بات نہیں۔ ہم اکیلے نہیں جائیں گے۔“

چلتے چلتے زینب نے عباس کو بلا کر تاکید کر دی۔

”دیکھو بھائی کو دم بھر کیلئے اکیلے نہ چھوڑنا۔ جب ولید سے بات کریں تو شانہ سے شانہ ملائے کھڑے رہنا۔ اس مردود کے قول و فعل کا کوئی بھروسہ نہیں۔ جاؤ تمہیں اللہ کو سونپا۔“

بہن کو سمجھا بچھا کر حسین تیار ہوئے۔ چالیس اصحاب اور عزیزوں کو ساتھ لیا اور حاکم مدینہ کے گھر کی طرف روانہ ہو گئے۔

ادھر مدینہ کے حاکم کا عجیب حال تھا۔ یزید کا خط دیکھ کر پیروں تلے سے زمین نکل گئی۔ دل میں سوچا۔ ہاں شاہ نرا احمق ہے۔ میں فاطمہؓ کے لال پر کیونکر ہاتھ اٹھاؤں گا۔ رسول اللہ ﷺ کے نو اسوں کو کس دل سے شہید کروں گا؟ اور پھر سمجھ میں نہیں آتا ان پر کون سا جرم عائد کروں؟ نہ انہیں خلافت کی ہوس اور نہ حکومت کا دعویٰ۔ طلبی تو لازمی ہے۔ اگر ذرا بھی کوتاہی ہو گئی تو خود اپنے بھائی بھتیجے ناک میں بیٹھے ہیں کہ موقع ملے تو کسی الزام میں دھریں اور جا کر دربار میں شکایت کر دیں۔

حسین جب حاکم کے در پر پہنچے تو ساتھیوں سے کہا۔



”یہیں ٹھہرو میرے ساتھ چلنے کی کوئی ضرورت نہیں۔“

سب تو خاموش ہو گئے مگر عباسؓ بھند ہو گئے۔

”آقا! مجھے ساتھ لے چلئے۔ بہن کا یہی حکم ہے کہ میں ایک لمحہ کیلئے بھی آپ کا ساتھ نہ چھوڑوں۔ آپ اکیلے گئے تو مارے فکر کے ہم لوگ بے حال ہو جائیں گے۔“

”نہیں عباسؓ! ہم تنہا جائیں گے۔ تم باہر ہوشیار رہو کچھ نہ ہوگا۔“

ولید کمزور طبیعت کے تھے۔ ان کی نگرانی کیلئے مروان کو تعینات کر دیا گیا تھا کہ ولید کی طرف سے ذرا بھی کوتاہی ہو تو رپورٹ کریں۔ عجیب زمانہ تھا۔ ہر عہدے دار پر جاسوسوں کا پہرہ تھا۔ خلیفہ کو کسی پر پوری طرح بھروسہ نہ تھا۔

ولید نے بڑی عزت سے حسینؓ کو خوش آمدید کہا اور یزید کا خط پیش کیا۔ حسینؓ نے امیر معاویہ کی وفات پر افسوس کیا اور پرسہ دیا۔

”پھر آپ کی طرف سے کیا جواب ہے؟“ ولید نے ہچکچاتے ہوئے پوچھا۔

”کس بات کا جواب طلب کرتے ہو؟“

”خلیفہ پر بیعت کرنے کا۔ شاید آپ نے پورا خط نہیں پڑھا۔“

”میں نے پورا خط پڑھا۔ تمہیں میرا جواب معلوم ہے۔ میں جان دے سکتا ہوں۔ جھوٹی بیعت نہیں کر سکتا۔ زمانہ کی گردش نے بے بس کر دیا ہے۔ مگر میری کچھ ذمہ داریاں ہیں کچھ فرائض ہیں۔ عوام مجھ پر بھروسہ کرتے ہیں۔ میری رائے کی قدر کرتے ہیں۔ میں یزید کو خلافت کا اہل نہیں سمجھتا۔ جس شخص کی بدکاریوں کے چرچے ہیں۔ دنیا اس سے نالاں ہے۔ میں اسے اپنا آقا کیسے مان سکتا ہوں۔ بیعت کیلئے یقین اور بھروسہ کی ضرورت ہوتی ہے۔ مجھے یزید پر بھروسہ نہیں۔“

”سوچ لیجئے۔“

”میں برسوں سے سوچ رہا ہوں۔ مجھے یہ حق حاصل ہے کہ بیعت کروں یا نہ کروں۔ اگر اکثریت یزید کے ساتھ دل سے ہے تو ہماری بیعت کے بغیر بھی وہ حکومت کر سکتے ہیں۔ ہمیں ضمیر فروشی کی ضرورت نہیں۔“

یہ کہہ کر امام اٹھ کھڑے ہوئے۔

مروان نے ولید سے کہا۔

”تم نے شاید پورا خط نہیں پڑھا ولید! پھر سے ذرا غور سے پڑھو۔“

”یہ تم نے کیسے سمجھا؟“



”کیونکہ تم نے خط کے آخری حصے کا ذکر ہی نہیں کیا جو بہت اہم ہے یہ دیکھو ذرا آنکھیں کھول کر دیکھو لکھا ہے۔“

”اگر حسینؑ ابن علیؑ بیعت سے انکار کریں تو ان کا سر قلم کر کے ہمارے سامنے پیش کیا جائے۔“

”ملعون! تیری یہ مجال کہ مجھے قتل کی دھمکی دے۔“

امام کی اونچی آواز سنتے ہی مسلح ساتھی جو کان لگائے دروازے پر کھڑے تھے تلواریں کھینچ کر اندر آ گئے۔ اس وقت ولید اور مردان صرف دو تھے اور نہتے تھے۔ ادھر چالیس جوان مرد غصہ میں پھرے ہوئے تھے۔ بڑی مشکل سے حسینؑ نے انہیں ٹھنڈا کیا۔

”نہیں یہ شرافت اور جوان مردی کی خلاف ہے۔ بہادر نہتوں پر وار نہیں کرتے۔“

”یا حسینؑ گستاخی معاف! ان شاہی ٹکڑوں پر پلٹنے والے کتوں کو ختم کر دینا ہی درست ہے۔“

مگر امام سب کو سمجھا بچھا کر لے آئے۔ ان کے جانے کے بعد مردان نے کہا۔

”تم نرے احمق ہو ولید! تم نے اتنا نادر موقع کھو دیا۔ حسینؑ بڑی آسانی سے قتل کئے جاسکتے تھے وہ اور ان کے ساتھی بھی۔ بس تمہارے حکم کی دیر تھی۔ سب کا صفایا ہو جاتا قصہ ختم ہوتا۔“

”میں حسینؑ کے خون سے ہاتھ نہیں رنگنا چاہتا۔“ ولید نے جواب دیا۔

”تمہیں اپنے خلیفہ کی خوشنودی کی رتی بھر پرواہ نہیں۔“

”نہیں! حسینؑ کو قتل کر کے میں خوشنودی حاصل نہیں کرنا چاہتا۔ آخر ایک دن مرنا ہے خدا کو منہ دکھانا ہے۔“

”کیا فضول بکتے ہو! ولید جینے کی باتیں کرو تمہاری ان حرکتوں کی خلیفہ کو خبر ہوگی تو جانتے ہو کیا ہوگا؟“

ولید ایک دم لرز کر بیٹھ گئے۔ پسینے چھوٹنے لگے۔ انہیں معلوم تھا خلیفہ کو صرف جانوروں کے شکار کا ہی شوق نہ تھا۔ انسانوں کو انتہائی کرب کی حالت میں تڑپا کر مارنے کو بھی ایک فن کی حدوں تک پہنچا دیا تھا۔

جب عیش و عشرت سے انسان تھک جاتا ہے تو اسے نئی ہنگامے چاہئیں۔ نغمہ و رقص کے بجائے اذیت زدہ انسان کی چیخوں اور رقصِ بکسلی میں لطف آنے لگتا ہے۔

ذرا منہ کا حشر ہی بدل جاتا ہے۔



## بلاوا

جب یہ خبر کوفہ پہنچی کہ امیر معاویہ کا انتقال ہو گیا اور ان کا ظالم بیٹا تخت پر بیٹھ گیا تو لوگوں کے حواس گم ہو گئے۔ لیکن یہ خبر سن کر حسینؑ ابن علیؑ نے بیعت سے انکار کر دیا ہے۔ ان کے چہرے کھل اٹھے۔ ٹوٹی ہوئی آس پھر سے جی اٹھی۔

گو علیؑ ابن ابی طالب کے پرستاروں کو کچل دیا گیا تھا۔ مگر اب بھی ایسے لوگ موجود تھے جو در پردہ امید لگائے بیٹھے تھے کہ کوئی راستہ نکل آئے گا۔ ان کے جینے کے سامان ہو جائیں گے۔ پوشیدہ طور پر سب سلمان بن صرر کے مکان پر جمع ہوئے اور یہ طے کیا کہ اگر اس وقت مل کر سب کے سب حسینؑ کی پیروی کریں انہیں کوفہ بلا کر اپنا خلیفہ مان لیں تو ساری مشکلیں آسان ہو جائیں گی۔ لہذا سب کی رائے سے ایک پیغام لکھا گیا جس میں حسینؑ سے درخواست کی گئی کہ وہ کوفہ آجائیں۔ لکھا تھا۔

”ہمارے سر پر کوئی امام نہیں۔ آپ تشریف لا کر ہم بد نصیبوں کو سہارا دیجئے۔ اگر آپ آگئے تو ہم پوری طرح اپنی وفاداری کا ثبوت دیں گے۔ آپ کے واسطے جانیں قربان کر دیں گے۔ ہم موجود حاکم کو نکال باہر کریں گے۔ خدا را جلدی پہنچئے ورنہ اسلام کا نام و نشان مٹ جائیگا اور اس جابہی و بربادی کے ذمہ دار آپ ہوں گے۔ کیونکہ آپ رسول خدا ﷺ کے نواسے ہیں۔ اور ان کی امت پر برا وقت آن پڑا ہے۔ آپ کے سوا ہمیں اس وقت اپنا کوئی ہمدرد نظر نہیں آتا۔ جلد سے جلد تشریف لائیے کہ ہم آپ کے منتظر ہیں۔“

یہ خط حسینؑ ابن علیؑ کے نام بھیجا گیا۔ جس پر تمام معزز اشخاص کے دستخط تھے۔ اس کے بعد خطوں کا تاننا لگ گیا اور لوگ عرضیوں پر عرضیاں بھیجنے لگے۔

حسینؑ نے ان خطوط کا بغور مطالعہ کیا اور سوچ میں پڑ گئے۔ یہ بات تو صاف ظاہر ہو گئی تھی کہ



اب مدینہ میں رہنا ممکن نہیں۔ دشمن انہیں چاروں طرف سے گھیر کر وار کرنے کے منصوبے بنا رہا ہے۔ کہیں تو جانا ہی ہوگا۔

مگر کوفہ روانہ ہونے سے پہلے کسی معتبر شخص کو بھیج کر اصلیت کا پتہ لگایا جائے یہ خط کہیں کسی قسم کی چال تو نہیں۔ کوئی دھوکا تو نہیں!

لہذا انہوں نے اپنے چچا زاد بھائی مسلم بن عقیل کو بلایا۔

”مسلم! تم کوفہ جا کر حالات کا مطالعہ کرو۔ ہم اتنے میں تیاری کرتے ہیں۔ تمہارا جواب اگر اطمینان بخش ہو تو ہم فوراً روانہ ہو جائیں گے۔“

مسلم بن عقیل اسی دن روانہ ہو گئے۔ ان کے دو چھوٹے بچے عون اور ابراہیم کوفہ میں اپنی نخیال گئے ہوئے تھے۔ سوچا ان سے بھی ملاقات ہو جائیگی۔ اگر حالات موافق نہیں تو انہیں بھی واپس لے آئیں گے۔

عون اور ابراہیم آٹھ اور نو برس کی عمر کے تھے۔ اپنی نخیال میں تعلیم حاصل کر رہے تھے۔ سفر طویل بھی تھا اور دشوار بھی۔ مسلم بن عقیل کے ساتھ دورا ہنما بھی تھے جو ریگستان کو بخوبی جانتے پہچانتے تھے۔ یکا یک جنوب کی طرف سے میا لے بادل اٹھنے شروع ہوئے۔

”مسلم بن عقیل! ہم مصیبت میں گمرنے والے ہیں۔“

ایک ساتھی نے کہا۔

”یہ بادل کیسے ہیں؟“

”یہ بادل نہیں یہ بادِ سموم وہ ریت کا طوفان ہے جسے خمسین کہتے ہیں۔ یہ موت کا پیغامبر ہے۔“

”یہاں سے کوئی تخلصان قریب نہیں؟“ خمسین کا نام سن کر مسلم بن عقیل کا رنگ زرد ہو گیا۔

”مگر ہم پہنچ نہیں سکتے۔ طوفان بڑی شدت سے ہماری طرف بڑھ رہا ہے آدھ گھنٹے میں ہم گمر جائیں گے اور ختم ہو جائیں گے۔“

”اب کیا کرنا چاہیے۔“

”کچھ نہیں صرف اتنا کر سکتے ہیں کہ تیزی سے طوفان کی طرف بڑھیں اور اس کو پار کرنے کی کوشش کریں۔ ہم اس سے بھاگ کر نہیں جاسکتے۔ وہ ہمیں جالے گا اور چشم زدن میں دبوچ لے گا۔“

”لیکن طوفان کی طرف بڑھنا بھی تو موت کے منہ میں جانا ہے۔“



”بس یہی ایک طریقہ ہے۔ اکثر لوگ بچ گئے ہیں۔ شاید ہم میں سے کوئی بچ جائے۔ ہم طوفان کو چیرتے ہوئے گزر جائیں۔ اس کے پار سکون ہوگا۔“

تینوں نے اونٹ تیزی سے اٹھتے ہوئے طوفان کی طرف بڑھادئے۔ طوفان سے ٹکرا کر وہ پاش پاش ہو گئے۔ جسم کے کپڑے تک غائب ہو گئے۔ پس ہوئی آگ کے تھیمڑوں نے انہیں پختا شروع کیا۔ اونٹ بے قابو ہو گئے۔ ریت کے بھاری بھاری تودے روئی کے گالوں کی طرح اڑنے لگے۔ جہاں اونچے تیلے تھے وہاں گڈھے اور غار بن گئے۔ جہاں نشیب تھا وہاں اونچے پہاڑ بن گئے۔ انہوں نے دونوں ہاتھوں سے آنکھیں پجائیں۔ چاروں طرف اندھیرا تھا۔ عماموں کے ڈھانے سے کوئی بچاؤ نہ مل سکا۔ ریت منہ ناک اور کانوں میں بھر گئی۔ حلق چیخنے لگے۔ پیچھے پھٹنے لگے۔

جب انہیں ہوش آیا تو ریت میں آدھے دفن تھے۔ طوفان آگے نکل چکا تھا۔ چاروں طرف قبر کا سناٹا طاری تھا۔ چاند کی دھندلی روشنی میں انہوں نے دیکھا۔ ان کے چاروں طرف کچھ لوگ بیٹھے ہیں۔ کچھ کھڑے ہیں۔

یہ وہ کہاں آگئے۔ مسلم نے بہ مشکل ریت سے اپنی جان چھڑائی۔ یہ دیکھ کر ان کے روٹنے کھڑے ہو گئے کہ ان کے گرد جو لوگ تھے ان کے صرف ڈھانچے رہ گئے تھے۔ پچھلے طوفانوں میں جو لوگ کمر چکے تھے۔ ریت ہٹ جانے سے وہ ظاہر ہو گئے تھے۔ وہ ویسے ہی بیٹھے کھڑے اور لیٹے تھے۔ جیسے ریت نے انہیں برسوں پہلے دفن کیا تھا۔

ان کے دوست اور اونٹ غائب تھے۔ پانی کی چھاکیں منوں ریت کے نیچے دب چکی تھیں۔ مسلم بن عقیل نے ادھر ادھر سے چیتھڑے سمیٹ کر ستر پوشی کی۔ بمشکل گھسٹتے ہوئے ان ڈھانچوں کی محفل سے نکلے اور ایک طرف چلنا شروع کر دیا۔

وہ نہ جانے کتنی دیر گرتے پڑتے گھسٹتے آگے بڑھتے رہے۔ انہیں زندگی بڑی پیاری تھی۔ وہ حسین کے قاصد تھے انہیں جواب کا انتظار ہوگا۔ حسین کے خیال سے ان کے مردہ جسم میں جان آگئی۔ وہ گرتے پڑتے گھسٹتے رہے۔

ہونٹ پھٹ کر خون بہہ رہا تھا۔ زبان سوکھے چمڑے کی طرح منہ میں بے جان اور کھردری ہو رہی تھی۔ مگر انہیں موت سے لڑنا تھا۔ مگر ابھی وہ نہیں مر سکتے۔ بیہوش ہو جاتے۔ پھر رات کی اوس انہیں ہوش میں لے آتی اور آگے ریختے رہے۔

جیسے صدیاں بیت گئیں۔ نہ جانے کتنے پہر رات آگئی۔ راستہ بھرا نہیں انسانوں اور اونٹوں



کے ڈھانچے ملے۔ ان کے ساتھی منوں ریت کے نیچے دب چکے تھے۔ پھر یہی طوفان آئے گا اور وہ اسی طرح ڈھانچوں کی صورت میں ظاہر ہوں گے۔

مگر اب ان میں دم نہ رہا تھا۔ وہ ریت کے ایک ڈھیر پر گر کر بے ہوش ہو گئے۔ یکا یک انہوں نے اپنے چہرے پر بارش کی بوندیں محسوس کیں۔ بڑی مشکل سے ریت بھری آنکھیں کھولیں۔ ایک دھندلا سا سایہ ان پر جھکا ہوا تھا۔ زندہ انسان کا قرب محسوس ہوا اور وہ پھر بے ہوش ہو گئے۔ دوبارہ جب آنکھ کھلی تو وہ ایک چٹائی پر لیٹے ہوئے تھے۔ لوگ ان کے گرد بیٹھے ہوئے باتیں کر رہے تھے۔ کسی نے ان کے ہونٹوں سے تازہ دودھ کا پیالہ لگا دیا اور حلق میں سلگتی ہوئی ریت کی لکیر مٹنے لگی۔

”لیلہ نے تمہاری جان بچائی اجنبی! تم بڑی عمر لے کر آئے ہو۔“  
ایک ضعیف مرد نے مسکرا کر کہا ”خمسین سے بچ کر زندہ نکل آنا ایک معجزہ ہے۔“  
”میں ایک اہم خدمت انجام دینے کی غرض سے کوفہ جا رہا ہوں۔ راستے میں ہم بھٹک گئے۔ میرے ساتھی طوفان میں فنا ہو گئے۔“  
”حیرت ہے کہ تم بچ گئے۔“

مسلم بن عقیل نے تفصیل سے اپنا حسب نسب بتایا۔ وہ لوگ بہت خوش ہوئے۔ وہ دنیا سے اکتے ہوئے ایک چھوٹے سے قبیلے کی صورت میں رہتے تھے۔ لاعلم اور بھولے بھالے انسان۔ کہنے کو مسلمان تھے۔ مگر نماز روزہ کے اصولوں سے بھی ٹھیک طرح سے واقف نہ تھے۔ مسلم کئی دن چلنے پھرنے کے قابل نہ رہے تھے۔ آرام کرنا ضروری تھا۔ لیلہ نے ان کی بڑی جانفشانی سے تیمارداری کی۔ اس کی ہر نی جیسی آنکھوں کا پیغام پا کر مسلم نے سر جھکا لیا۔ وہ ایک بہت بڑی اہم خدمت انجام دینے جا رہے تھے۔

”میں کوفہ سے واپسی پر پھر یہاں آؤں گا۔ اگر زندگی نے وفا کی تو ہم پھر ملیں گے۔“ انہوں نے لیلہ سے وعدہ کیا۔

روانہ ہوتے وقت قبیلہ کے لوگوں نے انہیں اونٹ، راہبر اور بھی ہر طرح کے آرام کا سامان دیا۔ دور تک انہیں خدا حافظ کہنے گئے۔ لیلہ نے ان کی عبا کا گریباں آنسوؤں سے بھگوویا۔  
”مجھے بھی ساتھ لے چلئے۔“

”اس وقت موقع مناسب نہیں۔ میں بہت مشغول رہوں گا۔ جب فیصلہ ہو جائے گا اور امن قائم ہو جائیگا۔ تب میں تمہارے پاس واپس آ جاؤں گا۔“



”کہتے ہیں کوفہ والے بھروسے کے انسان نہیں۔ میرا جی ڈرتا ہے۔ آپ وہاں جا رہے ہیں کوئی آفت نہ نازل ہو جائے۔ میرے قبیلے میں آپ کو بڑے وفادار اور محبت والے دوست ملیں گے۔ بڑے سکون کی زندگی ہے۔“

”ہاں تمہاری یہ چھوٹی سی جنت بڑی دل فریب ہے۔ یہاں رہ جانے کو جی چاہتا ہے۔ مگر میں حسینؑ کی خدمت پر مامور ہوں۔ انہیں نہیں چھوڑ سکتا۔ وہ اس وقت بہت پریشان ہیں۔ ان پر چاروں طرف سے دباؤ پڑ رہا ہے۔ مسلم نے لیلہ کو سب حالات سمجھائے۔“

”کاش وہ بھی ہماری اس حسین جنت میں آجائیں۔ یہاں دن کے ہنگاموں سے دور بڑے آرام سے رہ سکیں گے۔ یہ جگہ کوفہ سے محفوظ ہے۔ یہاں انہیں کوئی نہ پریشان کر سکے گا۔ ہم اپنی جانیں ان کیلئے وقف کر دیں گے۔“

لیلہ کی محبت کی کک دل میں لئے کوفہ روانہ ہو گئے۔

مسلم بن عقیل جب کوفہ پہنچے تو لوگوں نے انہیں ہاتھوں ہاتھ لیا۔ وہ لوگ جو سہے اور ڈرے بیٹھے تھے۔ دلیری سے باہر نکل آئے۔ ہمتیں بندھ گئیں لوگوں نے انہیں چاروں طرف سے گھیر کر سوالوں کی بوچھاڑ کر دی۔ حسینؑ ابن علیؑ کب تشریف لارہے ہیں۔ ہم چشم بردہ ہیں۔ اٹھارہ سو آدمیوں نے اسی دن حسینؑ کیلئے مسلم کے ہاتھ پر بیعت کی اور لوگ جوق در جوق قریب کے قصبوں سے آنے لگے۔ وہ بھی لوٹ آئے جو مظالم کے خوف سے بھاگ کر آس پاس کے گاؤں میں روپوش ہو گئے تھے۔

لوگوں کی دلیری اور بڑھنے لگی۔ کیونکہ حاکم شہر خاموش دبکا ہوا بیٹھا تھا۔ مسلمؑ کی کامیابی کی خبریں مل رہی تھیں مگر وہ خاموش بیٹھا تھا اور تماشا دیکھ رہا تھا۔

یہ حاکم کی ایک چال تھی۔ اسے حسینؑ ابن علیؑ کے آنے کا انتظار تھا۔ اس کے بعد وہ ان کے مداحوں کی مزاج پر سی کرے گا۔ وہ دیکھنا چاہتا تھا کہ کون حسینؑ کے حمایتی ہیں۔ سرکاری جاسوس چھوٹے ہوئے تھے۔ جو حاکم کو پل پل کی خبر دے رہے تھے لوگ چوک بازار میں کھلے بندوں حسینؑ کے نام کے نعرے لگا رہے تھے۔ جاسوس ان کے نام اور پتے زاپچوں میں لکھ رہے تھے۔

مسلم بن عقیل نے حسینؑ کو اسی دن ایک مراسلہ لکھا۔ اور ایک حیز رفتار قاصد کو روانہ کیا۔

”آقا جتنی بھی جلدی ہو سکے آپ کوفہ تشریف لے آئیے۔ یہاں حالات موافق ہیں۔ لوگ آپ کی خاطر ہر طرح کی قربانی دینے کو تیار بیٹھے ہیں۔ آپ کے نام پر مسلسل بیعت ہو رہی ہے۔ حاکم گم سم سہا ہوا بیٹھا ہے۔ اس سے پہلے کہ دمشق خبر پہنچے۔ آپ یہاں تشریف لے آئیے اور اپنے



چاہنے والوں کی راہنمائی کیجئے۔“

مسلم بن عقیل کا مراسلہ پا کر حسینؑ ابن علیؑ نے فیصلہ کر لیا کہ مکہ کو خیر باد کہنے کا وقت آ گیا ہے دوستوں نے ہچکچاہٹ ظاہر کی۔

”آقا کوفہ والے بھروسہ کے آدمی نہیں۔ دھوکا دینا ان کی پرانی عادت ہے۔ آپ مکہ چھوڑ کر نہ جائیے۔ یہاں آپ کے دوست اور غمخوار ہیں۔ یہ آپ کا وطن ہے۔“

”اب میرا یہاں رہنا محال ہے۔ بادشاہ کو جب میرا جواب پہنچے گا تو میرے خاتمہ کے لئے فوج کشی ہوگی۔ اگر مجھ پر حملہ ہوا تو میرے ساتھی ساتھ دیں گے۔ میں نہیں چاہتا خون خرابہ ہو اور میرے ساتھ اور جانیں بھی جائیں۔ مسلمان کے ہاتھوں مسلمان کا خون مکہ کی گلی کو چوں میں بہے گا تو مکہ کی حرمت زائل ہو جائیگی۔“ امام نے جواب دیا۔

”اور جو کوفہ والوں نے دعا کی تو؟“

”تو بھی میری موت یقینی ہے مگر میں مکہ سے ایک بالشت ہٹ کر مرنا چاہتا ہوں تاکہ اس مقدس شہر میں رسول خدا ﷺ کے عزیزوں کا خون نہ بہے۔ تاریخ کے صفحات میں یہ نہ آئے کہ رسول خدا ﷺ کے پچاس سال کے بعد ہی مسلمان ان کا مقام بھول گئے۔ مرنا ہی ہے تو جیسے یہاں ویسے کوفہ میں۔ پھر ممکن ہے کوفہ والے میرے ساتھ وفا کر جائیں۔ وہ لوگ اتنی شدت سے قسمیں دے کر بلا رہے ہیں۔ ان لوگوں پر اعتبار نہ کرنا مناسب نہیں۔“

حج میں صرف دو دن باقی تھے۔ مگر امام نے حج کا ارادہ ترک کر دیا۔ کیوں کہ انہیں پتہ تھا کہ ان کے قتل کیلئے بڑا زبردست جال بچایا گیا ہے۔ تیس جلاد اپنی آستینوں میں زہر بچھے ہوئے خنجر چھپائے حج کے ہنگامے میں اس تاک میں لگے ہوئے تھے کہ موقع ملے اور حسینؑ کا خاتمہ کر دیں۔ قاتل بھیڑ میں غائب ہو جائے اور کسی بے گناہ کو قتل کے جرم میں پھنسا دیا جائے۔ حج کے دوران کسی کو شبہ بھی نہ ہوگا۔ سب کا دھیان فرائض حج کی ادائیگی کی طرف لگا ہوگا۔

اس کے بعد ہنگامے شروع کر دیئے جائیں گے اور جن جن کر آل رسول ﷺ اور ان کے طرفداروں کو اسی بہانہ سے ختم کر دیا جائے گا۔ اس طرح وہ کاٹا جو یزید کے پہلو میں کھٹک رہا ہے کھل جائے گا۔ پھر حسینؑ کے نام لیوا بھی سرنگوں ہو جائیں گے۔

”میں یوں گم نامی کی موت نہیں مرنا چاہتا۔ میرے قاتلوں کو دنیا دیکھے گی اور پہچانے گی۔“ امام نے فرمایا اور سفر کی تیاریاں شروع کر دیں۔

لوگوں نے کہا۔



”خیر آپ جارہے ہیں تو جائیے۔ مگر خدا را عورتوں اور بچوں کو تو اپنے ساتھ نہ لے جائیے۔ ہم یہاں ان کی اچھی طرح حفاظت کریں گے۔ آپ کو فہ خیریت سے پہنچ جائیں۔ وہاں کے حالات درست ہو جائیں۔ پھر ان لوگوں کو بلا لیجئے گا۔

امام کی چہیتی بہن زینبؓ نے جو سنا تو با آواز بلند کہا۔

”اے ابن عباس! کوئی جائے یا نہ جائے میں ضرور جاؤں گی۔ میں اپنے بھائی کے بغیر نہیں رہ سکتی۔“

”میرے سب عزیز میرے ساتھ جائیں گے۔ میں ان میں سے کسی کو بھی اپنے سے الگ نہیں کر سکتا۔ جو بھیڑا اپنے گلے سے جدا ہو جاتی ہے وہ بھیڑیے کے منہ کا نوالہ بن جاتی ہے۔ جو میرا انجام ہو گا وہ ان کا بھی ہو گا۔ میں جانتا ہوں ہم دنیا کے کسی کونے میں چھپ جائیں۔ ہمارے دشمن ہمیں ڈھونڈ نکالیں گے۔ جب تک رسول خدا ﷺ کے خون کا اک قطرہ بھی زندہ ہے یزید کو اس کی طرف سے خطرہ محسوس ہوتا رہے گا۔ میرے بعد جو ہونا ہے ہو گا۔ مرنا ہی ہے تو کیوں نہ سب ساتھ مریں۔“

زینبؓ کے شوہر عبداللہ بن جعفر بھی حسینؓ کے ساتھ چلنے کی تیاریاں کرنے لگے۔ مگر انہوں نے انہیں روک دیا۔

”میری خواہش ہے کہ آپ یہیں رہیں۔“

”یا حسینؓ یہ کیسے ہو سکتا ہے کہ آپ کا ساتھ نہ دوں۔“

”آپ یہاں رہ کر بھی میرا ساتھ دے سکتے ہیں۔ جو لوگ نہیں جارہے۔ آپ ان کی نگرانی کیجئے۔ آپ کی جان کو کوئی خطرہ نہیں۔ بادشاہ کو آپ کی ذات سے پر خاش نہیں۔ کم از کم آپ یہاں کی خبریں تو مجھے پہنچاتے رہیں گے۔“

زینبؓ نے جو سنا ان کے شوہر نہیں جارہے تو مضطرب ہو گئیں۔ یہ شائد انہیں بھی نہ جانے دیں۔ ان کے پاس جا کر آنسو بہانے لگیں۔ انہوں نے بڑی نرمی سے پوچھا۔

”کیوں بھئی! ہم نے کیا خطا کی جو آنسو بہائے جارہے ہیں؟“

”میرے بھائی جارہے ہیں۔ آپ کو معلوم ہے بچپن سے ہم بہن بھائی ایک دوسرے سے جدا نہیں ہوئے۔ کس دل سے انہیں جانے دوں اور خود یہاں آرام سے بیٹھی رہوں۔ مگر آپ کے حکم کے بغیر ایک قدم نہیں اٹھا سکتی۔ فرمائیے میرے لئے کیا حکم ہے؟“

عبداللہ بن جعفر نے انہیں نظر بھر کے دیکھا۔ زیر لب مسکرائے۔



”اے بنت علی! تم جانتی ہو۔ تمہارے آنسو ہم کو بے قرار کر دیتے ہیں۔ خدا را انہیں خشک کر ڈالو۔ اپنی حالت غیر نہ کرو۔ ہم نے تمہیں اختیار دیا۔ خواہ بھائی کے ساتھ جاؤ۔ خواہ یہاں رہو۔ ہمیں کوئی شکایت نہ ہوگی۔ تم ہماری شریک زندگی ہو۔ تمہاری جدائی ہمیں شاق گزرے گی۔ مگر حسینؑ کو وہاں تمہاری محبت کی بہت ضرورت ہوگی۔ ان کے بچے تمہیں بہت پیار کرتے ہیں۔ پھر ہم خود بہت جلد تمہارے پاس پہنچ جائیں گے۔ اللہ نہ روؤ تمہارے آنسو ہم برداشت نہیں کر سکتے۔“

ویسے تو میں نہ جاتی مگر زمانہ بڑا خراب ہے۔ دل میں طرح طرح کے شک پیدا ہوتے ہیں۔ اللہ بھائی کو یہ سفر اس لائے۔ بھائی کے ساتھ نہ گئی تو سارے وقت دل ان ہی میں پڑا رہے گا۔ باؤلی ہو جاؤں گی۔ وہم کے مارے زندگی حرام ہو جائیگی ساتھ رہی تو اطمینان رہے گا۔“

شوہر کی اجازت پا کر زینبؓ کی جان میں جان آئی۔ کہنے لگیں۔ ”عون اور محمد کو ساتھ لے جاؤں؟“

”تمہارے بغیر وہ بھلا رہنے والے ہیں۔ تم لوگ جا کے اپنی خیریت کی اطلاع دینا۔ جیسے ہی صغریٰؓ کی طبیعت سنبھلی ہم بھی روانہ ہو جائیں گے۔ جاؤ زینبؓ ہمیں خدا کو سونپا۔“

اور زینبؓ سفر کی تیاریوں میں مشغول ہو گئیں۔





## سفر

سارے شہر میں غم و اندوہ کی گھٹا چھائی ہوئی ہے۔ گھر گھر چاہے کہ پیغمبر اسلام ﷺ کے نواسے حسینؑ ابن علیؑ مدینہ چھوڑ کر رخصت ہو رہے ہیں۔ سادات کی بستی اجڑنے کی خبر ہے۔ لوگوں کے دل بیٹھے جا رہے ہیں۔ ہوا ماتم کنا ہے اور فضا سو گوار۔

سب تیار ہو چکے ہیں۔ سامان بندھ چکا ہے۔ لوگ جوق در جوق ملنے اور خدا حافظ کہنے چلے آ رہے ہیں۔ حسینؑ کے قدموں سے لپٹ کر رو رہے ہیں۔ وہ انہیں اٹھا کر سینے سے لگاتے ہیں۔ تسلی دیتے ہیں۔

”زندگی نے وفا کی تو پھر ملیں گے۔“

عباسؑ کے دوست اور جاں نثار انہیں حسرت سے تک رہے ہیں۔ وہ محبتیں، وہ مشغلے سب خواب ہو جائیں گے۔ ان کے جانے سے ساری دل چسپیاں خاموش ہو جائیں گی۔

قاسمؑ کے ہم سن الگ منہ لٹکائے آنکھوں میں آنسو بھرے کھڑے ہیں۔ سب کے دل بیٹھے جا رہے ہیں۔ منہ فق ہیں۔ علیؑ اکبر سا مہمان نواز پیارا دوست روز روز نہیں ملتا۔ یہ وجہ اور بردبار شخصیت بھلائے نہ بھولی جائے گی۔ زندگی میں ایک خلا پیدا ہو جائے گا۔ محفلیں سنسان ہو جائیں گی۔ علمی مباحثے پھیکے پڑ جائیں گے۔ زینبؑ بنت فاطمہؑ کے اوپر تلے کے بچے عون اور محمد اپنے ہم مکتب بچوں میں گھرے کھڑے ہیں۔ آنسو ضبط کر رہے ہیں۔ زبردستی مسکرا رہے ہیں۔

”تم لوگ جا رہے ہو۔ تمہارے بغیر مکتب میں خاک لطف آئے گا۔ بہت یاد آؤ گے، ہمیں بھلا نہ دیتا۔“

”تمہیں کیسے بھلا سکیں گے۔ ان گلی کوچوں کو کیسے بھولیں گے۔“ دونوں بھائی تسلی دیتے ہیں۔

”اتنا مشکل سفر ہے۔ اس بلا کی گرمی پڑ رہی ہے۔ بڑی تکلیف ہوگی۔ تم لوگ نہ جاؤ تمہارے بابا بھی تو نہیں جا رہے ہیں۔“

”لیکن امی تو جا رہی ہیں۔ تھوڑے دن بعد بابا جان بھی آ جائیں گے۔ ہمیں جانا ہی چاہیے۔“



ماموں جان جا رہے ہیں۔ امی جان جا رہی ہیں۔ ماموں جان نے ہمیں کس پیار سے پالا ہے۔ بھلا سوچو تو وہ جائیں اور سفر کی صعوبتیں اٹھائیں اور ہم یہاں مزے سے آرام کریں۔ ان کے احسانوں کا بدلہ چکانے کا یہی ایک موقع ہے۔ اگر کبھی خدا نخواستہ کسی نے ان پر ٹیڑھی نظر ڈالی تو ہم سینہ سپر ہو جائیں گے۔“

لوگ چلے آ رہے ہیں۔ جب حسین مکہ یا مدینہ میں ہوتے تھے تو ان سے ملنے جلنے پر سرکاری پابندیاں تھیں لوگ ڈرتے تھے مگر اب تو وہ جا رہے تھے۔ لوگ ڈر خوف بھول کر ان سے ملنے دوڑے چلے آ رہے تھے۔ خدا جانے زندگی وفا کرے نہ کرے۔ ان سے نہ جانے کب ملاقات ہو۔

لوگوں میں ایک غم کی لہر دوڑی ہوئی تھی۔ ہر آنکھ پر غم تھی۔ آل رسول ﷺ کے جانے کی خبر سن کر دوکانیں بند ہو گئیں۔ بازار سنسان پڑے تھے۔ گھر گھر چپکے چپکے ان کی جدائی کا غم ہو رہا تھا۔ یثرب اجڑ رہا تھا۔ رسول ﷺ کا پیارا نواسہ اپنا وطن چھوڑنے پر مجبور تھا۔ کیسی بے کسی تھی۔ ہر چہار طرف ویرانی چھائی تھی۔ لوگ حسین کا نام لے کر خاموش آنسو بہا رہے تھے۔

”شاہ مدینہ جا رہے ہیں۔ اب کون ہماری خبر لے گا۔ مفلس اور گداگر رو رہے تھے۔ امام سب کو تسلی دے رہے تھے۔“

”اللہ تم سب کا محافظ اور نگہبان ہے۔ میری قسمت میں یہ سفر لکھا ہے۔ نصیب کے لکھے کو میں اور تم نہیں مٹا سکتے۔ اگر خدا نے چاہا..... اور زندگی رہی تو پھر ملیں گے۔“

خواتین کے پاس عورتیں غول درغول آ رہی تھیں۔

”ہائے مولا! کیا نامراد وقت ہے۔ فاطمہ کالال جا رہا ہے۔ ان کی روح کیسی بے قرار ہوگی۔ ہائے زینب بی بی تم چلی گئیں تو ہماری خبر کون لے گا۔ اب کون محبت سے تسلی دے گا۔ کون برے وقت آکر ہماری ڈھارس بندھائے گا۔“

شادی بیاہ ہو کوئی غمی ہو ہر موقع پر زینب کے دل سے دلوں کو اطمینان تھا۔ دکھ بیماری میں جا کر حصار داری کرتیں۔ راتوں کو جاگتیں ہر طرح کا سہارا دیتیں۔ عورتیں گلے مل کر زار و قطار رو رہی تھیں۔

”ہائے بہن ایہ رنگوں کا بسایا گھر اجاڑ کر جا رہی ہو۔ مدینہ میں تم لوگ نہ رہے تو خاک اڑ جائیگی۔ امام کو سمجھاؤ کم بخت کو فدا لے ہمیشہ کے فریسی اور جعل ساز ہیں۔ ایک سے ایک کمینہ اور ظالم بھر اڑا ہے۔ سب ہی تو آل علی کے جانی دشمن ہیں۔ وہیں تو ملعونوں نے شیر خدا کو شہید کیا اب



وہیں تم لوگ جا رہے ہو۔ یہ کہاں کی دانش مندی ہوئی۔

زینبؑ ایک ایک کو گلے لگاتیں، پیار کرتیں اور سمجھاتیں۔

”اب تو دنیا کا کونہ کونہ ہم پر تنگ ہے۔ تقدیر میں یہی لکھا تھا۔ یثرب چھوٹ رہا ہے۔ اب مدینہ میں بھی ہم لوگوں کی زندگی دو بھر ہے۔ میرے بھائی ہنسی خوشی نہیں مجبور ہو کر جا رہے ہیں۔ وہ جائیں اور میں یہاں رہوں۔ مزے سے جاں بچائے بیٹھی رہوں۔ یہ مجھ سے نہ ہو سکے گا۔ امی کی قبر چھوڑ کر جانے کا جو دل پر صدمہ ہے وہ کچھ میں ہی جانتی ہو۔ جب بہت دل ویران ہوتا تھا تو ان کے مزار پر آنسو بہا کر اپنا دکھ درد سنا کر جی ہلاک ہو جاتا تھا۔“

”مگر مسافت اس زمانے میں بہت دشوار ہے۔ دوسرے اگر کوفہ والوں نے حسب عادت پھر دغا کی تو پھر کیا ہوگا؟“

”جو منظور خدا ہے وہی ہوگا۔ مجھے فاقہ فقیری سہنے کی عادت ہے۔ مگر اب بھائی کی طرف دیکھتی ہوں تو کلیجہ منہ کو آ جاتا ہے۔ اسی ہر روز خواب میں نظر آتی ہیں۔ حیران و پریشان آنکھوں میں آنسو بھرے۔ جیسے ان کی روح بے قرار ہو۔ رور و کر مجھ سے کہتی ہیں۔ نہ بھائی کا ساتھ نہ چھوڑنا۔ اسے میں نے تمہیں سوچا ہے۔ میری جان میرے تنہا اور اکیلے بیٹے کا خیال رکھنا۔ اگر تم اس کی ہم سفر اور غمخوار رہو گی تو اس کے دکھوں کا بوجھ ہلکا ہو جائے گا۔ ویسے خدا نگہبان ہے۔ مگر تم نے اگر حسینؑ کا ساتھ چھوڑا تو میری روح کو چین نصیب نہ ہوگا۔ تم اپنے آپ کو میری جگہ سمجھو۔“

بیبیاں بے اختیار آہ و زاری کرنے لگیں۔ زینبؑ نے کہا۔

”بڑی مشکل کا سفر ہے کوئی منزل بھی نظر نہیں آتی۔ جہاں بے فکری اور سکون کی امید ہو۔ مگر اپنی ماں کی وصیت کو کیسے ٹال سکتی ہوں۔ یہی تو میرا ایک بھائی بچا ہے۔ وہ نہیں تو میرا میکہ اجاڑ ہے۔ اب تو جو بھی سہنا ہے خوشی سے سہوں گی۔“

اتنے میں حسینؑ آگئے بولے۔

”زینبؑ! کب تک روتی رہو گی۔ بس اب ان لوگوں کو رخصت کرو۔ سامان تیار ہے۔ ہودج اور محمل تیار ہیں۔ ابھی سویرا ہے۔ ٹھنڈی ہوا چل رہی ہے۔ بچوں کا ساتھ ہے۔ جلدی سے نکل لئے تو ٹھنڈے ٹھنڈے سفر طے ہو جائے گا۔“

”میں تیار ہوں بھائی۔“

”بھائی بیمار بچی سے بغیر ملے چلے جائیں گے۔ غریب کا کلیجہ پھٹ جائے گا۔ رور و کر جان دے دیگی۔ بھائی ایسا غضب بھی نہ کیجئے گا۔ کون کہتا ہے کہ صغرا سو رہی ہے۔ وہ تو کل رات سے



بے قرار تڑپ رہی ہے۔ ہلکان ہونے سے غش آ جاتا ہے۔ پھر ذرا دیر میں چونک اٹھتی ہے۔  
 ”مگر اس سے رخصت لینے کے خیال سے جی بیٹھا جاتا ہے۔ ایک تو اتنی بیمار اور پر سے روئی تو  
 دم ہی نکل جائے۔ اس سے ملنے سے کیا فائدہ۔ تم جاؤ اور ادھر ادھر کی باتیں کرو کہ جی بہل  
 جائے۔“

”ساری رات زانو پر سر رکھے سمجھاتے جیتی ہے۔ سب سے جدا ہونے کے خیال سے بکھری  
 جاتی ہے۔“

اتنے میں بانو کی آواز آئی۔

”ہائے لوگو! ذرا دیکھو تو میری بچی کو کیا ہو گیا؟“

نائب بھاگی ہوئی گئیں۔

”کہیں مروتو نہیں گئی۔“

”نہیں نہیں ابھی ہوش میں آ جائے گی۔“ انہوں نے بچی کے منہ پر پانی چھڑکا۔

”آگ لگے اس نامراد سفر کو بچی کو چھوڑتے دل مسلا جاتا ہے۔ اس بیمار کو کس پر چھوڑ کے  
 جاؤں۔“

”اللہ والی ہے..... ام البنین سے یہ مانوس بھی ہے۔ وہ اسی کے مارے ساتھ نہیں جا رہی  
 ہیں۔ ورنہ اپنے بیٹوں کی وجہ سے جانے پر مصر تھیں۔ بھائی نے سمجھایا۔ اماں آپ ضعیف  
 ہیں۔ ہمارے قدم وہاں خیریت سے جم جائیں تو پھر انشاء اللہ عباس آ کر آپ کو اور صغرا کو لے  
 جائیں گے۔“

”میرا تو جی لوٹ پوٹ ہوا جاتا ہے۔ مگر واقعی ساتھ لے جانا بھی مشکل ہے۔ سیکنہ یا کبریٰ کو  
 یہیں چھوڑ جاؤ اس کا جی بہلا رہا ہے گا۔“

”نہیں بھائی کا حکم ہے کسی بچی کو یہاں نہ چھوڑا جائے۔ صغریٰ کی تو مجبوری ہے اور سیکنہ کی ابھی  
 عمر ہی کیا ہے۔ ماں کیلئے ہڑ کے گی۔ اور پھر وہ اپنے چچا عباس سے ایسی ملی ہوئی ہے کہ دم بھر کو ان  
 کی جدائی برداشت نہیں کر سکتی۔ کبریٰ کو اس لئے نہیں چھوڑ سکتے کہ کوفہ میں ذرا سکون ملے تو پہلی  
 فرصت میں بڑے بھائی کی وصیت پوری کرنے کیلئے قاسم اور کبریٰ کا نکاح کر دیں۔“

”یہ تو ٹھیک خیال ہے مگر کیا کروں۔ ادھر جانے کی تیاری ہے ادھر اس کا یہ حال ہو رہا ہے۔  
 مجھے تو اس کی جان کی فکر کھائے جاتی ہے۔“

سب صغرا سے رخصت ہونے کیلئے جمع ہوئے۔



”بنو ذرا آنکھیں تو کھولو، ہم جا رہے ہیں۔ ہم سے گلے نہ ملو گی۔“

بڑی بہن کبریٰ نے بہن کی بخار سے جھلسی پیشانی چوم لی۔

”ہمیں پیار تو کر لو۔“ سیکڑہ بسور نے لگیں ”دیکھو تو اصغر تمہیں کیسے مڑ مڑ دیکھ رہے ہیں۔ لو بابا

جان بھی آ گئے۔“

حسینؑ نے بیمار بچی کو بانہوں میں سمیٹ کر سینے سے لگا لیا۔ اس پاس کھڑے لوگ بچکیوں سے رونے لگے۔

”جان پدر! روؤ مت روانگی میں دیر ہو گئی تو آفتاب کی تمازت ناقابل برداشت ہو جائے گی۔“

بیمار بچی نے نظر بھر کے باپ کو دیکھا۔ کلیجہ منہ کو آنے لگا۔ دم بھر کو آنکھیں بھر کے منہ ان کے سینے میں چھپا لیا۔ پھر بڑے ضبط سے مسکرا کر کہا۔

”بابا اللہ تکہبان..... خیریت سے جائیں، ہم روئیں گے بھی نہیں۔“

”حسینؑ نے بانو سے اشارے سے پوچھا۔“ اکبر کہاں ہیں۔ کہو بہن سے رخصت ہو لیں۔“ اکبر مضطرب ہو کر آگے بڑھے۔

”ذرا سے پیار سے سمجھاؤ کہ روئے نہیں۔ ہلکان ہو جائیگی۔“

اکبرؑ نے بہن کو پرخم آنکھوں سے دیکھا۔ جی کڑا کر کے مسکرائے۔

”کیوں گڑیا! کیا ہم سے خفا ہو؟ بھئی ہمارا قصور کیا ہے؟“

”آپ سے خفا ہو کر میں کیسے جیوں گی بھیا! اللہ سزا اس لائے میرے بھرن۔ ہم سے ایک وعدہ کرنا ہوگا۔“

”وعدہ نہ لو، حکم دو میری لاڈلی۔ ہم سر آنکھوں پر بجلائیں گے۔“

”میرے بغیر شادی نہ کرے گا۔“

”ہرگز نہیں کریں گے اور کچھ؟“

”پیاری سی دلہن ڈھونڈ کے ہمیں بلوالینا۔ پھر ہم آکر تمہیں دولہا بنائیں گے۔“

”ضرور تمہارے بغیر ہماری مجال نہیں کہ ہم دولہا بن سکیں۔“

”ہم اپنا نیگ نہ چھوڑیں گے۔ پر بھیا ہم اچھے نہ ہوئے اور مر گئے تو تم اپنی دلہن کو ہماری

تربت پر ضرور لانا۔ ہمارا نیگ ہماری تربت پر رکھ دینا۔ ہماری زوج خوش ہو جائے گی۔“

”ایسی باتیں کرو گی تو اللہ جانتا ہے نہ ہم شادی کریں گے نہ دلہن لائیں گے۔ سمجھیں۔“



”عباس! چچا کہاں ہیں۔ جانے سے پہلے م سے ملنے کی فرصت بھی نہ ہوگی۔ ہاں بھئی ان کی لاڈلی سیکنہ تو ساتھ جا رہی ہیں۔ ہم یہاں اکیلے مرتے رہیں۔ انہیں کیا پرواہ بس سیکنہ ان کی لاڈلی ہیں۔ ہم کوئی نہیں۔ وہ ہیں کدھر اللہ ہم ان کو دور ہی سے دیکھ لیتے۔“

”یہ ادھر ہم دست بستہ اپنی شہزادی صاحبہ سے ملنے کے انتظار میں کب سے کھڑے ہیں۔“ عباس آگے بڑھے۔ صغرا نے بے ساختہ بازو پھیلا دئے۔ انہوں نے بچی کو سمیٹ لیا۔

”آپ ہمیں چھوڑ کر جا رہے ہیں؟ دیکھ لیجئے گا۔ ہم مرجائیں گے۔ مگر تب تو آپ کو آنا ہی پڑے گا۔ ہمارے جنازے کو کاندھا دینے تو آئیں گے؟“

”تم اچھی ہو جاؤ گی بیٹا..... ہم وعدہ کرتے ہیں۔ جیسے ہی کوفہ میں امن اور سکون ہوا ہم دنیا کے سب سے تیز ناقہ پر سوار ہو کر تمہیں لینے آجائیں گے۔ وعدہ کرو امی کا حکم مانو گی، دو اپا بندی سے پیو گی۔ ہم آئے تو موٹی تازی ہنسی ہو کی ملو گی۔ بس تھوڑے دن کی تو بات ہے؟“

”اللہ ہمیں بھی لے چلے چچا جان!“

”پھر وہی ضد..... بی بی تم سے سفر کی صعوبتیں برداشت نہ ہو سکیں گی۔ راستے ہی میں دم توڑ دو گی۔“

”آپ سے دور جینے سے تو بہتر ہے آپ کی بانہوں میں دم نکل جائے۔ ہم یہاں مر گئے تو کوئی کاندھا دینے والا بھی نہ ہوگا۔ ہم بہت روئیں گے چچا جان۔“

”بی بی! تم مرنے کے بعد کیسے روؤ گی؟“ سیکنہ نے بھول پن سے پوچھا۔

”ہم زندہ رہیں یا مردہ روتے ہی رہیں گے۔ ہماری روح روتی رہے گی۔“

”میں تمہارے دشمن چلو سیکنہ بیمار بہن سے نہ الجھو۔“

”ہم انہیں پیار کئے بغیر تو ہرگز نہ جائیں گے۔ سیکنہ منہ پھلا کر بولیں۔“

صغرا مسکرا دیں۔

”ہائے منی! تیرا بات بات پہ لڑنا بہت یاد آئے گا۔ وعدہ کرو اکبر بھائی کی شادی میں سارا نیک ہڑپ نہیں کر جاؤ گی۔ ہمیں ضد کر کے بلوالیتا۔“

”ہم وعدہ کرتے ہیں اگر تمہارے بغیر شادی ہوئی تو ہم اتار روئیں گے اتار روئیں گے کہ دولہا میاں گھبرا کر دلہن چھوڑ کر تمہیں لینے بھاگیں گے۔“ سب ہنس پڑے۔

”او میری مینا بس بہت باتیں مٹھا چکیں۔ چلو بہن کو پیار کرو اور آگے بڑھو۔ صغرا کو الوداع کہنے دو گی کہ نہیں۔“ ہالونے ہنس کر کہا اور ننھے صغرا کو لئے پاس آئیں۔ ان کا مناسا ہاتھ ماتھے سے



لگا کر کہا۔

”لوبی بی اصغر تمہیں سلام کرتے ہیں“۔ اصغر نے بہن کو دیکھا، ہلک کر ہاتھ پھیلا دئے۔  
 صغرا نے پیارے بھیا کو اپنے بخار میں جلتے سینے سے لگا لیا اور پھوٹ پھوٹ کر رونے لگیں۔  
 ”میرے بھیا، میرے چندا تمہیں ہزاری عمر ہو“۔ امی جان انہیں ہمارے پاس چھوڑ جائے۔  
 ہم ایک دم اچھے ہو جائیں گے۔ ان کا بہت خیال رکھیں گے آپ کو ذرا بھی فکر کرنے کی ضرورت نہ  
 ہوگی۔ ہم انہیں اپنے ہاتھوں سے نہلا کر نیا کرتا پہنائیں گے۔ بکری کا تازہ تازہ دودھ پلائیں  
 گے۔ ان کی زکسی آنکھوں میں سرمہ لگائیں گے۔ ان کے ننھے منے پیر آنکھوں سے لگائیں گے۔  
 بس امی انہیں دیکھ کر ہم جی اٹھیں گے۔ سب بخار و خار بھاگ جائیگا۔“

”کیسے چھوڑ جاؤں چندا، ابھی خیر سے چھ مہینے کے بھی نہیں۔ کٹوری سے دودھ پیتا بھی نہیں  
 آتا۔ تم کیسے سنبھالو گی۔“

”اچھی امی! ہم سنبھالیں گے۔ سفر میں تو یہ پھول کھلا جائے گا۔ کس بلا کی گرمی ہوگی۔ لو چلے  
 گی۔ ریت اڑ کر ان کے ریشمی بالوں میں بھر جائے گی۔ یہ گلابی گال جھلس جائیں گے۔“  
 ”خدا نہ کر دیمیری جان اتنا سا بچہ بغیر ماں کے کیسے رہے گا۔“ پھوپھی نے چکار کر سمجھایا۔  
 ”ٹھیک کہتی ہیں پھوپھی اماں، مگر وعدہ کیجئے امی بھولیں گی نہیں۔“ دو چار مہینے میں یہ بڑے ہو  
 جائیں گے تب ہمیں پہچانیں گے بھی نہیں۔ آپ انہیں روز بتاتی رہے گا کہ یہاں مدینہ میں ان کی  
 ایک بد نصیب بہن دن رات ان کی یاد میں آنسو بہاتی ہے۔ عارت ہو یہ بیماری مجھے اس وقت ہی  
 گھیرنا تھا۔ کہ یہاں پڑی اکیلی سڑتی رہوں۔ اچھا بابا جان ایک دفعہ اور ہمیں پیار کر لیجئے۔“  
 حسین نے پھر صغرا کو سینے سے لگا کر چوما اور تسلی دی۔

”آپ جا رہے ہیں، ہمیں یہاں چھوڑے جا رہے ہیں۔ ہمارا جسم یہاں ہو گا مگر روح آپ  
 کے قدموں میں رہے گی۔“

محمل دروازے سے لگا دئے گئے۔ قاتیں تانی گئیں۔ عباسؑ نے اونچی آواز سے پکارا۔  
 ”لوگ اپنی چھتوں پر نہ چڑھیں اور ناقہ سوار ادھر سے نہ گزریں کہ بے پردگی ہوگی۔ حرم  
 رسول ﷺ محملوں میں سوار ہو رہی ہیں۔“

سب سے پہلے زینبؓ سوار ہوئیں۔ حسینؑ نے بازو تھام کر بہن کو سہارا دیا۔ عباسؑ نے جھک کر  
 جوتیاں سنبھالیں۔ علی اکبرؑ نے بڑھ کر دونوں ہتھیلیاں جوڑ کر پیر کو سہارا دیا۔ پھر بانو بھی اسی طرح  
 اصغر کو گود میں لئے شوہر اور بیٹوں کے ہاتھوں آرام سے محل میں بیٹھ گئیں۔



حسینؑ نے چاروں طرف حسرت سے نظر ڈالی۔ یہ وطن کی گلیاں، یہ کوچے جن میں بچپن گزرا، جوانی جیتی، چھوٹ رہی تھی۔ خدا جانے ان کی دوبارہ زیارت نصیب ہو کہ نہ ہو۔ نانا کے مزار پر رات بہت دیر تک بیٹھے رہے تھے۔ کتبے سے سرٹکا کر باتیں کی تھیں۔

”نانا جان! آپ کا حسین در بدر کی خاک چھاننے کیلئے وطن چھوڑ رہا ہے۔ آپ کی پشین گوئی سچ ثابت ہوئی، ہمیں کہیں سکون میسر نہیں۔ کاش آپ کے قدموں میں جان دینے کی سعادت نصیب ہو جاتی۔“

پھر پو پھٹنے سے پہلے ماں سے رخصت ہو لئے تھے۔

”چھوٹے چھوٹے بچوں کا ساتھ ہے۔ منزل کا کوئی پتہ نہیں۔ دیار غیر میں کیا بیٹے گی کچھ پتہ نہیں۔ جو کچھ ہونے والا ہے اس کا بھی اندازہ ہے۔ احترام خانہ کعبہ کا خیال نہ ہوتا تو آپ کے قدموں سے کبھی جدا نہ ہوتا۔ جب دل کو وحشت ہوتی تھی۔ آپ کے اور نانا جان کے مزار پر کچھ سکون مل جاتا تھا۔ زمانے کو اتنی سی مہربانی بھی گوارا نہ ہوئی۔ بے سہارا جا رہا ہوں۔ خدامدگار ہے تو صحرا بھی وطن بن جائے گا۔ یہ وطن تو اب دیار غیر بن چکا ہے۔“

حسینؑ نے سب دوستوں کو الوداع کہا۔ آخری بار وطن کی زمین اور آسمان کو بکشم پر غم دیکھا اور قافلے کو آگے بڑھنے کا حکم دیدیا۔





## قافلہ

سفر بڑی خوش اسلوبی سے کئے لگا۔ جس راہ سے آل رسول ﷺ کا قافلہ گزر جاتا، بہار کھل اٹھتی۔ دشت و صحرا لہلہانے لگتا۔ جہاں پڑاؤ ڈالتے عارضی مختصر سا قصبہ بس جاتا۔ آس پاس کے لوگ زیارت کے لئے ٹوٹ پڑتے۔ دوکانیں سج جاتیں۔ قبوہ خانے بند ہو جاتے۔

عوام خون کا سا گھونٹ پی رہے تھے۔ بے قصور آل رسول ﷺ کی ہنک سب کو ناگوار گزر رہی تھی۔ حسینؑ وطن چھوڑنے پر مجبور کئے گئے اور لوگ بے بسی سے گم سم دیکھتے رہے۔

اور تو کچھ بس میں نہیں تھا۔ لوگ ڈھیروں اناج، دودھ، پنیر اور کھجوریں، مشروبات اور مویشی تحفہ میں لے کر آتے۔ حسینؑ خیمہ سے نکل کر آ جاتے۔ بے مثال مجمع جمع ہو جاتا۔ غریب محتاج جو ان کی قدم بوسی کو آتے وہ سامان انہیں تقسیم کر دیا جاتا۔ لوگ التجا کرتے۔ ”یا حسینؑ! ہمیں لاوارث چھوڑ کر نہ جائیے۔ ہم غریبوں کے گھر حاضر ہیں۔ یہ لہلہاتے کھیت، تروتازہ میوے کے درخت، جھیلیں اور آبشار سب ہی خدا کی دی ہوئی نعمتیں موجود ہیں۔ یہیں قیام کیجئے۔ ہم آپ کیلئے اپنی جانیں دینے میں بھی دریغ نہ کریں گے۔ ہماری عورتیں بنت علیؑ پر جان دیتی ہیں۔ ہم آپ کی خدمت کا موقع پا کر اپنے آپ کو خوش بخت سمجھیں گے۔“

امام کی آنکھوں میں آنسو آ جاتے۔ ان کا شکر یہ ادا کرتے۔ ان کے حق میں دعائے خیر کرتے اور سمجھاتے۔ ”بھائیو! میں تمہارا ممنون ہوں۔ مگر اس وقت یہ سفر ٹالا نہیں جاسکتا۔ کوفہ والوں نے بلایا ہے۔ میں ان کی محبت سے دی ہوئی دعوت کو ٹھکرا نہیں سکتا۔ کیونکہ میں نے ان کی دعوت قبول کر لی ہے۔ وہ لوگ میرا انتظار کر رہے ہیں۔ تم وقت کی نزاکت کو نہیں سمجھتے۔ خلیفہ مجھ سے بدظن ہیں۔ تمہارے یہاں قیام کیا تو ملک گیری کا الزام دیں گے کہ شاید میں ایک نئی حکومت قائم کرنے کا خواب دیکھ رہا ہوں۔ یہاں فوجیں ٹوٹ پڑیں گی۔ تم امن پسند لوگ خانماں برباد ہو جاؤ گے۔ یہاں کا سارا حسن اور بہاریں ختم ہو جائیں گے۔ میری وجہ سے تم لوگ بھی اپنا سکون کھو بیٹھو گے۔“

”کوئی پرواہ نہیں ہم خلیفہ سے ٹکر لیں گے۔“



اسی کا تو مجھے خدشہ ہے۔

تم ٹکرانے سے نہ چوکو گے۔ خلیفہ کو خون بہانے کا عذر مل جائے گا۔ اس کا الزام میرے اوپر تھوپا جائے گا۔ تاریخ کے صفحات حسینؑ کو لالچی قرار دیں گے۔ میں اور تم ان کی بے پناہ فوج کا مقابلہ کرتے ہوئے ختم ہو جائیں گے۔ یہی تو وہ چاہتے ہیں تو جو میں نہیں ہونے دوں گا۔ اگر زندگی نے وفا کی اور جیتے بچے تو اس محبت اور جاں نثاری کا لطف اٹھانے ایک دن ضرور تمہارے پاس آئیں گے۔“

لوگوں کو سمجھا بھجا کر حسینؑ آگے روانہ ہو جاتے۔ اگر ان کی نیت کچھ اور ہوتی تو وہ بڑی آسانی سے ان قبیلوں کو ساتھ لے کر ایک عظیم فوج تیار کر سکتے تھے۔ اور اکثریت ان کے ساتھ آ جاتی۔ مگر وہ خون خرابے سے بچنا چاہتے تھے۔ اگر مسلمان آپس میں لڑنے لگے تو تباہ ہو جائیں گے۔

جوں جوں آگے بڑھتے گئے سفر کی صعوبتیں بڑھتی گئیں۔ بنجر اور پتھر یلا علاقہ شروع ہو گیا۔ کیا بلا کی گرمی تھی کہ صبح تڑکے سے ہی آگ برسنے لگی۔ دور دور سبزے کا نام نہ تھا۔ سب کے چہرے جھلس کر سنولا گئے تھے۔ چشمے خشک پڑے تھے۔ کنویں سوکھ چکے تھے۔ کلیجے پھنک جاتے تھے۔

جہاں ذرا سا نخلستان مل جاتا، سب کی جان میں جان آ جاتی۔ دیوانوں کی طرح پانی پر ٹوٹ پڑتے۔ ڈھالیں، تلواریں اور زرہ بکتر انگاروں کی طرح سلگنے لگتے۔ سب پانی میں ڈبو کر ٹھنڈے کئے جاتے، گھوڑوں اور اونٹوں میں جان پڑ جاتی۔ تازہ دم ہو کر سبزے پر حسرت کی نظر ڈالتے۔ پھر جھلستی رہتی دنیا میں قدم بڑھانے لگتے۔ بچے سفر کی تکلیفوں سے تھک کر رونے لگتے۔ میلوں یکساں ریت دیکھ کر وحشت ہونے لگتی۔

ایک دن ایک ہرنی نظر آئی۔ دو بچے اس کے ساتھ تھے۔ قلاںچیں بھرتی نکل گئی۔ بچے خوشی سے تالیاں بجانے لگے۔ ذرا دیر کا مشغلہ ہو گیا۔ کئی بار ہرنی اور بچے نظر آئے۔ پھر نہ جانے کدھر غائب ہو گئے۔ بچے اداس ہو گئے۔

”یہ ہرنی کوفہ میں ہماری آمد کی خبر دینے گئی ہے۔“ عون نے محمد سے کہا۔

”یقیناً اور بہت تیز گئی ہے تاکہ لوگ ہمارے۔ نے کی تیاریاں کر لیں۔“

بچے سوچ کر جی بہلانے لگے۔

مگر آگے چلے تو ہرنی پھر ملی۔ اب اس کے پاس ایک ہی بچہ تھا۔ وہ بڑی بے چین نظر آ رہی تھی۔ قافلہ کے ساتھ ساتھ چلنے لگی۔ سب کو بڑا تعجب ہوا کہ دوسرا بچہ کہاں گیا۔ امام کے سامنے مقدمہ پیش ہوا۔ انہوں نے فوراً قافلے کو روکنے کا حکم دیا۔ ایک چشمہ کے کنارے پڑاؤ پڑ گیا۔ ہرنی



اب بھی پریشان کھڑی تھی۔

”یہ کیا قصہ ہے؟“ سب نے سوچا۔

”ایسا معلوم ہوتا ہے کہ اس کا دوسرا بچہ کسی انسان نے پکڑ لیا ہے۔ یہ اس کی تلاش میں ہمارے ساتھ لگی ہوئی ہے۔“ حسینؑ نے کہا

”مگر ہم نے تو اس کے بچے کو چھوا بھی نہیں۔“ بچے بولے۔

”اتنا وہ نہیں سمجھتی۔ بس انسان کی بوسہ لگ کر ساتھ ہو گئی ہے۔ تم لوگ ٹھہرو۔ علی اکبر تم ہمارے ساتھ آؤ دیکھیں ہرنی کیا چاہتی ہے۔ مگر بچوں نے ضد کی کہ ہم بھی ساتھ چلیں گے۔ حسینؑ نے ہرنی کی طرف گھوڑا بڑھایا تو وہ پلٹ کر ایک سمت چلنے لگی۔ وہ رک گئے تو وہ بھی ٹھہر کر انہیں حسرت سے دیکھنے لگی۔

”یہ جانتی ہے کہ اس کا بچہ کہاں ہے، ہمیں اس کے پاس لے جانا چاہتی ہے۔ چلو دیکھیں یہ ہمیں کدھر لے جاتی ہے۔“

”سفر بہت کھوٹا ہوگا۔“

”مگر ہرنی کو یوں چھوڑتے دکھ ہوتا ہے۔ اس کی مدد کرنا ہی ہوگی۔“

”بابا جان کہیں کوئی خطرہ نہ ہو۔“ علی اکبرؑ نے کہا۔ ”آپ لوگ یہیں ٹھہریں میں اکیلا جاتا ہوں۔“

”جانور دھوکے باز نہیں ہوتے۔ یہ صفت تو حضرت انسان ہی میں پائی جاتی ہے۔ چلو ڈر کی کوئی بات نہیں۔ اگر کوئی جنگلی جانور کھا جاتا تو اسے صبر آ جاتا۔ ضرور اس کا بچہ کسی انسان کی قید میں ہے اور ابھی زندہ ہے۔“

علم حیوانات پر بچوں سے باتیں کرتے چلے جاتے تھے کہ آبادی آگئی۔ سامنے ایک گھر پر ہرنی ٹھہر گئی اور دروازے پر کھرمارنے لگی۔

”واللہ کمال ہے۔ یہ جانور کتنے سمجھدار ہوتے ہیں۔ اس کا بچہ اسی گھر میں ہوگا۔“

امام نے بڑھ کر دستک دی ایک شخص نے دروازہ کھولا۔

”آپ کون ہیں؟“ ایک شخص نے پوچھا۔

”میں حسینؑ ابن علیؑ ہوں کوفہ جا رہا ہوں۔ یہ میرے بچے ہیں۔“

”یا حسینؑ! میں نے اڑتی اڑتی خبر تو سنی تھی۔ مگر یہ خبر نہ تھی کہ میری خوش قسمتی سے آپ میرے

غریب خانہ تک تشریف لائیں گے۔ یا حسینؑ مجھے اپنی خدمت کی سعادت بخشے۔ نان جو کے سوا



کچھ نہیں پیش کر سکتا۔ اتفاق سے آج ایک ہرن کا بچہ ہاتھ آ گیا۔ میں اسے ذبح کر کے ابھی کباب تیار کرتا ہوں۔ میں نے سوچا تھا ذرا بڑا ہو جائے تو کام میں لاؤں گا۔ مگر وہ عجب جانور ہے جب سے لایا ہوں۔ کوشش کر کے ہار گیا دانہ پانی کو منہ نہیں لگاتا۔

”تمہاری مہمان نوازی کا شکریہ..... ہمارے ساتھ بہت بڑا قافلہ ہے۔ وہ ہم لوگوں کا انتظار کر رہے ہوں گے۔“

”آقا! یہ کیسا ظلم ہے۔ میرے دروازے پر حسین ابن علی شریف لائے اور میں ان کی خدمت سے محروم رہوں۔ خالی ہاتھ رخصت کر دوں۔“

”ہم خالی ہاتھ نہیں جائیں گے۔ تم اگر کوئی تحفہ دینا چاہتے ہو تو وہ ہرن کا بچہ ہمیں دیدو۔“

”ہرن کا بچہ تو کیا آقا میری جان حاضر ہے۔“ وہ شخص بھاگا ہوا گیا اور بچہ لے آیا۔ بچہ قلا نہیں بھرتا اپنی ماں کے پاس دودھ پینے لگا۔ امام کی آنکھوں میں خوشی سے آنسو آ گئے۔ بچے تالیاں بجانے لگے۔

”تمہارا کیا نام ہے عزیزم! ہمارے غمگین دل کو تم نے بڑی مسرت بخشی۔“

اس شخص سے شکریہ کے بعد رخصت ہو کر حسین قافلے سے آن ملے۔ یہ دیکھ کر بچوں کی خوشی کی حد نہ رہی کہ ہرنی بھاگی نہیں۔ قافلے کے ساتھ چلتی رہی۔ جہاں بھی قیام ہوتا۔ بچے اس سے کھیلتے۔

قافلہ چلتا رہا۔ راستے میں بہت سے لوگ ساتھ ہو گئے۔





## کوفہ

ادھر کوفہ میں حاکم قلعہ بند ہو کر بیٹھ گیا۔ لوگوں پر یہ ظاہر کیا کہ وہ ان سے خائف ہے۔ لوگ اور نڈر ہو گئے اور بڑی تیزی سے مسلم کے ہاتھ پر امام حسینؑ کیلئے بیعت کرنے لگے۔  
مخبروں نے آکر اطلاع دی کہ حج سے دو دن پہلے حسینؑ ابن علیؑ اچانک کوفہ کی طرف روانہ ہو گئے ہیں اور اب قافلہ راستہ میں ہے۔

اب حاکم نے اپنا اصلی رنگ نکالا۔ شہر کے چپے چپے پر فوجی تعینات کر دئے۔ ایک دم منادی کرا دی کہ جو کوئی بھی مسلم بن عقیل سے کوئی واسطہ رکھے گا یا انہیں پناہ دیگا وہ ملک کا دشمن اور غدار گردانا جائے گا۔ اور سخت ترین سزا کا مستحق ہوگا۔ اس کے ساتھ ہی مار دھاڑ شروع ہو گئی۔ مشتبہ گھروں پر چھائے پڑنے لگے۔ ان کے گھروں میں آگ لگائی گئی۔ لوگوں کو سر باز اڑا کر قتل کیا گیا۔ ایک دم بے خبر شہریوں پر اس شدت سے قہر ٹوٹا کہ سب سہم کر دب گئے۔ خاص خاص لوگوں کو یا تو جیل میں ڈالا یا قتل کر کے عبرت کیلئے ان کے سر مسجد پر نصب کر دئے گئے۔ جو سب سے ڈرے لوگ بچے ان میں سے صاحب حیثیت لوگوں کو بلا کر حکم دیا کہ تم اپنے اپنے محلوں کے چال چلن کے ذمہ دار مقرر کئے جاتے ہو۔ اگر کسی نے بھی نافرمانی کی تو تم جواب دہ ہو گے۔ ان غداروں کے ساتھ تمہیں اور تمہارے بال بچوں کو بھی بھی اذیتیں دے کر مارا جائے گا۔

یہ ایک ایسا طوفان پھٹ پڑا کہ لوگ اپنے لمبے چوڑے وعدے اور وفاداری کی قسمیں بھول گئے اور منہ چھپا کر بیٹھ رہے۔ شہر کی ایسی ناکہ بندی کی گئی کہ کوئی خبر باہر نہ جانے پائے۔ امام بے خبر بڑھتے چلے آئیں۔ ایک دم انہیں چاروں طرف سے گھیر کر سارے قافلے کو نیست و نابود کر دیا جائے۔

حسینؑ کا قافلہ موت کی طرف بڑھتا رہا۔ جب حاجر میں پہنچے تو انہوں نے اہل کوفہ کے نام ایک خط لکھا اور ایک تیز قاصد کو روانہ کر دیا۔

یہ خط حسینؑ ابن علیؑ کی طرف سے برادران اسلام کے نام ارسال کیا جاتا ہے۔ بعد سلام و حمد و



ستائش باری کے واضح ہو کر میرے بھائی مسلم بن عقیل کا خط ملا۔ تمہارے اتحاد اور عزم کی پختگی کا حال معلوم کر کے مسرت ہوئی۔ خدا سے دعا ہے وہ تمہارے ارادوں میں کامیابی عطا فرمائے۔ جب یہ خط تمہیں ملے تو تم لوگ اپنے سارے انتظامات مکمل کر لو۔ اور تیزی اور دانش مندی سے اپنا نظام درست کر لو۔ چند روز کے بعد میں تمہارے پاس پہنچ رہا ہوں۔ انشاء اللہ!“

یہ خط حسینؑ نے قیس بن مسہر صیداوی کے سپرد کیا اور انہیں تیز رفتاری سے جانے کی تاکید کی۔ مگر دشمن کا جال بڑی چابک دستی سے پھیلایا گیا تھا۔ قادیہ پہنچ کر قاصد گرفتار کر لیا گیا اور کوفہ بھیج دیا گیا اور حاکم کوفہ ابن زیاد نے انہیں فوراً شہید کر دیا۔

امام نے احتیاطاً عبداللہ بن یقطر کو جو ان کے دودھ شریک بھائی تھے۔ مسلم بن عقیل کے پاس روانہ کیا۔ مگر وہ بھی منزل مقصود پر پہنچنے سے پہلے شہید ہو گئے۔

حسینؑ جب وطن سے روانہ ہوئے تھے تو قافلہ مختصر تھا۔ مگر راستہ میں لوگ ملتے گئے وہ ساتھ ہوتے گئے۔ وہ جو اپنے ہی علاقے میں بد حال تھے ساتھ ہو لئے۔ بڑی تعداد ایسے غرض مندوں کی ساتھ آگئی جو سمجھتے تھے حسینؑ کوفہ سے دعوت پا کر جا رہے ہیں وہاں ان کا شاندار استقبال ہوگا۔ شاہی مرتبہ ہوگا۔ حسینؑ شہنشاہ بن جائیں گے۔ ان کے دربار میں عیش کرنے کے مواقع ملیں گے۔ امام نے انہیں سمجھایا کہ یہ سب خیالی باتیں ہیں۔ یہ شہنشاہیت کی ہوس میں نہیں جا رہے ہیں انہوں نے کہا۔

”اور پھر میرے ساتھ ہزاروں قسم کے خطرات ہیں۔“

لوگ سمجھے امام انہیں ٹالنے کیلئے کہہ رہے ہیں اور ساتھ لگے رہے۔ قافلہ دھیرے دھیرے بڑھتا رہا۔

ادھر ابن زیاد نے ایک اور چال چلی۔ وہ چپکے سے شہر سے نکل گیا اور قافلے کی صورت میں اپنی فوج کو مرتب کیا۔

امام سفر میں سیاہ لباس پہنا کرتے تھے۔ مسافر گرد و خاک سے بچنے کیلئے منہ پر عمامہ کا ٹکڑا لپیٹ لیتے تھے۔ ابن زیاد نے سیاہ لباس پہنا۔ اپنے سپاہیوں کو حکم دیا کہ منہ پر شملے لپیٹ لیں۔ خود بھی اپنا چہرہ چھپا لیا اور اس طرح ڈھونگ رچا کر شہر میں داخل ہوا کہ لوگ سمجھے حسینؑ ابن علیؑ آ گئے۔ سوکھے دھانوں میں پانی پڑ گیا۔ لوگ خوشی سے ناچنے لگے۔ ابن زیاد پر لعنتیں بھیجنے لگے۔ جو چپے بیٹھے تھے وہ بھی دلیر ہو گئے۔

ابن زیاد خاموشی سے بڑھتا چلا آیا۔ اپنے فوجیوں کو حکم دیا۔ غور سے دیکھو اور پہچان لو۔



حسینؑ ابن علیؑ کے طرف دار سب کھل کھیلنے بے خوف نکل پڑے ہیں۔ ایک ایک پر نظر رکھو۔ کوئی بچ کر نکلنے نہ پائے۔ لوگ شتم پشتم بھاگے، امام کی سلامتی کے نعرے لگاتے ساتھ ہوئے۔

جب یہ قافلہ مسجد کے قریب پہنچا تو ابن زیدہ نے چہرے پر سے شملہ ہٹایا۔ لوگ ہکا بکارہ گئے۔ ایک دم خوف زدہ ہو کر بھاگے۔ مگر فوجیوں نے ایک ایک کا خاتمہ کر دیا۔ حسینؑ کے حمایتی یا تو قتل کر دئے گئے یا قید میں ڈال دئے گئے۔ حسینؑ کو خوش آمدید کہنے والا کوفہ قبرستان بن گیا۔ مسلم بن عقیلؑ ہانی بن عروہ کے ہاں روپوش ہو گئے۔ ان کی تلاش میں جاسوس لگے ہوئے تھے۔ بہت لوگوں پر ستم توڑے مگر کسی نے ان کا پتہ نہ بتایا۔ دراصل کسی کو پتہ یہ نہ تھا کہ مسلمؑ کہاں چھپے ہوئے ہیں۔

تب پھر حکمت عملی کام آئی۔

ایک اجنبی ادھر ادھر پوچھتا پھر رہا تھا۔

”مسلمؑ بن عقیلؑ کہاں ہیں۔ ان کیلئے پیغام لایا ہوں۔“

”کیا پیغام ہے؟“ لوگوں نے ڈرتے ڈرتے پوچھا۔

”ان کیلئے دس ہزار دینار ان کے ایک دوست نے بھیجے ہیں اور کہا ہے یہ دولت سرکاری افسروں میں رشوت کے طور پر بانٹ کر راہ فرار کی صورت پیدا ہو سکتی ہے۔“

یہ کہہ کر اس نے پورے دس ہزار دینار سامنے اٹھیل دیئے۔ لوگوں کو اس کی ایمان داری کا یقین ہو گیا۔ صرف وعدہ نہیں نقد لایا ہے۔ اگر بے ایمان ہوتا تو مار بیٹھتا۔

انہوں نے مسلمؑ کی تلاش شروع کر دی۔ ان کی بھلائی کیلئے انہیں تلاش کرنا ضروری تھا۔

”تم روپیہ چھوڑ جاؤ اور جا کر اس محسن کا شکریہ ادا کرو۔ اور کہہ دو یہ سب انتظام ہو جائے گا۔“

”میں ابھی جا کر ان کی خیریت کی اطلاع دیتا ہوں اور افسروں سے بھی خفیہ طور پر بات چیت

کرتا ہوں تاکہ وہ جلد سے جلد یہاں سے نکل جائیں۔“ ادھر وہ شخص گیا۔ ادھر فوج نے چھاپہ مارا۔ دس ہزار درہم قبضے میں کئے اور لوگوں کو گرفتار کر لیا گیا۔ انہیں اذیتیں دیں۔ مگر انہیں واقعی معلوم نہ تھا کہ مسلمؑ کہاں چھپے ہوئے ہیں۔

مگر کسی طرح مسلمؑ بن عقیلؑ کو اطلاع مل گئی اور جب شبہ میں ہانی بن عروہ کے یہاں چھاپہ پڑا تو وہ پچھلے دروازے سے جا چکے تھے۔

ان کے دونوں بچے قاضی شریح کے یہاں پناہ گزین تھے۔ انہوں نے سوچا نہ ان کا کسی کو پتہ

ہے اور نہ بچوں سے کسی کو پر خاش ہوگی۔ انہیں وہاں حفاظت سے رہنے دیا جائے۔ ورنہ انجانے



میں وہ موت کے غار کی طرف بڑھتے چلے آئے تو غضب ہو جائے گا۔

رات کی تاریکی میں مسلم بن عقیل چھپتے چھپاتے گلی کو چوں کی خاک چھانٹتے رہے۔ تھک کر چور ہو گئے۔ ابھی تک وہ محفوظ تھے۔ نہ انہیں کسی نے پہچانا تھا نہ توجہ دی تھی۔ انہوں نے سنا، کئی جگہ لوگ ان کی باتیں کر رہے تھے۔ انہیں معلوم ہو گیا کہ ان کی جان انتہائی خطرے میں ہے۔

مگر ان سے زیادہ امام اور ان کے قافلے کی جانیں خطرے میں تھیں۔ مسلم کو اپنی جان کی پرواہ نہ تھی۔ وہ اسی فکر میں تھے کہ کسی طرح کوفہ سے نکل کر امام کے قافلے تک پہنچ جائیں اور انہیں خطرے سے آگاہ کر دیں۔ ورنہ وہ بے خطر موت کے منہ میں چلے آئیں گے۔

تاریکی میں انہیں اور مکانوں سے الگ ایک مکان نظر آیا۔ حالت اتنی خستہ ہو رہی تھی کہ قدم اٹھانا دشوار تھا۔ بھوک اور پیاس کی تکلیف ناقابل برداشت تھی۔ مسلسل اڑتالیس گھنٹے سے حلق میں پانی کی بوند بھی نہیں گئی تھی۔ کسی سے مدد مانگنے کی ہمت نہ تھی۔ ہر طرف موت منہ پھاڑے کھڑی تھی۔ یہ مکان چونکہ شہر سے دور تھا۔ شاید وہاں کے رہنے والے انہیں نہ پہچانیں۔ حالات سے بھی لاعلم ہوں اور انہیں چند گھنٹوں کے آرام کا سہارا مل جائے۔

ڈرتے ڈرتے دستک دی۔ ایک ضعیف عورت باہر نکلی اور اپنی کمزور آنکھوں سے دیکھنے کی کوشش کرنے لگی۔  
”کون ہو؟“

”ایک پریشان حال مسافر..... ایک رات آرام کیلئے اگر قیام کی اجازت مل جائے تو بڑی مہربانی ہوگی۔ صبح ہونے سے پہلے روانہ ہو جاؤں گا۔“

”بہت تھکے ہوئے معلوم ہوتے ہو؟ کہاں سے آئے ہو؟ کہاں جانے کا ارادہ ہے؟ میں آنکھوں سے معذور ہوں، ذرا ادھر روشنی میں آؤ تمہاری صورت تو دیکھوں۔“  
مسلم خاموشی سے آگے بڑھے۔ بڑھیا نے سر سے ہیر تک دیکھا۔

”کسی اچھے خاندان کے چشم و چراغ معلوم ہوتے ہوں جو ان۔ تمہیں دیکھ کر آپ ہی آپ دل کھنچا جاتا ہے۔ یاد نہیں پڑتا۔ تمہیں کہاں دیکھا ہے۔ میں بھی شہیا گئی ہوں۔ تم تو اس وقت شاید پیدا بھی نہ ہوئے ہو گے۔ جنب میں ایسی گئی گزری نہ تھی۔ شیر خدا حضرت علی ابن ابی طالب ادھر سے گزرے تھے۔ میں نے بھی ایک نظر انہیں دیکھا تھا۔ تمہیں دیکھ کر نہ جانے کیوں وہ یاد آ گیا۔“

میں ان کے خاندانوں سے ہوں۔ وہ میرے چچا تھے۔ ”مسلم بن عقیل نے سر جھکا کر کہا۔ ضعیف کا اعتقاد دیکھ کر ان کے دل سے خوف مٹ گیا۔ ”حسین ابن علیؑ میرے چچا زاد بھائی ہیں یا خدا



! تم مسلم بن عقیل ہو؟ میرا نام طوعہ ہے۔ آل رسول ﷺ کی پرستار ہوں۔ میری خوش نصیبی ہے کہ تم نے میرے غریب خانے کو عزت بخشی۔ خدا غارت کرے، ملعون تمہاری جان کے دشمن ہو رہے ہیں۔ میری بوڑھی زندگی کی کیا حقیقت ہے؟ مگر یہاں کوئی تمہارا بال بیکانہ کر پائے گا۔“

”میں یہاں حسین ابن علی کا وکیل بن کر آیا تھا۔ حالات بگڑ گئے۔ اب سپاہی میری تلاش میں لگے ہوئے ہیں۔“

”لعنت ہو ان سپاہیوں کی صورت پر اندر آ جاؤ۔“

اس نے انہیں ہاتھ منہ دھونے کو پانی دیا۔ پھر طشت میں کھانا لگا کر سامنے رکھ دیا۔ آراودہ بستر بچھا دیا۔

”جب تک جی چاہے رہو۔ یہاں کوئی نہیں آتا۔ میرا ایک پوتا ہے۔ اسے بھی مجھ بڑھیا کے پاس آنے کی فرصت نہیں۔“

”بس میں چند گھنٹے آرام کر کے روانہ ہو جاؤں گا۔“ مسلم نے ہاتھ منہ دھو کر پانی پیا اور کچھ حلق سے نہ اترا۔ دونوں لے کر خدا کا شکر ادا کیا اور لیٹ گیا۔

قسمت کی خوبی دیکھئے جس پوتے کو کبھی بڑھیا کے پاس آنے کی فرصت نہ ملتی تھی آن دھمکا۔ بڑھیا کو حجرے سے نکلتے دیکھ پوچھا۔

”کھانا کس کیلئے لے گئی تھیں؟“

”ایک تھکا ہارا مسافر ہے۔ غریب نے دونوں لے کھائے۔ لے بیٹا تو یہ کھانا کھالے۔“

”میں یہ گھاس پھوس چھوتا بھی نہیں، میں مسلم بکرے کے کباب اڑا کر آرہا ہوں۔ کون ہے تمہارا مہمان؟ کوئی چورا چکانہ ہو۔“

”بہت عظیم انسان ہے پگلے کوئی بے چارا آفت میں پڑ گیا ہے۔ رات کے رات رہے گا۔ صبح چلا جائے گا۔“

”پھر وہی بک بک میں پوچھتا ہوں، کون ہے، کیا نام ہے؟“

”آہستہ بول بیٹا! تھکا ماند اسورہا ہے، آنکھ کھل جائے گی۔“

”تم نہیں بتاتیں تو میں خود جا کے پوچھ لیتا ہوں۔“

”نہیں نہیں، بتاتی ہوں، بیٹا ہمارے نصیب جاگ اٹھے۔ ہمارے ہاں آج وغیرہ خدا ﷻ کے

خاندان کا ایک فرد مہمان ہے۔“

”کون؟“



”مسلم بن عقیل بیٹا کسی کو بتانا نہیں، تجھے میری قسم۔“

”میں کیوں بتاؤں گا؟ میری ان سے کون سی دشمنی ہے۔“ پوتے نے مکاری سے کہا۔  
جب بڑھیا سو گئی تو وہ چپکے سے اٹھا اور اٹھ کر شہر کی طرف بھاگا۔ اس نے جا کر ساری تفصیل بتائی۔ ابن زیادہ ڈھائی ہزار سپاہیوں کو لے کر مسلم کو گرفتار کرنے روانہ ہو گیا۔  
صبح تڑکے جب ضعیفہ وضو کر پانی لے کر حجرے میں پہنچی تو دیکھا مسلم بن عقیل پریشان پسینہ میں شرابور بیٹھے ہیں۔

”کیا بات ہے صاحبزادے! کیا نیند نہیں آئی؟“

”نہیں اماں بڑی اچھی نیند آئی مگر صبح ہوتے ہوتے عجیب خواب دیکھا کہ میرے چچا علی بن ابی طالب کھڑے ہیں اور مجھ سے کہہ رہے ہیں، اٹھو مسلم! اتنی نیند اچھی نہیں۔“ میری آنکھ کھل گئی، مجھے دیر ہو گئی مجھے اپنی جان کی ذرہ برابر پرواہ نہیں۔ دکھ یہ ہے کہ حسینؑ ابن علیؑ بے خبر چلے آ رہے ہیں۔ انہیں اطلاع دینا ضروری ہے۔“

وضو کر کے نماز پڑھ رہے تھے کہ گھوڑوں کی ٹاپوں کی آواز آنے لگی۔ بڑھیا نے دیکھا پوتا غائب ہے۔ سب معاملہ سمجھ گئی اور سر پیٹ لیا۔

”اس میں تمہارا کوئی قصور نہیں۔“ مسلم نے تسلی دی۔

”میری اولاد نے آل رسول ﷺ کے ساتھ دغا کی۔ یا خدا میرے بڑھاپے پر کالک لگ گئی۔ میری ساری عمر کی عبادت خاک میں مل گئی۔“

”نہیں! پوتے کے گناہوں کا جواب تم سے طلب نہیں کیا جائے گا۔“

ڈھائی ہزار کا لشکر ایک آدمی کی گرفتاری کیلئے صرف دکھاوے کیلئے تھا کہ کوئی حمایتی سر اٹھانے کی ہمت نہ کرے۔

مسلم بن عقیل ماہر شمشیر زن تھے۔ مصلے سے اٹھ کر تیار ہو گئے۔

”میں تمہا ہوں حسینؑ کا ایلچی ہوں۔ میرا قتل تم پر کسی طرح جائز نہیں۔“

”تو پھر تلووار ڈال دو۔“

”تلوار میرے خاندان میں آج تک کسی نے کسی کے سامنے نہیں ڈالی۔ یہ میری زندگی ہے۔“

میں اس کی تحقیر نہ کروں گا۔ تم لوگ واپس لوٹ جاؤ اور مجھے جانے دو۔“

”تو پھر تیار ہو جاؤ موت کیلئے۔“ ادھر سے تیروں کی بارش شروع ہو گئی مگر مسلم حجرے میں محفوظ

تھے۔



”مکان کو آگ لگا دو!“ سردار نے حکم دیا۔

”نہیں یہ مکان اس ضعیفہ کا ہے جو میری محسنہ ہے۔“ یہ کہہ کر مسلم تلوار سنبھال کر نکل پڑے۔  
لوگوں کو اتنے سخت مقابلہ کی امید نہ تھی۔ اچانک مسلم ان پر بجلی کی طرح گرے اور صفیں کاٹتے  
چلے گئے۔ مگر کہاں ایک کہاں پوری فوج۔ مسلم زخموں سے چور ہو کر گر پڑے۔

اس سے قبل کہ سپاہی ان پر وار کرتے ہیں پچیس جوان ان پر ٹوٹ پڑے۔ ان کا نقاب پوش  
سردار سیاہ لباس میں طوفان کی طرح صفوں کو تتر بتر کرنے لگا۔ مگر جلد ہی سب کو ختم کر دیا گیا۔ سردار  
جب گھوڑے سے گرا تو اس کا خود الگ ہو گیا اور سیاہ لے لے بال بکھر گئے۔

لیلہ! مسلم نے لپک کے اسے سنبھالا۔ ”یہ کیا کیا تم نے؟“

”میں خوش نصیب ہوں کہ آپ کی آغوش میں دم نکلے گا۔ یہی میری آخری خواہش تھی۔“

لیلہ نے ان کی بات نہ سن کر دم توڑ دیا۔ وہ سر جھکائے بیٹھے رہے۔ سپاہی بھی دم بخود سے رہ  
گئے۔ پھر مسلم نے تلوار سنبھالی اور لیلہ کے قاتلوں پر ٹوٹ پڑے۔

لحوں میں انہیں ختم کر دیا گیا۔ پھر ان کی لاش کوری سے باندھ کر سارے شہر میں بکھینٹا گیا  
تاکہ دیکھنے والوں کو عبرت ہو۔ جسم کی ہر طرح بے حرمتی کی گئی اور قلعہ کی فصیل سے سینچے دلدل میں  
پھینک دی گئی۔ جہاں ہانی بن عروہ کی لاش تھوڑی دیر پہلے پھینکی گئی تھی۔

طوع کے مکان کو آگ لگا دی گئی۔ اس کا پوتا اسی دم انعام اکرام لے کر پہنچا اور اپنی شان  
دکھانے لگا۔ مگر سپاہیوں نے لوٹ مار شروع کر دی تھی۔ اسے مار پیٹ کر انعام اکرام چھین لیا اور  
چلتے مکان میں دھکیل دیا۔





## دو پھول

جب مسلم بن عقیل کے بچوں نے سنا کہ ان کے باپ شہید کر دئے گئے اور ان کی لاش کی بے حرمتی کی گئی تو دونوں غم اور خوف سے بے چین ہو کر ایک دوسرے سے چٹ گئے۔

”اب کیا کریں؟“ ابراہیم نے بڑے بھائی عون سے پوچھا۔

”سب سے پہلے تو ہمیں قاضی شریع کا گھر چھوڑ دینا چاہیے۔ کیونکہ اب سپاہی ہماری تلاش میں ہوں گے۔ ہمیں یہاں پایا تو گھر والوں کی مصیبت آ جائیگی۔ مہمان نوازی کی قیمت یہ سزا نہیں دینا چاہیے۔“

دونوں قاضی کے پاس گئے۔ وہ بے چارے خوف سے تھر تھرا کر رہے تھے۔ اتنی ہمت نہ تھی کہ معصوم بچوں کو گھر سے نکال دیں۔ دوسری صورت میں جانتے تھے کیا انجام ہو گا بچے جو پہنچے تو شرم سے گردن جھکالی۔

”آپ بالکل پریشان نہ ہوں۔ ہم یہاں سے چلے جائیں گے۔ آپ پر کوئی آنچ نہ آئے گی۔“ عون نے کہا۔

”میں بہت شرمندہ ہوں بچو! اپنی طرف سے نہیں اپنے معصوم بچوں کی جان کا خوف ہے۔ تمہیں بھی نہ بچا سکوں گا۔ یہ درندے نہ جانے تم لوگوں کی کیا گت بنا دیں گے۔ تم تیار ہو جاؤ۔ میں تمہیں اپنے بیٹے کے ساتھ چپکے سے نکلوا دوں گا۔ وہ تمہیں حفاظت سے لے جائے گا۔ سنا ہے کئی قافلے جارہے ہیں۔ وہ تمہیں مدینہ تمہارے چچا کے پاس پہنچ دیں گے۔“

یہ کہہ کر اس نے فوراً اپنے بڑے بیٹے کو بلایا اور اس سے کہا۔ بچوں کو قافلہ سالار کے سپرد کر دینا۔ کہنا بخیریت تمام پہنچ گئے تو بہت انعام و اکرام ملے گا۔ آج کل دنیا بس پیسے کا منہ دیکھتی ہے۔ ساری مروت ختم ہو چکی۔“

انہوں نے رورور کر بچوں کو دعائیں دیں اور رخصت کیا۔

قاضی کا بیٹا عون اور ابراہیم کو لے کر چھپتا چھپاتا مسافر خانے پہنچا تو قافلہ روانہ ہو چکا تھا۔



صرف گرد و غبار نظر آ رہا تھا۔

”دیکھو بس اس غبار کی طرف بڑھتے چلے جاؤ تیز قدم اٹھائے تو جلدی سے پہنچ جاؤ گے۔ اگر کسی نے مجھے تمہارے ساتھ دیکھ لیا تو پہچانے جاؤ گے اور سب کئے دھرے پر پانی پھر جائے گا۔ تمہاری جانیں بھی جائیں گی اور میرا خاندان بھی برباد ہوگا۔“

”بس بھائی! آپ کی اتنی عنایت بہت ہے۔ آپ فکر نہ کیجئے۔ ہم بخیریت قافلے تک پہنچ جائیں گے۔“ یہ کہہ کر دونوں رخصت ہوئے اور تیزی سے قافلے کی طرف بھاگنے لگے۔

بچوں کی عمر نو اور دس برس تھی۔ بھاگتے بھاگتے دم پھول گئے مگر غبار کو نہ پکڑ پائے۔ قافلہ نہ جانے کب کا گزر چکا تھا۔ صرف غبار مطلق تھا۔ ایسے غبار تو ہوا میں بہت سے نظر آ رہے تھے۔ شاید کوئی قافلہ نہیں گزرا تھا۔ آندھی چلی تھی جس کی وجہ سے ہر چار طرف غبار ہی غبار تھا۔

بچے تھک کر سستانے لگے۔ پو پھٹتے ہی لوگ جاگ جائیں گے۔ ڈر کے مارے دونوں جھاڑیوں میں چھپ گئے۔ دور سے اذان کی آواز آرہی تھی۔ وہیں ریت پر تیمم کی اور خدا کی بارگاہ میں سر بسجود ہو گئے۔

لوگ آنے جانے لگے تھے۔ چند لوگ ان کے بالکل قریب سے گزرے۔ ان لوگوں کی باتوں سے پتہ چلا کہ ان کی تلاش شروع ہو گئی ہے۔ قاضی شریع کو جیل میں ٹھونس دیا گیا۔ ان کا بیٹا افسروں کو رشوت دیتا بھاگا پھر رہا ہے۔

بچوں کے سروں پر بڑے بڑے انعام لگائے گئے تھے۔ لوگ سارے کام چھوڑ کر ان کی تلاش میں گھوم رہے تھے۔

وہیں جھاڑیوں کی آڑ میں دونوں کو نیند آ گئی۔ ایک دم آنکھ کھلی تو دیکھا کہ چاروں طرف سپاہیوں کے زرخے میں ہیں۔

انہیں ابن زیاد کے پاس لے گئے۔ وہ اس وقت کسی اہم مشورے میں مشغول تھا۔ انہیں جیل میں ڈال دیا گیا۔

اس جیل کا محافظ بڑا دین دار آدمی تھا۔ بوڑھا بھی بہت تھا۔ اسے نہ موجودہ سیاست کی چالوں کا پتہ تھا نہ کوئی ہمدردی۔ اس جیل میں عموماً چور ڈاکو اور قاتل ہی رکھے جاتے تھے۔ سوچا ان بچوں نے شاید کوئی شرارت کی ہوگی۔ کسی نے مذاق میں دھمکانے کو جیل میں بند کر دیا ہے۔ گھنٹہ دو گھنٹے میں چھوڑ دئے جائیں گے۔

”کیوں بچو! اب تو شرارت نہیں کرو گے۔“ اس نے یونہی بچوں سے کہا۔



”ہم نے کوئی شرارت نہیں کی“۔ بچوں۔ نے بڑی سنجیدگی سے کہا۔  
 ”نہیں بے وقوف بناتے ہو بتاؤ کیا بد معاشی کی تھی۔ کیا حاکم کے باغ سے پھل چرائے تھے یا  
 اس کے پرندوں کو پریشان کیا؟ ضرور تم نے اس کے حوض کے شفاف پانی میں ریت جھونکی ہوگی یا  
 اس کے اصطلیل میں اینٹ پھینک کر گھوڑوں کو بھڑکایا ہوگا۔“  
 ”نہیں ہم نے کچھ نہیں کیا۔“

”ہنہ کچھ نہیں کیا تو کیا سپاہیوں کا دماغ خراب ہے جو اتنے اتنے سے بچوں کو فضول پکڑتے  
 پھریں۔“

”شاید آپ نہیں جان تے کہ ہم کون ہیں۔“

”کون ہو تم؟ تم ہی بتاؤ۔“

”ہم مسلم بن عقیل کے بیٹے ہیں۔“

”مسلم بن عقیل ان پر خدا کی رحمت ہو امام حسینؑ ابن علیؑ کے وکیل ہیں۔ میں یہاں جیل میں  
 خود ایک قیدی بن گیا ہوں۔ کچھ خبر نہیں کہ دنیا میں کیا ہو رہا ہے۔ امام کب تشریف لا رہے ہیں۔  
 ان کی قدم بوسی کیلئے تو میں ضرور جاؤں گا۔“

”بڑے میاں نہ جانے کن خوابوں کی دنیا میں رہتے ہیں۔“ عون نے ابراہیم سے کہا۔

”بے چارے کو کچھ پتہ نہیں۔“

تب بچوں نے ساری تفصیل سنائی۔ ”بوڑھے آدمی کو دھوکا نہیں دینا چاہیے۔ اس سے جھوٹ  
 بول کر رہائی حاصل کرنا ٹھیک نہیں۔“  
 بڑے میاں سن کر رونے لگے۔

”یا خدا! دنیا کس رخ جا رہی ہے؟ ابھی پیغمبر اسلامؐ کو رحلت کئے پچاس برس ہوئے ہیں کہ  
 لوگ ان کی تعلیم کو مسخ کرنے لگے۔“

”ہماری وجہ سے تم پر آفت نازل ہو جائے گی۔“

”اب سے بڑی آفت کیا نازل ہوگی۔ میری آنکھوں کے سامنے قیامت برپا ہے۔ بچو! نہ میرا  
 کوئی آگے نہ پیچھے۔ بس جیل خانے کے دروازے پر بیٹھا موت کا انتظار کر رہا ہوں۔ موت آگئی تو  
 رہائی پا جاؤں گا۔ تم چلے جاؤ اور خدا کرے تم آرام سے امام کے حضور میں پہنچ جاؤ۔ ان سے میرا  
 سلام عرض کرنا اور کہنا کہ مرنے سے پہلے ان کے دیدار کی آرزو ہے۔ خدا قبول کرے۔“  
 بچے وہاں سے جھوٹ کر پھر ادھر ادھر بھٹکنے لگے۔ موقع مل جاتا تو دو گھونٹ پانی حلق سے اتار



لیتے۔ کہیں کچی پکی کھجوریں مل جاتیں تو کھا لیتے۔ جیل خانے جاتے وقت کسی نے پیروں سے جوتے بھی چھین لئے تھے۔ گرم ریت اور پتھروں پر چلتے پھرتے پیروں میں آبلے پڑنے لگے۔ خاردار جھاڑیوں میں پناہ لینے سے کپڑے بھی تار تار ہو گئے۔

”بھائی! بھوک لگ رہی ہے۔“ عون نے بڑے بھائی سے کہا۔

”ٹھہرو! ابھی کھجور کا پیڑ ملے گا تو جی بھر کے کھا لینا۔“

”کھجوریں پکی نہیں، بہت بد مزہ ہیں۔“

”تھوڑے دنوں میں پک کر مزے دار ہو جائیگی۔“

”بھائی!“

”ہاں۔“

”اماں یاد آرہی ہیں۔“

”بڑا بھائی گلے میں انکے آنسو پی کر بات ٹال گیا۔ ایک سال کا تو فرق تھا دونوں بھائیوں میں۔“

”ابا بھی یاد آرہے ہیں۔“

بڑے نے منہ پر ہاتھ رکھ لیا اور کچھ نہ بولا۔

”کیا ہم سے خفا ہو بھائی؟“

”نہیں تو۔“

”پھر بولتے کیوں نہیں۔“ ابراہیم نے آنسو چھپانے چاہے مگر ناکام رہے۔ دونوں لپٹ کر

رونے لگے۔ چھوٹے کی چیخیں نکل گئیں تو بڑے نے منہ پر ہاتھ رکھ دیا۔

پھر دونوں لذیذ کھانوں کا ذکر کرنے لگے۔

”قاضی صاحب کے ہاں کہاں بہت خستہ بنتے تھے۔“

”مگر اماں جو خرما اور دودھ کھلاتی تھیں وہ بھی اچھا ہوتا تھا۔“

”بادام بھی تو لذیذ ہوتے ہیں۔“

”سفید روٹی اور پنیر بھی اچھا ہوتا ہے۔“

”شہد کے ساتھ۔“

”چلو سے پانی پئے جاؤ، پیاس ہی نہیں بجھتی، کٹورے میں پانی کتنا میٹھا ہوتا ہے۔“

مزے مزے کی باتیں کرتے تو ہنسی نکل جاتی۔ دونوں سہم جاتے، بچے تو بڑے سخت جان

ہوتے ہیں۔ کیسے بھی لاڈ پیار سے پلے ہوں جب مصیبت آن پڑتی ہے تو بڑوں سے زیادہ ضبط کا



اظہار کرتے ہیں۔

تھوڑی دور چلے تو ایک مکان نظر آیا اس میں روشنیاں جگمگا رہی تھیں۔ ساتھ میں سرسبز باغ بھی تھا۔ دونوں چپکے چپکے جھانکنے لگے۔ لوگوں کے ہنسنے بولنے کی آوازیں آرہی تھیں۔ یہ اس فکر میں تھے کہ لوگ سو جائیں تو داخل ہوں۔

جب اندھیرا ہو گیا تو دونوں چپکے سے دیوار پر چڑھ کر اندر کود گئے اور ایک پیڑ پر چڑھ کر بیٹھ گئے۔ وہاں سے کچھ حصہ اندر کے صحن کا بھی نظر آ رہا تھا۔ لوگ فرش پر بیٹھے تھے۔ سامنے مسلم بکرے اور مرغ رکھے تھے۔ شراب کا دور چل رہا تھا۔

بیٹھے بیٹھے بچے شل ہو گئے۔ چھوٹے کی آنکھ لگ گئی۔ بڑے بھائی نے اس کا سراپے شانے سے لگا لیا۔ اپنی آنکھیں بھی بند ہوئی جارہی تھیں۔ مگر چھوٹا بھائی گر نہ جائے اس خیال سے آنکھیں مل مل کر کھول رہے تھے۔

ایک دم ابراہیم نے چونک کر رونا شروع کر دیا۔ عون نے بہت اپنے دامن سے ان کا منہ گھونٹا۔ مگر آواز نکل ہی گئی۔

ایک لوٹھی کچھ پھل لئے جارہی تھی۔ ٹھک کر سننے لگی۔ کسی کی سسکیوں کی آواز آرہی تھی۔ پھلوں کا طشت اندر پہنچا کر لوٹی تو دبے پاؤں باغ میں سسکیاں لینے والے کو تلاش کرنے لگی۔ اچانک اس کی نظر جو پیڑ پر گئی تو حیرت زدہ رہ گئی۔ نیچے آ کر آہستہ سے بولی۔  
”کون ہو تم لوگ؟“

دونوں خاموش آنکھیں پھاڑے اسے تکتے لگے۔

”ڈرو نہیں نیچے اتر آؤ پیڑ سے گر پڑے تو ہاتھ پیر ٹوٹ جائیں گے۔“

دونوں نیچے اترے تو ان کی درگت دیکھ کر لوٹھی کا دل دکھ گیا۔ انہیں دبے پیر اپنے حجرے میں لے گئی۔

”تم لوگ یہاں چپ چاپ بیٹھو..... میں کام ختم کر کے ابھی آتی ہوں۔“

وہ باہر سے دروازے میں کنڈی چڑھا کر چلی گئی۔

تھوڑی دیر بعد وہ نیک عورت بہت سا کھانے کا سامان لے کر آ گئی۔

”لو بچو جی بھر کے کھاؤ پیو۔“

وہ انہیں اپنے ہاتھ سے کھلانے لگی۔ سوچنے لگی کس کے بچے ہیں کیسے لا پرواہ اور بے رحم ماں باپ ہیں۔ ایسے پیارے بچوں کی یہ درگت بتا رکھی ہے کہ فقیروں سے بدتر حالت ہو رہی ہے۔ مگر



کپڑے تو تازہ پھٹے ہوئے معلوم ہوتے ہیں۔ پیر بھی زمین پر چلنے کے عادی نہیں، زخم پڑ گئے ہیں۔ بچے کھارہے تھے اور سوچ رہے تھے۔

”بڑی نیک بی بی ہے۔ اگر یہ حاکم کو اطلاع دے کر ہمیں گرفتار بھی کروادے تو ہمیں غم نہ ہوگا۔“ وہ عورت دل ہی دل میں سوچ رہی تھی۔

”اے خدا! یہ کیسی نا انصافی ہے۔ انہیں بچے دیتا ہے جو ان کی قدر نہیں کرتے۔ میں بچوں کیلئے ترستی ہوں، میری گود سونی ہے۔“

اس نے طے کر لیا کہ اللہ نے اسے یہ بچے دیئے ہیں۔ بس اب انہیں پال کر وہ اپنی پیاسی مامتا کو سیراب کرے گی۔

اس نے ان کے پیر دھلا کر مرہم لگایا۔ بالوں میں کنگھی کی۔ دونوں کو بستر پر سلا کر باہر سے کنڈی لگادی۔

رات کو اس کا مرد بھی آگیا۔ بڑا گھبرایا ہوا تھا۔

”کیا بات ہے؟“ لونڈی نے پوچھا۔

”جیل خانے سے دو بچے بھاگ نکلے۔ سپاہی تلاش کرتے پھر رہے ہیں۔ بہت بڑا انعام مقرر ہوا ہے۔ جو ان بچوں کو لائے گا اس کی قسمت کا ستارہ جگمگا اٹھے گا۔ میں بھی تلاش کر رہا تھا۔ تھک کر چور ہو گیا۔ نہ جانے کم بخت کہاں غائب ہو گئے۔ زمین کھا گئی کہ آسمان نکل گیا۔“ عورت کا ماتھا ٹھنکا، دم بخود رہ گئی۔

”کس کے بچے ہیں؟“

”ہمیں آم کھانے سے کام، گھٹلیاں گننے سے کیا حاصل، کسی کے بھی بچے ہوں، ہمیں کیا؟“ ”کسی امیر کے ہوں گے، جب ہی تو ان کا انعام مقرر ہوا ہے۔ بے چارے ماں باپ بے قرار ہوں گے۔“

”تو نری احمق ہے۔ یہ دونوں مسلم بن عقیل کے بچے ہیں۔ جو انہیں لائے گا بے حساب دولت ملے گی۔“

”باپ کو تو ختم کر دیا۔ اب بیٹوں کا خون بہے گا۔ مگر ان معصوموں نے کیا گناہ کیا ہے؟“

”ہم کیا جانیں، ہمیں انعام سے مطلب۔“

”مجھے مل جائیں تو انہیں کبھی نہ دوں۔“

”کیا کرتی ان کا؟“



”انہیں بچے بنا کر پالوں۔“

”تو نری احمق ہے، بھلا عقل کی بات کیسے کر سکتی ہے۔ ان بچوں کے سرہانے موت کھڑی ہے۔ ان کو کون پالے گا۔ حاکم جن بچوں کو کولہو میں پسوا دے گا۔ مجھے مل جائیں تو دلدر دور ہو جائیں۔“

”تمہارا کون بیٹھا ہے اس دنیا میں جس کیلئے دولت کماؤ گے، یہ بچے بڑے ہو جائیں گے بڑھاپے کا سہارا بنیں گے وعدہ کرو، اگر بچے مل گئے تو انہیں پال پوس کر بڑا کرو گے۔“

”ایسی باتیں مت کرو دیواروں کے بھی کان ہوتے ہیں۔ کسی نے سن لیا تو آفت آجائے گی۔“

”ہم غلاموں کی ویسے بھی جان کی کوئی قیمت نہیں۔ رسول اللہ ﷺ کا زمانہ سب نے بھلا دیا۔ اب تو غلاموں کے ساتھ جانوروں سے بدتر برتاؤ ہوتا ہے۔“

”جب ہی تو کہتا ہوں یہ انعام مل جائے تو ہم مالک کو اپنی آزادی کی قیمت ادا کر دیں۔“

”تھو ہے ایسی آزادی پر جو معصوموں کے خون سے خریدی جائے۔“

”یہ آج تجھے کیا ہو گیا ہے۔ تجھے جان بھی پیاری نہیں، الٹی سیدھی بکو اس کئے جارہی ہے۔“

”کس کیلئے جیوں، خدا نے اولاد بھی نہیں دی۔“

”اچھا اگر مار کھانا چاہتی ہے تو وہ اور بات ہے۔ ورنہ چپ چاپ سو جا۔ میں صبح اٹھ کر ان بچوں کی تلاش میں نکل جاؤں گا۔ انعام ملا تو تجھ سے بہتر عورت مل جائیگی۔ میں ہی ہوں جو تجھ جیسی منجربا نچھ عورت کو جھیل رہا ہوں۔“

”تو جانتا ہے میں بانجھ نہیں، خرابی تجھ میں ہے۔ میرا بیٹا جیتا رہتا تو انہی کی عمر کا ہوتا۔“

”کن کی عمر کا؟“ مرد چونک پڑا۔

”ان بچوں کی عمر کا۔“

”تجھے کیسے معلوم ان بچوں کی عمر کیا ہے؟“

”بس یوں ہی..... اندازہ سے کہہ دیا۔“ عورت گھبرا گئی۔

”تو مجھے چکمدے رہی ہے۔ بتا! وہ بچے کہاں ہیں؟“

”میں کیا جانوں کہاں ہیں۔ اور جانتی بھی تو تجھ جیسے قصائی کو نہ بتاتی۔“

”خیر نہ بتا، اللہ میری مدد کرے گا۔“

”اللہ تیری مدد ہرگز نہ کرے گا، شیطان سے مدد مانگ ا۔“

”ارے کسی کی بھی مدد شامل ہوا اپنا کام بننا چاہیے۔“ مرد ہنسا۔



مرد سو گیا، عورت جاگتی رہی، خوف کے مارے نیند اچاٹ ہو گئی۔ سمجھ میں نہیں آتا تھا کیا کرے۔ بچوں کو کہاں چھپائے۔ سوچا جب وہ چلا جائے گا تو کچھ ترکیب نکالی جائے گی۔ آخر نیند آ گئی۔

رات کو نہ جانے ابراہیم نے کچھ ڈراؤنا خواب دیکھا کہ نیند میں بے اختیار پھوٹ پھوٹ کر رونے لگا۔ بڑے بھائی نے بہت عون کا منہ بند کیا، پھسلا یا مگر سسکیاں نہ رکیں۔ اس وقت اس ظالم کو بھی شیطان نے جگا دیا۔ عورت کو سوتا پا کر دے پیراٹھ کر دیکھا پاس کے حجرے میں کنڈی چڑھی ہے۔ اندر سے سسکیوں کی آواز آرہی ہے۔ کھولا تو بچوں کو دیکھ کر ہکا بکا رہ گیا۔

”کون ہو تم لوگ؟“

”ہم نہیں بتائیں گے ورنہ تم ہمیں مار ڈالو گے۔“

”نہیں ماروں گا۔“

”قسم کھاؤ۔“

اس نے جھٹ قسم کھالی۔ جب اسے معلوم ہوا یہ وہی بچے ہیں جن کے سروں پر انعام ہے تو جی ہی جی میں پھولا نہ سمایا۔ سوچا اگر بچوں نے غل مچایا اور عورت جاگ گئی تو قیامت برپا ہو جائے گی۔ مالک کو پتہ چل گیا تو دولت کی لالچ میں وہ انہیں چھین کر خود مار ڈالے گا۔ انعام ہاتھ سے جائے گا۔ اس نے بچوں کو پھسلا یا۔

”ارے میں سارا دن تمہیں تلاش کرتا رہا۔ سنو! تم مدینہ جانا چاہتے ہو؟“

”ہاں ہمیں چچا کے پاس پہنچا دو، بہت انعام و اکرام پاؤ گے۔“

”تو اٹھو چپ چاپ میرے ساتھ چلو، قافلہ تمہارے انتظار میں رکا ہوا ہے۔ جلدی کرو۔“

”ہم اس نیک بی بی کا شکریہ تو ادا کر دیں جس نے ہمیں پناہ دی۔“

”وقت نہیں ہے اور شاید اس کی نیت بدل جائے اور وہ تمہیں نہ جانے دے۔ تم چلو تو ورنہ قافلہ

روانہ ہو جائے گا۔“

وہ شخص دے بے پیر بچوں کا ہاتھ پکڑ کے نکلا اور ایک طرف چل دیا۔

”اتنی تیزی سے نہ بھاگو، ہمارا دم بھولتا ہے۔“ ابراہیم ہانپنے لگا۔

”بس جلدی کرو۔ وہ درشتی سے بولا۔

”تم ہمیں کہاں لے جا رہے ہو؟“ تھوڑی دیر چل کر بچے بولے۔

”خاموش چلو، بک بک مت کرو۔“ اسے گھبراہٹ ہو رہی تھی کہ اگر کسی نے راستے میں دیکھ لیا



تو بچوں کو چھین کر لے جائے گا۔ سارے شہر کے درندے ان بچوں کی تاک میں لگے ہوئے تھے۔

”تم ہمیں دریا کی طرف کیوں لے جا رہے ہو ادھر تو کوئی قافلہ نہیں جاتا۔“

”چپ چاپ چلے آؤ ورنہ پھٹاؤ گے۔“ ورنہ جان سے مار دوں گا۔“

”تم جھوٹے ہو۔“ عون نے نفرت سے کہا۔

”تم نے قسم توڑ دی۔“ ابراہیم نے ملامت سے کہا۔

مگر وہ ڈھٹائی سے ہنسنے لگا۔ انہیں گھسٹتا لے چلا۔ جگہ سنسان تھی۔ بچوں کی فریاد کسی نے نہ سنی۔ بچے سب کچھ سمجھ کر رونے لگے۔ ”تم ہمیں قتل کرنے سے پہلے نماز تو پڑھ لینے دو۔“ عون نے خوشامد کی ”اچھا پڑھ لو مگر بھاگنے کی کوشش کی تو.....“ وہ ایک طرف بیٹھ گیا ”ہم بھاگیں گے نہیں۔ دونوں نے ریت پر تیمم کیا۔ پھر فجر کی نماز پڑھی۔ دیر تک دعا مانگتے رہے۔

وہ شخص خنجر لے کر آگے بڑھا اب دونوں بھائیوں میں جھگڑا ہو رہا تھا۔ دونوں کہتے تھے ”پہلے ہمیں قتل کرو۔“

”میں جھوٹے بھائی کا سر کٹتے نہ دیکھ سکوں گا۔“

”مگر ہم جھوٹے ہیں اس لئے ہمارا دل تم سے زیادہ کمزور ہے۔ پہلے ہمیں قتل ہونے دو۔“

”امی کہتی تھیں بوڑوں کا کہنا ماننا چاہیے۔“

”یہ بھی تو کہتی تھیں چھوٹوں کا دل نہیں دکھانا چاہیے۔“

”یہ تو لوگ کیا بے کاری بک کر رہے ہو۔ کیا میرے پاس دنیا کا اور کوئی کام نہیں جو تمہاری

الٹی سیدھی بکواس سنتا رہوں۔ میرا وقت ضائع کر رہے ہو۔ چلو میں تم دونوں کو ایک ہی دار میں ختم کئے دیتا ہوں۔“

یہ کہہ کر اس نے وار کیا۔ ابراہیم کو دھکیل کر عون نے اپنا سر آگے کر دیا۔ ایک ہی وار میں سرتن سے جدا ہو گیا۔ آدی نے لپک کر سربضہ میں کیا۔ ابراہیم بھائی کی لاش پر گر کر ترپنے لگے۔ دوسرا وار کیا اور دوسرا سر بھی تھیلے میں ڈالا۔ ماہر قصاب کی چابک دستی سے اس نے پھرتی بنے دونوں لاشیں دریا میں پھینک دیں۔ ابھی جسموں میں جان باقی تھی۔ دونوں جسم ڈوبتے ابھرتے ایک دوسرے سے بغل گیر لہروں کی آغوش میں آگے بڑھ گئے۔

جب وہ شخص بچوں کے سر لے کر انعام کی وصولی کی خاطر ابن زیادہ کے دربار میں پہنچا تو ان معصوموں کے خون لتھڑے سر دیکھ کر اس شقی القلب انسان کا کلیجہ بھی مل گیا۔ خوف سے جسم پر لرزہ طاری ہو گیا۔ آنکھوں سے آنسو بہنے لگے۔



”میں نے زندہ لانے کا حکم دیا تھا۔ سر کاٹنے کا نہیں۔ میں انہیں قتل نہیں کرنا، انہیں گرفتار کر کے حسینؑ سے سودا کرنا چاہتا تھا۔ اب یہ میرے کس کام کے ہیں۔  
ابن زیاد نے ایک شخص کو بلا کر حکم دیا۔

”اس خنزیر کے بچے کو لے جاؤ اور وہیں جہاں اس نے بچوں کو دغ کیا ہے اسے بھی قتل کر دو، اس کے جسم کے ٹکڑے ٹکڑے کر کے چیل کوؤں کو کھلا دو۔ خبردار اس ناہنجار کو دفن نہ کرنا کہ زمین بھی اس غلامت کو قبول نہ کرے گی اور بچوں کے سر لے جاؤ دریا میں بہا دینا۔“

وہ آدمی اس مردود کو گھسیٹتا ہوا دریا کے کنارے لے گیا۔ پہلے اس کی آنکھوں نکالیں پھر اس کے ہاتھ پیر کاٹے اور جانوروں کی غذا بننے کیلئے پھینک دیا۔

دونوں بچوں کے جسم ابھی کنارے سے تھوڑی دور ایک چٹان کے سہارے غوطے کھا رہے تھے۔ اس نے وہ دونوں سر بھی لہروں پر آہستہ سے چھوڑ دیئے۔ پانی کی موجوں نے سروں کو جسموں کے پاس پہنچا دیا۔ دریا غصے سے بل کھا رہا تھا۔ موجیں سر پہنچ رہی تھیں۔ اس شخص کو ایسا معلوم ہوا کہ بچے انسان کے کینے پن پر کھل کھلا کر ہنس رہے ہیں۔ قہقہہ لگا رہے ہیں۔

اس کے رونگھٹے کھڑے ہو گئے۔ تھر تھر کاہنے لگا۔

وہ شخص زندگی بھر کبھی نہ مسکرایا۔





## راستہ میں

حسینؑ ابن علیؑ قافلے کے ساتھ ان باتوں سے بے خبر آرام سے کوفہ کی طرف بڑھتے جا رہے تھے۔ مجمع اب ہزاروں تک پہنچ گیا تھا۔ لوگ راستے میں ساتھ آتے جا رہے تھے۔ مگر حسینؑ غفلت مند تھے کہ کوفہ سے کوئی اور خبر کیوں نہیں آتی۔ قاصد کچھ تو جواب لائے۔ قافلہ آہستہ چل رہا تھا۔ مگر قاصد بہت تیز ناقوں پر گئے تھے۔ وہ تو اتنے عرصے میں جا کر لوٹ بھی سکتے تھے۔

عبداللہ بن سلیم اور منظر بن مشعل حج کے بعد نہایت تیز رفتاری سے روانہ ہو کر قافلہ حسینؑ سے آن ملے تھے۔ بچوں اور عورتوں کی وجہ سے حسینؑ ابن علیؑ بڑی احتیاط سے سفر کر رہے تھے۔

کوفہ اب بہت دور نہیں رہ گیا تھا کہ ادھر سے ایک مسافر آتا دکھائی دیا۔ سب خوش ہو گئے کہ پہلا ہرکارہ استقبال کی خوش خبری لے کر آ رہا ہے۔ مگر قافلے کو دیکھ کر اونٹنی سوار نے اپنا راستہ بدل دیا اور دوسری طرف چل دیا۔ سب کو بڑی حیرت ہوئی۔

عبداللہ بن سلیم اور منظر بن مشعل کو تشویش ہونے لگی۔ وہ قافلے سے کٹ کر اس شخص کا پیچھا کرنے لگے اور آگے بڑھ کر اسے جا لیا۔ اس سے پوچھا کہ کوفہ کا کیا حال ہے۔ پہلے تو وہ سر جھکائے خاموش رہا پھر بولا۔

مسلم بن عقیل قتل کر دیئے تھے۔ لاش کی بے حرمتی کی گئی اور گلیوں میں کھینٹا گیا۔ ہانی بن عروہ کا بھی وہی انجام ہوا۔ میں نے اپنی آنکھوں سے دیکھا۔ حسینؑ ابن علیؑ کے قاصدوں کے ساتھ بھی بد سلوکی کی گئی۔ میرے ہم وطنوں نے ان کے ساتھ دغا کی۔ پہلے انہیں دعوت دی مگر جب حاکم کی طرف سے چوٹ پڑی تو بزدل گیڈروں کی طرح منہ چھپا کر کونوں میں دب گئے۔ میں حسینؑ کو کیا منہ دکھاؤں؟“

یہ کہہ کر وہ ان دونوں سے رخصت ہوا۔

دونوں انام حسینؑ کے پاس پہنچے اور تھکے میں عرض کرنے کی خواہش ظاہر کی۔

”ان لوگوں سے کوئی پردہ نہیں جو کچھ کہنا ہے ان سب کے سامنے کہو۔“



”آپ نے اس شخص کو دیکھا جو راستہ کاٹ کر چل دیا۔“

”ہاں! دیکھا، ہم اسی کے بارے میں سوچ رہے ہیں۔“

”وہ بنی اسد کے قبیلے سے تعلق رکھتا ہے۔ بہت بھروسے کا آدمی ہے۔ اس نے بتایا کہ مسلم قتل کر دئے گئے۔ کوفہ کا رنگ بدل چکا ہے، قہر نازل ہو رہا ہے۔“

حسینؑ سر جھکائے خاموش بیٹھے رہے۔ کوفہ والوں کی طرف سے دغا کا شبہ تھا مگر اس بے رحمی کے برتاؤ کی امید نہ تھی۔ امید موہوم کے ختم ہو جانے سے زیادہ انہیں اپنے پیارے بھائی، عزیز دوست اور وفادار ساتھی کی شہادت کا صدمہ تھا۔ وطن سے رخصت ہونے کے بعد یہ پہلی چوٹ تھی جو ان کے دل پر پڑی۔

”خدا را کوفہ نہ جائیے..... خاص طور پر اس لئے کہ ہمارے ساتھ خواتین اور چھوٹے چھوٹے بچے ہیں۔ یہیں سے واپس لوٹ چلئے۔ کیونکہ کوفہ میں اب اپنا کوئی نہیں۔ وہ لوگ صرف حمایت سے ہی جان نے چرائیں گے بلکہ ہم پر حملہ کر کے ختم کرنے سے بھی نہ چوکیں گے۔“

امام پھر بھی خاموش رہے۔

”کوفہ جانا دانش مندی کی نشانی نہیں۔“

امام نے سر اٹھایا اور کہا۔

”تم ٹھیک کہتے ہو۔“ پھر مسلم بن عقیل کے بڑے لڑکوں سے پوچھا ”تمہاری کیا رائے ہے؟“۔

”کوئی جائے یا نہ جائے، ہم کوفہ ضرور جائیں گے۔ ہم اپنے باپ کی شہادت کا بدلہ لیکر رہیں گے یا جام شہادت پیئیں گے۔ واپس نہ جائیں گے۔“ بیٹوں نے کہا۔

”واپس جانے کا تو کوئی سوال ہی نہیں۔ ہمارے سب راستے بند ہو چکے ہیں۔ مسلمؑ اور ان کے معصوم بیٹے نہ رہے تو اب جینے کا مزہ کیا؟“

”اور پھر مسلمؑ بن عقیل کی اور بات تھی۔ آپ گئے تو ٹوٹے ہوئے دلوں کو سہارا ملے گا اور لوگ پھر سے کھڑے ہو جائیں گے۔“

ہمت افزائی کی باتیں سن کر حسینؑ کو کوئی اطمینان یا خوشی نہیں ہوئی۔ بڑی نرمی سے کہا۔

”واپس لوٹیں تو کدھر اگر مدینہ میں امان ملتی تو وہاں سے نکلتے ہی کیوں؟ جہاں سے ہزاروں بلاوے آئے۔ وہاں کے دروازے بند ہو گئے۔ اب کیا مدینہ میں حالات بدل جائیں گے اور ہمیں پناہ مل جائیگی۔ دوسرے یہ بھی پتہ نہیں کہ مسلم کن حالات میں شہید ہوئے۔ ممکن ہے جنگ ہوئی ہو اور کوفہ والوں نے ان کی مدد کی ہو۔ بڑی شجاعت اور جواں مردی سے حق اطاعت ادا کیا۔ مگر



سرکاری فوجوں کے مقابلے میں فتح مند نہ ہو پائے ایسی صورت میں ہمیں کوفہ والوں کو چھوڑ دینا انتہائی خود غرضی اور کمینہ پن ہوگا۔ وہ لوگ ہماری خاطر تباہ و برباد ہوئے۔ ہم انہیں چھوڑ کر اپنی جانیں بچا کر بھاگ نکلیں۔ انہوں نے اگر ہمارا ساتھ دیا ہے تو یہ ہمارا فرض ہے کہ ہم ان کی حمایت کو پہنچیں۔“

”لیکن کوفہ جانا موت کے منہ میں جانا ہے۔ ہماری موت سے انہیں کوئی فائدہ نہیں پہنچے گا۔“  
 ”دوستو! تم جو کچھ کہہ رہے ہو اس میں شبہ کی کوئی گنجائش نہیں۔ واقعی جان بچانے کا ایک ہی راستہ ہے کہ کوفہ کا رخ نہ کیا جائے۔ میں تمہاری رائے کی قدر کرتا ہوں۔ مگر یہ بات واضح کر دینا چاہتا ہوں کہ میں کہیں بھی جاؤں موت میری ہم سفر رہے گی۔ میں فتح اور کامرانی کے خواب نہیں دیکھ رہا ہوں۔ میں تخت و تاج لینے نہیں اپنی موت کی طرف جا رہا ہوں اس لئے میں چاہتا ہوں کہ تم سب اپنے اپنے گھر واپس چلے جاؤ۔“

حسینؑ کی تقریر کا یہ اثر ہوا کہ بہت سے لوگ جو بڑی بڑی امیدیں باندھ کر ساتھ چل رہے تھے۔ اسی رات تاریکی میں کھسک گئے۔ قافلہ جب آگے بڑھا تو کچھ اور راستہ سے مڑ لئے۔ آخر میں بس گئے چنے ساتھ رہ گئے جو مدینہ سے روانہ ہوئے تھے۔ جو حسینؑ کے ساتھ جینے مرنے کا ارادہ کر کے آئے تھے بجائے غم اور غصہ کے حسینؑ کو ان لوگوں کے چلے جانے پر انتہائی اطمینان ہوا۔ وہ تو چاہتے تھے سب انہیں چھوڑ کر اپنی جانیں بچالیں کیونکہ ان کی منزل موت تھی۔ وہ قتل کی طرف جا رہے تھے کہ وہی ایک راستہ کھلا تھا۔





## ملاقات

رات اپنی سیاہ چادر سمیٹ کر رخصت ہوئی۔ دن جگمگا اٹھا۔ امام نے حکم دیا کہ پانی کثرت سے بھر لو، مشکیں، چھٹکلیں، پکھالیں پانی سے بھر لو۔ پانی اچھی طرح بھر کے قافلہ پھر روانہ ہوا۔ 60ھ تمام ہو کر 61ھ شروع ہو گیا۔ محرم کی پہلی تاریخ آگئی۔ دوپہر دن گزر چکا تھا۔ ساتھیوں میں سے کسی نے نعرہ تکبیر بلند کیا۔ حسینؑ نے وجہ پوچھی تو پتہ چلا خرمہ کے درخت نظر آرہے ہیں۔ اس کے معنی ہیں کوفہ قریب آ گیا۔ سب غور سے دیکھنے لگے۔ عبداللہ بن سلیم نے کہا۔ ”میں کئی بار یہاں آچکا ہوں۔ خرمہ کے درخت اس جگہ کبھی نہ دکھائی دئے۔ کچھ اور ہی معاملہ ہے۔“

”تو کسی تیز نظر سے کہو ذرا بڑھا کر دیکھئے“۔ امام نے کہا۔ عبداللہ بن سلیم آگے بڑھے۔ ”مجھے تو گھوڑوں کی کنوتیاں نظر آرہی ہیں۔ مجھے تو کوئی لشکر معلوم ہوتا ہے۔“

”ٹھیک کہتے ہو کوئی لشکر ہے..... کیا رائے ہے؟“۔

”خیمہ ڈال دیں اور جتنے بھی سپاہی ہیں تیار ہو جائیں۔ یقیناً دشمن کی فوج ہے ہر حال میں احتیاط ضروری ہے۔“

چنانچہ خیمے نصب کر دئے گئے اور سب چوکس ہو گئے۔ فوج قریب آئی تو معلوم ہوا حبر بن یزید ریاحی ہیں۔ ایک ہزار لشکر کے ساتھ قادسیہ سے چلے آرہے ہیں۔ ساتھ میں جو پانی تھا ختم ہو چکا ہے۔ پیاس سے لشکر لب دم ہو رہا ہے۔ جانوروں کا تشنگی سے برا حال ہے۔

حسینؑ نے اپنے جوانوں کو حکم دیا۔ فوراً پیاسوں کی پیاس بجھاؤ انسان و حیوان سب کو سیراب کر دو۔ کوئی پیاسا نہ رہ جائے۔“

حکم کی دیر تھی کہ جان بلب فوج کو پانی پلایا جانے لگا، کٹورے، ہادے، چھاگل لے کر لوگ بڑھے، مشکوں کے منہ کھول دئے گئے۔ اونٹوں پر لدے پکھال خالی ہونے لگے۔ ایک ہزار



سواروں کو پانی پلانا مذاق نہ تھا۔

حراوران کے ساتھ حسینؑ ابن علیؑ کی پیش قدمی کو روکنے کیلئے آئے تھے۔ سنا تھا ہزاروں کا لشکر حسینؑ کے ساتھ کوفہ کی طرف بڑھ رہا ہے۔ گنتی کے دو سو افراد کو دیکھ کر چپ رہ گئے۔ پھر حسینؑ نے جس دریا دلی سے پیاسوں کی خاطر مدارت کی۔ اس کے خیال سے لشکر والوں کی زبانیں بند تھیں۔ سر جھکے ہوئے تھے۔ ادھر بھی سب خاموش تھے۔ اتنے میں ظہر کی نماز کا وقت ہو گیا۔ حسینؑ نے حجاج بن مسروق سے اذان دینے کو کہا۔ اذان کی آواز پر صفیں تیار ہو گئیں۔ حسینؑ بھی نماز کے لباس میں خیمے سے نکلے۔ بعد حمد و ثناء کے فرمایا۔

”اے کوفہ والو! خدا حاضر و ناظر ہے۔ میں تمہاری طرف کسی نامناسب ارادے سے نہیں آیا ہوں۔ تمہارا دعوت نامہ پا کر ہی آیا ہوں۔“

”کیسا دعوت نامہ؟“ خرنے ادب سے دریافت کیا۔

”تم نے مجھے بلانے کیلئے خط لکھے۔ قاصد بھیجے کہ یا حسینؑ آپ کو خدا کا واسطہ کوفہ آجائے ہمارا کوئی امام نہیں۔ خدا کیلئے آکر ہماری رہنمائی کیجئے۔ ہمارے دکھوں کا مداوا کیجئے۔“

”گستاخی معاف یا حسینؑ! ہم نے آپ کو کوئی ایسے خط نہیں لکھے۔“ خرنے کہا۔

تب امام نے خیمے سے خطوں کے تھیلے منگوا کر سامنے ڈال دئے۔

”یہ دیکھو میں تمہیں دھوکا دینا نہیں چاہتا اپنی آنکھوں سے دیکھ لو۔“

”ہم میں سے کسی نے ان میں سے کوئی خط نہیں لکھا۔ نہ ہمیں ان خطوں کے مضمون سے کوئی واقفیت ہے۔ یا تو کسی نے آپ کو دھوکا دینے کیلئے یہ حرکت کی ہے یا حکومت کے غداروں کی کارروائی معلوم ہوتی ہے۔ آپ کو معلوم نہیں۔ ان سب کا علاج کر دیا گیا۔ جو باقی بچے ہوں گے وہ روپوش ہو گئے ہیں۔“

”خیر اگر تم کہتے ہو کہ کوفہ میں میرا کوئی خطر نہیں ہے تو میں اور کہیں چلا جاؤں گا۔“

امام کی اس بات پر وہ لوگ نظریں چرانے لگے۔ امامؑ نے کہا۔

”خیر نماز ظہر تو ادا کر لیں۔ حرم اپنے لشکر کو علیحدہ نماز پڑھاؤ گے۔“

”ہمیں آپ نماز پڑھائیے ہم سب آپ کے پیچھے نماز پڑھیں گے۔“

چنانچہ سب نے نماز ادا کی۔ حسینؑ اپنے خیمے میں چلے گئے۔

حرکیلے جو خیمہ نصب ہوا تھا وہ اس میں جا کر آرام کرنے لگے۔ وہاں ان کے کچھ ساتھی پہنچ گئے اور بات چیت کرتے رہے۔



حر کے معنی آزاد ہیں مگر اس وقت وہ حسینؑ کے احسان کی قید میں تھے۔ ان کی زبان بند تھی اور کچھ کہتے بن نہ پڑتا تھا۔ اس کے بعد جب عصر کی نماز بھی سب نے ادا کر لی تو حسینؑ نے کہا۔  
 ”اگر کوفہ والوں کو میری ضرورت نہیں تو وہ میرے پابند نہیں۔ اس لئے میں کوفہ کے بجائے کسی اور طرف کا رخ کرتا ہوں۔“

یہ کہہ کر انہوں نے کوچ کی تیاریوں کا حکم دیا۔

اب مجبوراً حر کو زبان کھولنا پڑی۔

”مجھے قادسیہ کے حاکم نے اس لئے روانہ کیا ہے کہ میں آپ کو راستہ میں روک کر آپ کو..... ابن زیاد کے سامنے حاضر کروں۔“

”حر مجھے نجف چلا جانے دو اس میں تمہارا کچھ نہیں بگڑتا۔“ حسینؑ نے نرمی سے کہا۔

”نجف جائے کی اجازت نہ نہیں۔“

”حسینؑ کو ایک دم جلال آگیا۔ چہرہ سرخ ہو گیا۔ منہ کی بھی، ایک حد ہوتی ہے۔ وہ جتنی نرمی برت رہے تھے۔ یہ لوگ سر پر چڑھے آرہے تھے۔ نہایت غصہ سے بولے۔

”حر تیری یہ مجال نہیں کہ ہمیں دھمکیاں دے۔ ہم پر حکم چلائے۔ ہمارا جی جدھر چاہے گا ادھر جائیں گے۔ اگر ہمت ہے تو روک لے۔“

یہ کہہ کر حسینؑ نے گھوڑا بڑھایا۔ حر نے فوراً گھوڑا سامنے بڑھا دیا۔

یہ دیکھ کر ابوالفضل عباسؑ اور علی اکبرؑ کا خون کھول اٹھا۔ زین العابدینؑ کی طبیعت خراب تھی۔ مگر وہ بھی اٹھ بیٹھے، قاسمؑ بھی بڑھے اور سب نے تلواریں نکال لیں۔

”ٹھہر دے یہ خون خرابہ مجھے پسند نہیں، میں اسی لئے مدینہ چھوڑ کر آیا ہوں۔“

پھر حر سے بولے۔ ”ان نو جوانوں کا خون گرم ہے ان کے منہ نہ لگو اگر میری جان لینے کی غرض سے آئے ہو تو وہ دوسری بات ہے۔“

”ہم کو کسی کی جان لینے کا حکم نہیں۔ آپ کوفہ جا رہے تھے۔ چلے ہم کوئی مزاحمت نہ کریں گے۔ مگر ہم ساتھ چلیں گے۔“

”نہیں اب ہم کوفہ نہ جائیں گے۔ ہمارے دل میں جو کوفہ کے بارے میں مخالطہ تھا وہ دور ہو گیا۔ واقعی اب وہاں ہمارا کوئی منتظر نہیں۔“

”ہم جان بوجھ کر موت کے منہ میں نہ جائیں گے۔“ سب نے یک زبان ہو کر کہا۔

”کوفہ کے علاوہ اور کسی رخ جانے کا حکم نہیں۔ اور حضورؐ آپ کہاں تشریف لے جائیں گے؟



واپس مدینہ نہیں جاسکتے کہ راستے میں لشکر بڑھتے چلے آ رہے ہیں۔ آپ جدھر بھی جائیں گے۔ آپ کو حلقہ سے لٹکنا نصیب نہ ہوگا۔ ایک بات عرض کروں؟“

”ضرور“ امام نے اجازت دی۔

”مجھے صرف اس صورت میں آپ کے ساتھ رہنے کا حکم ملا ہے کہ آپ کوفہ جا رہے ہیں یا مدینہ کی طرف۔ واپس لوٹیں۔ اگر آپ کوئی ایسا راستہ اختیار کریں جو نہ مدینہ جاتا ہو نہ کوفہ تو ایسی صورت میں مجھے کوئی احکامات نہیں ملے۔ اس لئے میں خاموش رہوں گا۔ اس طرح آپ بھی زحمت سے بچیں گے اور میرے اوپر بھی الزام نہ آئے گا۔“

”زحمت سے بچنا تو اب ممکن ہی نہیں۔ ہمارے لئے تو ہر چار طرف مصیبت ہی مصیبت ہے۔ لیسریم ٹھیک کہتے ہو، ہم قادیسیہ اور عذیب کے راستے سے بائیں رخ کی طرف چلے جائیں گے۔“

یہ کہہ کر مختصر قافلے نے ادھر ہی کا رخ کیا۔

حرنے کوئی مزاحمت نہ کی۔ ساتھ ساتھ چلتا رہا۔ راستے میں بڑے دکھ سے بولا۔

”دیکھئے میں آپ کو خدا کا واسطہ دیتا ہوں۔ آپ اپنی اور اپنے اہل و عیال کی زندگی پر رحم کیجئے۔ اگر آپ نے جنگ کی تو آپ یقیناً قتل ہوں گے۔“

”کیا تم مجھے موت سے ڈرانے کی کوشش کر رہے ہو۔ ذرا سوچو تو اس سے زیادہ تم کو بھی کیا ملے ہو کہ مجھے قتل کر دو۔ حرام موت تو ہر انسان کو ایک دن آنا ہی ہے۔ ہمت سے موت کا مقابلہ کرنے میں کوئی تنگ و عار نہیں۔ نیت میں سچائی ہو۔ اپنا ضمیر اجازت دے تو موت کے خوف سے ندیم نہیں لڑکھڑانا چاہئیں۔“

حرنے سر جھکا لیا اور کوئی جواب نہ دیا۔

قافلہ راستہ طے کرتا رہا۔ حرب بھی ساتھ چلتا رہا۔ جب نینوا کی سرزمین پر پہنچے تو ایک مسلح سوار کوفہ کی جانب سے آتا دکھائی دیا۔

سب رک کر اس کا انتظار کرنے لگے۔ وہ قریب آیا تو اس نے حرا اور اس کے افسروں کو سلام کیا۔ حسین ابن علی کی طرف کوئی توجہ نہ دی۔ قاصد خبر کیلئے ابن زیاد کے پاس سے ایک پیغام لایا تھا۔ خط میں لکھا تھا۔

”تم کو حکم دیا جاتا ہے۔ حسین کو آگے بڑھنے سے روک دو۔ اور ان کے قافلہ کا رخ نہایت ہوشیاری سے ایسے مقام کی طرف موڑ دو جہاں آب و گیاہ کا نام نہ ہو اور پناہ کے لئے کوئی قلعہ بھی نہ ہو۔ یہ قاصد تمہارے ساتھ رہے گا۔ یہ دیکھنے کیلئے کہ تم ہمارے حکم کی تعمیل میں کوئی کوتاہی تو



نہیں کرتے۔“

خط سے معلوم ہوتا تھا کہ ابن زیاد کو حر پر مکمل اعتماد نہیں۔ وہ اس کی طبیعت کی نرمی سے ڈرتا ہے۔ یا شاید اس زمانے کا دستور ہی بن گیا تھا کہ کسی پر پوری طرح اعتماد نہ کیا جائے۔ خرید اہوا انسان شاید کسی اور کے ہاتھوں زیادہ داموں میں بک جائے یا کسی اور دماغی کمزوری کا شکار ہو کر غلطی کر بیٹھے۔ افسروں کو ایک دوسرے کی جاسوسی پر تعینات کر دیا جاتا تھا۔

حسینؑ کی عظمت کا قائل ہوتے ہوئے بھی دنیا کا بندہ تھا۔ وہ اپنے مستقبل کے خیال سے ابن زیادہ کی مخالفت ہرگز پسند نہیں کر سکتا تھا۔ ہزار مجبوری اور لا چاری کے باوجود اس پر ابن زیاد کے حکم کی تعمیل لازم تھی۔ اس کا ارادہ ہو رہا تھا کہ حسینؑ کو کربلا کے میدان کی طرف بڑھنے سے روک دے۔ کیونکہ یہ وہی مقام تھا جہاں ابن زیاد انہیں لے جانا چاہتا تھا۔ اس نے اپنے دل پر جبر کر کے انہیں آگے بڑھنے دیا۔ قاصد نے بھی اپنی خوشنودی کا اظہار کیا اور قافلہ بڑھتا رہا۔

کیسی بھیاںک رات تھی چاروں اور اندھیرا چھایا ہوا تھا۔ ہاتھ کو ہاتھ بھائی نہ دیتا تھا۔ لق و دوق بے رحم و بے مروت صحرا، بنجر چٹانیں، اجاڑ ٹیلے، کوئی آدم نہ آدم زاد نہ یہ خبر کہ راستہ کدھر ہے۔ جنگی جانوروں کی دھاڑیں سن کر بچے سہمے جاتے تھے۔ ماؤں کی گودوں میں منہ چھپائے بلک رہے تھے۔ مائیں آیتیں پڑھ پڑھ کر دم کر رہی تھیں۔ گرمی تھی کہ الاماں! مگر آل محمدؑ نے ہمت کا دامن نہ چھوڑا۔ منزلوں پانی کا نام و نشان نہ تھا۔ بیشتر پانی حر کی فوج کو پلا دیا تھا۔ اگر پانی دینے کے بجائے حر کے پیاسے سپاہیوں پر ٹوٹ پڑتے تو منٹوں میں صفایا کر دیتے۔ مگر رسول خدا ﷺ کے نواسے کو تو ایسی بات سوچتے ہوئے بھی کراہیت آتی تھی۔ صبح تڑکے سے سورج اپنا عذاب برسانے لگا۔ ہوا دم بخود تھی۔ پسینے میں شرابور ہو رہے تھے۔ پھول سے چہرے جھلسا کر کھلا گئے تھے۔ گھوڑوں کی پیاس سے زبانیں نکل پڑی تھیں۔ جب جانور بھی اپنے بھٹوں میں دبک کر بیٹھ جاتے ہیں۔ نبی ﷺ کے پیارے نواسے صحرا کی خاک چھان رہے تھے۔ بالوں میں منوں خاک اٹی ہوئی تھی۔ بچے سک سک کر پانی مانگتے تھے۔

”اے صاحب! کیا میرے بچوں کو پیاسا مارنے کا ارادہ ہے؟“ ہاں اپنی محمل سے پکار رہی تھیں ”چھ مہینے کی جان میرا دودھ پیتا بچہ بغیر پانی کے بے ہوش ہوا جاتا ہے۔ بچوں کے ہونٹ سوکھ کر تڑخے جا رہے ہیں۔“

ادھر سیکنہ بلک رہی تھی۔

”اچھے چچا جان! محمل میں ہمارا دم گھٹا جاتا ہے۔ ذرا گودی میں لے لو اللہ مجھے ٹھنڈی ہوا میں



نکالو۔ بابا جان سے کہو خیمہ ڈالیں۔ واہ تم خود تو ہوا کھار ہے ہو اور ہمیں اندر گھونٹ رکھا ہے!“۔  
 بچوں کی آہ وزاری سن کر حسینؑ کلیجہ مسوس تر رہ جاتے تھے۔ محل کے اندر پھر بھی سایہ تھا۔ باہر تو سورج جیسے سوانیزے پر اتر آیا تھا بس اولاد کی قسمت میں باپ کی طرف سے ورثہ میں دکھ ہی دکھ ملے ہیں۔ پیغمبر خدا ﷺ نے دنیا کو سلامتی کی راہ دکھائی۔ آج ان کی اولاد ان کی امت کے ہاتھوں لق و دق صحراؤں میں یوں صعوبتیں اٹھا رہی تھی۔

حر کا لشکر انہیں اس دوزخی راستے پر ڈال کر تیزی سے آگے بڑھ گیا۔ اب حسینؑ کے لئے کربلا کی طرف جانے کے سوا کوئی چارہ نہ تھا۔ اب وہ دشمن کی مٹھی میں تھے۔

امام نے میدان کربلا پر ایک اچھلتی ہوئی نظر ڈالی۔ آپ ہی آپ جی بھر آیا ”لو ہماری منزل آگئی!“ زیر لب مسکرا کر کہا ”اب یہاں سے نہ آگے جانا ہے نہ پیچھے“۔ مٹی سے گور کی خوشبو آرہی تھی۔ انہوں نے لگا میں کھینچ لیں۔ زینبؑ نے سہم کر بھائی کی طرف دیکھا اور کلیجہ تھام لیا۔

”چلتے چلتے لگام کیوں کھینچ لی بھائی؟ یہ کون سا مقام ہے؟ نہ کوئی بستی دکھائی دیتی ہے نہ گاؤں خدا کیلئے اس جگہ سے بڑھئے مجھے تو وحشت ہو رہی ہے بھلا یہاں کیسے رہیں گے۔“

”کوئی اپنی منزل سے آگے نہیں جاسکتا زینب!“ حسینؑ نے کہا۔

”مگر میرا تو کلیجہ کانپ رہا ہے۔ بچوں کے منہ بھی اترے ہوئے ہیں بھائی مجھے تو اس نامراد زمین سے خون کی بو آرہی ہے۔ سبزہ دیکھ کر وحشت ہو رہی ہے۔ پھول آنکھوں میں کانٹوں کی طرح چبھے جاتے ہیں۔“

”یہ تمہارا وہم ہے۔ زینب یہ وہی مقام ہے جو ہم نے اکثر پریشانی کی نیند میں عالم خواب میں دیکھا ہے۔ بڑی اپنی سی جگہ معلوم ہوتی ہے۔ وہ دیکھو سامنے ہی تو نہر حنظلہ ہے۔ اس کے کنارے خیمے نصب کریں گے۔“

زینبؑ دریا کی طرف نظر ڈال کر کانپ اٹھیں۔

”یا خدا! یہ دریا ہے یا سراب؟ یہ پانی کے بلبلے ہیں کہ انسانوں کی کھوپڑیاں تیر رہی ہیں موجیں ہیں کہ تلواریں آپس میں ٹکرا رہی ہیں۔ کلیجہ منہ کو آیا جاتا ہے۔“

”تم بہت تھک گئی ہو زینب! آرام کرو گی تو یہ گھبراہٹ دور ہو جائیگی۔“

امام نے تسلی دی۔

”بھائی میرے جی کو کیا ہوا جاتا ہے؟ آپ ہی آپ بیٹھا جاتا ہے دیکھو تو اصغر کیسا ہلک کر رہا

ہے۔ کہتے ہیں بے زبانوں کو غیب کی خبر ہو جاتی ہے۔ سیکنہ بھی سہی ہوئی ہے۔“



”دل کو قابو میں رکھو نہ نب!“

موجوں کا شور سن کر دل مسلا جاتا ہے۔ یا خدا یہ کون ماتم کتناں ہے۔ کون بین کر رہا ہے۔ کیا کوئی منحوس دریا میں ڈوب گیا۔

”تمہارا وہم تمہیں ورغلا رہا ہے۔“

”بنت علی! تم گھبراؤ گی تو اوروں کی ہمت بھی جواب دے جائیگی۔ قسمت میں کر بلا آنا لکھا تھا۔ اب ہنسی خوشی ہم سب یہیں رہیں گے۔ اگر حاکم نے اجازت دیدی تو بس یہیں گھر بسالیں گے میں معلوم کرتا ہوں یہ زمین کس کی ملکیت ہے۔ اے لڑکو! ادھر آؤ۔ ذرا قرینہ کے علاقے میں جو بستی ہے وہاں جا کر معلوم کرو اس زمین کا مالک کون ہے؟“

چند نو جوان حکم کی تعمیل کیلئے روانہ ہو گئے۔

پھر حسین نے علی اکبر سے کہا۔

”تمہاری پھوپھی تو بڑی وہمی مزاج کی ہیں۔ یہ وہی مقام تو ہے جہاں بابا کئی بار خیمہ زن ہوئے۔ لمبے سفر نے انہیں ہلکان کر دیا ہے۔ ارے یہ تو بڑی پاک زمین ہے۔ ہم یہاں رہیں گے۔ اپنے کارناموں سے اسے ایسا بلند مرتبہ بخشیں گے کہ لوگ دور دور سے یہاں علم و فن سیکھنے آئیں گے۔ انسان اپنے افعال سے زمین کو مرتبہ دیتا ہے۔ اگر ہم نے بلند حوصلگی سے کام لیا تو یہ جگہ فرشتوں کی سجدہ گاہ بن جائیگی۔ اسلام اس سرزمین پر ایک بار پھر ابھی پوری شان سے زندہ ہوگا۔“

سب اتر کر ادھر ادھر ٹھہرنے لگے۔

نہر کے پانی نے سب میں دوبارہ جان ڈال دی۔ جنگل میں منگل ہو گیا۔ بچوں کی کلکاریوں سے فضا نغمہ بار ہو گئی۔ موجوں نے اٹھ کر حسین کے قدم چومے اور جادواں بن گئیں۔

حسین نے علی اکبر کے کاندھے پر ہاتھ رکھ دیا۔

”علی اکبر! یہ جگہ پسند ہے؟“

”لا جواب مقام ہے اور نہر تو جیسے سیدھی جنت سے چلی آ رہی ہے۔“

جوان سال علی اکبر کی زبانی اپنی تعریف سن کر جیسے پوری ترائی کا دماغ ساتویں آسمان پر پہنچ گیا۔

بڑے ستارہ انداز سے وادی نے انگڑائی لی اور زمین پر فردوس بریں کی بہاریں نچھاور ہو گئیں۔ ہوانے بھاگ کر یہ خوش خبری دریا کے کان میں ڈال دی کہ تجھے جن لیا گیا۔

”اٹھ دیوانی! تیرے نصیب جاگ اٹھے۔“



امام حسین یتیم پانی سے وضو کرنے آرہے ہیں۔

اتھ نیک بخت ان کے قدم چوم لے۔

کہ تیرا تہ آب کوثر کے ہم پلہ ہو جائے گا۔

تیری آبرو بڑھ جائے گی۔

حسین یتیم پانی کی قسمت جگانے آرہے ہیں۔

تیرے کنارے پر ان کے قدم پڑیں گے۔

تیرے نام کا صدیوں ڈنکا بجے گا۔

اوبھا گوان لوگ تیرا نام حسینؑ کے ساتھ لیں گے۔“

ذره ذره جھوم اٹھا۔ دشت و بیاباں خلد بریں کا نمونہ بن گئے۔ صحرا جگمگا اٹھا۔ دور دور تک روشنی

پھوٹ نکلی۔

دریا نے بے قرار ہو کر بلبلوں کے قمقمے امام کے قدموں پر لٹا دئے۔ موجیں لپک لپک کر قدم

بوس ہونے لگیں۔ خطہ زمین کے بھاگ جاگ اٹھے۔ جہاں امامؑ کے قدم پڑے پھول مسکرا اٹھے۔

غنیچے چنے لگے۔ خاک کر بلا کی قسمت آسمان کی بلند یوں کو پار کر گئی۔

حسینؑ نے آنکھیں بند کر لیں اور بھرے ہوئے گلے سے بولے۔

”کیا پرسکون مقام ہے۔ ہواؤں میں نشہ گھلا ہوا ہے۔ آنکھیں آپ ہی آپ بند ہوئی جاتی ہیں۔“

”اس مٹی میں بوی کشش ہے دل آپ ہی آپ کھنچا جاتا ہے۔“

بچے پانی میں ادھر شور برپا کئے ہوئے تھے۔ ریگستانوں میں کسی پر پانی اچھا لانا عین عنایت اور

بیار کی نشانی سمجھی جاتی ہے کہ پانی قدرت کا حسین ترین تحفہ ہے۔

”عباس بس یہیں خیمہ نصب کر دو۔ مگر زینبؑ سے پوچھ لو۔ خیمے کس رخ نصب کئے

جائیں۔ زنانے خیمے ذرا کنارے سے دور رہیں تو اچھا ہے۔ یہاں ہر وقت لوگوں کا آنا جانا رہے

گا۔ خواتین کو تکلیف ہوگی۔“

عباسؑ نے بہن سے پوچھا تو بولیں۔

”مجھ سے کیا پوچھتے ہو جہاں سب کی رائے ہو وہیں خیمے لگوادو بھائی ٹھیک کہتے ہیں خواتین

اور بچوں کے خیمے ذرا پانی سے دور رہیں تو اچھا ہے ورنہ بچے ہر دم پانی ہی میں پڑے رہیں گے۔

ہاں مگر اتنی دور بھی نہ لگوادینا کہ پانی دکھائی نہ دے۔ دریا کتنا حسین ہے۔ نظارے سے دل کھلا

جاتا ہے۔ دماغ کو تراوٹ لیتی ہے۔ مگر کیوں میرا جی ڈوبا جاتا ہے؟“



”اے عباس بچوں سے کہو اب پانی سے کھیل چکے، خشکی بڑھ رہی ہے۔“ ہانو بولیں۔  
 ”بچوں کو پانی سے ہٹانا میرے بس کی بات نہیں۔ فضلہ سے کہئے اپنا عصا سنبھالیں تو شاید قابو میں آجائیں۔“

”رہنے دو، تھوڑی دیر اور پانی میں کھیلنے دو۔ اتنے دن بعد پانی نظر آیا ہے۔ جی بھر جائے گا۔ آپ ہی نکل جائیں گے۔“ زینب نے روک دیا۔  
 حسین ابن علی مسکرا کر بولے۔

انسان کس قدر کم نعمتوں میں ہلکی خوشی گزارا کر لیتا ہے۔ وطن سے دور گھربار چھوڑ کر ایسا لگتا تھا اب کہیں آرام اور سکون نہ مل سکے گا۔ مگر دیکھو یہ نہریا کرسیاری کلفتیں دور ہو گئیں۔ سب کچھ کھو دینے کا غم مٹ گیا۔ ہمیں قلعے اور محل نہیں چاہئیں۔ بس سیدھے سادے چھوٹے چھوٹے گھر بنا کر نئی بستی بسائیں گے۔ باغ باغیچے لگائیں گے۔ زندگی میں بہارا آجائے گی۔  
 ”مسجد کا رخ عین دریا کی طرف ہوگا۔“

”مکتب اور کتب خانے کی بنیاد سب سے پہلے پڑنی چاہیے۔“ زین العابدین کو علم سے بے انتہا لگاؤ تھا۔ بیمار تھے مگر ان کی محفل میں ہر طرف کتابیں بکھری پڑی تھیں ”سب سے پہلے تو ہاٹ بازار کا انتظام ہونا چاہیے۔“ فضلہ کو اپنی ہانڈی چولھے کی فکر پڑی تھی۔ سب ہنسنے لگے۔

”عباس تم دیکھنا یہاں کتنا حسین شہر تعمیر ہوتا ہے۔ انسان اپنے ہاتھوں سے اجاڑ جنگلوں اور ریگستانوں کو گلزار بنا سکتا ہے۔ ابھی ہماری تعداد کم ہے۔ مگر جلد ہی لوگ ادھر متوجہ ہونے لگیں گے۔ محنت کرنے والوں کی کمی نہ رہے گی۔ اور دیکھتے دیکھتے یہاں ایک پرامن بستی بس جائے گی۔“  
 خیمے نصب کئے جانے لگے۔ قناعتیں کھل گئیں۔ چھین ٹھونگی جانے لگیں۔ رسیوں کے کچھے کھلنے لگے۔ ساری صعوبتیں بھول کر ایک نئی دنیا بسانے کے خواب دیکھے جانے لگے۔ مردم بھر میں یہ خواب چمکنا چور ہو گئے۔

اچانک شمال کی جانب سے غبار اٹھا اور پوری وادی پر چھا گیا۔ لوگ کام چھوڑ کر ادھر متوجہ ہو گئے۔ دور سے ایک فوجی دستہ آگے بڑھتا نظر آیا۔  
 عباس نے ساتھیوں کو لالکارا۔

”ہوشیار ساتھیو! نہ جانے یہ دوست آتے ہیں کہ دشمن اس علاقے میں کچھ وحشی قبیلوں نے لوٹ مار کو پیشہ بنالیا ہے۔ ڈاکوؤں کی تعداد بہت بڑی معلوم ہوتی ہے۔“  
 ایک اور دستہ نظر آیا۔ جنگل میں سیاہی بڑھ گئی۔ طبل جنگ کی گرج سے کوہ و پہاڑ لرز اٹھے۔



گھوڑوں کی ٹاپوں سے دھرتی کی چھاتی دھڑکنے لگی۔

بجلی کی سرعت سے لشکر کے دستے آگے بڑھے اور گھاٹ پر صف بندی شروع کر دی۔ عین خیموں کے سامنے۔

عباسؑ نے نوکروں کو پکارا۔

”جا کر پوچھو تو کیا قصہ ہے۔ یہ کیا بد تمیزی ہے۔ یہاں ہمارے خیمے لگ رہے ہیں۔ اور یہ بے وقوف دھول اڑاتے دندنا تے چلے آ رہے ہیں، جا مل کہیں کے، ان سے کہو ذرا دور ہٹ کر خیمہ زن ہوں۔“

اتنے میں فوج کا سردار آگے بڑھا اور کہا۔

”نہر کے کنارے ہماری فوجیں پڑاؤ ڈالیں گی۔ آپ لوگ ذرا ہٹ کر خیمے لگائیے۔“

”تو کیا نہر کا کنارہ آگے نہیں؟ تم آگے بڑھ کر پڑاؤ ڈالو۔ گھاٹ تو کافی دور تک پھیلا ہوا ہے۔“

”یہ پورا گھاٹ فوجی علاقہ کی حدود میں ہے۔“

”کیا مطلب؟ یعنی یہاں سے لے کر وہاں تک؟“

”جی ہاں۔“

”تمہیں اگر یہ ٹکڑا پسند ہے تو کوئی بات نہیں، ہم آگے بڑھ جائیں گے۔ خیمے پھر سے اکھاڑنے پڑیں گے۔“ عباسؑ کو غصہ تو بہت آیا مگر ضبط کر گئے۔

”آگے بھی سب فوجی علاقہ ہے۔ آپ کو پیچھے ہٹنا پڑے گا“ کافی پیچھے۔ فوج کیلئے کافی رقبہ چاہیے ہوگا۔ دس ہزار کوئے سے آ رہے ہیں۔ کہیں سے دو ہزار کہیں سے چار ہزار۔ جگہ کی قلت ہو جائیگی۔ آپ لوگ پیچھے ہٹ کر قیام کیجئے۔“

”تیری یہ مجال مردود ہم پر حکم چلا رہا ہے۔“ ابوالفضل عباسؑ کو غصہ آ گیا۔ ”تیری تو کیا ہستی ہے۔ ہم دم بھر میں تجھے کوہنہس نہس کر کے رکھ دیں گے۔ ہم پر دھونس جھاتا ہے۔“

”میں اپنی طرف سے دھونس نہیں جھار رہا ہوں۔ مجھے جو حکم ملا ہے۔ بس وہی کہہ دیا۔“

”ہمارے منہ لگے تو پچھتاؤ گے۔ تعداد پر نہ جانا۔ اصل چیز جرات اور شجاعت ہے۔ ہم اگر اپنی آستینیں الٹ دیں تو نہر و آسمان تہہ و بالا ہو جائیں۔ ہم سے نہ الجھنا ورنہ منہ کی کھاؤ گے ابھی نہر کے پہلو میں ابھی نہر کھنچ دیں گے۔ ہمارے خیمے اسی جگہ نصب ہوں گے اور جو ہم سے ٹکری تو پاش پاش ہو جاؤ گے۔“



عباس کا غصہ ضرب المثل تھا۔ ایسا معلوم ہوتا تھا، آتش فشاں پہاڑ پھٹ پڑا۔ فوجیوں کا عجب حال تھا۔ نیزے اٹھے ہوئے تھے۔ تلواریں کھنچی ہوئی تھیں۔ کمانوں پر چلے چڑھے ہوئے تھے مگر شرم اور ندامت سے سر جھکے ہوئے تھے۔ آنکھیں نیچی تھیں۔ دل دھک دھک کر رہے تھے۔ پیغمبر ﷺ کے پیاروں کے سامنے جسم لرز رہے تھے۔ دل بیٹھے جا رہے تھے۔ خود اپنے وجود پر لعنت بھیج رہے تھے۔ آل رسول ﷺ کے سامنے تو لاکھ بھی خاک تھے۔ ڈھالوں کی آڑ میں چھپے جاتے تھے۔

منشی بھرتھکے ہارے انسانوں کی اتنی دہشت کہ پہلوانوں کے پسینے چھوٹے جا رہے تھے۔ عباس کی آواز سن کر اور لوگ بھی جلدی سے آئے۔ سب کو جوش آ گیا۔ ابن مظاہر نے بڑھ کر کمان میں تیر جوڑا۔ ابو تمامہ اور ابن سعد نے تلواریں کھینچ لیں۔ قاسم کو جلال آ گیا۔ علی اکبر کی پیشانی پر بل پڑ گئے۔ زینبؓ کے معصوم عون و محمد بھی اپنی تلواریں لینے لپکے۔ یہ رنگ ڈھنگ دیکھ کر فوجیوں کا پتہ پانی ہو گیا۔ اتنا بڑا لشکر جو لمحہ بہ لمحہ بڑھ رہا تھا۔ کنتی کے چند جوانوں سے ڈر کر دبک کر رہ گیا۔

بچے ہنگامے کی خبر سن کر رونے لگے۔ سیکڑہ نے دہل کر جلدی سے ماں کی گود میں منہ چھپا لیا۔ فعدہ نے محل سے جھانک کر پکارا۔

اے بی بی! غضب ہو گیا۔ ظالم نہر پر نیزے بلند کر رہے ہیں۔ عباسؓ ابن علیؓ کو طیش آ گیا ہے۔ اللہ خیر کرے یہ کس نے شیر ہر کو غصہ میں چھیڑ دیا ہے۔ مجسم غیض و غضب بنے آگے بڑھ رہے ہیں۔“

زینبؓ خیمہ نصب ہونے کے انتظار میں ابھی تک محل میں بیٹھی تھیں۔ پریشان ہو گئیں۔ بولیں۔ ”بھائی! خدا را کچھ کیجئے“ یہ کیا اندھیرا ہے؟ کہیں خون خرابہ نہ ہونے لگے۔ خدا را ان لڑکوں کو منع کیجئے۔“

حسینؓ ابن علیؓ جلدی سے اٹھے۔ بھائی کو روکا۔

”عباسؓ! جان برادر! ہمارا مسلک امن ہے۔ ہم یہاں پناہ لینے آئے ہیں۔ کسی سے جھگڑا مول لینا مقصود نہیں۔“

”ان ملعونوں سے امن اور سلامتی کا رشتہ؟“ عباسؓ سر سے ہیر تک لرز رہے تھے۔

”ہم حق پر ہیں آقا!“

”مگر ہمیں خون بہانے کا حق نہیں۔ یہ ہمارے نانا کی امت ہیں۔ ان پر پہل کرنا حرام ہے۔“



جانے بھی دو عباسؑ یہ احمق ہیں۔ تم شیر خدا کے فرزند ہو جو رحم و کرم کا مجسمہ تھے۔ تمہارا ان کا کوئی مقابلہ نہیں۔“

”آقا نہر سے دور خیمہ زن ہوئے تو ہمیں بے کار زحمت ہوگی۔“

”ہم ٹھہرے غریب الوطن ہمارے لئے ترائی اور جنگل ایک ہی بات ہے۔ خدا ہر جگہ موجود ہے۔ زور زبردستی ہمارا شیوہ نہیں۔ رسول خدا ﷺ کی پاک روح کا صدقہ جانے دو عباسؑ۔ واللہ اس وقت تمہیں غصہ میں دیکھ کر بابا کا جلال یاد آ رہا ہے۔“ حسینؑ گلو گیر لہجہ میں بھائی کو سمجھانے لگے۔ عباسؑ سر جھکائے غصہ پر قابو پانے کی کوشش کرتے رہے۔ چہرے پر ایک رنگ آتا تھا ایک جاتا تھا۔ ماہِ نبی ہاشم غم و غصہ کی گھٹاؤں کے باوجود جگمگا رہا تھا۔

”تمہاری نجات اور خاندانی شان کے سامنے معاذ اللہ ان احمقوں کی بساط ہی کیا ہے۔ تم چاہو تو سد سکندری کے پر نچے اڑا دو۔ یہ تمہارے ہم پلہ نہیں۔ شیر اور لومڑی کا مقابلہ ہی کیا؟ بس ہماری خواہش یہی ہے کہ تم دریا کا کنارہ چھوڑ دو تمہیں جناب امیر کی قسم ان بد بختوں کی دیدہ دلیری پر اپنا جی میلانہ کرو۔“

عباسؑ کو صرف حسینؑ کی میٹھی زبان نے خاموش کر دیا۔ قسم سن کر عباسؑ لرز اٹھے۔ ادب سے سر جھکا دیا اور بے اختیار آنکھوں سے آنسو بہنے لگے۔

حسینؑ نے جان سے پیارے بھائی کو ایک بچہ کی طرح پیار کر کے گلے لگالیا۔

”عباسؑ! ایسا بھی غصہ کیا۔ تمہیں اپنے اوپر قابو نہیں؟ یا خدا تم کس بری طرح لرز رہے ہو اور آنکھوں میں یہ آنسو! کیا ہم سے کچھ غلطی ہو گئی؟ ہماری باتیں شاق گزریں؟“

”ہرگز نہیں آقا! آپ کا حکم میرے لئے حکم الہی سے کم نہیں۔“ عباسؑ بھائی کے قدموں پر جھک گئے۔

”دیکھو تو تم نے جس غریب کو ڈانٹ پلائی ہے وہ کیسا نیم مردہ ہو رہا ہے!“ پھر حسینؑ اس بدحواس مردار کی طرف متوجہ ہوئے اور بڑی نرمی سے پوچھا۔

”کیوں بھائی! کیا قصہ ہے؟“

”یا حسینؑ! ابن علیؑ آپ سے کوئی بات پوشیدہ نہیں۔ فوجی احکامات ہیں۔ اگر بال برابر کا بھی فرق ہو تو ہمارا پورا دستہ عذاب میں مبتلا ہو جائے گا۔ ہمیں حکم دیا گیا ہے کہ نہر پر اس کنارے سے لے کر اس کنارے تک قبضہ کر لیں اور کسی غیر فوجی کو قریب تک نہ آنے دیں۔ ہم تو حکم کے بندے ہیں سرکار! آپ بتائیے اس میں ہمارا کیا قصور ہے؟“



”ٹھیک تو کہتا ہے بے چارہ“۔ انہوں نے عباس کا بازو تھاما اور چند ساتھیوں کو ایک طرف لے جا کر کہا ”وہ مجبور ہے“۔

”مگر یہ سخت نا انصافی ہے“۔ علی اکبر گوتاؤ آگیا۔ ”اگر ہم دب گئے تو شیطان اور شیر ہو جائیں گے۔ ہمارے ساتھ بال بچے ہیں۔ پانی سے دور تکلیف ہو جائے گی۔ یہ نہر بابا نے فاطمہ زہرا کے مہر میں ہبہ کی تھی۔ اس پر ہمارا حق ہے“۔

”ہمارے حق کا اب اللہ ہی حافظ ہے۔ ویسے یہ نہر سب انسانوں کے آرام کیلئے ہے۔ پانی افراط سے ملے تو پھر کیا ہرج ہے۔ پانی سے تو دنیا کا کاروبار چلتا ہے۔ ہم اس پر اپنا حق کیونکر جما سکتے ہیں“۔

حسین نے نرمی سے کہا۔

”لیکن اگر ہم ان پر اچانک حملہ کر دیں تو ان کا آسانی سے صفایا کر سکتے ہیں۔ کمک آنے سے پہلے ہمارا نہر پر قبضہ ہو جائے گا۔ ان مٹھی بھر سپاہیوں کی ہمارے سامنے کیا حقیقت ہے“۔ حسین جھوڑی دیر سر جھکائے سنتے رہے۔ سوچتے رہے۔ پھر فکر اور غم سے بوجھل آنکھیں اٹھائیں اور آس پاس کھڑے جوشیلے نوجوانوں کو دیکھا، بردبار ساتھیوں کے تھکے ہوئے چہرے دیکھے پھر کہا۔

”میرا فیصلہ ہے کہ نہر کا ساحل چھوڑ دیا جائے اور فوجی حدود کی پابندی کو تسلیم کر کے خیمے نصب کئے جائیں۔ اس کے سوا کوئی چارہ نہیں۔ میں اتنی سی بات پر جھگڑا مول لینا نہیں چاہتا۔ میرے بچو! معزز دوستو! تم دیکھ رہے ہو قدم قدم پر ہمارے صبر کا امتحان لیا جا رہا ہے۔ چھیڑا جا رہا ہے، اکسایا جا رہا ہے۔ ہمارے راستے میں جال بچھائے جا رہے ہیں۔ پہلے حرکی گستاخی، پھر ایک معمولی سردار کی زیادتی، واقعی یہ باتیں ناقابل برداشت ہیں۔ ہمارے نوجوانوں کے خون کھول رہے ہیں۔ بزرگوں کے صبر کا پیمانہ چھلک رہا ہے۔ ہمارے دشمن بس اسی تاک میں ہیں کہ ہم جھلا کر بے اختیار ان سے ٹکرا جائیں۔ پھر ہمارا قتل ہماری زیادتی اور ناقابل اعتدلی ثابت ہو جائے۔ یہ ہمیں احمق سمجھتے ہیں۔ مگر ہم ان کی چالوں کو سمجھ گئے ہیں۔ ہم ان کے جھانسنے میں نہیں آئیں گے۔ قتل حسین، قتل حسین ہوگا۔ اسے کسی حادثہ یا بھول چوک کی آڑ میں نہیں چھپانے دیا جائے گا۔ معزز دوستو! میرے پیارے عزیز و امیری منزل موت ہے۔ یقینی موت اب بھی وقت ہے۔ میرے ساتھ قتل ہونے سے بچنا چاہتے ہو تو مجھے چھوڑ کر خدا را کسی طرف نکل جاؤ۔ یہ لوگ تمہارے جانے سے خوش ہوں گے۔ قطعی مزاحمت نہ کریں گے“۔



”یا حسین! آپ کے ساتھ پائی ہوئی موت ہزار سالہ زندگی سے افضل ہوگی۔ اگر آپ ہمیں نیزے مار کر بھگائیں تب بھی ہم آپ کے قدموں میں دم توڑ دیں گے۔ مگر آپ سے جدا نہ ہوں گے۔“ دوستوں اور ساتھیوں نے جوش سے کہا۔ عباسؓ قدموں پر گر پڑے۔

”معاف کیجئے آقا! میں بڑا ادھورا سا انسان ہوں، میری قوت برداشت جواب دینے لگتی ہے اور میں آپ سے باہر ہو جاتا ہے۔ میں آپ کی بلندیوں کو نہیں چھو پاتا۔ مگر آج آپ کے قدموں کی قسم کھا کر کہتا ہوں کہ اگر عباس کے جسم کے ٹکڑے بھی اڑیں گے تو وہ منہ سے اف نہ کرے گا۔“

”تم ہی نہیں خود میں اکثر محسوس کرتا ہوں کہ اب میری قوت برداشت جواب دے جائیگی مگر میں اپنے نفس کو کچل دیتا ہوں۔ یہ نفس کشی ہمارا ورثہ ہے۔ بس میرے دلیر بچو! اتنا یاد رکھو، ہم پہلا وار کی صورت میں نہیں کریں گے۔ تاریخ اس بات کی گواہ رہے گی کہ ہم نے امن اور سکون سے رشتہ نہیں توڑا۔“

”آپ ہمارے امام ہیں۔ ہمارے بادشاہ ہیں۔ خدا کرے ہم اس امتحان میں پورے اتریں۔“ سب نے کہا۔

”اور تمہارا یہ مفلس اور بد حال بادشاہ اس وفاداری کے انعام میں تمہیں کیا دے سکتا ہے؟ سوائے موت کے ہمارے دامن میں کچھ نہیں۔“

”آپ کے قدموں میں مر کے ہم جاوداں ہو جائیں گے۔ یہی ہماری وفاداری کا صلہ ہوگا۔“

”چچا جان! آپ مفلس اور بد حال ہیں تو شہنشاہ آپ کے آگے دست سوال کیوں پھیلا رہے ہیں؟“ قاسم نے جھپکتے ہوئے پوچھا۔

”تم ٹھیک کہتے ہو قاسم، ہم دنیا کے امیر ترین شہنشاہ ہیں کہ ہمیں خدا نے تم جیسے بیٹے اور غم خوار دئے ہیں۔ ہماری ریاست کا کوئی ٹھکانا نہیں۔ یہ بزرگ جو نو جوانوں سے زیادہ جوشیلے اور منچلے ہیں۔ یہ نو جوان جو بزرگوں سے زیادہ بردبار اور باشعور ہیں۔ میرے پاس وہ سب کچھ ہے جس کی ایک فاتح کو ضرورت ہوگی۔ اسی لئے شہنشاہ میرے آگے ہاتھ پھیلانے پر مجبور ہیں کہ ان کے درست کراپے کے ہیں۔ میری فوج سے کون مائی کالا ل جیت سکتا ہے۔“

نہر سے چار پانچ سو قدم ہٹ کر ایک مناسب مقام پر خیمے نصب کئے گئے۔ نہر سے دور خیمے لگنے پر بچوں کے دل اداس ہو گئے۔ ساری خوشی خاک میں مل گئی۔ ایک نیا مثالی شہر بسانے کے خواب ریزہ ریزہ ہو گئے۔





## پہلا قدم

وہ نوجوان جو آس پاس کسی بستی کی تلاش میں گئے تھے۔ ان کے ساتھ قبیلہ بنی سعد کا ایک شریف مرد بھی تھا۔

انہوں نے بتایا کہ وہ بچتے بچاتے لوٹے ہیں۔ ہر چار طرف سے فوجیں اٹھ رہی ہیں۔ بستی والے سہمے ہوئے اپنے خاندانوں کو لے کر پہاڑوں میں چھپنے بھاگ رہے ہیں۔ شام سے سب سے خوف ناک دستہ بس پہنچا ہی چاہتا ہے۔  
”شکر اللہ کا“۔ حسینؑ نے کہا۔

”دو ہزار سپاہی جنوب کی طرف بڑھ رہے ہیں۔ ان کے پیچھے تین ہزار کا دستہ منزلیں مارتا چلا آ رہا ہے۔“

”سبحان اللہ!“ حسینؑ نے جھوم کر کہا۔

”چھ ہزار قادیہ سے بڑھ رہے ہیں اور حر کا دستہ بھی گھوم کر یہیں پہنچنے والا ہے۔“  
”جزاک اللہ!“

”گستاخی معاف یا حسینؑ! آپ جانتے ہیں کہ فوجیں کیوں جمع ہو رہی ہیں؟“  
”اچھی طرح جانتا ہوں کہ یہ سب میرے خلاف صف بندی ہو رہی ہے۔“  
”اتنی بڑی تعداد میں۔“

”ہاں! یہ تو میری عزت افزائی ہے۔ میرا قتل کوئی کھیل نہیں۔ پوری عرب قوم میری ایک آواز پر اٹھ سکتی ہے۔ شہنشاہ کو یہی خوف ہے۔ جمعی تو وہ اتنا بڑا لشکر جمع کر رہا ہے۔“  
”اور آپ بجائے پریشان ہونے کے خدا کا شکر ادا فرما رہے ہیں؟“  
”ہاں! میں چاہتا ہوں قتل حسینؑ کے جتنے زیادہ گواہ ہوں اتنا ہی اچھا ہے۔“  
”ہم مٹھی بھر مجبور اور لاچار انسانوں کیلئے تو ایک زبردست دستہ کافی ہوتا۔“  
”ٹھیک کہتے ہو قتل حسینؑ کیلئے تو ایک جی دار بھی کافی ہے۔ مگر پیغمبر خدا ﷺ کے نواسے کے قتل



کسیلے یہ جم غفیر بھی نا کافی ہے۔ ذرا دیکھو تو میری ایک چھوٹی سی فوج کی شہنشاہ دمشق کے دل پر کیسی ہیبت چھائی ہے کہ کوئے کوئے سے لشکر ٹوٹے پڑتے ہیں اور پھر یہی اطمینان نہیں۔

”دشمن کی کمی پر تو سبھی دعائیں مانگتے ہیں لیکن اس کی زیادتی پر مسرت کا اظہار صرف آپ ہی فرما سکتے ہیں۔“ عبداللہ بن سلیم بولے۔

”یہ جو میرے خلاف آرہے ہیں یہ میرے دشمن نہیں۔“

”پھر کون ہیں۔“

”کوئی بھی نہیں، انجان ہیں۔ انہیں یہ بھی پتہ نہیں کہ وہ کس کیخلاف فوج کشی کر رہے ہیں۔ سپہ سالاروں کو بھی پتہ نہ ہوگا کہ ان کا نشانہ میں ہوں۔ عام سپاہی تو بالکل کٹھ پتلی کی طرح ہوتا ہے۔ جس طرح ہانکا جائے ہنک جاتا ہے۔ ایسا بے وقوف سپاہی ڈرنے کی چیز نہیں۔ اس کا تو وجود ہی قابل رحم ہے۔ یاد کرو رسول خدا ﷺ کی مختصر فوج، وہ کیوں فتح یاب ہوئی۔ اس لئے کہ ان کے سپاہی ہاشعور تھے۔ اپنے اصولوں پر یقین رکھتے تھے۔ اس لئے وہ ظفریاب ہوئے۔

”ہم بھی کیا ظفریاب ہوں گے۔“

”اگر مجھے اپنی فتح کا یقین نہ ہوتا تو ان فوجوں کی آمد پر خوف سے ہی ختم ہو جاتا۔“

لوگ یہ سن کر بجائے مطمئن ہونے کے چکر میں پڑ گئے۔ سوائے قریبی عزیزوں کے کوئی ”فتح“ کے اصلی معنی نہ سمجھ سکا۔ شاید غیب سے اللہ پاک عین موقع پر کوئی مدد بھیج دے۔ فرشتوں کے لشکر آئیں تو دم بھر میں دشمن کا صفایا کر دیں۔ طوفان نوح کی قسم کا کوئی عذاب نازل ہو اور صرف اللہ کے پیارے صحیح اور سلامت رہ جائیں۔ گناہگار اور فاسق ختم ہو جائیں۔

”یہ سب نہ ہوگا“ میری سچائی اور حق پرستی ہی میری فوج ہے۔ یقین ہی میرا سب سے بڑا ہتھیار ہے۔ تم لوگوں کی محبت اور وفاداری سب سے مضبوط زرہ ہکتا رہے۔ میں تو بس اتنا چاہتا ہوں کہ جو کچھ میرے ساتھ ہوا ہے زیادہ سے زیادہ انسان دیکھیں اور سمجھیں۔ حسینؑ کے خون کے دھبے یزیدیت کے دامن پر دیکھیں اور اس لہو کی سرخی کو یاد رکھیں۔

”ابن مظاہر کی آنکھ سے آنسو جاری ہو گئے۔“

”یا حسینؑ! یہ خوف یا غم کے آنسو نہیں۔ انتہائی خوشی میں میری آنکھیں سیراب ہو گئیں۔ واللہ مجھے اپنی خوش بختی پر ناز ہے۔ اب مجھے پتہ چلا کہ یزید کیوں آپ سے اس درجہ خائف ہے۔ معاذ اللہ! کیا عظیم الشان جنگ ہوگی۔ اب میں اس جنگ کی اصلیت کو سمجھ رہا ہوں۔ حسینؑ کے دشمن دہنی طور پر نادار اور بدہنہ ہیں۔ ہمارے قتل کا ان کے پاس کوئی جواز نہیں۔ عرب قوم کی نظریں



رسول اللہ ﷺ کے نواسے پر لگی ہوئی ہیں۔ خلیفہ وقت سر بیٹھ رہے ہیں۔ جھٹار ہے ہیں۔  
 ”کیونکہ حسینؑ ابن علیؑ نے ان کی بیعت سے انکار کر کے ان کے وقار کو دھکا لگایا ہے ان کی  
 خلافت پر شہ پڑنے لگی ہے۔ لوگ آج منہ سے کہنے کی جرات نہ رکھتے مگر وہ بالکل مفلوج بھی نہ  
 ہوئے۔ پراگندہ ہو رہے ہیں لیکن آج نہیں توکل وہ اپنے خیالات سمیٹ سکتے ہیں۔ آج یہ کہنے کی  
 جرات نہ رکھتے ہوں کہ حسینؑ باحق پر ہیں۔ لیکن کل کیا وہ سوچ سکیں گے اس پر یزید کو بھروسہ نہیں۔  
 وہ ہمارے تخیل کی پرواز کو روکنا چاہتے ہیں۔ ہمارے ذہنوں کو قید رکھنا چاہتے ہیں۔ ہم اس کیلئے  
 تیار نہیں۔ اور یہ بات یزید کے حق میں نہیں۔





## دوسرا قدم

زینب بنت علیؓ نے سنا کہ قبیلہ بنی سعد سے حسینؓ نے کچھ زمین خرید لی ہے تو بہت خوش ہوئیں۔

”اب تک طبیعت اکٹری ہوئی تھی۔ اب دل جم گیا۔ یہ بیاباں بھی وطن لگنے لگا یہ خیموں ڈیڑوں میں کب تک پڑے رہیں گے۔ مکانات بننے کا کوئی سہتا ہونا چاہیے۔ سجاد کے لئے تو کتب خانے سے ملحق مکان بن جائے گا۔ میرے اکبر کو بھی ایک قطعہ دیجئے پانی کی قلت نہیں۔ میں ابھی سے باغ کی بنیاد ڈالوں گی۔ مکان بعد میں بننا رہے گا۔ پہلے باغ ہی لگ جائے۔ یہ فوجیں آگے بڑھیں تو قطعہ خالی ہو۔ بس فوراً بنیادیں پڑ جائیں۔ پھر اور لکڑی کی بھی کمی نہیں۔ وطن سے میں کھجوریں لائی ہوں ان کی گٹھلیاں بوڑی جائیں گی۔ وطن کا لطف آجائے گا..... مگر بھیا دیکھئے اکبر کیلئے جو قطعہ تجویز کیا وہ نہر کے رخ پر ہو۔ میں چاہتی ہوں خیر سے جلدی ہی اس کی دہن بیاہ لاؤں۔“

”یہ زمین بٹوارے کیلئے نہیں۔ جسے جتنی زمین کی ضرورت ہوگی اتنی مل جائے گی۔ کون جانے کیا ہونے والا ہے۔ ویسے تو دنیا میں بس دو گز زمین ہی کافی ہوتی ہے۔“

زینب کا دل دھک سے ہو گیا۔ ”اللہ علی اکبر کو پھلنا پھولنا نصیب کرے۔ ان کے دشمنوں کو دو گز زمین نصیب ہو۔“ مگر حسینؓ کو فکر مند دیکھ کر خاموش ہو گئیں۔

بچوں نے تھوڑی دیر تو نہر کے چمن جانے کا غم کیا۔ پھر سب بھول بھال کر خیموں کے آگے اچھل کود میں مگن ہو گئے۔ ان کے دم سے جنگل میں بہار آ گئی۔ بچوں کی مسرت بھری کلکاریاں سن کر حسینؓ کے ڈوبتے دل کو سہارا مل گیا۔ لوگوں نے کتنا کہا بچوں اور عورتوں کو سفر میں نہ لے جایئے۔ مگر ان بچوں کے بغیر دنیا سونی تھی۔ وہی تو ان کا سہارا تھے۔ نہیں بچوں کی جانوں کو کوئی خطرہ نہ ہوگا۔ انہیں حسینؓ سے پر خاش ہو سکتی ہے۔ بچے تو معصوم ہوتے ہیں۔ اسلام نے عورتوں اور بچوں کو بڑی وقعت دی ہے ان پر آنچ نہ آئے گی۔



ادھر یہ سیدھا سادھا گھریلو ماحول تھا۔ ادھر نہر کی ناکہ بندی کے بعد لشکر پہ لشکر چلے آ رہے تھے۔ کوسوں کھلے ہوئے پھریرے لہرا رہے تھے۔ جہاں تک نظر جاتی تھی سپاہ پھیلی ہوئی تھی۔ رات بھر آمد جاری رہی۔ صبح ہوتے ہوتے میدان دشمن کی فوج سے کچا کچھ بھر گیا۔ حسینؑ ابن علیؑ کی آمد کی خوشی میں جوندی فخر اور غرور سے چڑھ آئی تھی، کچھ مردہ ڈل سی ہو کر اترنے لگی۔ موجوں نے سسکیاں بھر کے دم توڑ دیا اور بگولے مست بھوتوں کی طرح رقص کرنے لگے۔

حسینؑ کی فوج کی کیا دہشت تھی کہ اتنی بڑی فوج کا دم سوکھا جا رہا تھا اور کمک طلب کی جا رہی تھی۔ شام سے ابن سعد بھی اپنی تازہ دم فوج لے کر آن پہنچے۔ ان کے جلو میں رومی اور شامی پیل تن تھے۔ جن کے دلوں میں نہ موت کا ڈر نہ خوف خدا۔ کینی صورتیں، پر شکن پیشانیاں، روسیہ اور بد بخت، نیزے، اشائے، تلواریں سونے، امنڈے چلے آ رہے تھے۔ ان کے ساتھ روسائے شام تھے۔ زریں لباس زیب تن کئے، عربی نسل کے تیز، گھوڑوں پر سوار، ان کے ساتھ غلاموں اور خادموں کے جنگھٹے تھے۔ لوٹدیوں، باندیوں سے بھرے محمل تھے۔

طلبل جنگ کی گرج سے میدان کانپ رہا تھا۔ ڈنکے کی چوٹ آسمان کا کلیجہ چیرتی گونج رہی تھی۔ ابن سعد جونہی گھوڑے سے اترے۔ نوکر چاکر چھتر لے کر لپکے۔ انہوں نے پہلے تو فوج پر ایک نگاہ غلط انداز ڈالی۔ پھر پوچھا۔

”نہر پر تو اپنا قبضہ ہے!“

”جی ہاں! ہمارے آنے سے پہلے ہی حسینؑ کا قافلہ یہاں پہنچ گیا تھا خیمے نصب کر لئے تھے۔ ہم نے بڑی مشکل سے پیچھے ہٹایا۔ عباسؑ تو شیر کی طرح بھر گئے۔ مرنے مارنے پر تیار ہو گئے۔“ خولی نے کہا۔

”پھر تم نے موقع سے فائدہ کیوں نہ اٹھایا۔ قصہ ختم کر کے ہم اطمینان کی نیند سوتے۔“

”گر ماگرمی سے کچھ امید تو بندھ گئی تھی، لیکن حسینؑ نے سب کو سمجھا بجا کر ٹھنڈا کر دیا اور معاملہ وہیں ختم ہو گیا۔“

”حسینؑ ابن علیؑ کا خیمہ کدھر ہے؟“

”وہ سامنے جوز نگاری رنگ کا خیمہ نظر آ رہا ہے بس وہی ہے۔“

”بڑی ناہموار زمین ہے۔ بڑی تکلیف میں ہیں۔ دریا سے بھی کافی دور ہیں۔ ہوا کے بھی

رخ پر نہیں۔ کل رات بڑی بے چینی سے گزری۔ بچے ہلکان ہو کر روتے پٹیتے رہے۔“



”امام کی فوج کتنی ہوگی؟“

”فوج کیا ہے، بس گنتی کے آدمی ہیں۔ تو مند اور جوان تو سب اگلیوں پر گن لیجئے۔ زیادہ تر بچے اور عورتیں ہیں۔“

”تو کیا یہ سب غلط تھا کہ بہت بڑی فوج ہے۔ بڑے معرکہ کی جنگ ہونے والی ہے۔“

”کہاں کی فوج اور کیسی جنگ راستے میں بے شک بے شمار لوگ ساتھ ہو لئے تھے مگر جوں ہی حرکت لشکر پہچا اور لوگوں کو کوفہ کی حقیقت معلوم ہوئی کہ حسین حکومت بنانے نہیں موت کے منہ میں جا رہے ہیں۔ آہستہ آہستہ سب کھسک لئے۔ بس بیٹے، بھائی، بھتیجے، بھانجے اور چند دوست رہ گئے۔ یہ کیا کھا کے ہاتھ دکھائیں گے، جنگ چھڑے گی تو ہمارے گھوڑوں کی ٹاپوں ہی سے پس کر رہ جائیں گے۔“

”ہماری کل فوج کتنی ہوگی؟“

”بے حساب، گنتی دشوار ہے۔ سب سوار کوئی چار کوس کے زردے میں پھیلے ہوئے ہیں۔ ایک ایک جوان بیل تن پٹھا ہے۔ میدان کارزار کا منجھا ہوا سپاہی۔ کون لڑ سکے گا ہم سے، قیامت کی فوج ہے ہماری! ایک طرف سمندر کی خون خوار موجیں سوار ہیں تو دوسری طرف بے پناہ پیدل۔ خنجر وں اور بھالوں کی دل الگ ہیں۔ کئی ہزار تلواریں اور اتنے ہی برچھی بردار جیالے ہوں گے۔“

اور یہ سب رسول خدا ﷺ کے بے کس نواسے کا خون بہانے کی تاک میں تھے۔ تیر و تلوار کھینچے کھڑے تھے۔ یہ فوج ان لوگوں کو دہشت زدہ کرنے کیلئے جمع ہوئی تھی، جن کی طرف سے خطرہ تھا کہ حسین کی حمایت میں اٹھ کھڑے ہوں گے۔

حراپنے گھوڑے پر بیٹھا بیٹھا یہ سب کچھ دیکھ رہا تھا۔ اس کا دل اندر ہی اندر ملامت کر رہا تھا کہ حسین کی حمایت میں اٹھ کھڑے ہوں گے۔

ابن سعد نے اطمینان سے مسکرا کر نہر کی طرف نظر ڈالی۔ ڈھالوں سے میدان سیاہ ہو رہا تھا۔ خنجر چمک رہے تھے۔ نیزوں کے جیسے کھیت اگے ہوئے تھے۔ نہایت غرور سے مسکرا کر کہا۔

”کل تک شام سے اور کمک آجائے گی۔ امید ہے کہ یہ سب دیکھ کر امام بیعت پر راضی ہو جائیں گے۔ جنگ کی نوبت ہی نہ آئے گی۔“

”اندازے سے کوئی امید تو نظر نہیں آتی کہ حسین اپنی ہٹ سے باز آ جائیں گے۔ وہی غرور قائم ہے۔ بیعت پر تیار نہیں، موت کو ترجیح دیتے ہیں۔“

ابن سعد بیچ دتاب کھانے لگا۔



”اب اس ہٹ دھری کا کیا علاج“ بس اب اس کے سوا کوئی چارہ نہیں کہ انہیں پیاسا مار دیا جائے۔ پانی کی ایک بوند نہ دی جائے۔ پھر ذرا ہم ان کی قوت برداشت دیکھیں گے۔ بغیر پانی کے دیکھنا ہے کہ ان کی ضد کہاں تک قائم رہتی ہے۔“

فوج پر فوج چلی آرہی تھی، غل بڑھتا جا رہا تھا۔

محرم کی چوتھی تاریخ سے پابندی پر پابندی عائد ہو گئی مگر نہایت ہوشیاری سے۔ نوکر چاکر پانی لینے جاتے تو کہہ دیا جاتا۔ ”ابھی فوج کیلئے پانی لیا جا رہا ہے۔ گھاٹ پر بہت بھڑ ہے ذرا بیٹھو۔“ نوکر بیٹھے بیٹھے عاجز آتے۔ بڑی مشکل سے چھین جھپٹ کر تھوڑا بہت لے جاتے۔ باقی خالی ہاتھ لوٹ جاتے۔ دھینکا مشتی کر کے ان کے مشکیزے پھاڑ دئے جاتے۔ وضو اور غسل کیلئے پانی کی قلت ہو گئی۔ ابھی پانی پر مکمل پابندی نہیں تھی۔

پانچ تاریخ کو عباسؑ خود چند ساتھیوں اور خادموں کے لے کر گئے۔ انہیں دیکھ کر سپاہیوں پر ہیبت طاری ہو گئی۔ اس وقت اتفاق سے پہرہ بھی ناکافی تھا۔ کوئی مزاحمت نہ ہوئی اور کافی پانی آ گیا۔ مگر حسینؑ سمجھ گئے۔ اب دشمن عربوں کی پرانی چال چلنے والا ہے۔ اور پانی پر سخت پابندی لگ جائے گا۔ انہیں اس کمینہ پن کی مسلمانوں سے امید نہ تھی مگر ڈر ضرور تھا۔ اس لئے حکم دیدیا کہ پانی بڑی احتیاط سے برتا جائے۔ ایک بوند نہ ضائع کی جائے۔

مگر ایک تو ریگستان، اوپر سے بلا کی گرمی۔ صرف پینے کیلئے اور وضو کیلئے کتنا پانی چاہیے تھا۔ غسل کا تو کوئی سوال ہی نہ تھا۔ عباسؑ جو پانی لے گئے تھے۔ اس کے بعد پہرہ داروں پر بڑی سختی ہوئی۔ پہرہ اور بڑھا دیا گیا اور حکم دیدیا گیا کہ اب پانی بالکل نہ دیا جائے۔ دریا کا بھی جیسے خون خشک ہو رہا تھا۔ دم بدم پیچھے ہٹ رہا تھا۔ کنارہ سپاہیوں کی خرمستیوں سے اتنا گندہ ہو گیا تھا کہ وہاں کا پانی چھونے کے قابل نہیں رہا تھا۔ پینے کا پانی لینے کیلئے بیچ دھارے تک جانا پڑتا تھا۔ پانچ تاریخ کا تھوڑا سا پانی شام تک لے چلا۔ پھر چھ تاریخ کو دن بھر چلا۔ ساتویں کو بھی مل گیا۔ مگر آٹھویں کو صرف گھونٹ گھونٹ ملا۔ صرف بچوں کیلئے رہ گیا۔ پانی کی قلت سختی سے محسوس ہونے لگی۔

”عباسؑ اور چند ساتھیوں نے لڑنے کا ارادہ ظاہر کیا۔ مگر حسینؑ نے روک دیا۔“

”یہی تو وہ خدا سے چاہتے ہیں کہ ہم مجبور ہو کر ان سے بھڑ جائیں۔ بس پھر انہیں بہانہ مل جائے گا۔ تاریخ میں صرف اتنی خبر چھپے گی کہ حسینؑ نے پانی پر ہنگامہ کیا اور بات بڑھ گئی۔ میں یہ بہانہ انہیں ہرگز نہیں دوں گا۔“



مگر آٹھویں تاریخ سے تو لوگ پانی پانی پکا، نے لگے۔ پیاس کی شدت ناقابل برداشت ہوتی جا رہی تھی۔ سوائے آنسوؤں کے اور کوئی پانی کا سلسلہ نہ تھا۔

یہ بات دنیا جانتی ہے کہ ابو الفضل عباسؑ اپنے بھائی حسینؑ کے دست راست تھے۔ حسینؑ کو ان پر حد سے بھی زیادہ بھروسہ تھا۔ کئی بار پہلے بھی انہیں طرح طرح کے لالچ دئے گئے کہ وہ حسینؑ کو چھوڑ کر کوئی شاندار سرکاری عہدہ سنبھال لیں۔ مگر انہوں نے بڑی حقارت سے اس رشوت کو ٹھکرا دیا۔

لیکن اب معاملہ کچھ اور تھا۔ عباسؑ بال بچوں والے تھے۔ اس وقت خیموں میں پانی کی قلت تھی اس وجہ سے سب کی جان لیوں پر آئی ہوئی تھی۔

شرذی الجوشن عباسؑ کی والدہ ام البنین کا رشتہ کا بھائی لگتا تھا۔ اس حساب سے وہ عباسؑ کا ماموں ہوتا تھا۔ ان نازک وقت میں اس نے آخری ضرب کا منصوبہ بنایا۔ وہ کوفہ سے عباسؑ اور ان کے تینوں بھائیوں، جعفرؑ، عبداللہ اور عثمان کیلئے معافی نامے ساتھ لے کر آیا تھا تا کہ مناسب وقت پر انہیں استعمال کر سکے۔

شر نے قاصد کے ذریعے عباسؑ کو ایک خط بھیجا۔ اس میں لکھا تھا۔

”تم کیوں خواہ مخواہ اپنے پیارے اہل و عیال کی جان خطرے میں ڈال رہے ہو۔ موقع پا کر انہیں لے کر نکل جاؤ۔ میرے پاس آ جاؤ۔ میں تمہیں نہایت آرام سے دمشق پہنچا دوں گا۔ جہاں دنیا کی نعمتیں تمہارا انتظار کر رہی ہیں۔ تمہارے تینوں بھائیوں کا بھی مکمل انتظام ہو جائے گا۔ میرے پاس تم سب کے معافی نامے موجود ہیں۔ اپنی بوڑھی ماں کا خیال کرو اور فوراً نکل آؤ۔ کچھ گڑبڑ ہوئی تو فکر نہیں۔ ہم سب سنبھال لیں گے۔“

خط پڑھ کر عباسؑ مارے طیش کے تھر تھر کاپنے لگے۔ جی چاہا قاصد ملعون پر ہی سارا غصہ اتاریں مگر ضبط کر گئے۔ خط کے ٹکڑے کر کے اس کے منہ پر دے مارے اور کہا۔

”جا اپنے آقا سے کہہ دے عباسؑ ابن علیؑ تجھ پر اور تیری دنیا پر تھوکتا ہے۔ ہم چاروں حسینؑ کے بھائی نہیں غلام ہیں۔ اور تیری مہربانیوں کو ٹھکرا کر ان کے قدموں میں جان دینا اپنی خوش قسمتی سمجھیں گے۔“

حسینؑ نے سنا تو بلا کر سمجھایا۔

”عباسؑ! اس نے تمہیں بلایا ہے تم چاروں بھائی جا کر مل تو آؤ۔ اس میں کوئی ہرج نہیں۔ شاید کوئی بہتری کی صورت نکل آئے۔ کیوں کوئی کسر اٹھا رکھیں۔“



”یہ ہم سے نہ ہوگا آقا! ہم آپ کا یہ حکم ماننے سے قاصر ہیں۔“

”یہ حکم نہیں میری ذاتی رائے ہے۔ میرے ضمیر پر بڑا بوجھ ہے۔ میری وجہ سے تمہاری جان بھی خطرے میں پڑ رہی ہے۔“

”میں اس گستاخی پر مجبور ہوں۔ آپ کے اس حکم کی تعمیل میرے لئے ممکن نہیں۔“

”ہماری خاطر چلے جاؤ اپنے ساتھ سیکینہ کو بھی لے جاؤ۔ اگر ہو سکے تو عون و محمد کا بھی ہاتھ پکڑ لو۔ یہ موقع ہاتھ سے جانے نہ دو۔“

”ہم کسی صورت آپ کا ساتھ نہ چھوڑیں گے۔ عون و محمد اور سیکینہ کی جانیں بچانے کا لالچ بھی ہمیں ارادہ بدلنے پر تیار نہیں کر سکتا۔“

”اچھا اتنا تو کرو گے ایک بار جا کر مل آؤ۔ وہ جواب جو مجھے دے رہے ہو شمر کو دے آؤ۔ میری آرزو ہے۔ اسے نہ ٹھکراؤ۔“

عباس کانپ اٹھے اور سر جھکا لیا۔

چاروں بھائی گھوڑوں پر سوار ہوئے اور دشمن کے پڑاؤ کی طرف بڑھ گئے۔

شمر خوشی سے جھوم اٹھا۔ اگر عباس کو توڑ لیا تو باقی ماندہ میں کتنا دم ہے۔ حسین جن تہارہ جائیں گے۔ جب حسین کے ان بھائیوں کو دربار سے انعام و اکرام ملیں گے تو لوگوں کے دلوں میں حسین اور ان کے خاندان کے بارے میں جو حسن ظن ہے اس کی چمک دمک ماند پڑ جائیگی۔

مگر جب ان چاروں کو معافی نامے دئے گئے تو پھاڑ کر پھینک دئے۔ شمر نے بالکل برانہ مانا، ہنس کر بولا۔

”تمہاری مرضی، مگر تم جب چاہو بغیر معافی نامہ کے میری حفاظت میں چلے آؤ، میں تمہارا ہوں۔“

ادھر شمر نے ایک اور چالاکی کی۔ حسین کے خیمے میں یہ خبر اڑادی کہ عباس دشمن کی فوج سے جا ملے۔ یہ سنتے ہی ان کی بیوی زار و قطار رونے لگیں۔ حسین نے انہیں جا کر سمجھایا۔

”پریشان نہ ہو عزیزہ، عباس کا بال بیکانہ ہوگا۔ تم سب کی جانیں بچ جائیں گی۔“ عباس کی بیوی اور بھی رونے لگیں۔

”آپ کے بھائی گئے، وہ جانیں اور ان کا ضمیر! مگر اس کے بعد میں اپنے آپ کو بیوہ اور بچے کو یتیم سمجھوں گی۔ حیف ہے وہ میرے بھائی کے قاتلوں سے سمجھوتہ کر بیٹھے۔ اگر ایسا ہے تو خدا مجھے ان کی صورت نہ دکھلائے۔“



چھوٹی بھانج جو بہو کی طرح حسین کا ادب کرتی تھیں۔ کبھی ان کے سامنے سر اٹھا کر بات کرنے کی ہمت نہ کی۔ اس وقت جلال سے چہرہ ہنستا رہا تھا اور بلند آواز سے کہہ رہی تھیں۔  
 ”نہیں، مجھے ایسا سہاگ نہیں چاہیے وہ آپ کے لاڈ لے بھائی جو ہوئے آپ تو ان کی غداری کیلئے بھی کوئی عذر ڈھونڈ نکالیں گے، لعنت ہے ایسی زندگی پر جو باپ جیسے بلند مرتبہ بھائی کے لہو سے خریدی جائے۔“

وہ جوش میں بول رہی تھیں۔ حسین سمجھا رہے تھے۔  
 ”تم لوگوں کی تکلیف سوہان روح ہے۔ اجازت ہی نہیں۔ میں تمہیں حکم دیتا ہوں ننھے بچے پر رحم کرو جس کی جان بچتی ہے بچ جانے دو۔“  
 ”گستاخی معاف ایک بات عرض کروں۔“  
 ”کہو کہو کسی بھی شرط پر تمہاری جانیں بچ جائیں۔“  
 ”آپ ان کے ہی نہیں میرے بھی آقا ہیں مگر میں پوچھوں کہ آپ کس شرط پر یزید کے ہاتھ پر بیعت کرنے پر تیار ہو جائیں گے تو آپ کا کیا جواب ہوگا؟“  
 امام نے خاموشی سے سر جھکا لیا۔

”تو پھر آپ ہمیں فرض سے کوتاہی کرنے کا حکم کس دل سے دے رہے ہیں۔“  
 وہ جوش میں بولے جا رہی تھیں۔ انہیں پتہ بھی نہ چلا اور عباسؓ خیمہ کا پردہ اٹھا کر اندر داخل ہو گئے۔ امام کی نظریں بھائی کی نظروں سے ٹکرائیں اور جھک گئیں۔ مگر دل خوشی سے جھوم اٹھا۔  
 ”واللہ ایک لمحہ کو بھی یقین نہ آیا کہ عباسؓ مجھے چھوڑ کر چلا گیا۔ میں تو بس جی کے بہلانے کو کہہ رہا تھا کہ کاش ایسا ہو جائے۔ نہیں نہیں عباسؓ تمہارا وجود تو پانی سے بھی زیادہ اہم ہے۔“  
 ”یقین تو مجھے بھی نہیں آیا تھا کہ شیر خدا کے فرزند کے قد ڈمگا سکتے ہیں۔ یہ خبر سراسر جھوٹ ہے۔ میرے سر تاخ اگر واپس نہیں لوٹے تو گرفتار کر لئے گئے ہوں گے۔“

”عباسؓ کو گرفتار کرنے والا ابھی پیدا نہیں ہوا۔“ ان کی بیوی چونک پڑیں۔ پلٹ کر دیکھا چاہا  
 بڑھ کر ان کی بانہوں میں سما جائیں۔ لیکن امام کی موجودگی میں جھجک کر رہ گئیں۔

”اتنے سال کا ساتھ ہے اور حیرت ہے کہ ہماری بیوی نے ہمیں پہچاننے میں غلطی کی۔“  
 ”نہیں عباسؓ اس بے چاری کا قصور نہیں۔ ہم اسے آزما رہے تھے۔ دل کا عجیب حال ہے۔ کاش تم کسی طرح بچ جاؤ۔ مگر تمہارے چلے جانے کے تصور سے ہمت جواب دینے لگتی ہے۔ یہ انسان خصلت کا تضاد ہے۔“



امام کے چلے جانے کے بعد عباسؓ نے بیوی کو بانہوں میں سمیٹ لیا۔ ”ہمیں نہیں معلوم تھا کہ ہماری دلربا اتنی دلیر ہے۔ تم نے آقا کو بڑا خوبصورت جواب دیا۔ ہمارا دل رقص کرنے لگا۔۔۔۔۔ کئی دفعہ خیال آیا کہ تمہیں کسی محفوظ مقام پر پہنچا دوں۔“

”تمہاری بانہوں سے بڑھ کر محفوظ مقام کیا ہوگا۔ مگر یہ مجھے کیا ہو گیا تھا۔ میں نے تمہاری نیت پر لمحہ بھر کیلئے شک کیا۔“

”مگر اس شرط کی محرک میرے آقا کی محبت تھی جو تمہارے دل میں مجھ سے کم نہیں۔“

تھوڑی دیر کیلئے دونوں بھول گئے کہ یہ میدان جنگ ہے۔ چاروں طرف دشمن نیزے تانے کھڑے ہیں۔ ان کی دنیا بس وہی رہ گئی۔





## آخری شمع

نویں تاریخ آل حسینؑ پر وہ قہر لے کر آئی کہ الامان! بچوں پر اب رونے کا بھی دم نہ رہا۔ پھٹی پھٹی آنکھوں سے دیکھتے، خشک ہونٹوں پر زبان پھیرتے پھر غشی طاری ہو جاتی۔ بانوں کا دودھ خشک ہو چکا تھا۔ جھولے میں چھ ماہ کا نازک بچہ، معصوم، اصغر پیاس سے نڈھال تھا۔ عباسؑ کا نور تڑپ رہا تھا۔ سیکنہ بلک بلک کر دم بھر کر خاموش سہم کر رہ گئی تھیں۔ خیموں کے باہر تو آگ برس رہی تھی۔

شام ہوتے ہی ابن سعد نے جنگ کی تیاریاں شروع کر دیں اور حسینؑ پر حملہ کر دیا۔ حسینؑ عصر کی نماز کے بعد خیمہ کے دروازے پر تگوار کا سہارا لئے گھٹنوں پر سر رکھے کسی سوچ میں ڈوبے ہوئے تھے۔ کچھ تھکان سے نیند کا غلبہ تھا۔ کچھ پیاس کی بے ہوشی طاری تھی۔ اچانک حملہ ہو گیا۔ ابن سعد نے چلے پر تیر جوڑ کر آل رسول ﷺ کے خیموں کی طرف مارا اور چلایا۔ ”لوگو! گواہ رہنا، پہلا تیر میں نے ہی مارا ہے۔“ سب نے اس کی بہادری اور جواں مردی کی خوب جی کھول کر داد دی۔ گھوڑوں کی ٹاپوں سے میدان کر بلا ہٹنے لگا۔ فوج کا شور سن کر زینبؑ گھبرا گئے۔

”بھائی حملہ ہو گیا!“

امام نے چونک کر آنکھیں کھولیں بہن کو تسلی دی۔

”خاموش رہو زینبؑ! یہ حواس کھونے کا وقت نہیں، ابھی میری جو آنکھ لگ گئی تو خواب میں دیکھا نا نا جان کھڑے ہیں۔ کہہ رہے ہیں ”حسینؑ کب آرہے ہیں؟“۔“

زینبؑ منہ ڈھاٹک کر رونے لگیں۔ اتنے میں عباسؑ بھی آگئے۔

”کیا حکم ہے آقا؟“۔

”قربانت شومؑ ذرا جا کے ان لوگوں سے پوچھو۔ یہ اچانک حملہ اور وہ بھی بچوں اور عورتوں کے خیموں پر یہ عرب قوم کی رسم تو نہیں۔ اعلان جنگ کی بھی توفیق نہ ہوئی۔ ایک دم حملہ کر دیا۔“

عباسؑ نے بیس سوار لئے۔ دشمن کی طرف چلے، انہیں آتا دیکھ کر لشکر نے ہاتھ روک لئے۔ سمجھا



شاید صلح کا پیغام لے کر آرہے ہیں۔ کسی کا دل جنگ میں تھا۔ سب کچھ عاجز سے ہو رہے تھے۔ بھلا یہ کوئی جنگ تھی۔ صلح کا بہانہ پا کر حملہ روک دیا۔  
”کیا چاہتے ہو؟“ عباسؓ نے کہا۔

”امیر ابن زیادہ کا ابھی حکم آیا ہے کہ حسینؓ بن علیؓ ابی طالب سے خلیفہ کی اطاعت کرنے کا مطالبہ کیا جائے۔ اگر انکار کریں تو وقت ضائع کرنے اور تاخیر کرنے سے کیا حاصل، جلد از جلد فیصلہ ہو جانا چاہیے۔“

”ذرا صبر کرو، میں تمہارا پیغام اپنے امام کو پہنچا کر ابھی ان کا جواب لاتا ہوں۔“  
عباسؓ سر ہٹ گھوڑا دوڑاتے واپس پلٹے۔ جو اصحاب ساتھ گئے تھے وہ وہیں ٹھہرے رہے۔ یونہی بات چل نکلی۔ حبیب بن مظاہر فوجیوں کے ایک ممتاز گروہ سے کہنے لگے۔  
”یہ تم لوگ کیا کر رہے ہو۔ پیغمبر خدا ﷺ کے پیارے نواسے کو قتل کرنے کے منصوبے بنا رہے ہو۔ اللہ کچھ تو سوچو، سمجھو، حسینؓ اللہ کے نیک بندے ہیں۔ ان گنت خوبیوں کے مالک، عبادتگار اور پرہیزگار۔ انہیں کس جرم میں قتل کر رہے ہو؟“  
”انہیں نے بیعت سے انکار کیا۔“

”بیعت سے انکار جرم نہیں۔ بیعت نام ہے آزاد رائے کا جس کا جی چاہے کرے ورنہ انکار کرے۔ بارہا ایسا ہو چکا ہے، کچھ لوگوں نے بیعت نہیں کی، ان سے کبھی کوئی مزاحمت نہیں کی گئی۔“  
”یہ ہم نہیں جانتے، ہم فوجی ہیں۔ سیاست داں نہیں۔“ انہوں نے کچھ تردد کے بعد جواب دیا۔  
”خلیفہ کو اکثریت کی بیعت حاصل ہے۔“ عمرو بن سعد نے جواب دیا۔  
”اگر اکثریت خلیفہ کے ساتھ ہے تو پھر وہ ایک حسینؓ کی بیعت پر کیوں مصر ہیں؟“  
”آپ یہ سوال ہم سے کیوں کر رہے ہیں؟“

”کیونکہ وہ تلواریں جو حسینؓ کی خلاف اٹھ رہی ہیں تمہارے ہاتھوں میں ہیں۔ خدا کو کیا منہ دکھاؤ گے؟“

عذرہ بن قیس نے جھلا کر کہا۔ ”حبیب تم کو کبھی علیؓ اور آل علیؓ سے کوئی خاص دلچسپی نہیں رہی۔ تم تو عثمانی جماعت سے تعلق رکھتے ہو۔ تم کیوں حسینؓ کے پیچھے اپنی جان کے دشمن ہو گئے۔ تم تو شام والوں کے ہم خیال ہوا کرتے تھے۔ اس عجیب و غریب تبدیلی کی وجہ؟“

حبیب ابن مظاہرہ تھوڑی دیر سوچتے رہے پھر بولے۔  
”تم کہتے ہو تو سوچتا ہوں، واقعی مجھے حسینؓ سے دشمنی نہ سہی کبھی کوئی خاص عقیدت بھی نہ تھی۔“



نہ میں نے انہیں جانے کیلئے خط لکھے۔ نہ کبھی ان کی حمایت میں آواز اٹھانے کا خیال آیا۔  
”پھر اس کا یا پلٹ کی وجہ؟“

”راستہ میں ملاقات ہو گئی، انہیں دیکھ کر بے ساختہ رسول اللہ ﷺ یاد آ گئے۔ وہ حسن و حسینؑ سے کس درجہ محبت کرتے تھے اور جب حسینؑ نے بتایا کہ حالات کس درجہ ان کے خلاف ہیں تو میرا جی نہ مانا کہ منہ چھپائے بیٹھا رہوں اور میرے آقا کے نواسے یوں صحراؤں کی خاک چھانیں۔ پھر جب حسینؑ نے ساتھ چلنے کو کہا تو جی نہ مانا اور بخوشی تیار ہو گیا۔ بس اتنی سی کہانی ہے۔“

”مگر ہم نے تو سنا ہے حسینؑ بجائے فوج جمع کرنے کے ساتھ آنے والوں کو سمجھا بچھا کر لوٹا دیتے ہیں۔ وہ آپ کو کیوں ساتھ آنے کی دعوت دیتے۔ جب کہ آپ معاف کیجئے گا اتنے ضعیف بھی ہو چکے ہیں کوئی خاص معرکہ تو سر نہ کر لیں گے۔“

”ہاں یہ بھی تم ٹھیک کہہ رہے ہو، مگر ضرور کوئی مصلحت ہوگی۔ اور رہی میرے بڑھاپے کی بات تو اگر حسینؑ مجھے نکما سمجھتے تو ساتھ کیوں لاتے؟ اس لئے ضرور کوئی خاص بات ہے جو انہوں نے مجھے منتخب کیا۔ خیر تم خاطر جمع رکھو اس بڑھاپے میں بھی تم جیسے رو بہ خصلت پہلوانوں کے چھکے چھڑا سکتا ہوں۔“  
”ارے اس بڑھاپے میں تو کونے میں بیٹھ کر عبادت کیجئے۔“

”حسینؑ جیسے انسان پر جان قربان کرنا خود ایک عظیم عبادت ہے۔ وہ انسانی حقوق جو خدا نے انسان کو سونپے ہیں اگر کوئی شیطان صفت ہم سے چھیننا چاہے اور ہم دم سادھے بیٹھے رہیں۔ یہ ہماری بزدلی اور نکلے پن کا ثبوت ہوگا۔“

یہ باتیں ہو رہی تھیں کہ عباسؑ آ گئے۔

”امامؑ فرماتے ہیں کہ شب بھر کی مہلت دوج جو جی میں آئے کرنا تمہیں اختیار ہوگا۔“

شمر بن ذی الجوشن کو عمرو بن سعد پر جاسوسی کرنے کیلئے تعینات کیا گیا تھا کہ اگر ان کے رویہ میں ذرا سی بھی نرمی نظر آئے تو فوراً ان کی خلاف حفاظتی قدم اٹھایا جائے۔ انہیں شمر کی صورت سے وحشت ہو رہی تھی۔ اپنی فرماں برداری ظاہر کرنے کیلئے حسینؑ کے خلاف اور زیادہ سختی سے کام لے رہے تھے تاکہ شمر بخبری نہ کر دے کہ ان کے دل میں آل رسول ﷺ کیلئے جگہ ہے۔ انہیں اپنے مستقبل کی بہت فکر تھی۔ وہ شہنشاہ جو دعا اور فریب سے غداروں اور نمک حراموں کی مدد سے تاج و تخت حاصل کرتے ہیں انہیں کبھی ان پر بھروسہ نہیں ہوتا۔ وہ سمجھتے ہیں کہ یہ حوالی موالی سب بیکار ہیں۔ صرف مکر و فریب ہی سے حکومت حاصل کی جاسکتی ہے۔ انہیں چاروں طرف مٹلی اور دھوکہ باز ہی نظر آتے ہیں۔ جس پر ذرا سا بھی شبہ ہو فوراً قتل کر دیا جاتا ہے۔ یا انہیں ایک دوسرے پر



جاسوسی کرنے اور ہر قول و فعل پر نگاہ رکھنے کیلئے مقرر کر دیا جاتا ہے۔

اس طرح بھائی بھائی کا دشمن ہو جاتا ہے۔ مخبری سے عروج اور عہدے ملتے ہیں۔ عمرو بن سعد پر شمر کو مقرر کیا گیا تھا خود شمر کی گردن پر دوسرے شیطان سوار تھے۔ یہ سلسلہ اوپر تک پہنچا ہوا تھا۔ اس ماحول میں حسینؑ ابن علیؑ کے وجود کی کوئی کھپت نہ تھی۔

شمر کی خوشنودی حاصل کرنے کیلئے وہ ہر بات میں اس کی رائے لیتے تھے کہ کبھی لپیٹ میں آ جائیں تو اپنے ساتھ اسے بھی گھسیٹ لے جائیں۔ جب امام حسینؑ نے ایک شب کی مہلت مانگی تو پوچھا ”شمر تمہاری کیا رائے ہے؟“۔

”مہلت دینا پڑے گی۔ عرب قوم پناہ مانگنے والے کو پناہ دینے سے گریز نہیں کرتی۔ ایک شب کی مہلت کیلئے انکار کر دینا ہمارا دستور نہیں۔ کافر بھی مہلت مانگتے تو دینا پڑتی یہ تو پیغمبر خدا ﷺ کے نواسے ہیں۔“

غرض ایک شب کی مہلت مل گئی اور بڑھتی ہوئی فوج اطمینان کا سانس لے کر پیچھے ہٹ گئی۔ مگر سب شش و پنج میں پڑ گئے۔ امام نے یہ مہلت کیوں مانگی؟ کیا کہیں سے فوج آنے کی امید لگائے بیٹھے ہیں؟

حسینؑ ابن علیؑ نے جو اپنی خودداری کو بالائے طاق رکھ کر ظالموں سے ایک شب کی مہلت مانگی تو اس لئے نہیں کہ انہیں کہیں سے فوجی امداد کی امید تھی یا اپنی مختصر سی فوج کو کچھ جنگی ہدایات دینی تھیں۔ وہ تو بس یہ آخری شب اپنے دوستوں اور عزیزوں کی صحبت میں گزارنا چاہتے تھے۔ پھر ہنگامہ جنگ میں کب مہلت ملے گی۔

جب شہزادی شب، خاندان سادات کی زیوں حالی پر گریاں، ماتم کناں سیاہ زلفیں بکھرائے ہوئے آئی تو یہ چہار طرف غل ہوا ”لو پیا سے حسینؑ کی شہادت کی رات آگئی۔ جناب امیرؑ کی روح پیاسی اور بے قرار میدان کر بلا میں سرگرداں تھی۔ فضا سو گوار تھی۔ اس رات پیغمبر اسلام ﷺ کے خاندان نے کیا کیا صعوبتیں اور غم سہے! خدا دشمن کو بھی ایسی اندھیاری رات نہ دکھائے۔

غم و اندوہ سے چاند کا چہرہ اتر ا ہوا تھا۔ ستارے مردہ انسانوں کی بے نور آنکھوں کی طرح ٹٹٹھا رہے تھے۔ حور و غلمان ماتم کناں تھے۔ خدا ایسی ہول ناک شب پھر نہ لائے۔

آل رسول ﷺ کے خیموں پر غم و ہراس کے بادل چھا رہے تھے۔ فضا میں ہلچل تھی۔ آدمی ایسے جی چھوڑ کے چل رہی تھی درندوں کی دھاڑ سے سہے ہوئے بچے ماؤں کی گود میں سٹ آئے تھے۔ ہر لمحہ یہی لگتا تھا کہ اب ڈر سے ان کا دم نکل جائے گا۔ بیباں خاموش آنسو پئے بچے کو کلیجے



سے لگائے بہلا رہی تھیں۔ دعائیں پڑھ پڑھ کر پھونک رہی تھیں۔

سب سے زیادہ زینب بنت علی مضطرب تھیں۔ سرشام ہی سے منہ اتر اہوا تھا۔ مسلسل آنکھوں سے خون کے آنسو جاری تھے۔ جان حزیں پر ایک کرب سا طاری تھا۔ کبھی تڑپ کر اٹھ بیٹھتیں۔ پھر تھک ہار کر گر جاتیں۔ جب کلیجہ پر چھریاں سی چل رہی ہوں تو چین کیسے آسکتا ہے۔

اس وقت سب دوست، احباب، بھانجے، بھتیجے اور بیٹے حسینؑ کے وسیع خیمے میں جمع تھے۔ جنہیں اندر جگہ نہ ملی وہ ادھر ادھر کھڑے یا بیٹھے تھے۔ خیمے کے سب پردے اٹھا دئے گئے تھے۔ امام کے ایک پہلو میں علی اکبرؑ تھے۔ دوسرے بازو قاسمؑ ابن حسنؑ تھے۔ عباسؑ کے چھوٹے بھائی جعفرؑ عبد اللہؑ اور عثمانؑ بیٹھے تھے۔ ان کے پاس ہی عونؑ اور محمدؑ بیٹھے تھے۔ خود عباسؑ سامنے مودب دوزانو بیٹھے تھے۔

سب نے یک زبان ہو کر بار بار وفاداری اور جان نثاری کی قسمیں کھائیں۔ امام حسینؑ ابن علیؑ نے بڑے پیار سے اپنے عزیزوں اور دوستوں پر نظر گھمائی۔ ان کا مرجھایا ہوا چہرہ یک لخت تر و تازہ پھول کی طرح کھل اٹھا۔

تاریخ گواہ ہے کہ میرے دوستوں جیسے مخلص دوست اور میرے عزیزوں جیسے پیارے کبھی یوں ایک جا جمع نہیں ہوئے۔ آج تمہیں اپنے پاس پا کر مجھے اپنی قسمت پر ناز ہو رہا ہے۔ میرا سر غرور سے بلند ہے۔ میرے پاس وہ الفاظ نہیں جن سے تمہارا شکریہ ادا کر سکوں۔ تمہاری غم خواری اور محبت سے بڑھ کر دنیا میں میرے لئے کوئی لشکر نہیں، کوئی ہتھیار نہیں۔“

پھر حسینؑ نے حکم دیا۔ سب چراغ گل کر دئے جائیں۔ اندر باہر گھور اندھیرا چھا گیا۔ صرف امام کی آواز ایک نورانی آبشار کی طرح خاموشی کو اجاگر کرتی رہی۔

اس وقت جو کچھ تم مجھے دے رہے ہو اس کا نعم البدل نہیں۔ خدا ہی میرا یہ فرض اتار سکتا ہے۔ ابھی تک تو مجھے کچھ موہوم سی امید تھی کہ حالات زیادہ خراب نہ ہوں گے۔ وطن چھوڑ دینے کے بعد مجھے دنیا چھوڑنے پر مجبور نہ کیا جائے گا۔ میں سکون سے ایک غیر معروف کونے میں ایک پرامن شہر کی زندگی گزار سکوں گا۔ لیکن اب یہ امید بھی ختم ہو گئی۔ بس اب میں تم سے ایک عہد پیمان اٹھائے لیتا ہوں۔ تمہیں اطاعت کے پار سے سبک دوش کرتا ہوں اور بخوشی اجازت دیتا ہوں کہ تمہیں جس طرف پناہ ملے چلے جاؤ۔ رات کا وقت ہے۔ اندھیرا چھایا ہوا ہے۔ اسے غنیمت سمجھو، اپنی اپنی سواریاں تیار کرو اور صبح ہونے سے پہلے نکل جاؤ۔ تم میں سے ہر شخص میرے عزیزوں میں سے ایک ایک کا ہاتھ پکڑ لے اور مختلف شہروں کی طرف روانہ ہو جائے۔ یہ لوگ صرف میرے خون کے پیارے ہیں۔ جب مجھے پالیں گے تو تمہارا پیچھا نہ کریں گے۔ عزیزو! میں نے چراغ گل کر



دئے ہیں۔ اس اندھیرے میں کوئی کسی کو نہ دیکھ سکے گا۔ مروت کا احساس قدم نہ روکے گا۔  
خیمے میں خاموشی طاری رہی۔ نہ سرسراہٹ ہوئی۔ نہ کسی نے پہلو بدلا۔ صرف حسین کا دل  
دھڑک رہا تھا۔ سانس تک کی آواگون رک گئی تھی۔ امام نے آنکھیں بند کر لیں۔ کانپتے ہوئے  
ہاتھوں سے ایک شمع روشن کی۔

اس آخری شمع کی روشنی میں جو امام نے اپنے ہاتھ سے آخری بار روشن کی انہوں نے دیکھا  
سب اسی طرح اپنی اپنی جگہ پر موجود ہیں۔ کوئی اپنی جگہ سے ہلا بھی نہیں۔  
خیمہ میں سناٹا چھایا رہا۔ جذبات کی فراوانی نے زبانیں بند کر دیں۔ پھر عباسؑ نے عزیزوں کی  
نمائندگی کرتے ہوئے کہا۔

”خدا نہ کرے کہ ہم آپ کے بعد زندہ رہیں۔“

پھر مسلم بن عوسبہ نے کہا۔

”یا حسینؑ خدا کی قسم ایسا ہرگز نہ ہوگا۔ آپ کے دشمن میرے دشمن ہیں جب تک میرے ترکش  
میں تیر ہیں ہاتھ میں نیزہ اور تلوار ہے میں ان نابکاروں سے لڑتا رہوں گا۔ اگر میرے ہتھیار ناکارہ  
ہو گئے تو ان پر پتھر برساؤں گا۔ اگر مجھے ستر بار قتل کیا جائے پھر دوبارہ زندہ کر کے میرے جسم کو  
شعلوں کی نذر کر دیا جائے پھر جل جانے کے بعد میری راکھ کو دشت و بیابان میں منتشر کر دیا جائے  
تب بھی میں آپ کے دشمنوں سے لڑتا رہوں گا۔ آپ کا ساتھ میں ہرگز نہ چھوڑوں گا۔ ہم میں سے  
کسی کو اپنی جان آپ سے زیادہ پیاری نہیں۔ اس جنگ سے ہٹنا اپنے ضمیر سے فرار ہے۔ ہمیں مجبور  
نہ کیجئے۔ ہم آپ کا حکم ہرگز نہ مانیں گے۔ اور یہ احساس کہ ہم اپنے عزیز ترین دوست اور آقا سے  
نافرمانی کر رہے ہیں۔ سوہان روح بن رہا ہے۔ اللہ ہم پر سے یہ پابندی اٹھا لیجئے۔“

امام کی آنکھوں سے بے اختیار آنسو بہنے لگے۔ وہ خاموش اس شمع کو دیکھتے رہے جو دنیا میں  
انہوں نے آخری بار روشن کی تھی۔ اس کی روشنی ابھرتے سورج کی طرح دم بدم بڑھتی گئی۔

”میرے پیارو یہ اب میری جنگ نہیں رہی، ہم سب کی جنگ ہے۔ ہمارا انجام جو بھی ہو ایک  
ساتھ ہوگا۔ آج ہم الگ الگ افراد نہیں۔ ایک مضبوط ارادہ ہیں۔ ان مٹ یقین ہیں۔ اس شمع کی  
طرح روشنی کی مخزن ہیں۔ فتح آخر میں ہماری ہوگی۔“ پھر انہوں نے باری باری سب کو گلے لگایا  
اور کہا ”آؤ اپنے بچوں سے بھی دو باتیں کر لیں۔“

اور شمع جگمگاتی رہی!



## آخری شب

زنانہ خیموں سے غم و اندوہ میں ڈوبی آہوں کی صدا سن کر حسینؑ بے قرار ہو گئے۔ ”پھوپھی جان کے رونے کی صدا ہے!“ علی اکبرؑ نے بڑے ضبط سے کہا ”یوں تو کئی دن سے پریشان ہیں۔ مگر آج حالت بہت غیر ہو رہی ہے۔ بے انتہا مضطرب اور بے قرار ہیں۔ گھڑی بھر کو آنکھ لگ گئی تھی کہ نہ جانے کیسا خواب دیکھا۔ چونک کر رونے لگیں۔ ننگے سر، ننگے پاؤں بے سدھ ٹہل رہی ہیں۔ میں نے پوچھا۔ پوپھی جان کیا بات ہے؟ تو میرے کندھے پر سر رکھ کر رونے لگیں۔ کہنے لگیں۔ میرے بچے دعا کر کہ خدا مجھے بھائی کا غم سہنے سے پہلے اٹھا لے۔ کوئی میری جان لے لے۔ مگر میرے بھائی کی عمر دراز ہو۔ ادھر امی جان کا عجب حال ہے۔ ایک پل کیلئے آنسوؤں کی جھری نہیں رکتی۔ بابا ذرا آپ ان کے پاس جا کر سمجھائیے۔ آپ کو دیکھ کر ہی ڈھارس بندھ جائے گی۔“

امام فوراً زنانہ خیموں کی طرف گئے۔

بہن کی پیاس سے کھلائی ہوئی صورت دیکھ کر حسینؑ کا جی بھر آیا۔ یہ وہی تو پانچ برس کی بچی ہے جو ماں کی وفات پر سہم کر بھائیوں سے چمٹ گئی تھی۔

بھائی کو دیکھا تو زینبؑ کی ساری کلفتیں دور ہو گئیں۔ دوڑ کر بھائی کے قدموں پر گرنے لگیں

بھائی نے اٹھا کر سینے سے لگالیا۔

”اے بنت علیؑ! یہ تم نے کیا صورت بنا رکھی ہے۔ ننگے سر، بال بکھرے، چہرے پر خاک کی جہیں، ابھی سے ہمارا ماتم کرنے لگیں؟ ابھی تو ہم زندہ ہیں۔ رونے کا وقت آئے تو جی بھر کے رو لینا۔ ابھی سے یہ حال ہے تو ہمارے گلے پر جب خنجر چلے گا تو کیسے ہوگی۔“

”میرے تو حواس گم ہوئے جاتے ہیں بھائی۔ دم سینے سے گھٹا جاتا ہے۔ جی پر موت کا سا کرب طاری ہے موت نہیں آتی۔“

”جی ہلکان نہ کرو ابھی تو صبح دور ہے۔ خدا پر بھروسہ رکھو زینبؑ۔ آئی موت نہیں ٹلتی پھر بھی شاید پردہ غیب سے کوئی مدد مل جائے۔ ابھی سے تمہیں کیوں یقین ہو گیا کہ تمہارا بھائی مارا جائے گا۔“



”تمہاری آئی مجھے لگ جائے بھیا۔ اللہ تمہیں آفتوں سے بچائے۔ کاش تمہارے حصے کی ساری آفتیں میں اپنے سر لے کر مر جاؤں اللہ ان آنکھوں سے بچوں کی یتیمی اور بانو کی بیوگی نہ دکھائے۔“

”اگر تم تڑپو گی تو میرے بچے بالکل ہی جان سے گزر جائیں گے۔ ماں سے زیادہ تم سے مانوس ہیں۔ تم نے ہمت ہاری تو یہ بچے دم توڑ دیں گے۔“

”بہت جی کو سنبھالتی ہوں نہیں سنبھلتا۔ طرح طرح کے دوسے ستاتے ہیں۔ اندیشے سر اٹھاتے ہیں۔ تمہارے دشمنوں پر عذاب ٹوٹے۔ جب تم سے جدا ہونے کا خیال آتا ہے۔ بھرا گھر ویران لگنے لگتا ہے۔ ہر دم سر پر موت کے پیروں کی سرسراہٹ سنائی دیتی ہے۔ لگتا ہے کوئی رسی لئے میری مشکلیں کسے چلا آتا ہے۔ کوئی بے شرم میرے سر سے چادر چھیننے لئے جاتا ہے۔ کبھی بھولے سے جو گھڑی بھر کو آنکھ لگ جائے نانا جان حیران و پریشان نظر آتے ہیں۔ اماں جان برہنہ سر روتی بلکتی نظر آتی ہے۔ مجھ سے کہتی ہیں۔ واہ بیٹی کیا مزے سے پڑی سو رہی ہو۔ ادھر میرے لال کے سر پر موت منڈلا رہی ہے۔ بس ایک رات کا مہمان ہے، کیا اسی کو بھائی کی الفت کہتے ہیں۔ کئی دن سے برابر بابا جان خواب میں نظر آرہے ہیں۔ خون میں عبا تر ہے ماتھے پر موت کا پسینہ ہے۔ مجھ سے کہہ رہے ہیں۔ زینبؓ جاگ جاؤ۔ نیند تمہارے مقدر میں نہیں۔ جب حسینؑ کو نیند آ جائے تم جب بھی نہ سونا۔“ تب میری آنکھ کھل جاتی ہے اب تو پلک جھپکاتے ڈر لگتا ہے۔

بھائی بہن میں یہ باتیں ہو رہی تھیں کہ سیکنہ بابا کو پکارتے آگئیں۔

”بابا جان آپ کہاں چلے جاتے ہیں۔ آپ ہمیں اپنے پاس سلاتے بھی نہیں۔ آپ کے بغیر ہمیں نیند نہیں آتی۔ ساری دنیا سوتی ہے پر آپ کی سیکنہ جاگتی ہے یہاں تک کہ صبح کا ستارہ جھللا نے لگتا ہے۔“

اللہ پیارے بابا جان اپنی سیکنہ کو سلا دیجئے۔ نہ جانے ہماری نیند کہاں اڑ گئی ہے۔ ہماری آنکھوں میں ریت کھٹکتی ہے پر نیند نہیں آتی۔ بس پھوپھی جان سے باتیں کر چکے اب ہمیں ذرا سی دیر کو گود میں لے لیجئے۔“

امام نے لرزتی کانپتی پیچی کو اٹھا کر سینے سے لگا لیا۔

”میری مینا تو کیسی شیریں گفتار ہے تیرے ہونٹوں سے شہد کی بوندیں ٹپکتی ہیں۔ نیند کیوں نہیں آتی میری جان؟“

”اب آپ کی گود میں آنے لگی۔“



”مگر جان بدریہ عادت اچھی نہیں، کبھی اپنی امی کے پاس بھی سو جایا کرو۔“  
 ”امی کو فرصت کہاں، وہ تو رات رات بھر اصغر کو لے کے ٹہلتی ہیں۔ وہ تو روئے چلے جاتے ہیں۔“  
 حسینؑ کے سینے پر گھونسا سا لگا مگر وہ ضبط کر کے بولے۔

”تو اکیلے سونے کی عادت ڈالو۔“

”نہیں ہم تو آپ کے پاس سوئیں گے۔“

”اور اگر کبھی ہم نہ ہوئے تو تمہیں کیسے چھاتی پر سلائیں گے۔“

”آپ ہمیں چھوڑ کر چلے جائیں گے؟“

”مگر جانا پڑا تو تم تو سمجھا رہے ہو۔ برسوں کے ساتھ دم بھر میں چھٹ جاتے ہیں۔ قافلے لٹ کر بکھر جاتے ہیں۔ ہم جب اپنی امی سے چھٹے تھے تو ہم بھی بہت چھوٹے تھے۔ ہم ان سے لپٹ کر سویا کرتے تھے۔ ورنہ نیند ہی نہیں آتی تھی۔ جب وہ گئیں تو نہ رونے سے کام چلانا چلانے سے نہیں جانا تھا اکیلی گئیں۔ کسی کے ماں باپ ہمیشہ زندہ نہیں رہتے۔“  
 ”کسی کے بچے بھی تو مر جاتے ہیں بس ہم بھی مر جائیں گے۔“

امام چپ رہ گئے۔

”آپ ہمیں نہ سلائیں گے تو ہم یوں ہی جاگ جاگ کر مر جائیں گے۔“

یہ کہتے کہتے سیکنہ باپ کی گود میں سو گئیں۔

حسینؑ بچی کو لئے ہوئے بانو کے خیمہ میں گئے۔

ٹہلتے ٹہلتے بانو ایک دم رک گئیں۔ اگر امام لپک کر سہارا نہ دیتے تو بچہ سمیت ریت پر آرتیں۔  
 بچہ کو ہنگاموں میں لٹا دیا اور سیکنہ کو لینے لگیں۔

”نہیں پھر یہ جھکن کہاں نصیب ہوگی۔ یقین مانو اولاد کو گود میں اٹھا کر دنیا کے سارے بوجھ سر سے اتر جاتے ہیں۔“

”میرے کہنے سے تو سوتی نہیں یہ آپ کی گود کا سحر ہے جو اسے نیند آنے لگی۔“

”ابھی کچی نیند ہے۔“ حسینؑ بچی کو زانو پر لٹا کر بیٹھ گئے۔ اصغر پھر کلبلا نے لگے۔ ماں نے پھر

اٹھا لیا۔ حسینؑ نے بچی کو لٹا دیا اور بانو کے ہاتھوں سے بچے کو لے لیا۔ کتنا ہلکا ہو گیا تھا۔ ایک پھول تھا جس کی نمی خشک ہوتی جا رہی تھی۔ حسینؑ کے ہاتھ لرزنے لگے۔

باپ کی گود میں آتے ہی بچے نے کراہنا شروع کر دیا۔ بانو ان کے شانے پر سر رکھ کر لمبی لمبی سانسیں بھرنے لگیں۔



”بانو! ان دو چھوٹے بچوں کو لے کر کسی طرف نکل جاؤ۔ عون اور فضا کو اپنے ساتھ لے لو۔“  
 ”آپ بھی چلیے۔“ بانو نے معصومیت سے کہا۔

”میں کیسے جاسکتا ہوں یہ ساری فوج کشی تو ایک میری جان کیلئے ہے۔“

”اور آپ کے بچے؟ کیا وہ زندہ چھوڑ دئے جائیں گے۔ خاص طور پر اولاد زریںہ۔ اور پھر ذرا سوچئے اصغر بڑے ہوں گے تو کیا سوچیں گے۔ ماں باپ کو موت کے منہ میں چھوڑ کر بھاگ نکلی۔ تب میں انہیں کیا جواب دوں گی۔ اور پھر آپ شیر خدا کے بیٹے ہیں تو میں انہی کی بہو ہوں۔ آپ کا راستہ میرا راستہ ہے۔ آپ مجھے کبھی کم ہمت نہ پائیں گے۔“  
 بچہ سو گیا تو حسینؑ نے سکیںہ کے قریب لٹا دیا۔

”دنیا میں آنے بن میرے۔ بچے ویران ہو گئے۔ سکیںہ کو پانچواں سال ہے۔“

”مگر کیسی بڑی بوڑھیوں جیسی باتیں کرتی ہے۔ شہناز جواب ہو جاتی ہوں۔“ میں نے کہا  
 میری شہزادی نہ رو۔ تو بولی۔ میں جان کے تھوڑی روتی ہوں۔ آنسو آپ ہی آپ جاری ہو جاتے ہیں۔ بابا کیوں نہیں آتے۔ اور آنسو کیوں آتے ہیں۔ ہمیں یہ آنسو بڑے بڑے لگتے ہیں۔ آنکھیں بند کر تب بھی نہیں بند ہوتے! بابا کو دیکھ کر ڈر جاتے ہیں۔ مگر بابا نہیں آتے۔ ہم جانتے ہیں کہ کیوں نہیں آتے۔“

میں نے کہا ”کیوں نہیں آتے؟“ تو بولی

”ہماری پیاس کی قریاد سے انہیں وحشت ہوتی ہے اس لئے وہ نہیں آتے اور ہم روتے ہیں۔ آپ کو برا لگتا ہے تو اچھا ہم اب چپکے چپکے روئیں گے۔“

”اس کی باتیں سن کر جی ڈرتا ہے ایسے ہوشیار بچے بڑی مشکل سے جیتے ہیں۔“ بانو نے کہا۔  
 جب امام واپس اپنے خیمے میں آئے تو ان کے دل کا بوجھ اور بھی بڑھ گیا تھا۔

قاسم بن حسنؑ کچھ ابوالفضل عباسؑ سے پوچھ رہے تھے۔ امام کو دیکھ کر ایک دم سے خاموش ہو گئے۔

امام سب سے باری باری باتیں کرتے رہے۔ گزرے ہوئے غنیمت زمانے کی قدرے خوشگوار باتیں۔ وہ باغ و بہار باتیں جب نانا زندہ تھے۔

قاسم اب بھی بے چینی سے بار بار چچا جان کی طرف لپٹی لگا ہوں سے دیکھ رہے تھے۔ کچھ پوچھنا چاہتے تھے مگر ہمت نہیں پڑی رہی تھی۔

”کیا قصہ ہے؟ قاسم کیوں بے چین سے ہیں۔“ امام نے جھک کر عباسؑ سے پوچھا۔



”آپ سے کچھ دریافت کرنا چاہتے ہیں۔ ہمت نہیں پڑتی۔“

”تکلف کی کیا وجہ ہے؟“ امام کو اپنا بھتیجا بہت عزیز تھا۔ بھتیجا بھی تھا اور داماد بھی۔ اپنی پیاری بیٹی فاطمہ کبریٰ سے انہوں نے بھائی کی وصیت کے مطابق عقد کر دیا تھا۔ وہ انہیں باپ کی جگہ سمجھتا تھا اور کبھی تکلف نہیں محسوس کیا۔ انہوں نے اشارے سے بلا کر کہا۔

”کچھ پوچھنا چاہتے ہو؟ مجسم سوال بنے ہوئے ہو۔ مگر زبان نہیں کھلتی، کیا چچا سے ناراض ہو کہ اتنی غیریت برت رہے ہو۔“

”کئی دن سے ایک بات پوچھنے کی کوشش کر رہا ہوں۔ مگر..... قاسم پھر خاموش ہو گئے۔“

”تو پوچھتے کیوں نہیں؟“

”جواب سے ڈر لگتا ہے۔“

”ڈر لگتا ہے پھر سوال کی ضرورت ہی نہیں۔“

قاسم پھر شش و پنج میں پڑ گئے۔ علی اکبر اور عباس کے چہروں پر ہلکی سی مسکراہٹ دیکھ کر امام سمجھ گئے۔ یہ دونوں بزرگ اس بچے کو چھیڑ رہے ہیں۔ مسکرا کر بولے۔

”تم ان دونوں کی باتوں میں نہ آؤ“ بے تکلف پوچھو پھر شاید موقع نہ ملے۔“

”کیا آج کے مجاہدوں میں میرا بھی نام ہے۔ چچا عباس کہتے ہیں میں نابالغ ہوں مجھے جہاد کا

حق نہیں۔“

”یہ تو عباس سچ کہتے ہیں کہ تم نابالغ ہو۔ مگر جہاد کا حق ہے یا نہیں اس کے بارے میں فیصلہ

نہیں ہوا۔ یہ مسئلہ غور طلب ہے۔“

”تو کب ہوگا فیصلہ؟“ قاسم بے چین ہو گئے۔

”پہلے یہ تو بتاؤ موت کے بارے میں تمہارا کیا خیال ہے۔“

”موت تمھکے بارے میں مسافر کی نیند سے زیادہ سکون بخش اور شہد سے زیادہ شیریں ہے۔“

بشرطیکہ وہ حق کی حمایت میں جہاد کے بعد نصیب ہو۔“

”تو بس فیصلہ ہو گیا۔ تم نابالغ نہیں تمہیں جہاد کرنے کا حق ہے۔“

ساتویں تاریخ سے پیا سے قاسم بن حسن کے نوخیز چہرے پر مسرت کی بہاریں کھل گئیں۔

نہایت فخر سے عباس اور علی اکبر کی طرف دیکھا اور ہنس پڑے۔

”اس کے علاوہ یہ کوئی عام جہاد نہیں۔ دونوں جوں کا مقابلہ نہیں۔ ایک جبروت ظالم فوج نے مٹی

بھرا من پسندوں کو چاروں طرف سے گھیر کر قتل کرنے کا سامان کیا ہے۔ اس لئے جہاد کی ساری



شرطیں زائل ہو گئیں۔ آج ہماری اس بے بساط فوج کا بچہ بچہ سپاہی ہے۔ تم پر 'عون و محمد پر' حتیٰ کہ چھ ماہ کے علی اصغر پر سے بھی پابندی اٹھ چکی ہے۔ تم میں سے ہر ایک اپنے مورچے کا سپاہی ہے۔" قاسم مسرت سے جھوم اٹھے جیسے انہیں پروانہ موت نہیں، ہفت اقلیم کی بادشاہت مل گئی ہو۔





## ایک قطرہ

رات کا سوگوار گریبان چاک ہو۔

اور غم و اندوہ سے نڈھال صبح نمودار ہوئی۔

چاند کا کٹورا بوند بوند نور کی کرنوں سے بھرنے لگا۔

ستاروں کی تھکی ماندی فوج نے آسمان سے کوچ کی ٹھانی۔

اور خاک کے ذرے سونا لٹانے لگے۔

جیسے ہی دنیا کو منور کرنے والے سورج نے سر اٹھایا ستاروں کی چاندی اور اوس کی مانند آسمانی خلاؤں میں پھل گئی۔ سستی شمع نے پروانوں پر ایک حسرت بھری نظر ڈالی اور دم توڑ دیا۔

امام کے خیموں میں سناٹا تھا۔ شہنائی کے سر درد میں ڈوبے ہوئے تھے اور نقارے دم بخود تھے۔ کائنات پیغمبر خدا ﷺ کے بے کس نوا سے قتل کے خوف سے لرز رہی تھی۔

بوڑھے آسمان کی کمر جھک گئی تھی۔ خاک ماتم کناں تھی۔ فرات کی موجوں کا کلیجہ شدت غم سے چاک تھا۔

حسین ابن علیؑ نے اپنے ساتھیوں کو جمع کیا اور کہا۔

”دوستو! صبح ہو گئی، خدا کی حمد و ثناء کا وقت ہے۔ اٹھو فجر کی نماز ادا کریں۔“

یہ سن کر سب بستروں سے اٹھ کھڑے ہوئے۔ لباس فاخرہ زیب تن کئے۔ بالوں میں کنگھی کی عمارے باندھے۔ کاندھیوں پر خوش رنگ عبائیں اور کمر میں ریشمی ٹپکے ڈالے۔ جسموں کو عطر و مشک سے بسایا۔ چہرے تقدس کے نور سے روشن تھے اور پیاسے ہونٹوں پر اللہ کا نام تھا۔ معلوم ہوتا تھا قتل گاہ جانے کی تیاری نہیں۔ کسی جشن میں شرکت کی دھوم دھام ہے۔ سب ہی شاداں و فرحان خیموں سے نکلے۔ رات کی گھٹن اور کوفت کا چہرہ پر نام و نشان بھی نہ تھا۔ ایک دم امام کی پکار سن کر سب چاق و چوبند ہو گئے۔ یاسیت کے بادل چھٹ گئے۔ پھولوں کی خوشبو سے فضا مہک اٹھی۔ نسیم سحر کے لطیف و خنک جھونکوں سے پیاس کی شدت میں کمی آ گئی۔ چڑیاں چہچہانے لگیں۔ سب نے حسرت سے نہر کی جانب دیکھا۔ مگر دل بوجھل نہ ہوئے۔ فرات کی موجیں بے قراری سے بھل رہی



تھیں۔ سورج کی پہلی کرن جھینپتی، شرماتی چمکی۔ صحرا کے دامن میں اوس کے موتی جگمگانے لگے۔  
 ہوا دبے پیر چل رہی تھی کہ پھولوں کے چہرے گرد آلود نہ ہو جائیں۔ دلوں میں انگلیں جاگ  
 اٹھیں۔ فضا میں ایک انجانا سا حسن سرائت کر گیا۔ دل آپ ہی آپ کھل اٹھے۔  
 پتوں پر اوس کے قطرے نگینوں کی طرح لرز رہے تھے۔

مگر حسینؑ اور ان کے ساتھی پانی کی ایک ایک بوند کو ترس رہے تھے۔ سب کچھ فراموش کر کے  
 بڑے انہماک سے سب نے خدا کے حضور میں سر جھکایا۔ حسینؑ ابن علیؑ نے خطبے میں کہا۔

”ہاں میرے عزیزو! میرے بہادر جاں نثارو! آزمائش کا دن آ پہنچا۔ آج جنگ و جدل کا دن  
 ہے۔ اپنے خالق سے وصال کا دن ہے۔ مبارک ہے یہ صبح کہ ہم حق کی خاطر جہاد کر رہے ہیں۔  
 شکر ہے خدا کا کہ ہم نے مکرو فریب کے سامنے ہتھیار نہیں ڈالے۔ یہ مرتبہ خوش نصیبوں ہی کو ملتا  
 ہے۔ ہم خدا کے چیدہ بندے ہیں کہ اس نے ہمیں ایک خاص مقصد کیلئے منتخب کیا ہے۔ ہم سچائی  
 کے امانت دار ہیں۔ آؤ مل کر ہم سب اپنے خالق کا شکر یہ ادا کریں اور دعا کریں کہ وہ ہماری یہ  
 حقیر سی قربانی قبول کرے۔ یہ صبح بھی مبارک ہے اور آج کی شام بھی مبارک ہوگی۔ یہاں سے  
 کوچ ہو گا تو منزل عرش بریں ہوگی۔ ہماری یہ پیاس تو دنیا نہ بجھا سکی۔ انشاء اللہ ہم آسمانی چشمہ پر  
 سیراب ہوں گے۔ بس اب تو ہماری یہی آرزو ہے کہ ہمارے قدم لرزش نہ کھائیں اور ہم عزت و  
 آبرو کے ساتھ اپنی منزل پر سرخرو ہو کر پہنچیں۔ موت آج بھی آئی ہے اور کل بھی! تو یارو کیوں نہ  
 اسے پورے وقار سے لبیک کہیں۔ ہم جانتے ہیں کہ دشمن کی فوج مخنیم ہے۔ بہترین ہتھیاروں سے  
 لیس ہے، تازہ دم گھوڑے ہیں۔ اس جبر و تشدد کے سمندر کے مقابلے میں ہم فقط ایک قطرہ ہیں مگر  
 بخدا یہ قطرہ آج طوفان بننے کا تہیہ کرتا ہے۔“

مجمع میں مسرت کی ایک لہر دوڑ گئی۔ ہمتیں دوچند ہو گئیں۔ ایک دوسرے سے بغل گیر ہو کر  
 سب ہنسنے بولنے لگے۔ امام نے علی اکبرؑ سے اذان دینے کو کہا۔ تکبیر کی آواز سے دشت و صحرا گونج  
 اٹھے۔ ہاتھ پاؤں جد میں آ گیا۔ بانو بیٹے کی آواز سن کر خیمے کے دروازے پر آ گئیں۔ زینبؑ نے دوری  
 سے بھتیجے کی بلائیں لیں۔ غنیم کے دل انجانے خوف سے لرزنے لگے اور پسینے جھوٹ گئے۔

ادھر دشمن کی فوج میں قتل حسینؑ کی تیاریاں ہو رہی تھیں۔ ابن زیاد اور شمر ہر چار طرف صفوں کو  
 ترتیب دے رہے تھے۔ برچھیاں چمک رہی تھیں۔ نیزے بلند ہو رہے تھے۔ گھاٹ پر اب تک  
 میلہ سا لگا ہوا تھا۔ سپاہی آپس میں چہلیں کر رہے تھے۔ ایک دوسرے پر پانی اچھال رہے تھے۔  
 سنے مشکیں بھر بھر کر خوب چھڑکاؤ کر رہے تھے۔ کوئی دم میں سورج طلوع ہو کر آگ برسنے لگے گی۔



جانور بھی پانی سے نکلنے کو تیار نہ تھے۔ مگر پورے گھاٹ پر مسلح فوج کا پہرہ دوچند ہو گیا تھا۔ ایک اہنی دیوار تھی جو امام حسینؑ کے عزیزوں اور دریا کے درمیان کھڑی تھی۔ دریا مجبور قیدی کی طرح کناروں پر سرٹپک رہا تھا۔ پانی بند ہوئے تیسرا دن تھا۔ سب کے حلق پیاس سے خشک ہو رہے تھے۔ ہر چہار طرف سبزہ لہلہا رہا تھا مگر فاطمہ زہراؑ کا چمن سوکھ رہا تھا۔ نہر علقمہ کا رو پہلا پانی اہنی دیوار کے پیچھے موجیں مار رہا تھا۔ مگر آل رسول ﷺ بوند بھر پانی کو ترس رہے تھے۔

مگر پھر بھی کسی کی پیشانی پر شکن نہ تھی۔ کسی کے دل میں کوئی دوسوہ نہ تھا۔ ایک دم سے دشمن کے لشکر میں طبل جنگ بجنے لگا۔ امام کے خیمے گونج گرج سے ملنے لگے۔ بچے دہل کر رونے لگے۔ امام دوستوں کو تیاری کا حکم دے کر تیزی سے خیموں کی طرف چلے۔

عورتیں خوف سے بے حال ہو رہی تھیں۔ بچے بلک رہے تھے۔ زینبؑ بنت علی مصلے پر بیٹھیں گڑ گڑا کر دعائیں مانگ رہی تھیں۔

”الہی! میرے بھیا کی خیر! انہیں تیری امان میں سونپا۔ میری بانو کا سہاگ نہ اجڑے گود ہری رہے۔ ان معصوموں پر رحم فرما میرے مولا۔ تیرے رسول ﷺ کی اولاد ہیں۔ فاقوں سے جان بہ لب اور پیاس سے بے دم ہو رہے ہیں۔ اے پروردگار ہم سے کیا خطا ہوئی کہ دنیا کی ہر مصیبت ہم پر ہی نازل ہو رہی ہے۔ نانا جان! امی اور بابا کے بعد حسنؑ کو بھی ہم سے چھین لیا۔ اب ہم بے کسوں کا سہارا حسینؑ رہ گئے ہیں۔ آج ان کی بھی خیر نظر نہیں آتی۔“

امام حسینؑ بہن کے پاس جا کر مصلے پر بیٹھ گئے۔

”خدا کا شکر ادا کرنے کے بجائے تم شکوہ کر رہی ہو بنت علیؑ۔ آج تمہیں کیا ہو گیا ہے۔ اللہ تعالیٰ نے تو ہمیں یہ وسیع دنیا دی۔ جس کی نعمتوں کا کوئی حساب نہیں، مگر انسان نے نامہ بندی شروع کر دی۔ پہرے لگادے۔ قتل ڈال دے اور زندگی کو مسموم کر ڈالا۔“

”مگر کیوں بھائی! کیا کوئی راستہ نہیں۔ ذرا بچوں کی صورت دیکھئے۔ دل پر چھریاں چلنے لگتی ہیں۔ مجھ سے اب نہیں دیکھا جاتا، خدا را کچھ کیجئے۔“

”میں ابھی جا کر ان بد بختوں کو سمجھاؤں گا۔“

”نہیں نہیں! خدا را آپ نہ جائیے گا۔ نامراد آپ کو ہیتا نہ چھوڑیں گے۔ اپنی طاقت کے غرور میں اندھے ہو رہے ہیں۔“ زینبؑ ٹکھرا گئیں۔

”بہر حال یہ میرا فرض ہے کہ میں اپنی طرف سے کوئی کسر نہ اٹھا رکھوں۔ اچھا اٹھو ذرا بانو کو تو بلاؤ۔ ہماری بیٹیاں کہاں ہیں۔ کیا میدان جنگ میں جانے کیلئے تم لوگ ہمیں تیار نہیں کرو گی۔ جاؤ



زینبؓ ہمارے نانا جان کی عبلاؤ۔ آج ہم وہی پہن کر مقتل کی طرف جائیں گے اور بابا کی تلوار بھی۔ آج یہ دونوں ہمیں بڑی شدت سے یاد آ رہے ہیں۔ ان کے لباس اور اسلحہ سے ہمیں ان کی قربت محسوس ہوگی۔ ہماری ہمت بڑھ جائیگی۔ ہمارے علم بھی لے آؤ کہ ہماری فوج کا علم بردار بھی سب کی رائے سے منتخب کیا جائے گا۔“

سب نے مل کر امام حسینؓ ابن علیؓ کو زورہ بکتر پہنائی۔ امام نے علیؓ بن ابی طالب کی ذوالفقار کو بوسہ دے کر کمر سے باندھا۔ سیدزادیاں سر کھولے کھڑی زار و قطار رو رہی تھیں۔ زینبؓ علم تھا مے خاموش آنسو بہا رہی تھیں۔ عون اور محمد ماں کے پاس آئے اور پوچھا۔

”امی علم برداری کی سعادت کسے نصیب ہوگی؟ ہم بھی تو ماموں جان کے جانثاروں میں سے ہیں۔ پران سے کچھ عرض کرتے ڈر لگتا ہے۔ آپ ہماری سفارش کر دیجئے نا۔“

”خاموش امام مالک و مختار ہیں وہ جس کو چاہیں گے یہ عزت بخشیں گے۔ میں ایک لفظ بھی نہ کہوں گی۔“

”ہم شیر خدا کے نواسے ہیں۔ علم برداری کا حق ہمیں پہنچتا ہے۔“

دونوں اپنی ضد پر قائم رہے۔

”بس زیادہ بڑھ بڑھ کر باتیں نہ بناؤ۔ ایک تم ہی شیر خدا کے نواسے نہیں۔ میں تو جدھر نظر اٹھا کر دیکھتی ہوں علیؓ کے جگر گوشے ہی نظر آتے ہیں۔ اور پھر یہ بھی پتا ہے کہ بابا کو جو علم برداری کا شرف ملا تھا وہ ان کی جواں مردی اور جاں بازی کا ایک ادنیٰ سا اعتراف تھا۔ کیا نازک وقت تھا۔ اسلامی فوجیں روم اور شام کے لشکر جرار کے آگے پسپا ہو رہی تھیں۔ تب میرے بابا نے تلوار کے وہ جوہر دکھائے کہ رہتی دنیا تک ان کا نام رہے گا۔ نانا جان نے انہیں علم سونپا اور انہوں نے اس کی شان دو بالا کر دی۔ غنیم کے چھکے چھڑا دئے۔ دشمن پیٹھ دکھا کے بھاگا۔ تم نے ابھی تک کون سا تیر مارا ہے؟ کون سے مورچے جیتے ہیں کہ علم برداری کے خواب دیکھنے لگے۔ ہوش کی باتیں کروا۔“

”ہمارے دادا جان بھی علم بردار تھے۔“

”جعفر طیارؓ نے یہ شرف اپنی تلوار کے زور سے حاصل کیا تھا۔ باپ دادا کے کارناموں کا سہارا نہ لو آج موقع ہے تم بھی کچھ جوہر دکھاؤ اپنا لوہا منواؤ کہ لوگ بے ساختہ کہہ دیں کہ ہاں تم علیؓ بن ابی طالب کے نواسے ہو جعفر طیارؓ کے پوتے ہو۔ اپنے منہ میاں مٹھو نہ بنو۔“

بچوں کے منہ اتر گئے شرم سے لگا ہیں جھک گئیں۔

”کچھ خبر ہے اس وقت میرے جی پر کیا گزر رہی ہے۔ میرا حسینؓ عین دن کا پیاسا ان ظالموں



کے مقابل جا رہا ہے۔ ان کی جان خطرے میں پڑی ہے۔ میرا دل ہولا جاتا ہے۔ حشر کے دن اماں کو کیا جواب دوں گا؟ خیر جی، تمہیں کیوں میری فکر ہونے لگی۔ تمہیں تو اپنے منصب کی فکر پڑی ہے۔“

بچوں کی آنکھوں سے آنسو بہنے لگے۔ امام حسینؑ نے آکر دونوں کے کندھوں پر پیار سے ہاتھ رکھ دئے اور بولے۔

”زینب! تم میرے سپاہیوں کی دل شکنی کر رہی ہو۔ یہ تو شیروں کے شیر ہیں۔ تم دیکھنا یہ میدان جنگ میں ایسے جوہر دکھائیں گے کہ دنیا انگشت بہ دندان رہ جائے گی۔ آخر کس ماں کے لال ہیں۔ اگر اکثریت کی یہی رائے ہے کہ انہیں علم دیا جائے تو مجھے انکار نہیں۔“

”یہ بالشت بالشت بھر کے بچے علم کیوں کراٹھا سکیں گے۔ علم کی شان میرے خیال میں عباسؑ ابن علیؑ ہی قائم رکھ سکیں گے وہی اس کے اہل ہیں۔“ زینبؑ نے کہا۔

”یہی ہم سب کی رائے ہے۔“ سب نے بلند آواز سے کہا۔

”عباسؑ ابن علیؑ سامنے آؤ۔“ امام مسکرائے۔

”عباسؑ نے آستین سے پیشانی کا پسینہ پونچھا اور جھک کر قدم بوس ہوئے۔

زینبؑ نے بھائی کی پیشانی کا بوسہ لیا اور علم ان کے سپرد کر دیا۔

”بھائی اس علم کی شان قائم رکھنا۔“

سب عباسؑ کو مبارکباد دینے لگے۔ ان کی بیوی ایک کونے میں بچے کو گود میں لئے نکلیوں سے اپنے وجیہ شوہر کو دیکھ رہی تھیں۔ فخر سے ان کا سراونچا ہو گیا۔ آنسو بہنے لگے۔ زینبؑ کے سامنے جھک کر بولیں۔

”اس عزت افزائی کا شکریہ کس منہ سے ادا کروں۔“

زینبؑ نے بھادج کو گلے لگالیا۔

”خدا تمہاری مانگ کو کھ سلامت رکھے۔“

”میں تو آپ کی کنیر ہوں۔ اللہ ہمارے امام کو جیتا رکھے، بانو کا سہاگ قائم رہے۔ بچے

جائیں۔ ماں باپ کے سائے میں پروان چڑھیں۔“

”لوگو کیسا ہجوم ہے۔“ اچانک سیکینہ بھیڑ کو چیرتی چلی آئیں۔ کسی نے انہیں بتایا کہ چچا عباسؑ کو

علم برداری ملی ہے۔

”اللہ کہاں ہیں ہمارے عمو جان ذرا ہمیں پیار تو کرنے دو انہیں۔“

سب خوش ہو رہے تھے مگر عون و محمد ایک طرف بچے سے کھڑے تھے۔ زینبؑ انہیں روہانہ دیکھ



کر سمجھ گئی کہ علم نہ ملنے کا غم ہے۔ بے اختیار بچوں پر پیارا آ گیا۔ اشارے سے بلایا۔  
”یہ منہ کیوں اترے ہوئے ہیں؟“

دونوں نیچی نظریں کئے کھڑے رہے۔

”تمہارے اس رویہ سے جانتے ہو میرا کیسا دل دکھا ہے۔ تمہیں ذرا بھی میرا خیال نہیں؟ تم میری دس برس کی ریاضت کا ثمر ہو۔ میری زندگی کا سہارا ہو۔ اگر تم نے کوئی چھجوری حرکت کی تو میرا دل ٹوٹ جائے گا۔ تمہیں میرے دودھ کی قسم۔ اگر اس وقت تم نے کم ظرفی کا اظہار کیا تو میں سمجھوں گی میری دس برس کی محنت پر پانی پھر گیا۔ کسی نے تاڑ لیا تو لوگ کیا کہیں گے، میں منہ دکھانے کے قابل نہ ہوں گی۔“

دونوں رو کر ماں سے لپٹ گئے۔ قدموں پر سر رکھ دیا۔

”اب ایسی غلطی کبھی نہ ہوگی۔ اللہ معاف کر دیجئے۔ ہم تو عباس ماموں کے غلام ہیں۔ ابھی ہم ان کے قدم چوم لیں گے۔ نہیں امی جان آپ کے سر کی قسم ہمیں علم نہ ملنے کا کوئی غم نہیں، ہمیں تو شرم آرہی ہے اپنی حماقت پر۔ ہم ایسی بچپن کی باتیں کرتے چلے گئے۔ اب سب ہمارا دل ہی دل میں مذاق اڑا رہے ہوں گے۔ اس لئے ہماری گردن جھکی ہوئی ہے۔“

”تمہاری عمر دراز ہو، دنیا بھر کی کامیابیاں نصیب ہوں، جاؤ مبارک باد و اور ہاں سچے دل سے منہ دیکھے کو نہیں۔“

جب عون اور محمد مبارک باد دینے گئے تو عباس نے عون سے کہا۔

”ذرا ہمارا یہ علم تو تھا موصوفہ ذرا یہ سہ اچھی طرح باندھ لیں۔“

عون کا منہ فق ہو گیا۔

”نہیں بدھگونی ہو جائے گی.....“

”تم دونوں مل کر تھا موصوفہ..... بدھگونی نہیں ہوگی۔“ انہوں نے دونوں کو علم تھا دیا۔

دونوں کے دل دھک دھک کر رہے تھے۔ چہروں پر ایک رنگ آتا تھا تو ایک جاتا تھا۔ عباس بڑے اطمینان سے تسمہ باندھ رہے تھے۔ علی اکبر اور قاسم بھی قریب آ گئے۔ شاید اس خیال سے کہ علم ڈکھائے تو سنبھال لیں۔ مگر عباس نے ان کو اشارے سے منع کر دیا۔

”علم جب ہی کرتا ہے جب علم بردار کرتا ہے۔ عمر کی قید نہیں۔ یہ تو جذبہ کی شدت پر منحصر ہے۔“

عون جھڑا امام کے الفاظ یاد ہیں۔ اس جہاد پر چھوٹا بڑا ہر فرد سپاہی ہے اور اسے اپنا مورچہ سنبھالنا ہے۔ مجھے یقین ہے کہ اگر وقت پڑا تو تم اکیلے نہ سہی دونوں مل کر اس علم کی وقعت کو قائم رکھو گے۔“



بچے چاروں طرف سے علم کو گھیرے کھڑے تھے۔ کوئی چوم رہا تھا۔ کوئی آنکھوں سے لگا رہا تھا۔ سبز پھریرا ہوا میں لہرا رہا تھا۔ آنکھوں کو عجیب تراوٹ مل رہی تھی۔

”اس علم کو دیکھتی ہوں تو میری پیاس کم ہو جاتی ہے۔“ سیکنہ نے سوکھے ہونٹوں پر خشک زبان پھیر کر کہا۔

ادھر امام حسینؑ کی مختصر سی فوج علم اور علم بردار کے انتظار میں بے قرار تھی۔ سب جانتے تھے کہ حسینؑ ابن علیؑ کو اپنی بہن سے بے انتہا لگاؤ ہے۔ وہ فاطمہؑ ثانی ہیں۔ خیر و برکت کیلئے وہ ہر کام میں ان سے مشورہ ضرور لیتے ہیں۔ علم برداری کیلئے خود انہوں نے عباسؑ ابن علیؑ کا نام تجویز کیا تھا۔ اتنے میں عباسؑ علم سنبھالے آہستہ قدم اٹھاتے باہر آئے۔ لوگ دیکھتے کے دیکھتے وہ گئے ایسا معلوم ہوا خود شیر خدا علیؑ ابن ابی طالب علم اٹھائے چلے آ رہے ہیں۔ چہرے پر انتہائی جلال آنکھوں میں سرخ ڈورے خون بھری تلواریں کی طرح کھینچے ہوئے تھے۔ لوگ انہیں ماہِ نبی ہاشمؑ کہا کرتے تھے۔ اتنے حسینؑ و جمیل تھے کہ جب سڑک پر نکلا کرتے تھے تو راہ چلتے ٹھٹک کر کھڑے ہو جاتے تھے۔ قد آدراپے کہ عربی گھوڑے پر سوار ہوتے تو آسانی سے پیر زمین پر ٹکا لیتے۔ روزِ صبح ان کا چہرہ دیکھنا اچھا شکون مانا جاتا تھا۔ لوگ انہیں رحمت کا پیغامبر کہتے تھے۔

ہر چہار طرف مسرت کی لہر دوڑ گئی۔ پہلے علم بردار علم اٹھائے نکلے۔ پھر خیمے کا پردہ اٹھا اور امام حسینؑ نے قدم باہر رکھا۔

مختصر سے مجمع پر سناٹا طاری ہو گیا۔ ایک عرصہ دراز کے بعد امام کو سپاہی کے لباس میں دیکھا ستاون برس کی عمر میں کوئی عرب بوڑھا نہیں ہوتا۔ پھر امام نے ایسی پابند اور اصولی زندگی گزاری تھی کہ اپنی عمر سے بہت کم معلوم ہوتے تھے۔ جسم پھریتلا اور انتہائی سڈول تھا۔ چال میں اعتماد اور یقین تھا۔

سب باادب کھڑے ہو گئے تو ابنِ مظاہر نے کہا۔

”خدا کا شکر ہے کہ وقت آزمائش آپہنچا۔ ہاں دوستو! سرفروشی کی تمنا دل میں گھٹ کر دم نہ توڑ دے۔ آج جنگ کا حرہ ہے۔ خوب دل کے ارمان نکلیں گے۔ دیکھنا ہے سرفروشی میں کون فضیلت پاتا ہے۔ کس کس کی لاش کو اس مقدس علم کا سایہ نصیب ہوتا ہے۔“

انہوں نے علم کے پھریرے کا کونا آنکھوں سے لگا کر چوم لیا۔ علم برداری کا عہدہ پانے پر سب نے عباسؑ ابن علیؑ کو ہر جوش مبارک باد دی۔ سب نے یک زبان ہو کر کہا۔

”عباسؑ جیسے جوان رحمتا سے بہتر اور کون اس عزت کا حق دار ہے۔ علیؑ کا ہونہار فرزند حسینؑ کا



دست راست، بزرگوں کی وقعت کرنے میں پیش پیش، جوانوں کا ہمد و ہمراز، بچوں پر جان فدا کرنے والا، کون سی ایسی صفت ہے جو اس اللہ کے محبوب میں نہیں، باوقار و وفا شعار، کریم اور دل کا غنی، جان بازی جس نے ورثہ میں پائی اور سچائی جس کی خصلت ہے۔ دنیا میں ابوالفضل عباس جیسا سخی اور منکسر المزاج سورما مشکل سے ملے گا۔ ان کی دوستی نعمت اور غصہ خدا کی پناہ۔“

سبز پرچم ایک تناور درخت کی طرح جھوم رہا تھا۔ اس کے سائے میں علی کا لال فخر سے سر اٹھائے کھڑا تھا۔ بچے کے نور سے سورج کی آنکھیں بھی چکا چوند ہو رہی تھیں۔ پھریرے کی ایک ایک شکن موج کوثر کی یاد تازہ کر رہی تھی، ننھی سیکنہ نے بڑی پتہ کی بات کہی۔  
”علم کو دیکھ کر پیاس بجھ جاتی ہے۔“

اللہ اللہ کیا عجیب و غریب فوج تھی۔ گنتی کے چند افراد مگر ایک ایک اپنی جگہ بے مثال، دشمن کے ہزاروں پر بھاری، ایک ایک ہاشمی نو جوان اپنی مثال آپ تھا۔ ایک طرف خوب رو علی اکبر تھے۔ جنہیں سب ہم شکل پیغمبر ﷺ کہا کرتے تھے۔ چہرے پر نو جوانی کے باوجود رعب اور دبدبہ تھا۔ قاسم کی شان ہی نرالی تھی، کچھ بچپن تھا، کچھ آمد شباب کی حدت، جنگی پوشاک کا بوجھ عجب بے ٹکاسا لگ رہا تھا۔ شیر خدا کے نواسے عون اور محمد کو اس کم سنی میں مسلح دیکھ کر کلیجہ مسل جاتا تھا۔ یہ عمر کھانے کھیلنے کیلئے ہوتی ہے یا جنگ و جدل کی۔ کھلونوں سے کھیلنے والے ہاتھوں میں زمانے نے تلوار پکڑا دی تھی۔ ذرا ذرا سے بچے دلیری اور شجاعت کا نمونہ بنے ہوئے تھے۔ کاندھیوں پر نیچے دھرے ایسے مستعد کھڑے تھے کہ ان کے آگے رستم زماں بھی آجائے تو ایک دفعہ تو چونک پڑے۔ بڑے جوش و خروش سے آستینیں چڑھائے بے تاب ہو رہے تھے جیسے جنگ نہیں کوئی بچوں کا کھیل ہو۔ پیاس کی شدت سے ہونٹ خشک تھے مگر ہونٹوں پر زبان پھیرنے کے بھی روادار نہ تھے۔

طلبل جنگ پھر گونجنے لگا صحرا کی زمین ہل گئی۔ جنگل کانپ گیا۔ ڈھالیں سامنے آئیں اور تلواروں کے پھل چمک اٹھے۔ سب سر سے کفن باندھ کر موت کو لبیک کہنے کے لئے تیار ہو گئے۔  
یک بارگی حسینؑ کی فوج سے نعرہ بلند ہوا۔

یا حیدر!

غنیم کی فوج میں غل پڑ گیا۔ یہ نعرہ بڑی بڑی فوجوں کو پیٹھ دکھانے پر مجبور کر چکا تھا۔ نیزے بلند ہوئے اور چلوں پر تیر چڑھائے جانے لگے۔

”ابھی کوئی ہماری طرف سے پہل نہیں کرے گا۔ میں صاحب قرآن کا فرزند ہوں۔ میں پہلے دشمن پر کبھی حملہ نہ کروں گا۔ قتل و غارت میرا پیشہ نہیں۔ صرف اپنے عزیزوں کی جان اور ناموس کی



حفاظت میں جہاد کرنے پر مجبور ہوا ہوں۔“

پھر بلند آواز میں غنیم کی فوج سے مخاطب ہو کر کہا۔

”اگر مناسب سمجھو تو تھوڑی دیر کیلئے باجوں کا شور بند کر دو۔ میں تم سے کچھ کہنا چاہتا ہوں۔ غور

سے سن لو۔“

یہ سنتے ہی گونجی گرجتی فوج پر ایک دم سناٹا چھا گیا۔ طبل جنگ خاموش ہو گئے۔ قرنا کی آواز گھٹ گئی اور جھانجھ ساکت ہو گئے۔ باجے کہاں بجاتے ان لوگوں کے تو حواس بجانہ تھے۔ بڑے زور و شور سے چڑھائی کر کے آئے تھے۔ مگر دلوں میں رسول خدا ﷺ کے نواسے کا رعب و جلال دہشت بٹھائے ہوئے تھا۔

جب غل کم ہو گیا تو امام حسینؑ کی آواز دست و صحرائیں گونجنے لگی۔

”جانتے ہو یہ فوج کشتی تم کس کیخلاف کرنے آئے ہو؟ میں حسینؑ اس پیغمبر خدا کا نواسہ ہوں جس نے تم کو سیدھا راستہ دکھایا۔ انسان بنایا اور تمہیں مسلمان یعنی امن اور سلامتی کا امانت دار بنایا۔ میں اس شیر خدا کا فرزند ہوں جس کے زور بازو سے اسلام عروج کو پہنچا۔ بس تو میرا یہی قصور ہوانا کہ میں اسلام کے بانی کا نواسہ اور عرب قوم کے عظیم فاتح کا بیٹا ہوں۔ میں تم سے پوچھتا ہوں میں نے کسی کو کیا نقصان پہنچایا ہے۔ کیا کسی کی جائیداد ہضم کی ہے۔ کسی کا خون کیا ہے؟“

”نہیں۔“ فوج سے بے اختیار آوازیں بلند ہوئیں۔

”تو پھر کس جرم کی سزا میں تم مجھ پر چڑھائی کر کے آئے ہو؟ کیا قتل سادات سے تمہیں ثواب

ملے گا۔“

”نہیں۔“ فوج کے حلق سے وہی صدا بلند ہوئی۔

”کیا اپنے نبی ﷺ کے خاندان کا آخری چراغ بجھا کر تمہاری نفرت کی آگ بجھ جائے گی۔“

”نہیں!“

”تو پھر کیوں مٹھی بھر مظلوموں پر اتنی زبردست فوج لیکر حملہ آور ہوئے ہو۔ کیا یہی عرب قوم کی

بہادری اور جوان مردی کا تقاضا ہے؟“

شمر کی فوج میں پریشانی پھیل گئی۔ ابن زیاد بوکھلا گئے۔

”حسینؑ ابن علیؑ ہماری فوج کو درغلار ہے ہیں۔ ان کی یقین اور ایمان کی چوٹ کر کے انہیں

بوکھلا دینا چاہتے ہیں۔ ان سپاہیوں سے کہو یوں کتوں کی طرح بے سمجھے بوجھے نہ بھونکیں۔“

فوراً سرداروں نے اپنے دستے کے منہ زور سپاہیوں کے منہ بند کر دیئے۔ ایک خاص دستہ جو



چنے ہوئے پیل تن سپاہیوں پر مشتمل تھا۔ لشکر پر چابک کی طرح استعمال کیا جاتا ہے۔ امام جو کچھ کہہ رہے تھے وہ زیادہ سپاہیوں کی سمجھ میں نہیں آتا تھا۔

سپاہی میں ویسے بھی عقل کتنی ہوتی ہے۔ پھر یہ فوج کسی عظیم مقصد کو واضح کرنے کے بعد تیار نہیں کی گئی تھی۔ زیادہ تر کو تو یہ خبر نہیں تھی کہ وہ کس کیخلاف فوج کشی کر رہے ہیں۔ بہتوں کو امام حسینؑ کے بارے میں کچھ ٹھیک معلومات نہ تھیں۔ امیر معاویہ نے زندگی میں ہی آل رسول ﷺ کا ذکر کرنا فضول اور اکثر جرم قرار دیدیا تھا۔ سب انہیں کو پیغمبر خدا ﷺ کا جائز وارث اور مسلمان کا خلیفہ سمجھتے تھے۔ کچھ ایسے بھی تھے جو بس یہ جانتے تھے کہ پیغمبر ﷺ کے کچھ رشتہ دار بقید حیات ہیں۔ مگر وہ کون ہیں، کہاں ہیں۔ یہ قطعی نہیں معلوم تھا۔

کچھ ایسے بھی تھے جو یہ جانتے تھے کہ ان کے نواسے امام حسینؑ ابن علیؑ مدینہ میں ہیں۔ ان سے انہیں غائبانہ عقیدت تھی۔ کبھی دیکھا نہ تھا اور خواب و خیال میں بھی نہ سوچتے تھے کہ خلیفہ وقت امیر المومنین جو خدا کی رحمت ہے پیغمبر خدا ﷺ سے ہر پال سکتا ہے۔

بہت تھوڑے لوگ ایسے تھے جو صحیح حالات سے بخوبی واقف تھے مگر یا تو حرج کی طرح کسی مغالطے میں تھے اور حکم حاکم سمجھ کر ڈیوٹی پر آئے تھے مگر یقین تھا کہ خون خرابے تک نوبت نہیں پہنچے گی۔ کوئی راہ نکل آئے گی۔ سمجھوتا ہو جائے گا۔ حسینؑ قائل ہو جائیں گے۔ کچھ یزید کی طرف سے مروت اور رعایت ہوگی۔ یہ نہیں نہیں ان ہی لوگوں کے منہ سے نکل رہی تھی مگر اس کی پیش بندی ضروری تھی۔ اس لئے اب سعد نے امام کی بات کاٹ کر کہا۔

”یا حسینؑ یا ابن علیؑ آپ ہمیں بے وقوف نہ سمجھئے۔ ہم ان باتوں میں آنے والے نہیں۔ آپ خلیفہ وقت کے خلاف بغاوت کر رہے ہیں۔ آپ بیعت کر لیجئے بات ختم ہو جائے گی۔“

”اگر جیسا کہ تم کہتے ہو تم بے وقوف نہیں تو اپنی عقل مندی کا ثبوت دو اور صاف کہو کہ بات ختم نہیں ہوگی جب تک میں زندہ ہوں بات چلتی ہی رہے گی۔“

”ہم آپ سے قسم کھا کر وعدہ کرتے ہیں کہ اگر آپ بیعت کر لیں تو ہم آپ کو بڑی عزت سے کوفہ کے حاکم کے پاس لے جائیں گے کہ یہی حکم ہم کو ملا ہے۔ ہمیں آپ کو ختم کرنے کا کوئی حکم نہیں ملا۔“

”یا تو تم جھوٹے ہو یا اپنے آقا کے ساتھ نمک حرامی کر رہے ہو کیونکہ اگر ہمیں قتل کرنے کا حکم نہیں تو پھر ہم پر پانی کیوں بند کیا ہے۔ رعایا عزت کے ساتھ کوفہ لے جانے کی بات تو یہ بھی تمہیں معلوم ہوگا کہ پھر کوفہ سے عزت کے ساتھ ہمیں یزید کے دربار میں بھیج دیں گے۔“



”ہاں اور آپ کا بال بیکانہ ہوگا۔ اگر آپ صلح و آشتی کے ساتھ خود کو ہمارے حوالے کر دیں تو آپ کی جان کو کوئی خطرہ نہیں۔“

”میں خدا کے علاوہ خود کو کسی کے حوالے نہ کروں گا۔ میں جھوٹ میں سچ کو ترجیح دیتا ہوں اور ضمیر فروشی سے موت کو بہتر سمجھتا ہوں۔ میں تمہارے بادشاہ کو اس قابل نہیں سمجھتا کہ اس کے ہاتھ پر بیعت کروں۔ رسول اللہ ﷺ کی امت کو ایک ایسے انسان کے رحم و کرم پر ہرگز نہیں چھوڑ سکتا۔ معصوم اور بے گناہ انسانوں کے خون سے آلودہ ہاتھ پر بیعت کر کے اپنے یقین اور شعور کا گلا نہیں گھونٹ سکتا۔“

”یہ نا عاقبت اندیشی ہے حسین! اگر آپ بیعت کر لیں تو اپنے اہل و عیال کی جانیں بچا سکتے ہیں۔“

”اور تمہارا شہنشاہ مجھ سے خوش ہو کر مجھے مالا مال کر دے گا۔ زر اور جاگیر سے نوازے گا اور میری آل و اولاد بجائے پیاسی دم توڑنے کے عیش و عشرت کی زندگی گزاریں گی۔“

”اس میں کیا شک ہے ہمارا آقا سخی اور دریادل ہے۔“

”مگر وہ جو مجھے اس قدر نعمتیں دینے کا وعدہ کرتا ہے۔ ان کے عوض میں وہ مجھ سے کیا لے گا؟۔“

”کچھ نہیں، دوستی اور آپ کی خوشنودی۔“

”اس جواب کے بعد بھی کیا تمہیں دعویٰ ہے کہ تم احمق نہیں۔ میری دوستی اور خوشنودی کیلئے وہ میرے قتل کا سامان کر رہا ہے۔ کتنی معجزہ خیز بات ہے۔ یہ کیوں نہیں کہتے کہ اسے میری بیعت کی اس لئے ضرورت ہے کہ وہ غاصب اور مکار ہے۔ فریبی اور دروغ گو ہے۔ اسلام کا ہر اصول پیروں تلے مسل کر دیا عیش دینے کیلئے انسانوں کی زندگی اجیرن کر چکا ہے۔ وہ یہ بھی جانتا ہے کہ اس نے تلوار اور لشکر کے زور سے لوگوں کے منہ بند کر دیئے ہیں۔ زبردستی ان کے سر اپنے قدموں پر جھکا دیئے ہیں۔ مگر عرب قوم کی خودداری اگر بیدار ہوگی اور انہیں پوری طرح یہ احساس ہوگا کہ ان کے حقوق سلب ہو گئے ہیں تو وہ اس کا تختہ لوٹ دیں گے۔ اسے ڈر ہے کہ یہ جذبہ ان میں مجھے دیکھ کر پیدا ہوگا۔ کیونکہ میں جو رسول خدا ﷺ کا نواسہ ہوں اور اس کی شہنشاہیت کو میں اسلام کی توہین سمجھتا ہوں۔ کچھ لوگ ہیں جو میرے ہم خیال ہیں۔ میرے اصولوں کی قدر کرتے ہیں۔ وہ آج ہمیں دیئے گئے ہیں۔ خاک میں ملا دیئے گئے ہیں۔ کل یہ مٹی بھر خاک آندھی بن جائے تو تمہارے آقا کا تخت و تاج خطرے میں پڑ سکتا ہے۔ یہ ایک بے حقیقت قطرہ کل طوفان بن سکتا ہے۔ جو اس کے جے ہوئے نظام کو بہا دے گا۔ وہ نظام جو صرف چند طاقت ور پٹھوؤں کی مطلب



پرستی سے بل رہا ہے۔ تمہارا شہنشاہ عرب قوم سے اور مسلمانوں سے لرزاں و ترساں ہے۔ میری بیعت اس کا ثبوت ہوگی کہ اس کے افعال شریعی محمدی ﷺ کے عین مطابق ہیں۔ ان پر قابو پانے کیلئے میری مدد درکار ہے۔ اسی لئے وہ میری دوستی اور خوشنودی حاصل کرنا چاہتا ہے۔ پھر جن لوگوں کے دلوں میں شبہ ہے وہ مٹ جائیں گے اور وہ سچے دل سے اسے اپنا خلیفہ مان لیں گے۔ آنکھ بند کر کے بیعت کر لیں گے اور ان کی غلطی کی اصل ذمہ داری مجھ پر عائد ہوگی۔ وہ مجھے بھی شریک کار تصور کریں گے میں ہر شے سے ہاتھ کھینچ کر گوشہ نشین ہو گیا ہوں۔ میں اپنے وطن سے غریب الوطن ہوں۔ ذرا اپنے گریبان میں منہ ڈال کر دیکھو۔ تم اپنے آقا کے نمک خوار ہو اس کا حکم تمہارا دین ایمان ہے۔ تم اس کی خوشنودی حاصل کرنے کیلئے ہر جاوے جا حکم ماننے کو تیار ہو۔ حتیٰ کہ تمہیں میرا اور میرے بچوں کا خون کرنے سے بھی گریز نہیں۔ تم اپنی مرضی کے مالک ہو تو مجھے بھی اجازت دو کہ میں بھی اپنے مالک کو روز محشر منہ دکھانے کے قابل رہ سکوں۔ میں تمہارے نبی ﷺ کا نواسہ اور مسلمان ہوں۔ مجھے ایمان فردشی پر مجبور کر کے گناہ گار نہ بنو۔“

غنیم کی فوج کو پکھلتے دیکھ کر پہ سالار اور اہم عہدے دار خائف ہو گئے۔ زور زور سے پکارنے لگے۔

”اے عرب کے جان باز و حسین چادوگر ہیں الفاظ کا جال بن کر تمہیں پھانس رہے ہیں۔ ان کی باتیں نہ سنو اپنے کان بند کر لو۔ یہ تمہیں وزغلا رہے ہیں۔ خلیفہ وقت جس کے سر پر خدا کی برکتوں کا سایہ ہے جو تمہارا بھی خواہ ہے اور رہنما ہے۔ یہ تمہیں اس کے خلاف بھڑکار رہے ہیں۔ ان کی باتوں میں آؤ گے تو دین و دنیا سے جاؤ گے۔ ہمارا خلیفہ رحم دل اور فیاض ہے مگر اس کی نافرمانی کرو گے تو اس سے زبردست قہر اور جابر دنیا کے پر دے پر نہیں۔ اس کی حکم عدولی کا کیا انجام ہو گا۔ تمہارا گھر بار آل و اولاد تباہ و برباد کر دیا جائے گا۔ تمہارے گھروں کو آگ لگے گی۔ بچے غلام بنا کر بیچے جائیں گے۔ تمہاری کم سن کنواری بیٹیاں جذامیوں کو بیاہی جائیں گی۔“

”یہ جھوٹ اور افترا ہے۔ مجھے ملک گیری کی کوئی ہوس نہیں۔ تمہارے بادشاہ کا تاج و تخت ٹھوکر پہ مارتا ہوں۔ اگر آج میں چاہوں تو میری آواز پر لاکھوں سپاہی لے کر کہنے کو تیار ہیں۔ اگر میں فاتح بنا چاہوں تو عظیم الشان فوج میرے علم کے سائے میں جمع ہو سکتی ہے۔ میری ایک پکار پر لاکھوں تلواریں میان سے نکل سکتی ہیں۔ عرب قوم ہی نہیں بیرونی ممالک سے بھی بے شمار مدد مل سکتی ہے۔ اور میں برسوں یہ جنگ جاری رکھ سکتا ہوں۔ مگر میں ایسا نہیں کرنا چاہتا۔ میری مصلحت تمہیں مضحکہ خیز معلوم ہوتی ہوگی۔ مگر میں نے رسول خدا ﷺ کی آغوش میں پرورش پائی ہے۔ ماں کے دودھ



میں سچائی ملی۔ اور جری اور بہادر باپ کے زانو پر بیٹھ کر زندگی کے اصول سیکھے ہیں۔ میں ضمیر فروشی نہیں کر سکتا۔ مطلب پرستی میرے ضمیر میں نہیں۔ دیکھو ذرا غور سے دیکھو میرے جسم پر یہ قباس کی ہے؟ پہچانتے ہو اس دستار کو اس بدنصیب جسم پر چار آئینہ اور بکتر کس کا ہے؟ یہ گھوڑا جس پر میں سوار ہوں یہ سپر یہ خود اور یہ ذوالفقار یہ وہ ورثہ ہے جو اللہ تعالیٰ نے مجھے بخشا ہے۔ کیا میں اپنے نانا رسول ﷺ کی امت کا خون بہانا برداشت کر سکتا ہوں؟ میں نے تمام ایسی تجویزوں کو جو اکثر میرے سامنے پیش کی گئیں۔ سختی سے رد کر دیا۔ میں اسلام میں پھوٹ ڈالنا نہیں چاہتا کہ بھائی بھائی کا خون بہائے۔ میں تو امن و سکون کی تلاش میں اپنے عزیزوں اور دوستوں کے ساتھ وطن کو خیر باد کہہ کر نکلا ہوں کہ دنیا کے کسی گناہ سے کوئی نے میں خدا کی حمد و ثناء میں زندگی گزار سکوں۔ میں احسان جتانے والوں میں سے نہیں مگر تم حرے پوچھ لو۔ میں چاہتا تو اسے اور اس کی پیاسی فوج کا دم بھر میں قلع قمع کر دیتا۔ مگر جب میں نے دیکھا کہ پیاس سے انسانوں اور جانوروں کی زبانیں نکلی پڑتی ہیں۔ مجھ سے ان کی یہ بد حالی نہ دیکھی گئی۔ ورثہ میں ملی ہوئی شجاعت اور نرم دلی آڑے آئی، مگر ایک وہ دن تھا۔ ایک آج کا دن ہے۔ دوسرے کو پانی پلانے والے آج خود تین دن سے پیاسے ہیں۔ اگر اس دن ہم نے حر کو پانی نہ دیا ہوتا تو باوجود تمہاری ناکہ بندی کے آج ہمارے پاس کم از کم بچوں کیلئے تو پانی ہوتا اور ہمارے حلق یوں پیاس سے نہ چٹختے۔ امام کی آواز رندھ گئی۔ بڑی دھیمی آواز سے فرمایا ”میں کسی سے کیا امید کروں۔ سب نے نگاہیں پھیر لی ہیں۔ کوئی ایک بوند پانی کا روادار نہیں۔ ہر نبی کی اولاد کا اس کی امت پر حق ہوتا ہے مگر اس حق کا واسطہ نہیں دیتا۔ انسانیت کا واسطہ دیتا ہوں۔ بچوں کی پیاس مجھ سے دیکھی نہیں جاتی۔ ان میں اکثر معصوم اور کم سن ہیں۔ بس لمبوں پر دم ہے۔ سامنے دریا موہیں مار رہا ہے اور میرے بچے بوند بوند کو ترس رہے ہیں۔ تمہارے جانور پانی کو غلاطت سے ناپاک کر رہے ہیں غلام ہمارے گرد زمین پر چھڑکاؤ کر رہے ہیں۔ میرے پیاروں کے حلق میں کانٹے پڑ رہے ہیں۔ سجاد بیمار ہیں۔ دوا تو کیا پانی تک زبان تر کرنے کو نہیں۔ علی اصغر کو دودھ نہیں ملتا، کوئی بات نہیں مگر ایک چلو پانی بھی حلق میں ٹپکانے کو نہیں۔ جب ان بچوں کے نیم مردہ چہرے دیکھتا ہوں مجھ پر جان کنی کی حالت طاری ہو جاتی ہے۔ اے مسلمانو! خدا را ہا ز آواز اس ظلم و جبر سے آل رسول ﷺ کے خون سے ہاتھ نہ رنکو۔

امام حسینؑ ابن علیؑ کی تقریر سن کر پہلے تو سارے لشکر پر سکتہ طاری ہو گیا۔ پھر سب چپیں مار مار کر رونے لگے۔ بے قرار ہو کر صفیں آگے بڑھیں۔ دوسرے لمحے حفاظتی دستہ ان کے اذرا امام کے درمیان کہنی دیواروں کی مانند در آیا۔



”یا حسین“۔

امام گھوڑا پلٹا کر اپنے خیموں کی طرف لوٹ گئے۔ بڑی دیر کیلئے کشت و خون کے بعد صفیں دوبارہ مرتب کی گئیں۔ نہ جانے کتنی لاشیں ریت کے ٹیلوں کی آڑ میں توپ دی گئیں۔  
عمر بن سعد بار بار حر کی طرف دیکھ رہا تھا۔ حراس ڈرامے کے دوران پتھر کے بت کی طرح اپنے گھوڑے پر کمر تختہ کئے بیٹھا تھا۔ اس کی آنکھیں کسی نامعلوم محور پر جمی ہوئی تھیں بے اختیار آنسو بہہ رہے تھے۔ لب بل رہے تھے۔

”یا خدا، یا خدا“۔ حرزیر لب کہہ رہا تھا ”حسین ابن علیؑ نے ایک ایک لفظ درست کہا۔ جوشہ کرے وہ کافر و مردود۔ حسینؑ مجسم رحمت خدا ہیں۔ جنتی ہیں ان کے دوست و طرفدار دین و دنیا کی دولتیں ان کے قدس میں ہیں۔ سخاوت و دریادلی ان کا ورثہ ہے جس کے در سے کبھی کوئی سائل خالی ہاتھ نہ گیا وہ آج ہم دوزخیوں کے آگے ہاتھ پھیلا رہا ہے بس دو بوند پانی کی خاطر کہ دم توڑتے بچوں کی جان بچ جائے۔ اے مسلمان قوم تیرا کیا انجام ہونے والا ہے؟“۔  
یہ سن کر عمر بن سعد بوکھلا گیا۔

”تم امام کی حمایت کر رہے ہو۔ یہ صاف غداری ہے۔ اپنے آقا کی تعریفوں کے بجائے حسینؑ کے گن گارہے ہو۔ میرے مخبر کہتے ہیں کہ کئی دن سے تمہارا رنگ ڈھنگ بدلا ہوا ہے۔ تمہاری باتوں سے صاف نمک حرامی کی بو آتی ہے۔ محمد ﷺ کا نواسہ جو خود مجبور اور کنکال ہے تمہیں کیا تاج و تخت بخش دے گا۔ انہوں نے تمہیں کون سے سبز باغ دکھائے ہیں۔ ہونہہ یہ محتاج کیا سخاوت کریں گے۔ شاید تم بہشت کے لالچ میں یوں ڈانواں ڈول ہو رہے ہو۔ حسینؑ ابن علیؑ سے یہ لگاؤ اچھی نہیں۔ پچھتاؤ گے۔“

”اب اس سے زیادہ کیا پچھتاؤں گا۔ میں ہی انہیں گھیر کر ادھر لایا ہوں۔“ حرنے مردہ دلی سے کہا۔

”حر“ مجھے تم سے ہمدردی ہے۔ تم ایک بہادر سپاہی اور اول درجے کے سردار ہو ہال بچے والے آدمی ہو تمہارا مستقبل روشن ہے۔ دربار میں تمہاری اس ہوشیاری پر واہ واہ ہو رہی ہے تم نے بڑی دور اندیشی سے حسینؑ کا پانی ختم کروادیا۔ شاید یہ لڑائی اور زیادہ دن گھسیٹنا پڑتی، تمہاری مہربانی اور عقل مندی کی بدولت آج حسینؑ کی ہمت ٹوٹ چکی ہے۔ کوئی دم جاتا ہے کہ وہ ہتھیار ڈالنے پر مجبور ہو کر بیعت کر لیں گے۔ ذرا سوچو تو ہمیں کیسی سرخروئی اور شہرت نصیب ہوگی۔ ہم نے وہ شیر نر زیر کیا جس کی دہشت سے ہمارا آقا بدحواس ہو رہا ہے۔ عربوں میں ہمارا نام آفتاب کی مانند چمکے



گا۔ انعام و اکرام بے حساب ہاتھ آئے گا۔ بس حسین ٹوٹا ہی چاہتے ہیں۔ ایک آنچ کی کسر ہے۔  
بس سوتا ہی سوتا۔“

”حسین قیامت تک نہیں ٹوٹیں گے۔ وہ ہرگز بیعت نہیں کریں گے۔“ حرترشی سے بولا۔  
”تو اپنی جان سے ہاتھ دھو بیٹھیں گے۔ کچھ بھی قصہ ختم ہو جائے گا۔ میں بھی سوچتا ہوں اگر حسین نے بیعت کر لی تب بھی انہیں یزید کے دربار میں تو حاضر ہونا ہی پڑے گا۔ بڑی طوالت ہو گی۔ کہیں راستے میں ہنگامے شروع ہو گئے تو؟ مصیبت یہ ہے کہ بیعت کی صورت میں بھی بڑی مصیبتیں نازل ہوں گی۔ ان کے موافق اور مخالف گروہ تباہ کاریوں پر تل جائیں گے۔“

”امام بیعت نہیں کریں گے۔ تم خاطر جمع رکھو۔“ حرنے بڑے یقین سے کہا۔  
”راستہ میں پانی پلا کر حسین نے تمہارا ایمان خرید لیا۔ گھوم پھر کر دم ان کی تعریفوں پر آ جاتے ہو۔ کتنی شرم کی بات ہے۔ کھلم کھلا دشمن کی طرف داری کئے جاتے ہو۔ جنگ میں تو نبی ہو یا رسول ہم مروت کے قائل نہیں، بس ہمیں تو حاکم کے حکم سے کام ہے۔“

”لعنت ہو تم پر بخدا تم گردن زدنی ہو کیا تمہیں لحد بھر کو بھی یہ خیال نہیں آتا کہ حسین کون ہے؟ رسول اللہ ﷺ کے چہیتے نواسے ہیں۔ جن پر ہم درود بھیجتے ہیں۔ جن کا نام ہم خدا کے نام سے لیتے ہیں۔ آج وہ اس بلا میں گرفتار ہیں۔ میرا کلیجہ مل گیا۔ آج ان کی یاسیت سے بھری تقریر سن کر میرے روئے کھڑے ہو گئے۔“

عمر بن سعد کا رنگ سفید پڑ گیا، جھنجھلا کر کہا۔

”کیا بزدلوں جیسی باتیں کر رہے ہو تمہارا دماغ خراب ہو گیا ہے۔ حرکیوں تمہاری شامت آئی ہے کیا واقعی خاک میں ملنے کا ارادہ ہے؟“

”حسین جیسے خدا کے عزیز بندے جب خاک میں مل سکتے ہیں تو میں کس شمار و قطار میں ہوں۔  
عمر بن سعد تم ولہ نہایت چمچورے ہو۔ یہاں جانوں پر بنی ہے اور تمہارا دم انعام و اکرام میں پڑا ہوا ہے۔“ حرنے کہا۔

”حرکیوں اپنی جان کے پیچھے ہاتھ دھو کر پڑا ہے۔ تو جانتا ہے ہم سب کے پیچھے مگر لگے رہتے ہیں تیری حرکتوں کی اطلاع جب مجھے مل گئی تو ظاہر ہے دربار تک بھی پہنچ جائیگی۔ پھر سوچ تیرا کیا انجام ہوگا۔“

”جسہیں کیوں میری اتنی فکر پڑی ہے نہ میں تمہارا بہنوئی ہوں نہ داماد تمہاری بلا سے۔“  
”بس بس سر پر ہی چڑھا آتا ہے، نامعقول پاجی، میرے اہل کار تمہاری زبان سے نکلا ہوا ایک



ایک لفظ لکھتے رہے ہیں۔ یہ مہم ختم ہو لے تو دربار میں تمہارا مقدمہ اٹھایا جائے گا۔ تم نے اب تک خلیفہ کی مہربانیاں دیکھی ہیں۔ ان کا غصہ بھی چکھ لیتا۔“

”یہ دھمکیاں اسے دو جو عذاب دنیا سے ڈرتا ہو۔ کہہ دو اپنے اہل کاروں سے۔ جو جی میں آئے شوق سے میرے خلاف لکھیں۔“ یہ کہہ کر حرنے گھوڑا گھمایا اور ایک طرف چل دیا۔ عمر بن سعد نے کچھ سپاہیوں کو پیچھے لگا دیا کہ ”خبردار آنکھ سے او جھل نہ ہونے پائے۔ اس کے ارادے اچھے نہیں۔ نیت میں فتور معلوم ہوتا ہے۔ سخت نگرانی کی ضرورت ہے۔“

امام حسینؑ نا کام واپس خیمے میں پہنچے

”میں نے اپنا فرض ادا کر دیا۔“ انہوں نے ساتھیوں سے کہا۔

”میرا دل کہتا ہے کہ میں بھی ایک دفعہ ان ناعاقبت اندیش احمقوں سے بات کر کے دیکھوں۔“ زہیر ابن قین نے کہا۔

”ضرور۔“ امام نے مسکرا کر کہا ”یہ بھی ایک طریقہ جنگ ہے“ فرق اتنا ہے یہاں تلواروں کے نہیں لفظوں کے وار ہوتے ہیں۔“

زہیر ابن قین گھوڑے پر سوار سر سے پیر تک فولاد میں غرق صف سے باہر نکلے اور پکار کر کہا۔  
 ”اے کوفہ والو! خدا کے غضب سے ڈرو! ابھی تو ہم اور تم مسلمان ہیں۔ ایک ہی نبی کی امت ہیں۔ جب تک ہمارے تمہارے درمیان تلوار نہیں کھنچی ہمارا رشتہ قائم ہے۔ اس لئے مجھے حق ہے کہ تمہیں نصیحت کروں“ بے شک جب ہمارے درمیان تلوار چلنے لگے۔ اور بیچ میں خون گرے گا اس وقت اسلامی رشتہ داری ختم ہو جائے گی۔ پھر ہم ایک امت اور تم دوسری امت ہو جاؤ گے۔ خدا نے آج حسینؑ ابن علیؑ کو ہمارے درمیان اس مجبور اور لاچار حالت میں کھڑا کر دیا ہے۔ اب وہ یہ دیکھنا چاہتا ہے کہ ایسے وقت میں ہم اس کے بھیجے ہوئے پیغمبر کے نواسے کے ساتھ کیسا سلوک کرتے ہیں۔ یہ بڑے امتحان کا وقت ہے۔ یزید اور عبید اللہ بن زیاد کو تم بھی اچھی طرح جانتے ہو میں بھی جانتا ہوں۔ انہوں نے ہمارے عالموں اور قرآن کے حافظوں کو جس بے رحمی سے قتل کیا ہے وہ بھی ہم نے دیکھا ہے اور برداشت کیا ہے۔ اے مسلمانو! کب تک یونہی خاموش دیکھتے رہو گے۔ نہیں، عرب کے سورماؤ! تم اسے بے حس اور بے حیا نہیں۔ تمہارا خون کھول رہا ہے۔ عمر ابن سعد کے وجود پر لعنت بھیجو! اس قتل سے باز آؤ اور اپنے اپنے گھروں کو واپس لوٹ جاؤ۔“

حکومت کے ہوا خواہ اور خوشامدی اور زہیر ابن قین کو برا بھلا کہنے لگے۔ اور ابن سعد کی



تعریفوں کے پل باندھ دیئے۔ مگر بہت سے ہونٹ خاموش تھے۔ حسینؑ کے ”ورغلانے“ قابو میں آچکے تھے۔ اب زہیر ابن قین ان کے ایمان چھنجوڑ رہے تھے۔

”خدا تیری زبان خاموش کرے“۔ شمر نے ایک تیر لگایا اور جھٹاکر کہا۔

زہیر ابن قین نے تیر کی نہ پرواہ کی نہ جواب دیا۔ شمر سے بولے۔

”اے شمر کیوں گناہ گار ہوتا ہے۔ اب بھی وقت ہے توبہ کر اور اپنے ارادے سے باز آ“۔

”بس تھوڑی دیر میں تمہاری یہ زبان ہمیشہ کیلئے بند ہونے والی ہے“۔

شمر نے کہا۔

”تو مجھے موت سے ڈراتا ہے، خدا کی قسم حسینؑ کے ساتھ مرنا تم لوگوں کے ساتھ جینے سے

زیادہ محبوب اور خوشگوار ہوگا۔ اے بند زرا اگر تو نے پیغمبر خدا ﷺ کی اولاد کا خون بہایا اور ان کے عزیزوں اور دوستوں کو قتل کیا تو تیری بخشش ہرگز نہ ہوگی“۔

امام حسینؑ نے دیکھا زہیر بن قین کی نصیحت کا کوئی فائدہ نہیں۔ آج دشمن کا سپاہی اپنی جگہ

یکتا و تنہا خوف سے لرز رہا ہے۔ اس میں دم مارنے کی مہلت نہیں۔ انہوں نے کسی سے کہا۔

”زہیر بن قین سے کہو واپس آ جائیں۔ انہوں نے اپنا حق ادا کر دیا۔ ہمارا دشمن آج بہرا بھی

ہے گونگا بھی۔ اس پر کوئی اثر نہ ہوگا“۔

زہیر بن قین سر جھکائے واپس آ گئے۔

”یا حسینؑ“ کیا واقعی یہ لشکر مسلمانوں کا ہے۔ تو پھر ان کی آنکھیں کیا ہونیں۔

”ان چہ چہا لست اور لا علمی کی گرد جم چکی ہے۔ ایک چراغ اتنے دلوں پر برسوں کی تپتی ہوئی

تاریکی کو ختم نہیں کر سکتا“۔

حرم نے پھر ایک بار عمر بن سعد سے کہا۔

”تو کیا واقعی جنگ ہوگی“۔

”جنگ ہوگی اور ضرور ہوگی۔ ایسی جنگ جسے زمانہ یاد رکھے گا“۔

”اتنے مطالبے جو حسینؑ ابن علیؑ نے پیش کئے ہیں، کیا ایک بھی منظوری کے قابل نہیں۔“

”خدا کی قسم اگر معاملہ میرے ہاتھ میں ہوتا تو میں ضرور منظور کر لیتا۔ ہمارے خلیفہ کو وہم ہو گیا

ہے۔ امام سے انہیں کیا خطرہ ہو سکتا ہے۔ تم ہی بتاؤ میں کیا کروں۔ تمہارا حاکم ابن زیاد مانتا ہی نہیں۔“

اس کے بعد حر کو معلوم ہو گیا کہ کچھ کہنا سننا بے کار ہے۔ ہٹ کر ایک الگ مقام پر کھڑے

ہو گئے۔ قرہ بن قین جو حرم کے قبیلے سے تھا مگر حر کے اوپر جاسوسی کی غرض سے تعینات کیا گیا تھا



قریب آگیا تاکہ حر پر پوری طرح نگاہ رکھے۔

”تم نے اپنے گھوڑے کو پانی نہیں پلایا؟“۔ حر نے اس سے پوچھا۔  
”نہیں۔“

”تو پھر پلاؤ گے نہیں؟“۔

ابن قیس سمجھ گیا۔ حرا سے ٹالنا چاہتے ہیں۔ شاید جنگ میں حصہ لینے کا ارادہ نہیں۔ ڈرتے ہیں کہ میں مخبری کر دوں گا۔ حر جنگ میں حصہ نہیں چاہتے تو کیا فرق پڑتا ہے۔ اس نے کہا ”اچھا جاتا ہوں پانی پلائے لاتا ہوں۔“

ابن قیس سے پیچھا چھڑا کر حر نے بڑی ہوشیاری سے گھوڑے کو امام کے خیمے کی طرف بڑھانا شروع کیا۔

اتنے میں مہاجر بن اوس جو حر کے قبیلہ کا تھا۔ پاس آیا اور بولا۔

”کیا حملہ کی تیاری ہو رہی ہے؟“۔

حر نے کوئی جواب نہ دیا۔ مگر سر سے پیر تک کا پنے لگا۔

”حر یہ تمہاری کیا حالت ہو رہی ہے۔ تم تو کوفہ کے سب سے بہادر سپاہی ہو۔ مگر اس وقت

تمہارا چہرہ فق ہے اور پسینے چھوٹ رہے ہیں۔ آخر بات کیا ہے؟“

”میرے سامنے ایک طرف جنت ہے اور دوسری طرف دوزخ۔“ حر نے گھٹے ہوئے گلے

سے کہا۔

”کیا فیصلہ کرنے میں تکلف ہو رہا ہے؟“ تعجب ہے تم بھی کیا مسلمان ہو۔“

”ٹھیک کہتے ہو فیصلہ کرنے میں میں نے بہت لیت و لعل کیا۔ خدا مجھے معاف کرے۔“ یہ کہہ

کر گھوڑے کو ایڑ لگائی اور گھوڑا اکان سے نکلے ہوئے تیر کی طرح غائب ہو گیا۔ اس سے پہلے کہ

لوگ اپنے حواس جمع کر کے کچھ قدم اٹھائے حر زد سے نکل چکے تھے۔

غنیم کے لشکر میں خلل پڑ گیا۔

”وہ دیکھو امام حسینؑ ابن علیؑ کا طرف داران کی طرف خدمت میں جا رہا ہے۔“

عمر سعد کا رنگ فق ہو گیا۔ چہرے پر ہوائیاں اڑانے لگیں۔

حر جیسا تا بعد از دعا دے گیا۔ دو چار رسالوں کو حکم دیا۔

فوراً اس غدار کو پھانسی کر دو اور زندہ مردہ جیسا بھی ہاتھ آئے ہمارے حضور میں پیش کرو۔ مگر حر کا

گھوڑا بجلی تھا کہ چھلا وہ پلک جھپکنے میں غائب ہو گیا۔



حر کو خیمہ حسینؑ کی طرف آتے دیکھ کر سب چوکنے ہو گئے۔ نیزے سنبھل گئے۔ کمانیں کھینچ گئیں اور تلواریں سونت لی گئیں۔ مگر حر کو اپنی جانب آتے دیکھ کر پیائے امام کے مرجھائے ہوئے چہرے پر بہار آگئی۔ مسکرا کر عباسؑ سے بولے۔

وہ دیکھو حسینؑ کا دوست آ رہا ہے۔ سب سے کہہ دو کوئی نہ روکے۔ تم جا کر اس کا استقبال کرو کہ بڑا مردم شناس آ رہا ہے۔ برادر عزیز جلدی پیشوائی کو بڑھو کہ ہمارا بہت پیارا دوست ہماری جانب آ رہا ہے۔

دور ہی سے حرنے نعرہ لگایا۔

”اے جان رسول ﷺ زندہ باد۔ میں گناہ گار معافی کے قابل تو نہیں مگر آپ کی سخاوت اور دریادلی کی آس لگا کر آیا ہوں مجھے معاف فرما کر میری دنیا اور دین سنوار دیجئے۔ میرے آقا۔ کئی روز سے تہذیب میں تھا۔ میرا دل و دماغ قابو میں نہیں تھا۔ کوئی راہ نظر نہ آتی تھی۔ بس اس کے سوا کوئی در کھلا نہ نظر آیا کہ آپ کے قدموں میں پناہ لوں۔ یہ گناہ گار بندہ اپنے وجود سے شرمسار ہے۔ مولائے دو عالم میری حالت پر رحم فرمائیے۔ مجھے اس کشمکش سے نجات دلائیے میرا ضمیر کئی دن سے مجھے ملامت کر رہا ہے۔ خود سے گھن آرہی ہے آپ ہی مجھے اس عذاب روحانی سے نجات دلا سکتے ہیں۔ شیر خدا کا صدقہ ایک بھولے بھٹکے کو راہ دکھائیے۔“

امام حسینؑ کی آنکھوں سے بے اختیار آنسو جاری ہو گئے۔ ہنستے ہوئے دونوں بازو پھیلا دئے اور تیزی سے حر کی جانب بڑھے۔ حرنے دوڑ کر قدم چوم لئے۔ امام نے اسے اٹھا کر چھاتی سے لگالیا۔

”میں نے معاف کیا۔ میرے خدا نے معاف کیا۔ تیری رفاقت پر مجھے ناز ہے میرے عزیز۔ تو صاحب ضمیر، منصف و دانا ہے۔ تو نے حق کی آواز کو سنا اور پہچانا۔ تیری تنہا ہستی ہزار دشمنوں پر بھاری ہے یہ میری نہیں اس سچائی کی جیت ہے جو میرا دین و ایمان ہے اور تو میرا شریک کار ہے۔“

بڑی شان و شوکت سے امام حر کو اپنے خیمے میں لائے۔ دائیں بائیں قاسم بن حسنؑ اور علی اکبرؑ تھے۔ عباسؑ کے ہاتھ میں پرچم تھا۔ اللہ کا پیارا بندہ اپنی خوش نصیبی پر نازاں امام کے جلو میں چل رہا تھا۔ سارے گناہ ساری غلطیاں معاف جیسے اسی دم ماں کے پیٹ سے نیا جنم لیا ہو۔

”اب کمر کھول دیجئے۔“ عباسؑ نے ادب سے کہا۔

”اور تھوڑی دیر آرام کر لو۔“ امام نے شفقت سے کندھے پر ہاتھ رکھا۔

”۱۶۲ھ میں نے خدا کا نام لے کر کمر باندھی ہے۔ یہ تو اب اس وقت کھلے گی جب میں اپنی قسم پوری کر لوں گا۔ مجھے شمر ذی الجوشن اور عمر بن سعد سے بھنا ہے۔ انہیں جہنم واصل کرنے کا جی میں



ارمان لے کر آیا ہوں۔ مجھ پر انہیں بہت غصہ ہے۔ میرے احتجاج نے ان کے یقین کی بنیادیں اکھیڑ ڈالی ہیں۔ وہ دیکھتے بد بختوں نے تیر اندازی شروع کر دی۔ اس سے پہلے کہ کوئی بچہ جان سے ہاتھ دھو بیٹھے، مجھے قدم بوسی کے بعد جانثاری کا موقع دیجئے۔“

امام ادا اس ہو گئے۔ بھرے گلے سے بولے۔

”دوست تمہاری محبت کو میں مر کے بھی نہ بھلا سکوں گا۔ چڑھتے سورج کو تو سب ہی سلام کرتے ہیں مگر تم نے اس بے کسی اور لا چاری کے وقت میرا ہاتھ تھامنا منظور کیا۔ بھلا میں تمہاری اس عظیم قربانی کا بدلا کیسے چکا سکوں گا۔ افسوس تم نے خاطر مدارت کا بھی موقع نہ دیا۔ گو سوائے محبت کے ہمارے توشہ خانے میں کچھ نہیں۔ ہم پر خود تین دن کا فاقہ ہے اس غریب الوطنی میں تمہاری خاطر مدارت بھی کیا کرو۔“

حرنے ادب سے سر جھکا کر کہا۔

”آپ کی محبت کی ایک نظر میری بخشش کا پروانہ ہے۔ آپ نے جو میری عزت افزائی فرمائی ہے۔ یہی میری زندگی بھر کا سرمایہ ہے۔ اس کے علاوہ آج تک جو کچھ بھی کمایا خاک ہے۔“

حر کی آمد سے عورتوں اور بچوں کے خیمے میں ایک امید کی لہر دوڑ گئی۔ جیسے نہر علقمہ کی ایک عظیم الشان لہر ساری تشنگی کو بہا کر لے گئی۔

باری باری حر سے سب بغل گیر ہوئے۔ خوشی سے حر کی آنکھوں سے آنسو بہہ رہے تھے۔ اس کی بیوی دشمن کے لشکر میں تھی۔ خدا جانے لوگ اس پر کیا ستم توڑیں گے۔ خیر جب ایک بار کشتی طوفانوں میں ڈال ہی دی تو اب تھپیڑوں سے کیا ڈرنا۔

وہی حر جو چوروں کی طرح اپنی فوج سے بھاگتا بچتا آیا تھا۔ دشمن کے لشکر کی طرف عجیب شان بڑھ رہا تھا۔ وہ آنکھیں جو یہاں آنے سے پہلے احساس شرم و عداوت سے جھکی ہوئی تھیں اب نور ایمان سے چمک رہی تھیں، چہرے پر جلال طاری تھی۔ شانے پر کمان ہاتھ میں شمشیر برہنہ پہلو میں نیزے کا پھل سان کی طرح پھن اٹھائے جیسے ایک دم سے یقین کے ساتھ اس کا وجود ہی بھاری ہو گیا ہو۔

لشکر نے اسے عجیب نگاہ سے سہم کر دیکھا۔ یہ وہ عمر بن سعد کا فرماں بردار ماتحت نہیں تھا۔ حکومت کے آلہ کار کے بجائے وہ سچے معنی میں حر یعنی آزاد تھا۔ وہ اب آل رسول ﷺ کا طرف دار اور سچ کا علم بردار تھا۔ امام حسینؑ ابن علیؑ کا عزیز دوست۔ وہ کسی کی حق تلفی کرنے نہیں جا رہا تھا۔ وہ مظلوموں، یتیموں اور امن پسند انسانوں کی جانب سے جبر اور استبداد سے ٹکر لینے جا رہا تھا۔



اس نے حر کو کو انہوں نے اس سے پہلے کبھی نہیں دیکھا تھا۔ اس لئے ان پر دہشت طاری تھی ہاتھ پیر پھول گئے تھے۔ اس کی تلوار کی ضرب کے خوف سے گھاس کے تنکوں کی طرح لرز گئے تھے۔ ایک معمولی بے حقیقت انسان امنڈتا مگر جتا طوفان بن گیا تھا۔ حر نے دیکھا۔ فوجی شرمندہ بھی ہیں خوفزدہ بھی۔ اس نے اونچی آواز میں انہیں للکارا۔

”احمقوں کی طرح میرا منہ کیا دیکھ رہے ہو؟ جانتے نہیں میں دوبارہ پیدا ہوا ہوں۔ میں وہ حر نہیں جو کچھ دیر پہلے غلاطت میں غوطہ زن تھا۔ اس وقت میں امام ابن علی کا ایک ادنیٰ جاں نثار ہوں مگر تمہارے مقابلے میں افضل اور بلند مرتبہ ہوں۔ دیکھ رہے ہو میرے چہرے کا جلال میں ابھی اپنے امام کے قدم چھو کر آیا ہوں۔ جب انہوں نے اٹھا کر مجھے اپنے مبارک سینے سے لگایا تو مجھ میں وہ قوت آگئی جس کا تم تصور بھی نہیں کر سکتے کہ تم احمق، نا سمجھ محض مٹی کے تو دے ہو۔ تم چراغ نبوت گل کرنا چاہتے ہو دنیا کو دین و ایمان کی روشنی سے محروم کرنے پر تلے ہوئے ہو۔ کیا تمہارے دماغوں میں اتنا سوچنے کی بھی سکت نہیں کہ امام کے خون سے داغ دار دامن لے کر تم کس منہ سے خدا کے حضور میں جاؤ گے۔“

حر کی آواز نے نیم مردہ دلوں کی اور بھی کچھ جان کھینچ لی۔ حوصلے اور بھی پست ہو گئے۔ عذاب دوزخ کا خوف دلوں کو لرزانے لگا۔ ہاتھوں میں تلواریں کا پھٹنے لگیں اور علم سرنگوں ہو گئے۔ جیسے ایک بجلی گرنی اور پوری فوج کو جھلسا گئی۔

عمر بن سعد حیران و پریشان ادھر ادھر گھوم رہا تھا۔ اپنی فوج کو للکار رہا تھا۔ مگر سب جیسے سماعت کھو چکے تھے مر چکے تھے۔

”بزدلو! ہوش میں آؤ! یہ خدا رحمہیں بے وقوف بنا رہا ہے۔ اس کے چکھے میں نہ آؤ۔ خدا کی نعمتیں ہمارے خلیفہ کے ساتھ ہیں۔ اس اکیلے سے تم خوفزدہ ہو۔ خبردار جو کسی نے پیچھے قدم ہٹائے۔“ مگر لرزاتے کانپتے سپاہی حر کے بے پناہ حملے کے سامنے خشک چٹوں کی طرح گر رہے تھے۔ مدافعت کی خواہش مر چکی تھی۔ امام کے ساتھ حر کی بہادری کی داد دے رہے تھے۔ اس کی ہمت افزائی کر رہے تھے۔

عمر بن سعد غصے سے دیوانوں کی طرح چلا رہا تھا۔ آخر اس نے اپنے خاص دستے کو حکم دیا کہ ایک دم سے چاروں طرف سے حر کو گھیر کر کچل ڈالیں۔ حر کو زخمی میں دیکھ کر امام کے سامنے بے ہمت ہو گئے۔

”آٹا! مجھے اجازت ہے حر کی مدد کیلئے جاؤں۔“



ابھی عباسؑ کے منہ سے الفاظ پوری طرح ادا بھی نہ ہوئے تھے کہ گھوڑے پر سے نیچے گرے۔ امام نے چند ساتھیوں کو اشارہ کیا اور خود بھی گھوڑا بڑھا کر حر کے قریب پہنچے۔ انہیں دیکھ کر سب بادل کی طرح چھٹ گئے۔

فوج میں حر کے بہت سے دوست اور ساتھی تھے۔ ان لوگوں کے بگڑ کھڑے ہونے کے ڈر سے خاص دستہ ان کی طرف متوجہ ہو گیا۔ چند سرکش جوانوں کو روند ڈالا اور لشکر پیچھے ہٹ گیا۔ امام نے حر کو خاک و خون میں غلطاں پایا۔ ابن مظاہر نے جلدی سے سہارا دے کر دم توڑتے ہوئے جانباز کو اٹھایا اور بے اختیار آنسو بہانے لگے۔

”تم نے تو امام کے عزیزوں اور بچپن کے ساتھیوں کو بھی مات کر دیا دوست! تم ہم سب پر سبقت لے گئے۔ خوش نصیب ہو کہ امام کی طرف داری میں جان دینے والوں میں پہلا درجہ تم نے پایا۔“ ابن مظاہر بے اختیار رونے لگے۔

امام نے حر کا سراپے سینے سے لگا کر خون آلود پیشانی کو بوسہ دیا۔ اپنی عبا کے دامن سے خون اور پسینہ پونچھا۔ حر نے مسکرا کر دم بھر کیلئے آنکھیں کھولیں۔ نظر بھر کے امام کو دیکھا۔

”واللہ میرے نصیب کہ امام کے سینے پر میرا سر ہے اور ان کے آنسو میرے چہرے پر برس رہے ہیں۔ اے خدا تو گواہ رہنا“ میں نے تاریکی سے منہ موڑا اور تیرے نور کی طرف قدم بڑھایا۔ ایک ناچیز ذرہ آج آفتاب بن گیا۔ یا امام کچھ اڑھاد بجئے مجھے ٹھنڈ لگتی ہے۔ نیند آ رہی ہے۔“ اور اس کرامام کے ہاتھوں میں دم توڑ دیا۔

حر کا نوجوان بیٹا بھی فوج میں اس کا ہم رکاب تھا۔ باپ کی غداری کے بعد لگا ہیں اس کا تعاقب کر رہی تھیں۔ حر کا ایک بھائی مصعب بھی فوج میں اچھے عہدے پر فائز تھا۔ مگر وہ اور حر ہم خیال تصور نہیں کئے جارہے تھے۔ اس نے حر کی حرکت کو حماقت اور پاگل پن سمجھا تھا۔ بیٹے نے بھی باپ کی حمایت میں ایک لفظ نہ کہا تھا۔ زمانہ ہی ایسا تھا سارے لطیف رشتے ٹوٹ کر بس ایک مصلحت اور منافع کا رشتہ باقی رہ گیا تھا جو خوب پروان چڑھ رہا تھا۔ بھائی بے دریغ بھائی کے سر کا سودا کر لیتے اور چہرے پر شکن بھی نہ آتی۔ مگر حر کے ضمیر میں انسانیت کے اجڑا ہوا رہ گئے تھے۔ امام حسینؑ کے خلوص نے انہیں اور ابھار دیا تھا۔

بیٹے نے جب حر کو گرتے دیکھا تو خون نے جوش مارا اور بے قرار ہو گئے۔ بغیر سوچے سمجھے گھوڑے کے ایڑ لگائی اور آن کی آن میں ہوا ہو گیا۔ چند سپاہیوں نے مزاحمت کرنا چاہی مگر پھر یہ سوچ کر نہ روا شاید باپ کی لاش اٹھانے جا رہا ہے۔ امام حسینؑ کے ساتھیوں نے جب اسے اپنی



طرف آتے دیکھا تو حملے کیلئے تیار ہو گئے۔ بیٹا گھوڑے سے کودا اور باپ کی لاش پر گر پڑا۔  
 حرکا بھائی بھی دشمن کی فوج سے یہ سب کچھ دیکھ رہا تھا۔ اس نے میان سے تلواریں کھینچی اور گھوڑا  
 بڑھا کر نکلا۔ لوگ سمجھے وہ بھیجے کو راہ راست پر لانے کیلئے جا رہا ہے۔ کیونکہ سب ہی جانتے تھے وہ  
 بھیجا بھی ہے اور داماد بھی۔ ابھی کچھ ہی دن ہوئے کہ اس کی بیٹی حرکے بیٹے کو بیاہی گئی تھی۔  
 مصعب جب قریب پہنچا تو وہ سکتہ میں رہ گیا۔ حرکا فرزند اور مصعب کا چہیتا داماد امام کے  
 قدموں سے لپٹا اجازت جنگ مانگ رہا تھا۔

”ناخلف ہے وہ بیٹا جو اپنے باپ کے قاتلوں کا ساتھ دے۔ یا امام میرا خون کھول رہا ہے۔  
 مجھے اجازت دیجئے۔“

”تمہارے باپ کے اسان کے بوجھ سے میں کبھی سبکدوش نہ ہو سکوں گا۔ اب تمہیں جنگ  
 کی ضرورت نہیں فرزند۔“

”لہذا مجھے اپنے بابا کے قرب سے محروم نہ کیجئے۔“

”جاؤ اے نوجوان! تمہاری یہی مرضی ہے تو میں کیسے روک سکتا ہوں۔ خدا تمہارا نگہبان۔“  
 حرکا بیٹا تیزی سے تلواریں کھینچ کر پلٹا تو اپنے چچا کو دیکھ کر ٹھٹک گیا۔ دونوں طرف کے لوگ یہ  
 ڈرامہ دیکھ رہے تھے۔ چچا اور بھیجے دونوں کی تلواریں میان سے ٹکلی ہوئی تھیں۔  
 مصعب گھوڑے سے اترا۔ دونوں دیر تک ایک دوسرے کو گھورتے رہے۔ پھر مصعب کی آنکھ  
 جھک گئی۔ تلواریں میان میں ڈال دی۔ پھر بڑھ کر امام حسینؑ کے قدموں کو بوسہ دیا۔ اپنے مرحوم  
 بھائی کی پیشانی کو چوما۔

”زندگی میں ہمارا ساتھ رہا تو اب موت کی کیا حقیقت ہے جو ہمیں جدا کر سکے۔ یا امام میرے  
 پاس تو معافی مانگنے کی بھی مہلت نہیں۔ میرے اعمال میری آخرت کے ضامن ہوں گے۔ بس  
 مجھے اجازت جنگ دیجئے کہ یہی میرے لئے سب سے بڑا معافہ نامہ ہوگا۔ میں ہی نہیں، یہ جو دشمن  
 کی فوج نظر آ رہی ہے ان کے جسم مفلوج ہیں۔ مگر ہزاروں دل اب بھی آپ کے قدموں میں جھکے  
 ہوئے ہیں۔“

جذبات کی شدت سے امام کا گلا بھر آیا۔ ابن مظاہر سے مسکرا کر کہا۔

”یہ معجزے دیکھے تم نے۔ ہمارے مہربان کہاں کہاں سے چلے آ رہے ہیں۔“

چچا بھیجے آخری بار بغل گیر ہوئے۔ گھوڑے پر سوار ہوئے اور آن کی آن میں مثل طوفان غنیم کی  
 صفوں پر ٹوٹ پڑے۔ فاصلے کی وجہ سے فوج کو نہیں معلوم تھا کہ مصعب میں اور امام حسینؑ میں کیا



باتیں ہوئیں۔ جب چچا بھتیجے کو ساتھ آتے دیکھا تو کوئی شبہ بھی نہ ہوا۔ مگر جب مصعب نے قریب پہنچ کر بے آواز بلند کہا۔

”میرے بھائی کے قاتلوں چند لمحوں قبل میں بھی تمہاری طرح اندھا بہرا اور گونگا تھا۔ خدا نے مجھ پر رحم فرما کر مجھے بصارت بخشی اور میں بھی سن سکتا ہوں اور بول بھی سکتا ہوں۔ یہ دن قیامت سے کچھ کم نہیں جب بھائی کو گھوڑے کی نعلوں تلے روند رہا ہے۔ اصول شعور اور مذہب سب بالائے طاق رکھ کر آج انسان طاقت کے بھوکے حیوانوں کے ہاتھ بک گیا ہے۔ مگر کان کھول کر سن لو امام حسینؑ ابن علیؑ اور ان کے خاندان کی طرف نظر اٹھا کر دیکھنے سے پہلے تمہیں ہم سے نمٹنا ہوگا۔ آ جاؤ سامنے اگر ہمت ہے۔“

مصعب اور ان کا نو جوان بھتیجا بڑی شان سے لڑے اور شہید ہو گئے۔ علی اکبرؑ جنگ کی اجازت پر مصر ہوئے مگر پھر سب ساتھیوں نے بڑے جوش سے کہا۔

”یا امام ہماری جانیں آپ کی جانوں پر صدقے۔ ہمارا خون آپ کے خون پر صدقے اور ہماری روہیں آپ کی روہوں پر صدقے۔ قسم ہے خدا کی جب تک ہماری جسموں میں جان باقی ہے۔ کوئی آپ تک نہیں پہنچ سکتا۔“

اس کے بعد بڑی دلیری سے جنگ کر کے تمام اصحاب شہید ہو گئے۔ جون ابوذرؓ کافی ضعیف ہو چکے تھے۔ مگر بار بار درخواست کرتے تھے۔

”جون ابوذرؓ اس بڑھاپے میں جہاد تم پر واجب نہیں۔ تم کہیں بچتے بچاتے نکل جاؤ میری بچی خواہش ہے۔“ امام نے کہا۔

”یا حسینؑ میں نے راحت کے دن تو آپ کے ساتھ گزارے۔ اب ایسے نازک موقع پر مجھے اپنے قرب سے محروم کر رہے ہیں؟“

جون ابوذرؓ پر رقت طاری ہو گئی۔ وہ جیٹھی نڑا دتھے۔ لہذا کہنے لگے۔

”کیا میرا سیاہ چہرہ اور حسب و نسب اس قابل نہیں کہ میں شہید ہو کہ بہشت میں داخل ہو سکوں۔ کیا ایک غلام جہاد نہیں کر سکتا؟“

امام نے بڑی محبت سے کہا۔

بہشت میں رنگ و نسل نہیں اعمال کا محاسبہ ہوگا اور تمہارے ساتھ اتنی زندگی گزارنے کے بعد میں دعوے سے کہتا ہوں کہ بہشت میں بہت بلند مرتبہ پاؤ گے۔ تم جیسا خدا ترس متقی و پرہیزگار مشکل سے ملے گا۔ اگر فیصلہ ہی کر چکے ہو تو تمہیں نہیں روکوں گا۔“



جون ابو ذر نے باوجود سن رسیدہ ہونے کے نکو اور نیزے کے وہ ہاتھ دکھائے کہ دشمن کے دانت کھٹے کر دئے۔ جب زخموں سے چور ہو کر گھوڑے سے گرے تو امام نے لپک کر انہیں سہارا دیا اور انہوں نے دم توڑ دیا۔

عباس ابن علیؑ کے تینوں بھائی جعفرؑ عثمانؑ اور محمدؑ جو انتہائی شوق سے بار بار اجازت مانگ رہے تھے۔ بڑی جان بازی سے دشمن کے لاتعداد سپاہیوں کے ختم کر کے شہید ہو گئے۔ ان کے بڑے بھائی عباسؑ نے انہیں اپنے ہاتھوں سے ہتھیار سجا کر میدان جنگ میں بھیجا۔

حضرت فاطمہ زہراؑ کی وفات کے بعد جب علیؑ ابن ابی طالب نے دوسرے نکاح کا قصد کیا تو انہوں نے اپنے بھائی عقیل سے یہ خواہش ظاہر کی کہ کوئی ایسی نیک اور با عقل خاتون کا نام تجویز کریں جو بہادر اور لائق بچوں کی ماں بن سکے۔ انہوں نے ام البنین کا نام پیش کیا۔ وہ خرام بن خالد کی بیٹی تھی۔ ان کا قبیلہ شجاعت اور دلیری میں ثانی نہیں رکھتا تھا۔ ام البنین کو تربیت نہایت اعلیٰ پیمانے پر ہوئی تھی۔ علمی اور اخلاقی اوصاف میں بھی بلند مقام تھا۔ ان کا نام فاطمہ وحیدہ تھا۔ چونکہ چار بہادر اور جری بیٹوں کی ماں تھیں اس لئے انہیں لوگ ام البنین یعنی ”بیٹوں کی ماں“ کہا کرتے تھے۔ ان میں سب سے بڑے عباسؑ ابو الفضل تھے جو امام حسینؑ کے پرستار پیارے بھائی اور شاگرد تھے۔ جو پیار انہیں امام حسینؑ سے ملا وہی انہوں نے اپنے چھوٹے بھائیوں جعفرؑ عثمانؑ اور محمدؑ کو دیا۔ انہیں بیٹوں کی طرح چاہا۔ ان کی اعلیٰ پیمانے پر تربیت کی تھی۔ وہ ان تین نوجوانوں میں سے تھے جو عباسؑ کی رہنمائی میں امام حسینؑ کے باڈی گارڈ تھے۔ اور وہ جہاں بھی جاتے تھے یہ ان کے ساتھ سائے کی طرح رہتے تھے۔

روز عاشورہ جب امام کے بیشتر عزیز اور دوست شہید ہو گئے تو عباسؑ نے اپنے بھائیوں کو بلا کر کہا۔

”میری خواہش ہے کہ تم مجھ سے پہلے میدان میں جنگ میں جا کر آقا پر جان نثار کرو۔“  
تینوں بھائی امام کی قدم پوسی کے بعد میدان میں آئے۔ علیؑ کے بیٹوں نے اپنے والد کے مقدس نام کا نعرہ لگایا اور یہ ثابت کر دیا کہ شجاعت انہوں نے ورثہ میں پائی ہے۔  
امام حسینؑ نے ابو الفضل عباسؑ کی مدد سے اپنے پیارے بھائیوں کی لاشیں اٹھائیں اور دوسرے شہیدوں کے ساتھ خیمے میں رکھ دیں۔

اپنے پرانے جب آقا پر سے جان نچھاور کر چکے تو ابو الفضل عباسؑ علیؑ اکبرؑ اور قاسم بن حسینؑ میں بحث چل گئی کہ کون اب میدان جنگ میں جانے کا سب سے زیادہ حق دار ہے۔



اس وقت زینب بنت علیؓ حیران و پریشان سوچ رہی تھی اور کہہ رہی تھیں ”یا اللہ یہ عون و محمد کو کیا ہو گیا ہے۔ یہ بیٹے مجھے بھائی سے شرمندہ کروائیں گے۔ سب جا رہے ہیں اور یہ مزے سے کھڑے تماشا دیکھ رہے ہیں۔ ایسا موقع پھر کہاں نصیب ہوگا۔ دنیا یہی کہے گی بزدل تھے۔ عین وقت پر جنگ سے ڈر گئے اور جان بچا کر دبک رہے۔“ مگر امام حسینؓ نے انہیں سمجھایا ”بانو نے کہا۔“ بہن ان کی عمر ہی کیا ہے۔ کبھی گھر سے باہر قدم نہ نکالنا نہ کوئی جنگ دیکھی۔ بچے شیروں کے شیر ہیں۔ انہیں ڈر سے کیا واسطہ۔“

”امی جان ہم کتنی دیر سے ماموں جان کی خوشامد کر رہے ہیں۔ وہ اجازت ہی نہیں دیتے۔“ بچے روہانے ہو گئے ”بتائیے ہم کیا کریں؟“

”یہ سب کہنے کی باتیں ہیں کہ ماموں اجازت نہیں دیتے۔ بہادر کہیں روکے سے رکے ہیں اور کچھ نہیں مرنے سے ڈرتے ہو۔ بہادروں کی اولاد کے یہ طور و طریق نہیں ہوتے۔ صبح سے لاشہ پر لاشہ آرہا ہے۔ یہ کھڑے تیرا میرا منہ تک رہے ہیں۔“

”بچے ٹھیک کہتے ہیں۔ امام انہیں کس دل سے جنگ کی اجازت دے دیں۔ ان پر جہاد واجب نہیں۔“ بانو نے سمجھایا۔

”یہ بات نہیں ممائی جان۔“ بچے آنسو پونچھ کر بولے ”ہم نے اپنے کانوں سے سنا“ ماموں جان قاسم سے فرما رہے تھے۔ یہ جنگ مختلف ہے۔ اس میں جہاد کیلئے عمر کی قید اٹھادی گئی ہے۔ علی اصغر تک اپنے مورچے کے سپاہی ہیں۔ پھر ہمیں کیوں اجازت نہیں دیتے۔“

بانو نے سہم کر ٹنڈا حال سکتے ہوئے علی اصغر کو چھاتی سے لگالیا۔

”تو پھر غصہ نہ آئے کہ تم جان بوجھ کر اجازت نہیں لیتے۔ یا اللہ میں نے کیسی کیسی دعائیں مانگیں، یا پروردگار! میرے لال اس امتحان میں پورے اتریں۔ بس یہی میری آرزو ہے خیر بھی تمہارا جو جی چاہے کرو۔ آج سے نہ تم میرے بیٹے نہ میں تمہاری ماں۔“

اسی دم غل ہوا۔ دشمن نے حملہ کر دیا اور تیروں کی بارش ہونے لگی۔ عون و محمد اپنا بچپنا بھول گئے۔ فوج کا رخ ماں بہنوں کے خیموں کی طرف دیکھ کر ان کا خون کھول گیا۔ تڑپ کر امام کے قدموں میں گر پڑے۔

”ماموں جان! خدا را ہمیں اجازت دیجئے۔ ہم سے اب یہ ذلت برداشت نہیں ہوتی۔ سب عزیز و اقارب شہید ہو گئے۔ ہم فقیروں کی طرح کھڑے منہ تک رہے ہیں۔ اماں جان ہماری صورت سے بیزار ہو رہی ہیں۔ ان کے خیمے کی طرف جاتے شرم آ رہی ہے۔ وہ کہہ رہی ہیں کہ ہم



بزدل ہیں۔ موت سے ڈرتے ہیں۔ شیر خدا کے نواسے، جعفر طیار کے پوتے ہیں۔ موت ہمارے سامنے کیا چیز ہے۔“

امام حسینؑ نے اشک بار آنکھوں سے دونوں کو نظر بھر کے دیکھا اور سر جھکا لیا، پھر بولے۔  
 ”کس دل سے تمہیں مرنے کی اجازت دوں۔۔۔۔۔ تم بہت کم سن ہو۔ یہ ظلم مجھ سے نہ ہو گا تم میری دکھیا بہن کی آنکھوں کا نور ہو۔ اس کی زندگی کا سہارا ہو۔ تمہیں مقتل میں کیسے بھیج دوں۔“  
 ”نہیں ماموں جان ہماری امی بڑی بہادر ہیں۔ عورت ہیں مگر مردوں سے زیادہ باہمت ہیں۔ رات ہی کہہ رہی تھیں یہ نہ سمجھنا میں تم پر جان دیتی ہوں تو تمہارا ہر قصور آنکھ بند کر کے معاف کر دوں گی۔ بھائی سے زیادہ مجھے اولاد بھی پیاری نہیں۔ تم نے جانثاری میں کوتاہی کی تو دودھ نہیں بخشوں گی۔ ماموں جان امی کا دل دکھا کر ہم جینا نہیں چاہتے۔“

طوعاً و کرہاً امام نے بچوں کو اجازت دیدی۔

”جاؤ میرے پیارے۔ تم سب چلے جا رہے ہو۔ کوئی ہمارا لاشہ اٹھانے والا بھی نہ رہے گا۔ خیر اللہ تمہارا نگہبان، جاؤ کہ اس کے سوا کوئی چارہ بھی نہیں۔ ہم سب کو باری باری جانا ہے۔“  
 بچے خوشی سے بے قرار ماں کے پاس بھاگے گئے۔

فصہ نے یہ الفاظ سنے تو گرتی پڑتی بھاگیں۔

”لو بی بی بچوں کو قتل جانے کی اجازت مل گئی۔ ہائے لوگو میری زینبؑ کی کمائی لٹ رہی ہے۔“  
 مگر فصہ کی نحیف آواز زینبؑ بنت علیؑ کے کانوں تک نہ پہنچی۔

”میں کسی سے کیا شکایت کروں۔ میری تقدیر کا لکھا ہے۔ غضب خدا کا غیر تو قربان ہو گئے اور یہ ماموں کے چہیتے منہ چھپائے بیٹھے ہیں۔ آخر حر ہمارے کون تھے؟ ان کے بھائی اور بیٹے سے کیا رشتہ تھا؟ غیر ہی تو تھے مگر مرتبہ انہوں سے بڑھ کر پایا۔“

بچے انہیں غصہ سے منہ موڑے دیکھ کر ٹھٹھک گئے۔ بے اختیار آنکھوں سے خوشی کے آنسو بہہ رہے تھے۔ ماں نے دیکھا اور بگڑا ٹھیں۔

”اب رو کیوں رہے ہو کیا میں مر گئی ہوں۔ ارے بھئی دل کا سودا ہے یہاں کوئی زبردستی تھوڑی ہے۔ جب میرا بھائی شہید ہو جائے گا تب یہ اپنی تلواروں کے جوہر دکھائیں گے۔ جب سب ختم ہو جائیں گے تب شاید ان کی باری آئے گی۔ اسی منہ سے اپنے آپ کو علیؑ کا نواسہ کہتے ہیں۔ ہنہ کون سے معرکے سر کئے ہیں، کون سے کارنامے دکھائے ہیں کہ بس ”قدرم سلطان بود“ یہ تم سم کیوں میرے سر پر کھڑے ہو دفع ہو جاؤ میری نظروں سے، مجھے منہ دکھانے کے قابل نہ رکھا



تم نے۔“

اتنے میں خود امام حسینؑ خیمے میں داخل ہوئے کہ بہن کو بچوں کے مقتل جانے کی اجازت کا عذر کریں انہیں سمجھائیں، بجھائیں۔ جب دیکھا کہ وہ تو الٹی بچوں پر برس رہی ہیں اور وہ خاموش سر جھکائے رو رہے ہیں۔ اپنی صفائی میں ایک لفظ نہیں کہتے۔ جلدی سے بہن کے پاس آئے اور انہیں ٹوکا۔

”توبہ کرو بہن، ایسے بچے نصیبوں والی کو ملتے ہیں۔ خواہ مخواہ بے چاروں کو ڈانٹے جارہی ہو۔ یہ سچ کہہ رہے تھے یہ تو بار بار ضد کر رہے تھے۔ میں نے ہی انہیں روکا تھا۔ تم ان کی ماں ہو چاہے غصہ کرو یا پیار، مگر خدا را بے انصافی تو نہ کرو۔ یہ تم سے رخصت کی اجازت لینے آئے۔ آخری بار تمہاری قدم بوسی کو حاضر ہوئے ہیں۔ اس وقت ان جانے میں ان کا دل توڑو گی تو ساری عمر پچھتاؤ گی۔“

مجھے تو اس بات کا غصہ ہے کہ انہوں نے اتنی ٹال مٹول کیوں کی؟ جیسے اب اڑ کے اجازت لے آئے۔ اس سے پہلے بھی لا سکتے تھے اور مجھے آپ سے بھی شکایت ہے انہیں کیا غیر سمجھا جواب تک ان کے فرض سے دور رکھا۔“

”انہیں ظالموں کی فوج میں بھیجتے ہوئے ہمارا دل خون ہوا جاتا ہے۔ تمہاری اور ان کی ضد نے ہمیں مجبور کر دیا۔ ورنہ ہم ہرگز جازت نہیں دیتے۔ لو اب انہیں رخصت کرو۔“

ماں نے نظر بھر کے بچوں کو دیکھا۔ دونوں بازو پھیلا دئے۔ جیسے وہ قارون کا خزانہ جیت کر آئے ہوں۔ بچے دوڑ کر ماں کی گود میں سما گئے۔

”مبارک ہو میرے شہزادو۔ دیکھو میرے دودھ کی لاج رکھنا۔ جواں مردوں کی طرح تلوار کے جوہر دکھانا۔ ایسا نہ لوگ کہیں زینبؑ کے بیٹوں نے جنگ میں دشمن کو پیٹھ دکھائی۔“ زینبؑ جلدی جلدی بچوں کو نئے کپڑے پہنا کر ہال سنوار رہی تھیں۔ بہنیں آگئیں۔ کوئی ہتھیار سجانے لگی کوئی عمامہ درست کرنے لگی۔ کسی نے جوتوں کے تسمے کسے۔

”بھائی ایک کو بھی زندہ نہ چھوڑنا“ نہر کا گھاٹ کھول دینا، پھر ہم جی بھر کے پانی چٹیں گے۔“

پیاسی سیکینہ کو ہر طرف پانی ہی نظر آتا تھا۔

”ہاں کم ہی سہی اور وہ ہزاروں ہیں مگر وہ بزدل تمہاری جوتیوں کی گرد کے برابر بھی نہیں۔“

کبریٰ بنت حسینؑ نے کہا۔

”وہ مفسد اور ضمیر فروش ہیں۔ تم حق کے علم بردار ہو۔“ ہانوں نے فرمایا۔



”اتنا سمجھ لو یہ حق و باطل کی جنگ ہے۔ حق کو ہمیشہ فتح ہوتی ہے۔ تمہاری شہادت ہی تمہاری جیت ہے۔ تم نہ رہو گے مگر تمہارا نام دنیا کے ہونٹوں پہ ہمیشہ زندہ رہے گا۔ حق کے نام لیوا تم پر درود بھیجیں گے۔“ ام کلثوم نے بلائیں لے کر ان کی پیشانیاں چومیں۔

”ذلت کی زندگی کے ہزار سالوں سے عزت کی موت بدرجہا بہتر ہے۔ جانتی ہوں میرے بچو! تم پر تین دن کی پیاس ہے مگر خبردار بھول کر بھی دریا کی طرف نظر نہ ڈالنا۔ غش کھا کر گروتو پانی سے دور رہنا۔ جب تک امام پیاسے ہیں۔ سیکڑہ کا گلا پیاس سے خشک ہے، ننھا اصفرتس رہا ہے ہم پر پانی مکروہ ہے۔ ان کے حلق خشک رہیں تو ہم سیراب نہیں ہو سکتے۔“ ماں نے سمجھایا۔

”آپ بالکل فکر نہ کیجئے، ہم اپنی آنکھوں تک کو پانی کے نظارے سے سیراب نہ ہونے دیں گے۔ اگر ذرا بھی ہمارے قدم ڈگمگائیں تو بے شک ہماری لاش پر آنسو نہ بہائیے گا۔ بس اب تو ہمیں رخصت کیجئے، کہیں دشمن میدان خالی دیکھ کر شیر نہ ہو جائیں۔“

زینبؓ نے مجسم ماں بن کر دونوں کو کلیجے سے لگایا۔ ہزاروں درازی عمر کی دعائیں دیں۔ منہ چوما اور بچوں کو رخصت کر دیا۔ ان کے جاتے ہی خالی ہاتھ دعا کیلئے اٹھادئے۔

”اے پروردگار! میری حقیر قربانی قبول کر۔“

عون اور محمد دونوں ہم عمر تھے۔ دونوں زینب کے بیٹے نہیں تھے۔ ان میں سے ایک ان کی سوت کا بچہ تھا۔ پیدائش کے وقت ماں بیمار پڑ گئیں اور دودھ خشک ہو گیا تو دونوں کو زینبؓ نے ہی دودھ پلایا، پالا پوسا۔ وہ دونوں کا فرق بھول چکی تھیں۔ یہ بھی یاد نہ تھا کون ان کے پیٹ کی اولاد ہے اور کون ان کی سوت کا بچہ ہے۔ نہ بچوں کو علم تھا۔ انہوں نے کبھی فرق نہ محسوس کیا۔ اسی بات کا یہ ثبوت ہے کہ انہوں نے بھائی پر سے قربانی کرتے وقت بھی دونوں میں کوئی فرق نہ محسوس کیا، اس کی ماں کی اجازت کی بھی ضرورت نہ سمجھی، اپنا جانا راہ پر خدا قربان کر دیا۔ دونوں ننھے سپاہی عجیب شان سے اکڑتے ہوئے خیمہ سے نکلے تو عباسؓ علی اکبرؓ اور قاسمؓ نے انہیں ہاتھوں ہاتھ لے کر گھوڑوں پر سوار کر دیا۔ امام نے دونوں گھوڑے رکاب پکڑ کر آگے بڑھائے۔ دونوں کو پیار کیا۔ بچوں کو جانے کی بڑی عجلت تھی۔ ڈر رہے تھے کہ کہیں بزرگ اپنا خیال نہ بدل دیں اور انہیں روک نہ لیں۔ پلک جھپکتے میں وہ درخشاں ستارے گرد کے بادلوں میں چھپ گئے۔

امام نے آنسو آستین میں جذب کئے اور دیکھا بد نصیب بہن خیمہ کا پردہ پکڑے کھوئی کھوئی نظروں سے گرد میں اپنے لال تلاش کر رہی تھیں۔

بچوں کا کیا ہے۔ وہ تو بڑے بڑے طوفان کو کھیل سمجھ بیٹھتے ہیں۔ عون و محمدؓ کی معصوم آنکھیں



بچپن ہی سے قتل و غارت کو دیکھ دیکھ کر بوڑھی ہو چکی تھیں۔ ذرا ذرا سے بہانوں پر معصوموں کے قتل بچ چوراہے پر ہوا کرتے۔ سپاہی بے گناہوں کی پشت پر کوڑے برساتے۔ سرکاٹ کر مسجد کی دیواروں پر نصب کئے جاتے۔ بچے دیکھتے رہتے۔

انہوں زیادہ کھیل کود اور گلیوں میں آوارہ گردی کی اجازت نہ تھی۔ بچپن سے ہی یہ ذہن نشین کرا دیا گیا تھا کہ وہ عام بچوں سے مختلف ہیں۔ ان کا زیادہ وقت پڑھنے لکھنے اور فن سپاہ گری میں مہارت حاصل کرنے میں صرف ہوتا تھا۔ ابوالفضل عباسؒ ان نوجوان سپاہیوں کے سردار تھے۔ روزانہ مشق کرائی جاتی۔ کئی بار حکومت نے اس پر پابندی عائد کرنے کی کوشش کی کہ امام خفیہ فوج تیار کروا رہے ہیں۔ حکومت سے ٹکر کیلئے سپاہی تیار کر رہے ہیں۔ مگر کسی ثبوت کی غیر موجودگی کی وجہ سے باز پرس بند ہو گئی۔

مگر غنیم کی فوج پر امام کے سپاہیوں کی دہشت چھائی ہوئی تھی۔ عجیب عجیب افسانے سن رکھے تھے کہ امام کے سپاہیوں کو عجیب و غریب فن شمشیر زنی سکھائے گئے ہیں جو عام انسانوں کے علم میں بھی نہیں۔

مگر جب عون و محمد دلیری سے گھوڑے دوڑاتے میدان میں آئے تو وہ انہیں حیرت سے منہ پھاڑے دیکھتے رہ گئے۔ بے شک وہ غداروں سے جنگ کرنے آئے تھے مگر بچوں کو ذبح کرنے کوئی نہیں آیا تھا۔ سورما سوراؤں سے لڑتے ہیں۔ عجیب مقابلہ تھا ادھر خون خوار جبروت پہلوان سر سے پیر تک فولاد پوش ہتھیاروں سے لیس، ادھر وہ چھوٹے چھوٹے بچے جو تین دن کے پیا سے تھے مگر ہونٹوں پر زبان پھیرنا بھی اپنی ہتک سمجھتے تھے۔ انہیں ذبح کرنا تھا، ان کا خون بہانا تھا کہ یہی حکم حاکم اور وقت کا تقاضا تھا۔

شرم و ندامت سے ان سوراؤں کے سر جھک گئے۔ اپنے کچیم و شیم وجود پر شرم آنے لگی۔ ان پر ہاتھ اٹھاتے جھجک محسوس ہونے لگی۔ یہ نو دس سال کے بچے جن کے دودھ کے دانت ٹوٹ کر ابھی ٹھیک سے بھی نہیں نکل پائے ہیں۔ پھول سے چہرے روشن پیشانیاں، ان کی آمد سے سارا میدان کارزار مہک اٹھا۔

”یہ کیا مذاق ہے۔ جاؤ بچو کہیں چوٹ چوٹ آگئی تو تمہاری اماں سر پکڑ کے روئیں گی۔“ ایک بدتمیز سا پہلوان بولا اور ہنسنے لگا۔

”اوگستاخ“ زبان سنبھال کر بات کر جانتا ہے ہماری ماں کون ہیں؟ شیر خدا کی بہادر بیٹی نہ سنبھال میں عون ہوں۔“



”میں محمد ہوں۔“

”ہم علی ابن ابی طالب کے نواسے اور جعفر طیار کے پوتے ہیں، ہماری کم سنی پر نہ جاؤ۔ ہماری تلواریں کاٹ دیکھ۔“

”ہم حق کیلئے زندہ ہیں اور آج حق کیلئے جان دینے کا ارمان دل میں لے کر آئے ہیں۔ مگر پہلے تمہارے ناپاک وجود سے اس دنیا کو پاک کرنے کا عزم دل میں لے کر آئے ہیں۔“

دو بجلیاں سی چمکیں، دو شعلے سے آندھی میں لپکتے ہوئے بڑھے اور غنیم کے لشکر کے حواس گم ہو گئے۔

بچے وار پر وار کر رہے تھے۔ اول تو انہوں نے ان بچوں کو اہمیت دینے میں اپنی صلاحیتوں کی ہنک سمجھی، بچوں سے الجھ کر کون اپنا مذاق اڑوائے۔ پھر ان کے مرتبے کا خیال کر کے تلواریں جھکا دیں۔ مگر جب بچوں نے واقعی تلواریں کے جوہر دکھانے شروع کئے تو مدافعت کیلئے ڈھالیں اٹھا کر سامنے کر لیں۔ شقی القلب ہوتے ہوئے بھی بچوں پر کبھی ہاتھ نہ اٹھانے کی وجہ سے تکلف ہو رہا تھا۔ سدھے ہوئے گھوڑے، نپے تلے ہوئے تلواریں کے ہاتھ، تھوڑی ہی دیر کے بعد بچوں نے مدافعت پر مجبور کر دیا۔

بچوں کی بہادری اور فن سپہ گری کو دیکھ کر دشمن کے منہ سے بھی واہ نکل گئی۔ ابن سعد کی پیشانی پر بل پڑ گئے۔

”ختم کر دیہ تماشا“ اس نے گرج کر کہا اور بچوں کو گرفتار کر لیا جائے۔ مگر بچوں کو گرفتار کرنا بجلی کو مٹھی میں بند کرنے سے بھی زیادہ مشکل ثابت ہوا۔ وہ صفیں چیرتے در آتے اور پھر قیامت ڈھاتے۔ پلٹ کر صاف نکل جاتے۔ گھڑی بھر کو جدا ہو جاتے ایک دوسرے کا نام لے کر پکارتے، پھر گھوڑے خود بخود پاس آ جاتے۔ بچے ایک دوسرے کا ہاتھ چھو کر دل کو تسلی دیتے ایک دوسرے کے وار پر صدائے تحسین بلند کرتے۔

اب خود زخم کھانے کا وقت آ گیا تھا، گھاؤ لگ رہا تھے، خون بہہ رہا تھا مگر ہمتیں بلند تھیں، ارادے جوان تھے۔

امام کے خیمے سے لوگ دونوں کو آنسو بھری نظروں سے دیکھ رہے تھے۔ زنب کے کانپتے ہاتھوں سے خیمے کا پردہ چھوٹ جاتا وہ پھر تڑپ کر دونوں ہاتھوں سے پکڑ لیتیں، آنکھیں خشک تھیں۔ دل ادا ہو رہا تھا۔ ہر وار جو بچوں کے جسم پر لگ رہا تھا، اس کی چوٹ ماں کے کلیجے پر پڑ رہی تھی۔

”خبر پانی کی طرف نہ دیکھنا“ امی کی نظریں ہماری طرف لگی ہوئی ہیں۔ ”عون محمد سے کہتے۔“



”سخت پیاس ہے۔ اگر پانی مل جاتا تو ہم انہیں واقعی مزہ چکھا دیتے۔ مگر ہم دریا کی طرف ہرگز نہیں دیکھیں گے۔ مگر کیا ایک چلو علی اصغر کیلئے لینے میں گناہ ہے؟“

محمد جواب دیتے ”دریا کوئی گھٹ تو نہ جائے گا۔“

ابوالفضل عباسؑ بے قرار تھے۔ بار بار کہہ رہے تھے۔

”آقا حکم ہو تو جا کر دونوں کو سمجھا بجھا کر لے آؤں۔“

”نہیں میں جاتا ہوں۔ میرے شاگرد ہیں۔ میرا کہنا نہیں ٹالیں گے۔“ علی اکبرؑ کہہ رہے تھے

بچوں کی طاقت جواب دے رہی ہے۔“

”قاسم تم بھی ساتھ چلے جاؤ“ تم تینوں جاؤ اور بچوں کو لے آؤ۔ ہم سے ان کے زخم برداشت نہیں ہوتے۔“ امام نے سرد آہ بھر کے حکم دیا۔

”اگر کسی نے میرے بچوں کو ان کے حکم سے محروم کرنے کی کوشش کی تو میں کھلے سر خیمے سے نکل پڑوں گی۔“ زینبؑ نے خون بار آنکھوں سے چاروں طرف دیکھا۔ ”وہ خود آجائیں گے۔ اس شان سے شہ سوار آتے ہیں۔ میرے بیٹے بھی جانبازوں کی طرح جنگ کے میدان سے لوٹیں گے“ عزیزوں کے کاندھیوں پر۔“

”غضب خدا کا“ پھوپھی اماں کے یہ بچے سہاوا ہیں۔ ریت پر گر کر دم توڑیں گے۔ یہ مجھ سے برداشت نہ ہوگا۔“ علی اکبرؑ نے گھوڑا گھمایا۔

”کیوں فال بد منہ سے نکالتے ہو۔ کیا تم میرے بیٹے ہو۔ خدا نہ کرے میں جو لاوارث ہوں۔ میرے بھائی کو اللہ جیتا رکھے۔ میرے بیٹوں کی ان کے سامنے کیا حقیقت ہے۔ ایسے ہزار بیٹے ہوں تو حسینؑ پر واردوں۔ بے کار ضد کر کے میرا دل نہ دکھاؤ۔ عباسؑ میں جانتی ہوں، عونؑ و محمدؑ تمہیں اپنی اولاد سے کچھ کم عزیز نہیں۔ مگر آج کا دن عزیزوں کو قربان کرنے کا ہے۔ میری طرف سے نہ سہی اپنی طرف سے قربانی سمجھو“ قربانی واپس نہیں لی جاتی۔ بس یہی دعا ہے کہ اسے قبولیت کا درجہ نصیب ہو۔“

بچے زخموں سے چور زمین پر آرہے تڑپ کر ایک دوسرے کے واسپہنے لگے۔ اب کسی میں ضبط کا یارا نہ رہا۔ امام نے پھرتی سے گھوڑے کو ایڑ لگائی۔ عباسؑ علی اکبرؑ اور قاسمؑ بھی لپکے۔ انہیں آتا دیکھ کر بھیڑکائی کی طرح چھٹ گئی۔

بچے دم توڑ رہے تھے۔ امام نے دونوں کو اٹھا کر کلیجے سے لگایا اور ان کے لبو میں شہرا بوز ہو گئے۔ انہیں آتا دیکھ کر بھیڑکائی کی طرح چھٹ گئی۔



بچے دم توڑ رہے تھے۔ امام نے دونوں کو اٹھا کر کلیجے سے لگایا اور ان کے لہو میں شرابور ہو گئے۔ بچوں نے ماموں کے گلے میں بانہیں ڈالیں۔ ردم توڑ دیا۔

امام بھائی اور بیٹے کی مدد سے بچوں کو لے کر واپس آئے۔ زینب بنت علیؓ نے بانہیں پھیلا دیں۔ جیسے زندگی کا عظیم ترین انعام مل رہا ہو۔ بچوں کو زانو پر لٹا کر خاک و خون سے بھرے مکھڑوں کو آنچل سے صاف کیا۔ منہ پر منہ رکھ کر بولیں۔

”واللہ! ایسی بھی کیا غفلت کی نیند! ماموں جان کھڑے ہیں اور تمہیں کسی بات کی پرواہ ہی نہیں۔ تم نے اپنے باپ کا فرض بھی ادا کر دیا میرے پیارو۔“

سب سیدانہوں نے ماتم میں سر کھول دیئے۔ سر جھکا کر زینبؓ کے گرد بیٹھ گئیں۔

”کیوں کیا ہوا؟ کیا خدا نخواستہ میرا کوئی جان سے جاتا رہا؟ تمہارے سوگ کی وجہ؟ نابیو میرے لال فوت نہیں ہوئے۔ آج انہیں حیات جاودانی نصیب ہوئی۔ یوں کل کلاں کو ہیضہ سے مر جاتے، طاعون سمیٹ لے جاتے۔ مگر یہ رتبہ نہ پاتے جو حسینؓ ابن علیؓ پر قربان ہو کر نصیب ہوا۔ مجھے تہنیت دو کہ بڑے نصیب والی ماں ہوں۔ دیکھا نہیں کیا شیروں کی طرح ہیں میرے لال۔ ایک بار دشمن کو بھی جتا دیا کہ حسینؓ کی فوج میں کیسے کیسے دم دار سپاہی ہیں۔“

”زینب! زینب! اب جینے سے وحشت ہو رہی ہے۔ ان معصوموں کے لہو میں ڈوب کر سر سے پیر تک پھنکا جا رہا ہوں۔ بخدا اب ہمیں جانے دو۔ ہمیں یقین ہے کہ ہمارے بعد ان ملعون فوجیوں کا قصہ ٹھنڈا ہو جائے گا۔ چند جانیں جو رہ گئی ہیں۔ بچ جائیں۔ یہی غنیمت ہے۔“

مگر ادھر عباسؓ اور علیؓ اکبرؓ میں پھر بحث ہو رہی تھی۔

”ہم دونوں میں سے ایک کو اجازت دیجئے۔“ دونوں ضد کر رہے تھے اور امام فیصلے سے معذور دونوں کا منہ تنک رہے تھے۔

عون اور محمدؓ کی شہادت سے زینبؓ بنت علیؓ کی دس برس کی کمائی لٹ گئی۔ کوکھ لہو لہان ہو گئی تو قاسمؓ کی والدہ کی مارے غیرت کے گردن جھک گئی۔ صبح سے لاش پر لاش میدان سے آرہی تھی تو وہ سب سے آنکھیں چرائے ایک کونے میں بیٹھی تھی۔ اب قوت برداشت جواب دے گئی۔ بیٹھی بیٹھی سوچنے لگیں۔

”یا خدا زینبؓ کی قربانی قبول ہوئی اور میں اپنے لال کو چھپائے بیٹھی ہوں۔ بہن سے زیادہ بھائی کا حق ہوتا ہے۔ قاسمؓ کو تو سب سے پہلے جانا چاہیے تھا۔ حشر میں قاطمہ زہراؓ کو کیا منہ دکھاؤں گی۔ زینبؓ سے آنکھ ملاتے شرم سے پانی پانی ہوئی جاتی ہوں۔ سب گئے..... بس امام کی جان



سے دور اب علی اکبرؑ اور عباسؑ کی باری ہے۔ کیا یہ بھی چلے جائیں گے۔ تب میرے لال کی باری آئے گی۔ نہیں، یہ دونوں تو پورے کنبے کا سہارا ہیں۔ امام کے دست و بازو ہیں، عباسؑ جو علم بردار ہیں۔ کیا ہمارا نشان سرنگوں ہو جائے گا تب قاسم کو ہوش آئے گی۔ گھبرا کر انھیں۔ پیار سے بیٹے کو بلا کر دریافت کیا۔

”کیوں میرے چاند کا ہے کا انتظار ہے۔ چچا نے اپنا فرض ادا کر دیا۔ تمہیں اپنی دامادی کا شرف عطا کیا کہ یہی تمہارے بابا کی وصیت تھی۔ اب تمہیں اپنا فرض ادا کرنا ہوگا۔ میری آبرو تمہارے ہاتھ میں ہے میرے چاند۔“

”امی میں تو صبح سے ضد کر رہا ہوں، خوشامد کر رہا ہوں۔ مگر چچا جان اجازت نہیں دیتے مگر اب ہم نے فیصلہ کر لیا ہے۔ خواہ اسے گستاخی تصور کر لیا جائے۔ ہم اپنے استاد اور معلم عباسؑ ابن علیؑ کو ہرگز اپنے سے پہلے نہ جانے دیں گے۔“

قاسمؑ ابن حسنؑ نے بڑے جوش سے کہا۔

”اچھا تم جاؤ جھٹ پٹ دلہن سے رخصت ہو لو۔ میں امامؑ کے پاس جا کر تمہاری سفارش کرتی ہوں۔ انہوں نے آج تک میری بات کبھی نہیں مانی۔“

قاسمؑ سر جھکائے ایک شب کی بیانی اپنی کم سن دلہن سے آخری ملاقات کیلئے اس کے خیمے میں گئے۔ آنکھ کھول کر ایک دوسرے کو اپنا جانا تھا۔ بزرگوں کے فیصلے کا انہیں پتہ تھا کہ جوان ہو کر وہ ایک دوسرے کے ہو جائیں گے۔ ایک ہی گھر میں ساتھ کھیلتے ساتھ تعلیم حاصل کرتے رہے۔ ویسے بھی آل رسول ﷺ آپس میں شیر و شکر تھے۔ پورا خاندان ایک دوسرے سے بندھا ہوا تھا۔ قاسمؑ اور فاطمہ کبریٰ کے درمیان یہ بندھن اور بھی مضبوط ہو چکے تھے۔ بھائی کی وصیت کرنے کیلئے امامؑ نے فاطمہ کبریٰ سے قاسمؑ بن حسنؑ کا نکاح کر دیا تھا۔ عجیب وقت تھا اور عجیب و غریب یہ شادی تھی۔ قاسمؑ بن حسنؑ خیمے میں داخل ہوئے تو ساتھ کی کھیلی ایک شب کی بیانی دلہن سے مرنے کی اجازت لینے کے خیال سے وہ سر سے پیر تک کاپنے لگے۔ بس یہیں تک کا ساتھ تھا۔ وقت انہیں ایک دوسرے سے چھڑا رہا تھا۔ آخری بار ان سے کچھ کہنا تھا۔ کچھ سننا تھا۔ آنکھوں میں آنسو تھے، دل میں درد تھا اور زبان گنگ تھی۔ دلہن نے قاسمؑ کو دیکھ کر دونوں ہاتھوں سے منہ چھپا لیا اور چادر سر پر کھینچ لی۔ قاسمؑ کا دل بڑے زور سے دھڑک رہا تھا۔ وہ گم سم کھڑے اس کے مہندی میں رہے۔ چھوٹے چھوٹے ہاتھ پیر دیکھتے رہے۔ تین دن کی پیاس سے ہونٹ خشک تھے۔ زبان پر کانٹے تھے، بہ مشکل کہا۔



”ہمیں شادی راس نہ آئی، تم ہی بتاؤ ہم کیا کریں کیا چچا جان کو ایسے وقت میں چھوڑ کر منہ چھپا کر بھاگ جائیں۔ وہ قتل کئے جائیں۔ خون میں نہائیں اور ہم زندہ رہیں۔ کچھ منہ سے تو بولو، وہاں جا رہے ہیں جہاں سے کوئی لوٹ کر نہیں آتا۔ ایک بار اپنا چہرہ جی بھر کے دیکھ لینے دو، پھر کہاں موقع ملے گا۔“

بنت حسینؑ نے آنکھوں پر ہتھیلیاں رکھ لیں اور سسکیاں لینے لگیں۔

”واللہ ملک عدم کے مسافر سے شر مار ہی ہو۔ یہ سراسر ظلم ہے۔ ہمارے پاس اتنا وقت بھی نہیں کہ تمہیں منالیں۔ موت کی پکار کانوں میں گونج رہی ہے۔ جی بالکل تمہیں چھوڑ کر جانے کو تیار نہیں، مگر قسمت میں جدائی لکھی ہے۔“

پھر بھی کبریٰ کے منہ سے کوئی لفظ نہ نکلا، بس جی سنسانے لگا۔ کلیجے پر چھری سی چلی اور چہرے پر رنڈا پا چھا گیا۔

”کچھ بولو نا، ہمارے کان تمہاری آواز سننے کو ترس رہے ہیں۔“

کبریٰ نے ہاتھ منہ سے ہٹائے۔ ڈرتے ڈرتے آنکھیں اوپر کیں، کچھ کہنا چاہا۔ مگر منہ سے آواز نہ نکلی۔ آنکھیں پھر جھک گئیں۔

”اچھا جب ہمارا لاشہ مقتل سے آئے گا تب بھی یونہی شرمائی بیٹھی رہو گی۔ بین بھی نہیں کرو گی، روؤ گی بھی نہیں۔“

قوت برداشت جواب دے گئی۔ کم سن دولہن چھوٹ کے رو پڑی۔ آنسو بھری آنکھوں سے ٹٹٹکی باندھ کر دیکھا۔ کلیجہ کھینچ کر آنکھوں میں آ گیا۔

”ساری عمر کے نباہ کا وعدہ کیا ہوا؟ سب بھول گئے، کیا اسی لئے ہاتھ تھامتا تھا کہ بیچ منجھدار چھوڑ کر چل دو گے۔ ہم نے آنکھ کھول کر بس تمہیں دیکھا اور آنکھوں میں پھر کوئی نہ سما یا۔“

”ہم نے بھی تمہیں کو اپنی دنیا سمجھا۔“

”جاتے ہو، میں بھی جینے کا طریقہ بتاتے جاؤ۔“

”کبریٰ بنت حسینؑ تم بہادر باپ کی بہادر بیٹی ہو، ہمیں ہنسی خوشی رخصت کرو۔ اللہ آنسو نہ بہاؤ۔ تمہیں پا کر زندگی کتنی پیاری لگنے لگی تھی۔ تمہیں کھونے کے خیال سے دل کا خون ہوا جاتا ہے۔ بس کوئی چارہ نہیں۔ ہماری خوشی پر موت کو رشک آ گیا۔ ہمارا طنز منظور نہیں تھا۔ اے بنت عم اد اللہ مرنے کو جی نہیں چاہتا۔ بس یہی آرزو ہے کہ ساری عمر یوں ہی بیٹھے تمہاری صورت دیکھتے رہیں۔ مگر بہت جلد یہ آنکھیں بے نور ہو جائیں گی، یہ دنیا معدوم ہو جائیگی۔ بہشت بریں میں بھی



تمہاری جدائی کا غم ستائے گا۔ وہ مدینہ والا گھر وہ مکہ کی گلیاں تمہارا بات بے بات ہنستا وہ شوخیاں شرارتیں اور پھر یکا یک سنجیدہ ہو کر فنا اور ثبات کے فلسفہ میں الجھ جاتا۔

”کاش میں تمہارے سہرے کے خشک پھول کی طرح خوش نصیب ہوتی جو تمہارے ساتھ میدان جنگ میں جا رہی ہیں اور تم جاؤ گے اور ہمارا دم نکل جائے گا۔“

”نہیں نہیں تم نہ رہیں تو ہمارے لاشہ پر ماتم کون کرے گا۔ ہمارا سوگ کون منائے گا۔ موت کا خوف کم ہو جاتا ہے جب تمہیں اپنے غم میں بال بکھرائے آنکھوں میں آنسو بھرے تصور میں دیکھتے ہیں۔ اچھا جان قاسم ایک بار مسکرا دو کہ تمہاری مسکراہٹ ہماری ان اندھیری راہوں میں مشعل کا کام دے گی۔“

اسے صاحب زادے دلہن کی باتوں نے ایسا دل موہ لیا کہ اپنے فرض کو بھی فراموش کر بیٹھے۔ قاسم کی والدہ نے پکارا۔

ماں کی آواز سن کر قاسم چونک پڑے بڑی منتوں ساجتوں سے روتی سکتی کبریٰ کو اپنے سینے سے جدا کیا اور بغیر پلٹ کر دیکھے تیزی سے باہر نکل گئے۔ کبریٰ دامن پکڑتی رہ گئیں۔ خیمے میں ماتم برپا ہو گیا۔ بیبیوں نے سر پیٹ لئے۔

”ہے ہے لوگو یہ کیا اندھیرا ہے ایک شب کی بیاہی دلہن کا سہاگ لٹ رہا ہے۔ معصوم بچی کی دنیا اجڑ رہی ہے۔“

”خدا را بد شگون کی بات منہ سے نہ نکالو۔ میرے لاڈلے کی بارات جج رہی ہے۔“ قاسم کی ماں نے آنسو پونچھ ڈالے اور کہا۔

قاسم جب باہر نکلے تو دیکھا۔ امام غمگین کھڑے ہیں قاسم ڈر گئے کہیں عورتوں کی آہ و بکا رسن کر امام ارادہ نہ بدل دیں اور انہیں جانے سے روک دیں۔ بے قرار ہو کر ان کے قدموں پر گر پڑے۔

”چچا جان آپ کو بابا کی قسم اس وقت مجھے نہ روکے گا۔ اللہ اجازت دیجئے۔“

”بھائی بیوہ بھانج کا بھی کچھ تم پر حق ہے۔ اجازت دو۔“ قاسم کی والدہ نے کہا۔

”حسین قاسم کو تمہاری پناہ میں دیا۔ اسے سرخ روئی کا موقع دینا کہ یہ اس کا حق ہے۔“ دور سے مرحوم بھائی کی آواز آتی سنائی دی۔

امام نے بھتیجے کو سینے سے لگالیا۔

”جو حکم الہی..... جاؤ میرے عزیز تمہاری جدائی کا داغ بھی سہتا ہوگا۔ کیا فرق پڑتا ہے تم آگے چلو ہم بھی تمہارے پیچھے آرہے ہیں۔ بس کوئی دم کا وقفہ ہے۔ یہ بھی نصیب میں تھا کہ ہم خوشی



خوشی اپنی لاڈلی بیٹی کا اپنے ہاتھوں سے سہاگ اجاڑیں گے۔ ہونی کو کون ٹال سکتا ہے۔“  
پھر اپنے ہاتھ سے دستار باندھ کر شملے کے دونوں سرے سینے پر لٹکا دئے (گریبان مثل کفن چاک کیا) کمر میں تلوار باندھی پھر کچھ سوچ کر آہستہ سے کہا۔

”قاسم کبریٰ کو لے کر اگر پیچھے سے نکل جاؤ تو اس ہنگامے میں کسی کو خبر نہ ہوگی۔ اگر تم قبیلہ بنی سعد تک پہنچ گئے تو کوئی خطرہ نہ رہے گا۔ تم دونوں بچ جاؤ گے۔“

”مگر اپنے ضمیر کی ملامت سے بچ کر کہاں جاؤں گا۔ ایسی ہی آپ کو میری جان پیاری تھی تو دمشق کے دربار میں مجھے پلٹے دیا ہوتا۔ اپنی مقدس گود میں مجھے کیوں پالا؟ میں آپ کا حکم نہیں مان سکتا۔“

”برامت مانو شہزادے..... یہ واضح کر دینا میرا فرض ہے کہ میں نے ساری بندشیں ختم کر دیں۔ میری جانب سے تم آزاد ہو..... جہاں چاہو جا سکتے ہو۔“

”میں آپ کی غلامی کے مقابلے میں ہر چیز کی آزادی کو ٹھکراتا ہوں۔“

کلمن بچنے کے چہرے پر جلال کی سرخی دیکھ کر امام کو مرحوم بھائی یاد آ گیا۔

”خوش نصیب ہے میری بیٹی جسے قاسم جیسا شوہر ملا، گو مختصر تھا یہ مبارک رشتہ۔“ جوش جذبات سے امام کا گلارندہ گیا۔

قاسم بن حسن نے گھوڑے کو ایڑ لگائی۔ ایک برقی چمکی اور ظالموں کی فوج پر نازل ہو گئی۔

نوعمر قاسم گود دیکھ کر ایک بار تو ظالموں کے پتھر دل بھی موم ہو گئے۔ بچپن جا رہا تھا، آمد شباب تھی۔ ایک شب کی بیابانی دہن کے تصور کا خمار آنکھوں میں ہیروں کی جوت جگا رہا تھا۔ ابھی ہاتھوں کی مہندی بھی میلی نہ ہوئی تھی۔ سہرے کے سوکھے پھول اب تک ریشمی زلفوں میں الجھے ہوئے تھے۔ بازوؤں میں کسی کے لرزاں جسم کا احساس پھڑک رہا تھا۔ نئی نویلی دہن کو سسکتا سلکتا چھوڑ کر عروس اجل سے ہم آغوش ہونے کے سامان تھے۔ دبے پتے جسم پر زرہ بکتر عجیب بے تکی سی لگ رہی تھی۔ جیسے کوئی پچھلی ہنسی میں سوانگ بھرا آیا ہو۔ زندگی کی لطافتوں سے منہ موڑ کر اتنے پیار سے انسان کا کھیل کھیلنے پر کیوں مجبور ہو جاتے ہیں؟ ملک گیری کی ہوس نئے نئے انداز سے امن اور سلامتی کا خون کرتی ہے۔

جب قاسم ابن حسن نے جھوم کر رجز شروع کیا تو سننے والوں کے کانوں میں پکھلا ہوا سیسہ اترنے لگا۔ ساعت لہو لہو ہو گئی اور جنگ بازوؤں کی تلواریں خود بخود جھک گئیں۔ کسی میں تاب مدافعت نہ رہی۔ جیلے نوجوان کا منہ زور رہا آندھی اور طوفان کی رفتار سے روندنا، بجلیاں گراتا،



قیامت برپا کرنا مفلوج لشکر پر سے گزر گیا۔ تلوار سے شعلے برسنے لگے اور صفوں کی صفیں کاٹ دیں۔  
فرات کا پانی لہو ہو گیا۔

ابن سعد نے خوف سے لرز کر اوزق شامی کو پکارا۔

”اے ارض شام کے سورما، کیا کھڑے دیکھ رہے ہو، فوج بدحواس ہوئی جاتی ہے۔ آگے قدم بڑھاؤ۔ یہ طوفان نہ برچھی بھالوں سے رکھتا ہے نہ کمندوں کے دام میں آتا ہے۔ بڑھو پیل تن اور ایک ہی وار میں اس بچے کو برچھی میں پرو کر قصہ ختم کرو۔ تمہیں اس شریڑ کے کا سر لانے پر منہ مانگا انعام ملے گا۔ شاید تم جانتے ہو گے کہ قاسم کا وجود بڑی اہمیت کا حامل ہے۔ یہ حسن کا بیٹا اور حسین کا داماد ہے۔ یہ ہمارے آقا کا اہم ترین دشمن ہے۔ اس کے دل میں ہمارے لئے دو آتشہ بھڑک رہی ہے۔ ایک تو باپ کی شہادت کا غصہ دوسرے اپنے چچا اور خسر کی حمایت کا جوش۔ اس کے سر کا حق دار میں تمہیں ہی سمجھتا ہوں کہ تم فوج کے سب سے افضل جنگ باز ہو۔“

ارزق شامی زبردست پہلوان تھا۔ ایک جنبش تیغ سے صفیں الٹ کر رکھ دیتا تھا۔ اس کا نام سن کر تلواریں ہاتھوں سے چھوٹ جاتی تھیں اور بڑے بڑے سوراخوں کا پتہ پانی ہو جاتا تھا۔ اس کا نعرہ جنگ سن کر پہاڑ جھج جاتے تھے۔ پرند مرمر کرچوں کے ساتھ گرنے لگتے اور دریا اپنا پاٹ چھوڑ کر پیچھے ہٹ جاتا تھا۔

اس کیلئے مشہور تھا کہ اگر فولاد کو مٹھی میں لے کر نچوڑ دے تو پانی ٹپکنے لگے۔ اور زمین پر بھرپور ٹھوکر مار دے تو چھاتی پھٹ کر لاد اگلنے لگے۔ وہ سوار کو مع گھوڑے کے زین میں ہاتھ ڈال کر سر سے اونچا اٹھا کر چک پھیریاں دے کر اس زور سے پٹختا تھا کہ کفن دفن کی زحمت سے رہائی مل جاتی تھی۔ سوار مع گھوڑے کے کئی ہاتھ زمین میں دھنس جاتا تھا۔ کل کے پیدا ہوئے قاسم بن حسن جیسے لڑکوں کو تو وہ ایک پھونک مار کر اڑا سکتا تھا مگر ابن سعد کا حکم سن کر بگڑ کھڑا ہوا۔

”یا امیر، تم گھاس تو نہیں کھا گئے۔ میں اس کے دادا علی ابن ابی طالب کا ہم رکاب رہ چکا ہوں۔ ان کے ہاتھوں شکست کھا کر بھی سر بلند ہی مانا گیا کہ ان کے سامنے تو پہاڑ بھی سرمہ ہو جاتے تھے۔ میں چنے ہوئے مشہور و معروف پہلوانوں کو خاک چٹا چکا ہوں۔ اس کل کے بچے سے مقابلہ کرنا میرے فن سپاہ گری کی توہین ہے۔ دنیا مجھ پہ ہنسے گی۔ میں جو رستم پیل تن کو خاطر میں نہیں لاتا۔ میری تلوار کی آب دیکھ کر ہی مخالف اندھے ہو جاتے ہیں۔ میری عقل ماری گئی ہے جو اس ٹانگ برابر کے چھوکرے سے لڑوں۔ میرے چاروں بیٹے نہایت دلیر جنگ آزما اور جری شیر ہیں۔ ان میں سے کسی ایک کو بھیج دو۔ لہجوں میں صفایا کر دے گا۔“



ارزق شامی کے چاروں بیٹے کہنے کو پیغمبر خدا کی امت میں سے تھے۔ مگر عمل میں شیطان کے چیلے تھے۔ انہیں دیکھ کر یزید کے چیلے نے جنگ کا حکم دیا۔ اور ان میں سے جو سب سے زیادہ نحیف تھا مگر چھوٹے موٹے ہاتھی سے کم نہ تھا اشارہ کیا اور کہا ”جاؤ اور پلک جھپکتے میں اس بچے کا سر کاٹ کر ہمارے حضور میں پیش کرو۔ حسن کا بیٹا ہے، حسین کا داماد ہے۔ معلوم ہوتا ہے اسے اپنی ہستی پر بڑا غرور ہے۔ جب کم سن بیٹی نوشاد کی لاش پر سر پیٹے گی تو حسین کو ہم سے مقابلہ کرنے کا مزہ معلوم ہوگا۔ جاؤ اور اسے بے تکلف ذبح کر ڈالو انعام و اکرام سے مالا مال کر دے جاؤ گے۔ امیر المومنین اپنے دست خاص سے تمہیں خلعت پہنائیں گے۔ دستار فضیلت سے سر بلند کر دیں گے۔ جب اس کا سر لے جا کر شہنشاہ کی خدمت میں پیش کرو گے تو بے حساب عزت اور مرتبہ پاؤ گے کہ پیڑھی در پیڑھی اولاد در اولاد سرخرو ہو جائے گی۔ بڑھو میرے شیر کہ ایسے موقعے زندگی میں بار بار نہیں آتے۔ فوج میں ہزاروں اس زریں موقع کیلئے دین و ایمان کو لٹانے کو تیار ہیں۔ مگر تم ارزق شامی کے فرزند ارجمند ہو۔ ہم اگر نزلت کا اہل تمہیں کو سمجھتے ہیں۔ اس لئے فائدہ اٹھاؤ پہلوان“۔

جذبہ حق اور دولت کی ہوس کا مقابلہ تھا۔ قاسم بن حسن کے ہاتھ میں مدد الہی سموی ہوئی تھی۔ ایمان اور یقین کے جوش سے سینہ پھٹک رہا تھا۔ یکے بعد دیگرے چاروں بیٹے مقابلے پر آئے اور خاک ہو گئے۔

چار جوان پہلوان بیٹوں کی موت نے ارزق شامی کو دیوانہ بنا دیا۔ وہ غصہ اور نفرت سے آگ بگولہ ہو گیا۔ آنکھیں انکارے اگلنے لگیں۔ منہ میں سے تندور کی طرح شعلے نکلنے لگے۔ کفن پہاڑ کر دیو کی طرح چٹکھاڑتا، صفوں کو چیرتا جو سامنے آیا اسے جہنم واصل کرتا ایک پہاڑ کی طرح نکلا۔ کندھے پر ڈیڑھ من کی کمان۔ سر سے پیر تک فولاد کی زرہ بکتر میں غرق گونجتا نازل ہوا۔ ایسا معلوم ہوتا تھا کسی نے طوفانی دیو کو لوہے کے جال میں جکڑ دیا ہے۔ امام نے جو اس قہر بدامان کو قاسم کی طرف رخ کرتے دیکھا تو ساری امیدیں منقطع ہو گئیں۔ بڑی حسرت سے عباس سے کہا۔

”لو برا در قصہ ختم، جنگ ختم ہو چکی، حسن کا یتیم بچہ اب شہید ہوا چاہتا ہے۔ مجسم موت اس کی طرف بڑھ رہی ہے۔ میری بیٹی کا سہاگ بس چند لمحوں کا مہمان ہے۔“ پھر قبلہ رو ہو کر دست بدعا ہوئے ”اے خالق زمین و زمان رب پاک ذات میرے قاسم کو ارزق شامی کے عذاب سے بچا تو دنیا کا رکھوالا ہے۔ رحیم و کریم ہے۔ اسے بچا کہ میرے شہید برادر کا بچہ ہے۔ ایک معصوم دوشیزہ کی امیدوں کا سہارا ہے۔ رحم کر پروردگار میں تجھ سے قاسم کیلئے حیات ابدی نہیں مانگتا۔ بس اس درندے کے ہاتھ موت نہ دے۔“



بڑے معرکے کا مقابلہ تھا۔

ادھر امام کے دل سے نکلی ہوئی دعائیں خدا کے حضور میں بڑھیں، ادھر نابکار ارزق شامی قاسم کی طرف بڑھا اور گرج کر بولا۔

”ہوشیارانے طفل مکتب! میں دیوزادوں کو چنگی سے مسل کر سرمہ بنا چکا ہوں۔ میری ایک نگاہ غلط انداز سے لشکر کے لشکر گرد راہ بن جاتے ہیں۔ میں وہ قہر ہوں جس سے کسی کو پناہ نہیں۔“

قاسم نے ہنس کر لکارا۔

”زیادہ بک بک نہ کر اللہ شنی خوروں کو پسند نہیں کرتا۔ غرور و تکبر کا سر ہمیشہ نیچا ہوتا ہے۔ میں کم عمر سی مگر میرا یقین و ایمان تجھ جیسے فاسق اور گمراہ سے زیادہ بلند ہے۔ میں اس امام کا پرستار ہوں جو حق کی خاطر سر سے کفن باندھ کر آیا ہے۔ زیادہ منہ پھاڑ پھاڑ کر سمع خراشی نہ کر، کچھ دم درود ہے تو ذرا اپنی چال دکھا۔ ہم بھی تو دیکھیں تو کس قماش کا بازی گر ہے۔ اور یہ کہ کون بڑا ہے اور کون چھوٹا، یہ ابھی سامنے آ جائے گا۔“

ارزق شامی غصہ سے پھنپھنا کر جھپٹا۔ قاسم نے بس ایک قدم گھوڑے کو جنبش دی۔ پہاڑ پھسلنا ہوا پہلو سے نکل گیا۔

قاسم نے پھر قہقہہ لگایا۔

”تیرا مثا پاتیرے آڑے آرہا ہے۔ دیکھ تو تیرے گھوڑے کی کمر بوجھ سے ٹوٹی جا رہی ہے۔ ذرا سنبھل کے کہیں تجھ سمیٹ گھوڑا بیٹھ نہ جائے۔ کئی لاشوں بھر بوجھ ہے اس غریب کی جان پر۔ ایک تو تیرا اپنا بوجھ، اوپر سے زرہ بکتر اور ہتھیاروں کا بوجھ اور سب سے زیادہ جو تیرے کندھے پر اجل سوار ہے اس کا بوجھ۔ تو بہ تو بہ تو صرف بوجھ ہی بوجھ ہے۔“

پہلی ہی جھڑپ میں نوخیز قاسم کی پھرتی اور ارزق شامی کے بوجھل ڈیل ڈول کا فرق کھل گیا۔ تلوار ہاتھ سے اڑ کر دور جا گری۔ اس نے جھنجھلا کر نیزہ بلند کیا۔ قاسم کی دودھاری تلوار کے ایک ہی وار میں ایک کے دو ہو گئے۔

اب ارزق نے کمان سنبھالی اور بھنا کر چلہ چڑھانے لگا۔ قاسم بن حسن کی تیر سے زیادہ تیز نظر کی تاب نہ رہی۔ حواس تھمتل ہو گئے۔ ہاتھ کانپنے اور چلہ اتر گیا۔ قاسم نے چھیڑنے کو پھر قہقہہ لگایا۔

”ارے احمق تو تو بس گوشت کا وزنی تو تھڑا ہے۔ کم بخت ذرا ڈبڈبہ بیٹھک لگایا کر کہ یہ چربی تو پھلے۔“

غیض و غضب سے ارزق شامی کی آنکھیں ابل پڑیں۔ قاسم کی چھیڑ خانوں سے تنگ آ گیا۔



خود اس کی فوج کے سپاہی زیر لب مسکرا رہے تھے۔ وہ اس موذی کی ایک کم سن لڑکے کے ہاتھوں درگت بننے دیکھ کر جی ہی جی میں خوش ہو رہے تھے۔ پانچویں سب پر بے کار ہی دھونس جھٹاتا تھا۔ اپنے وزن کا رعب جھٹاتا تھا۔ آج قلعی کھل رہی تھی تو سب کو لطف آ رہا تھا۔

امام حسینؑ کے خیموں میں سے بچے بچیاں جھانک جھانک کر یہ تماشا دیکھ رہے تھے۔ کیا تم کا بازی گر ہے۔ بھالو کو بگٹی کا ناچ نچا رہا ہے۔ ابوالفضل عباسؑ بھی گھوڑا بڑھا کر آگے آگئے اور بڑے شوق سے اس دل چسپ اور معصک خیز جنگ کا لطف اٹھانے لگے۔ بار بار منہ سے نکل جاتا۔

”سبحان اللہ واہ! مرحبا قاسمؑ میری جان! ہاں یہی موقع ہے۔ شاباش! دائیں بازو سے۔“

قاسم کی تلواریں سرسراہٹ اور ارزق کا دایاں کان ٹپک پڑا۔ ہر سمت سے قہقہے ابھرنے لگے۔ ابن سعد باوجود پریشانی کے اپنی مسکراہٹ نہ چھپا سکا۔ اسے یقین تھا کہ بس کوئی دم میں ارزق لڑکے کو چوٹی کی طرح مسل دے گا۔ ایک کان کٹ گیا تو کیا مضائقہ ہے۔ کچھ پہلوان کا حسن نہ گھٹ جائے گا۔

کھیل ہی تو ہے ذرا اس پہلوان کے دماغ درست ہو جائیں گے۔ اپنے آپ کو خدا جانے کیا سمجھتا ہے۔

ارزق چنگھاڑ رہا تھا۔ اپنے ہی فوجیوں کے قہقہے سن کر مارے غصے کے اور بھی اوندمے سیدھے وار کرنے لگا۔ گھوڑا اس کے وزن سے بیٹھا جا رہا تھا۔ کئی بار ایسا لگا اب گرا کہ تب گرا۔ کبھی ایک ہتھیار اٹھاتا اسے بے کار پا کر دوسرا کھینچ لیتا۔ مگر جب دوسرا کان بھی کٹ کر ٹپک گیا تو ہنسی میں کھنسی ہو گئی۔ چند خود سر قہقہوں کے سوا ہر منہ بند ہو گیا۔ ابوالفضل عباسؑ نے گھوڑا بڑھایا۔

”بہت کھیل چکے بیٹے۔“ ابوالفضل عباسؑ نے آواز دی۔ ”تین دن کے بھوکے اور پیاسے ہو بس تماشا ختم کرو۔“

”جو حکم استاد!۔“ قاسم کی تلواریں چمکی نے تلے ایک ہی وار میں ایک پیل تن کے دو ہو گئے۔

”مبارک ہو!۔“ امام کے خیمے سے صدا بلند ہوئی۔ عباسؑ خوشی سے رو پڑے۔

”آپ کی دعا ہے چچا جان!..... آپ جیسے استاد ہوں تو کیوں نہ آپ کے ادنیٰ شاگرد سرخ رو

ہوں گے۔ جب پشت پر میرے امام کا ہاتھ ہو تو فتح لازمی ہو جاتی ہے۔ بہت پیاس ہے چچا جان! کاش دو گھونٹ پانی مل جائے۔ پھر دیکھئے یہ لاکھ بس خاک نظر آئیں۔“

ارزق جیسے پہلوان کو گرتے دیکھ کر فوج یزید پر سناٹا چھا گیا۔ مذاق ہی مذاق میں بات کہاں سے کہاں پہنچی گئی۔ سب کے ہوش ٹھکانے لگے۔ چونک کر ایک دوسرے کا منہ احمقوں کی طرح دیکھنے



لگے۔ ابن سعد نے غیض و غضب سے انگارہ ہو کر گالیاں دینا شروع کر دیں۔

”نمک حرامو، بزدلو! کیا کھڑے منہ تک رہے ہو۔ یہ لڑکا آف کا پرکالہ ہے۔ ایک ایک کر کے اس سے مقابلہ کیا تو تم سب گاجر مولیٰ کی طرح کٹ جاؤ گے۔ سب مل کر ٹوٹ پڑو..... ایک دم یلغار کر دو۔“

”مگر یہ تو عربوں کے اصول جنگ کے خلاف ہے۔ اکیلے پر وار کرنا انتہائی بزدلی ہے۔“ سپاہیوں نے کہا۔

”کیا تمہیں اپنی بزدلی میں کوئی شک رہ گیا ہے۔ کیا یہ ثابت نہیں ہو گیا کہ تم ٹکے اور ڈر پوک ہو۔ بس اصول جنگ رکھو طاق میں اور جان کی خیر چاہتے ہو تو ایک دم ہلہ بول دو..... فکر کیوں کرتے ہو..... ادھر سب کی توجہ اس تماشے کی طرف..... ادھر وہ دیکھو۔ ہمارے برچھی برداروں نے امام کے خیموں پر حملہ کر دیا۔ بس کوئی دم میں قصہ ختم ہو جائے گا۔“

یہ کہہ کر ابن سعد نے تلوار سے خیموں کی طرف اشارہ کیا۔ خیموں پر پشت سے حملہ از نانہ خیموں پر۔ جونہی قاسمؓ نے اس جہر کے میں آ کر پیٹھ موڑی۔ ابن سعد کا خاص دستہ ان پر ٹوٹ پڑا۔ ابوالفضل عباسؓ جو قاسمؓ کی فتح اور ارزق کی پسپائی اور قتل کی خوشخبری سنانے امام کے خیمے کی طرف جا رہے تھے۔ غل سن کر پلٹے مگر کام تمام ہو چکا تھا۔ قاسمؓ بن حسنؓ کے رہوار کی پشت خالی تھی۔ کچھ نظر نہ آتا تھا۔ گرد و خاک سے آسمان سیاہ ہو رہا تھا۔ ہزاروں تلواریں ایک نکتہ پر چمک کر گر رہی تھیں۔ خون میں غلطاں اٹھ رہی تھیں۔ امام بے تاب ہو کر میدان میں نکل آئے۔ انہیں خالی ہاتھ اپنی طرف آنا دیکھ کر حیرت زدہ سپاہی پلٹ کر بھاگے۔ ایک دم سب پھر سے اڑ گئے۔ آدم خور گدھوں کی طرح دوڑ جا کر پلٹ پلٹ کر دیکھنے لگے۔

گرد بیٹھ گئی تو امامؓ نے دیکھا۔ قاسمؓ گھوڑوں کی ٹاپوں سے کچل کر ریت میں دھنس گئے ہیں۔ نزع کے عالم میں ایڑیاں رگڑ رہے ہیں۔ سوکھے ہوئے ہونٹوں پر کانٹوں بھری زبان لٹک آئی ہے۔ جھک کر ان کے منہ پر منہ رکھ کر بچوں کی طرح رونے لگے۔ نیم جان بچہ نے آخری ہنگامی لی اور ہمیشہ کیلئے سو گیا۔ قاسمؓ کا لباس تار تار تھا۔ جسم اور چہرے پر گھوڑوں کی نعلوں کے گہرے نشان تھے۔ جب امام لاشہ لے کر خیمے کی طرف آئے تو فضا جنونیوں کی طرح چیخنے لگی۔

”اے بیبیو! کسی کا پردہ ہو تو وہ پرے ہو جائے۔ خیر سے دولہا آرسی مصحف کیلئے آرہا ہے۔ اے لڑکیو! دلہن کو لاؤ۔ کیسی لا پرواہ بہنیں ہیں۔ دولہا بھیا کے سر پر آچل ڈالو۔ اے دلہن کی اماں! اے بی کہاں بیٹھی ہو۔ جہیز نکالو۔“ بوڑھی فضا بولتے بولتے ایک دم رک گئیں۔ پٹی پٹی آنکھوں



سے خون میں نہائے لاشے کو دیکھا اور امام کے قدموں میں گر کر بے ہوش ہو گئیں۔  
 امام نے قاسم کا لاشہ بھاوج کے سامنے رکھ دیا۔ پھر بہن سے بولے۔  
 ”جاؤ زینبؓ بد نصیب بچی کو لے آؤ۔ کہنا اس وقت ہم سے کیا شرم؟ دولہا کا آخری دیدار تو کر  
 لے۔“

استے میں سیکنہ نے چیخ ماری ”بابا“ کبریٰ اللہ کو پیاری ہو گئیں ان کا دم نکل گیا۔  
 قاسمؓ کی والدہ دھندلی آنکھوں سے بیٹے کی لاش کو تک رہی تھیں۔ تین دن کی بے خوابی  
 بھوک اور پیاس ہر چہار طرف منڈلاتی ہوئی موت نے حواسوں پر بجلی گرا دی۔ بہکی بہکی باتیں  
 کرنے لگیں۔

”قاسمؓ میرے نوشاہ اٹھو تمہاری چچی کیا سوچیں گی۔ اٹھو میرے لال، دلہن کی پشت پر ہاتھ رکھ  
 کر درود شریف پڑھتے ہیں۔ قربان جاؤں ایسی بے ہوشی کی نیند بھی اچھی نہیں۔ بیٹے کروٹ تو لو۔  
 میری طرف دیکھو چندا۔ اللہ کچھ دلہن کا بھی خیال نہیں۔“

کبریٰ نے دولہا کی لاش دیکھی تو کلیجے سے لہو میں ڈوبی آہ نکلی اور قدموں پر سر جھکا کر بولیں۔  
 ”تقصیر معاف شہنشاہ..... آگ لگے اس کم بخت شرم کو چلتے وقت بات بھی منہ سے نہ نکلی۔ مگر  
 اللہ اتنی سخت سزا بس اتنا کہ دیجئے جا بد نصیب کبریٰ تجھے معاف کیا۔“  
 بانو نے کلیجہ تھام لیا، بیٹی کو سینے سے لگا کر آنکھیں بند کر لیں۔

”واہ شہزادے کیا قبر میں سونے کیلئے دولہا بنے تھے۔ قاسمؓ نے بڑا ستم کیا، میری ننھی سی دلہن  
 بیٹیا کو آنسوؤں کا تھمدے کر خود چل دئے۔“

امام نے غم و اندوہ سے نڈھال بیٹی کے سر پر ہاتھ رکھا۔ وہ ان کے قدموں میں گر پڑی۔  
 ”بابا“ میں کیسی بد نصیب ہوں۔“

”نہیں بیٹی تو خوش نصیب ہے، قاسمؓ جیسے شوہر نصیب والیوں کو ہی ملتے ہیں۔ ذرا سوچ اگر تیرا  
 شوہر ظالموں کی فوج کا ایک فرد ہوتا تو کیا تو اپنے سہاگ پر فخر کرتی۔“

”نہیں بابا“ ایسی بھیا تک دعا نہ دیجئے۔ مگر قاسمؓ کو سیاہ لباس سے نفرت تھی۔ انہیں لال رنگ  
 پسند تھا۔ میں کیسے پہنوں گی کالے کپڑے۔ نہیں نہیں یہ چوڑیاں مت توڑو، قاسمؓ نے انہیں بوسہ دیا  
 تھا۔ ہائے ابن حسن! تم سے ایسی بے وفائی کی امید نہ تھی۔“

اے موت میں نے تیرا کیا چھینا تھا کہ

تو نے میری زندگی کی ساری بہاریں چھین لی۔



میں نے تو کبھی چیونٹی کو بھی نہیں مارا۔

پھر کیوں میں جیتے جی مر گئی!

قاسم ابن حسن کی موت نے امام کو زندہ درگور کر دیا۔ بھائی نے بیٹے کو ان کی پناہ میں دے کر سوچا: ہوگا اس کی زندگی سنور جائے گی۔ امام نے اسے اولاد کی طرح پالا۔ اعلیٰ تعلیم دی۔ فن سپاہ گری سکھایا۔ پھر پیاری بیٹی بھی بیاہ دی۔

آخر میں موت بھی انہوں نے دی!

دل پر غموں کا ہجوم تھا۔ سر جھکائے اپنے خیمے میں تنہا بیٹھے تھے۔ کتنے خیمے سناں ہو گئے۔ میدان کر بلا پیاروں کی لاشوں سے گل گلزار ہو گیا۔ بس ایک بھائی عباسؑ رہ گئے ہیں اور ایک بیٹا علی اکبرؑ دوسرا بیٹا بھی تقریباً بستر مرگ پر ہے۔ جسے جنگ نے نہ کھایا مرض نے روند ڈالا۔ خاندان سادات لٹ گیا۔

بھوک اور پیاس کی وجہ سے بدن میں ریشہ تھا۔ زرد چہرے سوکھے ہوئے ہونٹ، سینے میں ہوکیں اٹھ رہی تھیں۔ دل درد سے پھٹا جاتا تھا۔ بالوں پر منوں خاک ہاتھوں پر پیاروں کا خون کیا یہ بذات خود موت سے کم ہے۔ دوستوں اور عزیزوں کے خون میں شرابور لاشیں اٹھاتے اٹھاتے شل ہو چکے تھے۔ ہر فرد کے ساتھ بوند بوند مرنا پڑا تھا۔

ادھر عباسؑ حسرت سے ہاتھ مل رہے تھے۔ ادھر علی اکبرؑ کا دل و جگر خاک ہوا جاتا تھا۔ زندگی عذاب لگ رہی تھی۔ کندھوں پر سر ایک بوجھ بنا ہوا تھا۔ عباسؑ چاہتے تھے پہلے وہ امام پر قربان ہوں۔ مگر علی اکبرؑ کو ضد تھی کہ نہیں۔ امام کو عباسؑ بیٹوں سے بھی زیادہ پیارے ہیں۔ دوسرے وہ علم بردار ہیں۔ علم کا سرنگوں ہونا شکست کی نشانی ہے۔ امام کی جان میں جب تک جان ہے وہ ہار نہیں سکتے۔ علم جھک نہیں سکتا۔

عباسؑ کہہ رہے تھے۔

”نہیں علی اکبرؑ شجادی زندگی کا کیا بھروسہ علی اصغرؑ بھی اس پیاس کی شدت کو کب تک برداشت کر سکیں گے۔ لے دے کے ایک تم ہو۔ تمہیں جینا ہوگا۔ ورنہ میرے آقا کی نسل ختم ہو جائیگی۔ تمہارا غم انہیں جیتے جی مار ڈالے گا۔“

”ہماری نسل کا اب دنیا میں ٹھکانہ نہیں۔ میں اس معاملے میں بڑا خود غرض ہوں۔ خدا کرے میں ان کا غم نہ اٹھاؤں۔ بابا اپنے ہاتھوں سے مجھے سپرد خاک کریں۔ یہی میری آرزو ہے۔“

”سبحان اللہ کیا حسین دعا ہمیں دی جا رہی ہے۔ کیا ابھی کسرا باقی رہ گئی ہے۔ تمہاری موت کا



داغ بھی سہنا پڑے گا؟ ہمارے خیال میں تو اب تم ہمیں جانے دو۔ تم جیسے جوان جائیں اور ہم تمہارا غم سہنے کو جیتے رہیں اب اس بوڑھے دل میں برداشت کی قوت باقی نہیں۔ ہمیں جانے دو۔ ہم اب بہت تھک گئے ہیں۔ زندگی کا بوجھ اب ہم سے نہیں اٹھایا جاتا۔

”یہ تو ہرگز نہ ہوگا۔ ہمارے ہوتے ہوئے آپ کا بال بھی بیکا نہیں ہو سکتا۔“

دونوں یک زبان ہو کر بولے۔ باوجود اس قدر پریشانی کے امام مسکرا دیے۔

”تم سمجھتے ہو تم دونوں شہید ہو جاؤ گے، ہم تب بھی زندہ رہیں گے۔ تم دونوں ہماری جان ہو تمہارے بعد ہمیں زندہ لوگوں میں شمار کرنا ظلم ہوگا۔ تم دونوں کی موت ہماری موت ہوگی۔“

”معاف کیجئے گا آقا! میں نا فرمانی پر مجبور ہو جاؤں گا۔ عباس زندہ رہے اور حسینؑ کی طرف کوئی نظر اٹھا کر دیکھنے کی جرات کرے۔ آقا جلدی کیجئے۔ ہم میں سے ایک کو اجازت دیجئے۔ دشمن کی فوجیں بے چین ہو رہی ہیں۔ کہیں بے حیائی پر نہ اتر آئیں اور ہمیں غافل پا کر زنا نہ خیموں پر حملہ کر دیں۔“

”مگر سوال یہ ہے پیارو! تم دونوں میں سے میں کسے منتخب کروں؟ فیصلہ بڑا مشکل ہے۔ عباس! تم شیر خدا کی امانت ہو۔ پیدا ہوتے ہی انہوں نے تمہیں میری گود میں ڈال دیا تھا اور فرمایا تھا ”لو حسینؑ! یہ تمہارا ہے۔“

”ہاں آقا! جب دنیا میں میں نے پہلی بار آنکھ کھولی تو آپ ہی کا رخ انور نظر آیا۔ آپ کے زانو پر بیٹھ کر بزرگوں کے کارنامے سنے۔ آپ کی انگلی پکڑ کر دنیا دیکھی۔ آپ نے پڑھایا لکھایا اور فن سپہ گری کے حصول میں مدد دی۔ میں نے ہمیشہ آپ کو اپنا والی وارث بلکہ آقا مانا۔“

”میں جانتا ہوں عباس! تم میری پہرے داری نہ کرتے تو میں کبھی کا ختم کر دیا گیا ہوتا۔ یہ منحوس جنگ میں نے تمہارے بل بوتے پر لڑی ہے اور پھر تمہارے بعد اس علم کی شان کون برقرار رکھے گا؟ عورتوں اور بچوں کو بھی بس تمہارا ہی آسرا ہے۔“

اچانک عورتوں اور بچوں کے خیموں سے آہ و بیکار کی آوازیں بلند ہونے لگیں۔ عباس لپک کر باہر گئے۔ فوراً لٹے قدم آئے۔ ان کی سانس پھولی ہوئی تھی۔ آنکھیں اشک بار تھیں۔

”آقا! میں میدان جنگ میں جانے کیلئے سبقت نہیں چاہتا۔ مگر مجھ سے بچوں کی اب پیاس نہیں دیکھی جاتی۔ کچھ بھی ہو سب سے پہلے پانی لانے کی کوشش کرنا ہوگی۔“

”مگر برادرِ دریا تک پہنچنے کیلئے لہو کا دریا پار کرنا پڑے گا۔“

”جانتا ہوں آقا! مگر اس کے سوا کوئی چارہ بھی تو نہیں ہے۔ لہذا مجھے جانے کی اجازت



دیتے۔ بچوں کا رونا بلکنا مجھے پاگل کئے دیتا ہے۔ میں جنگ کے ارادے سے نہیں جاتا۔ بچوں کیلئے پانی لینے جانا چاہتا ہوں۔ شاید انہیں رحم آجائے اور میں پانی لانے میں کامیاب ہو جاؤں۔“

”یہ تمہارا وہم ہے برادر، پتھر سے آب حیات نچوڑنے کی امید رکھتے ہو۔ بچوں کی حالت تو مجھ سے بھی نہیں دیکھی جاتی۔ وہ زرو جو اہر نہیں مانگتے۔ قارون کا خزانہ نہیں چاہتے۔ بس حلق تر کرنے کیلئے چلو بھر پانی کے طلب گار ہیں۔ میں کیسا امام ہوں کہ ان کی اتنی سی ضرورت بھی پوری کرنے کی سکت نہیں۔ مگر عباس کیا اچھا ہو، جواب ہم جائیں۔ قصہ ختم ہو۔ ہمارے لہو سے ان کی پیاس بجھ جائے گی۔ تم اور علی اکبر بچے کچھے خاندان کو لے کر کہیں دور ہجرت کر جانا۔“

”ہماری قسم نہ تو دایئے بابا..... چچا کو نہیں تو مجھے پانی لانے کی اجازت دیجئے۔“

علی اکبر نے حیرت نام لئے۔

”میں اس سے پہلے بھی پانی لا چکا ہوں میں دیکھو کہ جنگ نہ کروں گا پانی کیلئے ان کے سامنے سر جھکا کر بھیک مانگوں گا۔ علی اکبر تم خیموں کی پہرے داری ہی نہ کرنا۔ نہ رہنا۔ ملعون جانتے ہیں کہ ظلم و ستم کیلئے راستے صاف ہو چکا ہے۔ آقا اس بحث میں قیمتی وقت برباد ہو رہا ہے۔ اللہ مجھے اجازت دیجئے۔“

”جاؤ برادر، تمہیں خدا کے سپرد کیا، پانی لانے کا تو بہانہ ہے۔ تم جارہے ہو اور ہم روک نہیں سکتے۔ یا خدا مجبوری کی بھی ایک حد ہوتی ہے۔“

جیسے ہی یہ خبر خیموں میں پھیلی کہ ابوالفضل عباس کو اجازت مل گئی۔ وہ پانی کا بندوبست کرنے جارہے ہیں۔ نیم مردہ جسموں میں جان پڑ گئی۔ کتنا حسین لفظ ہے ”پانی“ غش میں ڈوبے بچے چونک پڑے۔ مردہ جسموں میں صرف پانی کے نام سے ہی جان پڑ گئی۔ بچوں نے کٹورے، بادے، صراحیوں لے کر عباس کو چاروں طرف سے گھیر لیا۔

”چچا جان اب تو بولا بھی نہیں جاتا۔ زبان میں اتنے کانٹے پڑ گئے ہیں کہ تالو چھلا جاتا ہے۔“

ننھی سیکینہ نے ان کے زانو پر منہ رکھ دیا۔

عباس کی شریک زندگی نے جوان کے جانے کی خبر سنی تو سر سے ہیر تک لرز گئیں۔ فضلہ سے کان میں کہا۔

”کیا بغیر ملے ہی چلے جائیں گے؟ اللہ جا کر کہو، آپ کا بیٹا کو یاد کرتا ہے۔ صورت دکھا جائیں۔ ایک بار پیار سے سینے سے تولگا لیں۔“

ادھر بچے آہ وزاری کر رہے تھے۔



”پیارے عموجان! اللہ پیاس بجھا دو! صغرتو پیاس کے مارے ایسے ٹڈیال ہیں کہ اب رویا بھی نہیں جاتا۔ اب تو پیاس سے کلیجہ پھٹا جاتا ہے۔“

”بس تھوڑی دیر اور صبر کر لو میرے بچو! پھر جی بھر کے پانی لینا۔ تمہیں بہلانے کو نہیں کہتے تمہارے سر کی قسم ہم پانی لے کر ہی لوٹیں گے۔“

ادھر بیوی کھڑی تھر تھرکانپ رہی تھی۔ مارے شرم کے شوہر کی طرف نظر بھر کے دیکھنے کی تاب نہ تھی۔ جانے والے کو روک بھی نہ سکتی تھی۔ عباس آئے اور بولے۔

”یہ بال کیوں کھولے ہیں؟ رورہی ہو تم؟ ابھی سے ہمارا سوگ منانے لگیں؟ واللہ ابھی تو ہم زندہ ہیں۔ تمہیں دیکھ کر یہ بچہ بھی ہلکان ہوا جاتا ہے۔ کیوں اس بھوکے پیاسے کو ترساتی ہو؟ تم ایک بہادر سپاہی کی بیوی ہو۔ دل کو سنبھالو! آنسو تو پونچھ ڈالو۔ کیا یہ رونی صورت کا تصور آنکھوں میں بسا کر رخصت کروں گی۔ اوروں کی طرف دیکھو۔ دیکھو تو میری آقا زادی فاطمہ کبریٰ کیسی ہمت والی ہے اس کی تو کسی نے آواز بھی نہیں سنی۔ امام ویسے ہی بے طرح گھبرائے جاتے ہیں۔ تمہیں روتا دیکھ لیا تو اور بے حال ہو جائیں گے۔ تمہیں تو اپنے نصیب پر ناز ہونا چاہیے۔ تمہارا عاشق شوہر اتنے عظیم مقصد کی خاطر جان کی بازی لگا رہا ہے۔ پیاسوں کیلئے پانی لینے جا رہا ہے۔“

بیوی کی سسکیاں نہ دکیں۔ عباس نے انہیں ہاتھ پکڑ کر قریب بٹھالیا۔

”تم کہو تو چپکے سے پچھلے راستے سے ہم تم اپنے بچوں کو لے کر نکل جائیں۔ اس ہنگامہ میں کسی کو خبر نہ ہوگی۔“

”خدا کو بھی کیا خبر نہ ہوگی؟“

”وہاں سے ہم آسانی سے شام پہنچ جائیں گے۔“

”شام؟“

”وہاں شہنشاہ کے دربار میں بڑے بڑے انعامات اور عہدے ملیں گے۔ تم شہزادیوں کی طرح رہو گی۔ عیش کرو گی۔“

”خدا نہ کرے! آپ کے دشمن شاہوں کے دربار میں جا کے انعام پائیں۔ خدا ہمارے امام کی عمر دراز کرے۔ وہی شاہوں کے شاہ ہیں۔ ان کے قدموں میں موت ہی بلند ترین عہدہ ہے۔ یہ آپ کیسی باتیں کرنے لگے۔“

بیوی سسکیوں سے رونے لگیں ”دربار شام کی نعمتوں کے مقابلے میں مجھے بیوگی منظور ہے۔“

عباس نے بیوی کو معہجے کے ہاتھوں میں سمیٹ لیا۔



”میں تو تمہیں آزما رہا تھا جان من“۔

”خاک پڑے ایسی آزمائش پر کیا میں آپ کا رتبہ نہیں پہچانتی۔ میرے اوپر اعتماد نہیں جو آزماتے ہیں۔ کیا کروں دل عجب کھٹکھٹ میں ہے۔ آپ علم بردار ہیں۔ امام کے مشیر خاص ہیں تو میں بھی ان کی کنیز ہوں۔ مگر دل ہول کھاتا ہے، واہے ستاتے ہیں۔ ہیولے ڈراتے ہیں۔ میں آپ کو اب نہ روکوں گی۔ جاییے اور پانی لائیے۔ بچے دم توڑے دیتے ہیں“۔

عباسؑ نے نظر بھر کر ریفقہ حیات کو دیکھا، لوگوں کے اصرار پر بھی انہوں نے دوسری شادی نہیں کی تھی۔ کئی شادیاں کرنے کا عام رواج تھا۔ مگر عباسؑ کو اپنی بیوی سے عشق تھا۔ عورتوں نے خود انہیں پیغام بھیجے مگر انہوں نے کسی کی طرف نظر اٹھا کر بھی نہیں دیکھا۔ اور شاید اس لئے بھی کہ انہیں امام اور ان کے مقاصد سے اتنا عشق تھا کہ زندگی کی تمام ضرورتوں کو پس پشت ڈال چکے تھے۔ کھانا پینا، سونا جاگنا وہ سب اس زندگی کا تسلسل قائم رکھنے کیلئے برداشت کرتے تھے۔ جو انہوں نے امام کی خدمت کیلئے وقف کر دی تھی۔

یہ وہ زمانہ تھا جب عربوں میں سب رشتے ناٹے ٹوٹ رہے تھے۔ دولت اور طاقت کے حصول نے اپنے پرانے کی تفریق ختم کر دی تھی۔ سب غرض کے بندے بن گئے تھے۔ عباسؑ کی والہانہ محبت جو انہیں اپنے بھائی اور پورے خاندان سے تھی عجوبہ روزگار معلوم ہوتی ہے۔ بچپن ہی سے ہر کس و ناکس کے دکھ درد میں شریک ہونے کے عادی تھے۔ خاص طور پر کمزور، بوڑھوں، عورتوں اور بچوں پر بے انتہا مہربان تھے۔ انہیں پریشان دیکھ کر بے قرار ہو جاتے تھے۔ محنت اور مشقت کے عادی تھے۔ اپنے والد کے ساتھ کاشت کاری میں بڑی دل چسپی لیا کرتے تھے۔

جب امام حسینؑ ان کی شادی کا پیغام لے کر ان کے سسرال گئے تو بات چیت کے درمیان عباسؑ کی عادت و خصلت کے بارے میں کہا۔

”بڑا لا جواب انسان ہے مگر غصہ کا تیز ہے۔ خدا اس کے طیش سے بچائے۔ ویسے نہایت مسکین اور حلیم الطبع ہے۔ اس کی دوستی خدا کی رحمت ہے“۔

سب وصف ہیں الفت ہے مروت ہے وفا ہے

غصہ مرے عباسؑ کا پر قہر خدا ہے

لوگوں نے کہا۔

”یہ کیا معمہ ہے غصہ کا تیز بھی اور حلیم الطبع بھی، یعنی ایک ساتھ آگ بھی اور برف بھی؟“

”ہاں اور وہ معمہ ہی عباسؑ ہے“۔ امام نے ہنس کر کہا۔



جب عباسؓ ابن علیؓ بیوی کے خیمے سے نکلے تو وہ بے ہوش ہو کر بانو کے قدموں میں گر پڑیں۔ عباسؓ نے آستین سے آنسو پونچھے اور بغیر پیچھے دیکھے قدم خیمہ سے باہر رکھنا چاہتے تھے کہ ٹھٹھک گئے۔ دیکھا بڑی بہن زینبؓ راستہ رو کے خیمہ کے پردے سے لگی بیٹھی ہیں۔

”مجھ سے رخصت ہوئے بغیر جا رہا تھا؟“ شکایت کی۔

”آپ ہی کو تو ڈھونڈ رہا تھا کہ سب سے آخر میں آپ ہی کا منہ دیکھوں گا۔“

زینبؓ قنات کا سہارا لے کر انھیں بھائی کے پاس آئیں۔ عباس کے بند کھولے دونوں شانوں

پر بوسے دئے۔

”جاؤ ابن علیؓ اللہ تمہارا حافظ و ناصر!“

عباسؓ نے بہن کے دونوں ہاتھوں کو چوما اور پیشانی سے لگایا۔ ان ہاتھوں نے کتنی بار تھپک کر

سلایا تھا۔ آج یہ ہاتھ عین اور محمد کے خون سے داغدار ہو رہے تھے۔

جب عباسؓ ابن علیؓ کے آنے کی خبر ظالموں کے لشکر میں پہنچی تو خوف و دہشت کی لہر دوڑ گئی۔

ہوشیار ہو جاؤ۔ تمہاری موت آرہی ہے۔ عذاب دوزخ کیلئے سر سے کفن باندھ لو۔ شیر خدا کا

فرزند آرہا ہے۔ کیا شان و شوکت ہے۔ اس کی شاہانہ سطوت اور شباب عالم تاب کے سامنے

آفتاب جھل ہے۔ دشت و کوہ لرزاں ہیں۔ کائنات کانپ رہی ہے کہ سرفروشوں کے سردار دلیروں

کے رہنما جان بازوں کے سر تاج علم بردار ابن علیؓ آرہے ہیں۔“

انہیں دیکھ کر سپاہ شام ایسے لرزنے لگی جیسے شیر کے بچے کے نیچے بکری! ہاتھوں سے ہتھیار

چھوٹ پڑے۔ مورچے ٹوٹ گئے۔ صفیں درہم برہم ہو گئیں۔ وحشت میں چلے چٹکیوں سے

چھوٹ گئے۔ جو تلواریں کھینچے ہوئے نادانی میں پلٹے تو اپنوں ہی کو کاٹتے چلے گئے۔ کسی کو کسی کی

سدھ نہ رہی۔ باپ بیٹے سے اجنبی ہو گیا یا خدا یہ جنگ تھی کہ قیامت؟ گھبرا کر ابن سعد نے اپنے

سپاہیوں کو لٹاڑا۔

”یہ کیا غضب کرتے ہو بہادر و مورچے چھوڑ کر بھاگ رہے ہو۔ ڈوب مرو چلو بھر پانی میں“

تمہیں شرم نہیں آتی، اتنا خوف و ہراس کیوں چھایا ہے۔ یہ علیؓ کا بیٹا ہے وہی علیؓ ابن ابی طالب جسے

ہم نے کتنا کامیاب چکھ دیا تھا۔ جب ہم نے باپ کو پھنس لیا تو یہ تو صرف بیٹا ہے بھوکا پیاسا اور

ٹھٹھا حال ہو رہا ہے۔ بچ کے کہاں جائے گا۔ اسے روکنا کون سی بڑی بات ہے؟ یہ اسی کا بیٹا ہے جس

نے تمہارے باپ دادا کو بیروں تلے پکلا تھا۔ انہیں شکست فاش دی تھی۔ بس میرے جیالو بڑھ کر

جنگ بدر میں مارے جانے والوں کا بدلہ لے لو۔ خاک میں ملا دو گھوڑوں کی ٹاپوں سے گرد کر دو۔“



شیطان نے جو راہ دکھائی تو لشکریوں کی شامت آگئی۔ فوج ایک گھٹا کی طرح امنڈ کر نہر کے گھاٹ پر برس پڑی۔ بکھرے ہوئے بدحواس جنگ باز پھر سے مرتب ہوئے۔ سرنگوں علم اونچے کھڑے ہو گئے۔ نیزے سروں سے اوپر اٹھ گئے۔ پرچھیاں تولے سپاہیوں کے دل بڑھنے لگے۔ دیکھا دکھی اوروں کے بھی دل بڑھ گئے۔ گرز تول تول کے پہلوان آگے آنے لگے۔

ابوالفضل عباسؓ نے نہایت تلی ہوئی آواز میں رجز شروع کیا۔

”آنکھیں کھول کر غور سے دیکھو کہ پھر فرصت نہ ملے گی۔ میں شیر خدا کا فرزند، امام حسینؑ کا ایک ادنیٰ غلام تم سے بچوں کیلئے پانی کی درخواست لے کر آیا ہوں۔ انکار کی صورت میں یہ التجا تمہارے حق میں موت کا پیغام بن جائے گی۔ معصوم بچوں سے تمہاری جنگ نہیں، نہ وہ تمہارے دشمن ہیں نہ انہیں تمہاری سیاست سے کوئی واسطہ ہے۔“

”یا ابن علیؑ! پانی چاہیے تو خلیفہ وقت کے ہاتھوں پر بیعت کرو۔ ورنہ تم تو کیا پیا سے علی اصغرؑ بھی گھٹنوں چلتے پانی کی آس میں آئیں گے تو جواب میں تلوار نیزے اور پرچھیاں پائیں گے۔ اب بھی وقت ہے، بیعت کر لو اور دریا سے جتنا پانی چاہو لے لو۔“ ابن سعد نے بلند آواز سے کہا۔

”اواحقوں کے سردار جانتا بھی ہے کہ بیعت کی شرائط کیا ہیں؟ بیعت بہ رضا و رغبت کی جاتی ہے۔ زور زبردستی اور دباؤ ڈال کر لی ہوئی بیعت بے معنی ہے، ایسی بیعت کرنے والا گنہ گار اور لینے والا احمق۔“ عباسؓ نے جواب دیا۔

”ہمیں اس بحث سے کوئی سروکار نہیں۔ ہم حکم کے بندے ہیں۔ جان کی خیر چاہتے ہو تو اپنے امام کو سمجھاؤ کہ ہٹ دھرمی چھوڑ دیں اور راہ راست پر آجائیں۔“

عباسؓ کا غصہ اپنے پورے جلال سے پھٹ پڑا۔

”او یزید کے بے پالک زبان سنبھال کر بول، ہمارے منہ نہ لگ، ہماری حرب و ضرب کا سکہ ساری دنیا کے دل پر کندہ ہے۔ ہم کہ پہاڑوں کو جنبش سے پرے سرکار دیں۔ اے شقی القلب درندے، کیسی عبرت کا مقام ہے کہ تیرے گدھے، گھوڑے فرات میں کلیں کریں اور ساقی کوڑکی اولاد دو بوند کو تر سے، بچوں کی حالت دیکھی نہیں جاتی۔ علی اصغرؑ ساری رات پیاس سے تڑپتے رہے۔ اب رونے کا بھی دم نہیں۔ سیکنہ کی جان کے لالے پڑے ہوئے ہیں۔ حلق میں کانٹے پڑ گئے ہیں۔ اے ظالم تو کس خمیر سے بنا ہوا ہے۔ یہ حدت، یہ شعلے برساتی لو، تندور کی طرح دھک رہے ہیں۔ امام کا چمن پتہ پتہ کر کے مرجھا رہا ہے۔ ہاتھ پاؤں سرد پھول سے رخسار زرد ہیں اور ہونٹ نیلے پڑ چکے ہیں۔“



ابن سعد کا چہرہ شدت خوف سے اودا پڑ گیا۔ آنکھوں کی پتلیاں اپنے محور پر ٹھیرنا بھول گئیں۔ دم گھٹنے لگا۔ سانس باہر جا کر واپس لوٹنے سے انکار کرنے لگی۔

شرذبی الجوشن نے جو اس کی یہ حالت غیر دیکھی تو گھوڑا پکاتا ہوا بڑھا۔ ابن سعد کے پاس آ کر گھورنے لگا۔ وہ تو اس تاک میں تھا کہ ابن سعد ذرا بھی ڈھیلا پڑے اور وہ اسے دبوچ لے۔ ابن سعد فوراً چوکس ہو کر سنبھل گیا۔ شمر نے موقع کی لگام اپنے ہاتھ میں لے لی اور قہقہہ لگا کر شعلہ فشاں ہوا۔

”یوں پانی نہیں ملے گا۔ اگر امام کو بچوں کی جانیں پیاری ہیں تو بیعت سے کیوں انکار ہے۔ یہ سامنے دریا موجیں مار رہا ہے۔ ان کے بچے پیاسے ہیں تو اس کے ذمہ دار وہ خود ہیں۔ بیعت کر لیں۔ دریا کھل جائے گا۔“

”کیا بکتا ہے ناپاک کتے۔“ عباس ٹگر جے۔ ”غارت ہو کم بخت تیرے منہ میں خاک۔ تیری اور تیرے امیر شام کی کیا حقیقت ہے۔ کبھی شاہوں نے غلاموں کے آگے سر جھکائے ہیں۔ کعبہ کبھی میخانے کے آگے سرنگوں نہیں ہوتا۔ ایک ظالم شرابی اور بدکار انسان کے ہاتھ پر میرے آقا بیعت کر کے دین اسلام کی توہین نہیں کر سکتے۔ اپنی عمر بھر کا سرمایہ وہ یوں خاک میں ہرگز نہیں ملائیں گے۔ تو انہیں مجبور و لاچار سمجھتا ہے۔ اگر وہ چاہیں تو چشمہ کوثر ان کے قدموں میں قربان ہو جائے۔ تو فاطمہؑ کے لال کا مرتبہ نہیں پہچانتا۔ وہ کتنے سربلند اور عظیم ہیں۔ ان کا دشمن پیغمبر خدا ﷺ کا دشمن ہے۔ دین اسلام کا دشمن ہے۔ پوری انسانیت کا دشمن ہے۔ تو لیرا اور غاصب ہے۔ پانی پر ہر جاندار کا حق ہے۔ پانی خریدنے کیلئے امام کا ضمیر تو نہیں بک سکتا۔“

”ہمت ہے تو لے لو پانی۔“ پھر زمری سے کہنے لگا۔ ”اپنی جوانی پر ترس کھاؤ عباس تم میرے عزیز ہو۔ تم جیسا جاننا زسپاہی دنیا کو پیروں پر جھکا سکتا ہے۔ اپنی طاقت سے سارے جہان کو زیر کر سکتا ہے۔ تم نے میرا امان نامہ ٹھکرا کر عقل مندی کا ثبوت نہیں دیا۔ اب بھی موقع ہے۔“

پھر وہی سودے بازی..... یہ سپاہی دنیا کو اپنے پیروں تلے روندنے کیلئے بکاؤ نہیں ہے۔ کسی بھی انسان کو طاقت کے زور سے زیر کرنا ہمارا شیوہ نہیں۔ ہم دنیا کے معمار ہیں۔ خواہ اس تعمیر کی بنیادوں میں ہمیں اپنا خون ہی کیوں نہ نچوڑنا پڑے۔“

”تمہیں اپنے معصوم بچوں کا بھی خیال نہیں۔ جانتے ہو تمہارے بعد ان پر کیا بیتے گی۔“

”وہی جو فاطمہؑ ہر اکی دوسری بہو بیٹیوں پر بیتے گی۔“

ادھر خیمہ میں ہالی سکیزہ امام کے گلے میں بانہیں ڈالے رو رو کر جان دے رہی تھی۔



”ہائے بابا ہماری ضد پر چچا جان پانی لینے گئے۔ ہماری توبہ بابا۔۔۔ اب ہمیں بالکل پیاس نہیں۔ اللہ چچا جان کو واپس بلا لیجئے۔“

”پانی بغیر وہ واپس نہ لوٹیں گے بی بی۔“ امام نے بچی کو سمجھایا۔ ”روؤ مت جان پدر پیاس کی شدت بڑھ جائے گی۔“

ادھر عباس ابن علی شمر سے کہہ رہے تھے۔

”میں جنگ کے ارادے سے نہیں آیا ہوں۔ معصوموں کیلئے پانی لینے آیا ہوں۔ لیکن کوئی مجھے روکنے کی ہمت کرے گا تو منہ کی کھائے گا۔ مجبوراً مدافعت کیلئے تلوار اٹھانی پڑے گی۔“

یہ کہہ کر گھوڑے کا رخ دریا کی طرف موڑ دیا۔ شمر نے فوج کو لاکارا اور تلواریں میانوں سے نکل پڑیں۔ نیزے بلند ہو گئے۔ پرچھی بردار آگے بڑھے۔ طبل اور نقاروں پر چوب پڑی اور میدان کر بلا کا سینہ دھڑکنے لگا۔

جنگ کے اعلان کی صدا سن کر امام خیمے سے باہر نکل آئے۔ علم بردار کے ہاتھوں میں علم کو سر بلند دیکھ کر جان میں جان آئی۔ جم غفیر نے عباس کو چاروں طرف سے زغہ میں لے لیا تھا مگر صاف ان کی نشان دہی کر رہا تھا۔ جس رخ علم بڑھتا کافی سی چھٹ جاتی۔ سپاہی شتم پشتم بھاگ کھڑے ہوتے۔

فوج میں عجیب بے اطمینانی اور ہراس پھیلا ہوا تھا۔

”یہ سراسر دھوکا ہے۔ یہ ہرگز عباس نہیں علی ابن ابی طالب ہیں۔ وہی قد منور پیشانی، آنکھ کی ہر جنبش پیغام اجل ہے۔ وہی دودھاری تلوار کی خیر شکن کاٹ، وہی گھوڑے کی پھرتی اور عیاری شیر خدا سے مقابلے کی شرط نہیں تھی۔ ہم علی سے نہیں لڑ سکتے۔“ فوج کے قدم پیچھے ہٹ گئے۔

”پاگل ہو گئے ہیں علی ابن ابی طالب کو تو مسجد میں ابن نجم نے چھرا مار کر ختم کر دیا تھا۔ غور سے دیکھو یہ عباس ہے۔ تین دن کا بھوکھیا سا ہے۔ اکیلا ہے۔“ شمر ذی الجوشن نے بہت سمجھایا مگر سپاہی گونگو میں پڑ گئے۔ سوچنے سمجھنے کی طاقت سلب ہو گئی۔

عباس نے موقع سے فائدہ اٹھایا۔ ایک دم یلغار کرتے ہوئے دریا تک پہنچ گئے اور گھوڑا پانی میں ڈال دیا۔

پانی کو چھوتے ہی سر سے ہیر تک برق سی دوڑ گئی۔ جیسے سرخ دھتے لوہے کو پانی میں بھجا دیا۔ حواسوں پر قابو پا کر عباس نے جھک کر مشکیزہ بھر کر منہ تسمہ سے باندھ دیا۔ پھر اپنی پیاس بجھانے کیلئے چلو بھرا۔ پھیلی سے پانی کی تری کلیجے تک اتر گئی۔ عجیب نشہ سا طاری ہو گیا۔ آنکھیں بند



ہونے لگیں۔ پانی ہونٹوں تک لائے۔ پانی کی خوشبو سے دل و دماغ مہک اٹھا۔  
دوسرے لمحے پیاسے معصوموں کی شکل آنکھوں میں پھر گئیں، دم توڑتے علی اصغر، زرد اور کملائی  
کلی کی طرح گرتی پڑتی سیکینہ کرتے کا دامن چوستے باقر ابن عباس۔

اور پیاسے امام!

ہاتھ کانپا اور پانی واپس دریا میں گر گیا۔

”یا پاک پروردگار! اتنی فرصت دے کہ مشک خیمہ تک پہنچ جائے۔ ساروں نے بڑی امیدیں لگا  
رکھی ہیں۔ یا خدا میرا بھرم رکھ لے۔“ جی جی میں دعائیں مانگتے تیزی سے نکلے کہ شمر چلایا۔  
”خبردار شیر کے بچو گھیر لو کہ شکار بیچ کے نہ جانے پائے۔ یاد رکھو اگر پانی خیمہ تک پہنچ گیا تو  
تمہارے لبو سے فرات کو چھلکا دوں گا۔ فرات کے محافظ جینا چاہتے ہو تو گھیر لو! کیلے کو بھاگتی فوج  
کے قدم ڈھیلے پڑ گئے۔ ہر حالت میں موت سے بغل گیر ہوتا ہے۔ عباسؓ کے ہاتھوں جان جائے یا  
اپنی ہی فوج ذبح کر دے۔ ویسے عباسؓ اکیلے بھی ہیں، ایک ہاتھ میں مشکیزہ ہے۔ سپر بھی وار روکنے  
کیلے نہیں۔ بس ان کی دودھاری تلوار ہی ان کی ڈھال ہے۔ عباسؓ تلوار گھماتے مشکیزہ تیروں کی  
باڑھ سے بچاتے، صفوں کو چیرتے گھوڑا بڑھانے لگے۔ موج در موج تیر آتے تو مشکیزہ بچا کر سینہ  
پر کر دیتے۔

دور خیمے دکھائی دے رہے تھے۔ بچے ہاتھوں میں کٹورے لئے ننھے ننھے کھلونوں کی طرح خوشی  
سے اچھل رہے تھے۔ پانی کے شوق میں بار بار لپکتے۔ مائیں دامن پکڑ کر روک لیتی تھیں۔ کئی بار  
آنکھوں تلے اندھیرا چھایا۔ بینائی گم سی ہو گئی۔ مگر عباسؓ ابن علیؓ ہمت ہارنا نہ جانتے تھے۔ زخم  
کھاتے بڑھتے ہی جاتے تھے کہ ناگاہ کسی ظالم نے شانے پر تلوار ماری۔ بازو کٹ کر دور جا گرا۔  
ایک ہل کو آنکھوں میں دنیا اندھیر ہوئی۔ معلوم ہوا گھوڑے سے گر پڑیں گے۔ بس وہ سامنے ہی تو  
خیمے دکھائی دے رہے تھے۔ بس چند ثانیے زندگی کے اور مل جائیں۔ منزل آ پہنچی۔ قوت ارادی تھی  
یا معجزہ ایک بازو کٹتے ہی دوسرے ہاتھ سے مشکیزہ تمام لیا۔ گھوڑا اپنے مالک کی بے بسی کو تاڑ گیا  
تھا۔ ٹاپوں سے گرز اور تلواروں کا کام لے رہا تھا۔ آنکھوں سے شعلے برس رہے تھے۔ جو بد بخت  
سامنے آ جاتا تو تو تھڑا بن جاتا۔ اپنے آقا کے گرم گرم خون میں نہا کر خود گھوڑے پر خون سوار ہو گیا  
تھا۔ سپاہی چاروں طرف سے چلا رہے تھے۔ چیخ رہے تھے اور چیونٹیوں کی طرح چڑھتے چلے آ  
رہے تھے۔

دوسرا وار پڑا اور دوسرا بازو بھی کٹ گیا۔ عباسؓ اب احساس کھو چکے تھے۔ مگر حواس قائم تھے۔



نہایت پھرتی سے گرتے ہوئے مشکیزے کو دانتوں سے پکڑ لیا تو علم کو چھاتی کے سنہارے نکال لیا مگر تیروں سے مشکیزہ چھلنی ہو گیا۔ سارا پانی عباسؑ کے خون میں مل کر بہہ گیا۔ اسی دم کسی ظالم نے سر پر وار کیا۔ سر کھل گیا اور خون بہہ کر آنکھوں میں بھر گیا اور عباسؑ گھوڑے کی پشت پر گر گئے۔ علم کو سرنگوں ہوتے دیکھ کر امام کلیجہ تمام کر لڑکھرائے۔ اگر علی اکبرؑ نہ تمام لیتے تو بے ہوش ہو کر گر جاتے۔

فوج پر ایک عجیب ہیبت طاری ہو گئی۔ بزدل گیڈروں کی طرح خوف و ہراس سے چلاتے روتے بلبلاتے ادھر ادھر دوڑنے لگے۔ دھکا پیل میں نہ جانے کتنے دریا میں گر کر بہ گئے کتنے ہی دیوانے ہو کر ادھر ادھر تلواریں گھماتے دوڑنے لگے۔ ایک دوسرے کے ٹکڑے اڑانے لگے۔ انہیں پاگل کتوں کی طرح خطرناک سمجھ کر خود ان کے اپنے ساتھیوں نے بہ نظر احتیاط قتل کر دیا۔ گھوڑے سے گرتے ہی عباسؑ نے پکارا۔

”آقا! مدد فرمائیے۔“

بھائی کی آواز سن کر امامؑ ہنگے سر بھاگے۔ کئی بار گرتے گرتے بچے۔ علی اکبرؑ نے سنبھالا ترائی میں پہنچتے پہنچتے جیسے برسوں لگ گئے۔ ہاتھ پیر کا جیسے دم نکلا جا رہا تھا۔ منزل دور تر ہوتی جا رہی تھی۔ انہیں بڑھتے دیکھ کر کتنے ہی سپاہی اپنی آستینوں میں منہ چھپا کر دور بھاگ گئے۔ جیسے نہتے امام کی نظریں نہیں زہر میں بھی بر چھیاں تھیں۔ کسی شے سے ٹھوکر لگی۔ امام نے جھک کر دیکھا تو علی عباسؑ کا بازو تھا۔ اٹھا کر چھاتی سے لگا لیا اور بچوں کی طرح پھوٹ کر رو دئے۔

عباسؑ نے بے چین ہو کر پکارا۔

”آقا کہاں ہیں آپ مجھے کچھ نہیں دکھائی دیتا۔ سر کے زخم کا خون آنکھوں میں بھر گیا ہے۔ ہاتھ نہیں کہ پونچھ سکوں۔ کیا اپنے مالک کا آخری دیدار بھی نصیب نہ ہوگا۔ یہ دم یوں ہی سینے میں اٹکا رہے گا۔“

امامؑ نے دامن سے آنکھوں کو خون سے پاک کیا پھر منہ پر منہ رکھ کر لجاجت سے کہا۔

”تم نے مجھے ہمیشہ آقا ہی کہا۔ مجھے ارمان ہی رہا کہ مجھے بھائی کہو۔ میری آرزو پوری کر دو مجھے بھائی کہہ کر پکار لو عباسؑ۔“

”بھائی..... بھائی..... میں کتنا خوش نصیب ہوں کہ آپ میرے بھائی ہیں۔“

عباسؑ نے موت سے آخری جنگ کرتے ہوئے کہا ”مجھے اسی مقام پر دفن کیجئے گا۔ فرات کے گھاٹ کو میں نے اپنے خون سے سیچا ہے۔ میری پیاسی روح دریا کے قریب سے سیراب رہے



گی۔ مجھے خیمے میں نہ لے جائیے گا۔ یہاں بڑی پیاری نیند آرہی ہے۔ اف دنیا کتنی خوب صورت ہے کتنا حسین نغمہ ہے۔ بابا آج کتنے خوش ہیں۔“ ایک سردا طمیتان بھری آہ منہ سے نکلی اور عباس ابن علی ہمیشہ کیلئے سو گئے۔

امام نے کٹے ہوئے بازو پہلو میں رکھ کر عبا کو اچھی طرح لپیٹا اور اپنا کمر بند کھول کر باندھ دیا۔ اپنے دامن سے ان کا چہرہ پاک کیا۔ بکھرے بال سنوارے اور گھٹنوں پر ہاتھ ٹکا کر اٹھے۔

علی اکبر لاش اٹھانے کو جھکے تو روک دیا۔

”نہیں نہیں سونے دو بہت تھکا ہوا ہے۔“

”خیمہ میں لاش نہ لے گئے تو سب بے قرار ہو کر نکل پڑیں گے۔ وہ دیکھتے سیکنے کس بری طرح چل رہی ہیں پھوپھی جان تو یوانہ وار ننگے سر آجائیں گی۔“

”نہیں بچوں نے یہ کٹے ہوئے بازو دیکھ لئے تو پاگل ہو جائیں گے بس میرے علم بردار کا علم لے چلو یہ نیم جان مشکیزہ بھی ساتھ باندھ لو۔“

علی اکبر نے اپنے پیارے دوست چچا اور استاد کے خون میں ڈوبا ہوا علم اٹھایا مگر بلند نہ کیا۔ میت کی طرح باپ بیٹے کا نہ حادے کر خیمے میں لائے اور چوب سے ٹکا دیا۔

سب علم سے لپٹ کر ماتم کرنے لگے۔

چھوٹی بھادج کا غم دیکھ کر زینبؓ کے اپنے آنسو خشک ہو گئے۔ بد نصیب بیوہ علم کے پھریرے میں منہ چھپائے گلے میں ابھرتی ہوئی چیخوں کو گھونٹ رہی تھی۔ ایک دن ایک پیاری سی شرمیلی لڑکی کو اپنے ہاتھوں سے دلہن بنایا تھا۔ مشک وغیرہ کی خوشبو میں بسا کر مندل سے مانگ بھری تھی۔ آج زمانے نے اس مانگ میں خاک بھردی۔ امام سر جھکائے کھڑے ہیں۔ انہیں تن بدن کا ہوش نہیں۔ سر سے چادر گر گئی ہے۔ مگر کچھ خبر نہیں انہوں نے چپ چاپ بیٹھ کر اسے چھاتی سے لگالیا۔

”ہمارے بابا کے علم کو کس نے شہید کر دیا؟“ عباس کا بچہ علم پر منہ رکھے بلک رہا تھا۔

”دیکھو تو ہمارے مشکیزے کا سارا لہو بہہ گیا۔“ سیکنے حیرت سے آہیں بھر رہی تھیں۔ ”کہاں ہیں ہمارے پیارے عمو ہم ان ظالموں کی شکایت کریں گے۔ اللہ بے زبان مشکیزہ کو بھی قتل کر دیا۔“

”بس سو جائیے نا..... کیوں جاگ رہے ہیں۔“ بیوی پوچھتی تھیں۔

”تمہیں دیکھ رہا ہوں جی نہیں بھرتا۔“ عباس مسکرا کر جواب دیتے تھے۔

”سب وعدے وعید بھلا دئے۔ کیا مرے سے تراکی میں جا کر سو رہے۔ یا ابوالفضل یہ پہاڑی اکیلی زندگی کیسے گزر رہے گی؟“



اے میرے ماہ قریش یہ روح کا اندھیرا میرا دم گھونٹے دیتا ہے۔

علی اکبرؑ یا رسول خداؐ کے ہم شکل تھے۔ اتنی شکل ملتی تھی کہ اصحاب رسولؐ جب اپنے پیغمبرؐ کی یاد میں بہت بے قرار ہوتے تو علی اکبرؑ کی صورت دیکھ کر دل کی پیاس بجھالیا کرتے تھے۔ وہی منور چہرہ کشادہ پیشانی، چوڑے شانے اور اونچا قد گوا بھی اٹھارہ برس کے تھے۔ مگر چہرے پر غور و فکر کے آثار سے زیادہ ظاہر کرتے تھے۔ بات چیت میں بزرگانہ ٹھیراؤ، اور ارادوں میں پختگی، کم سخن اور بردبار تھے۔ مگر زبان میں حلاوت اور نرمی تھی۔ جو ایک بار مل لیتا، ان کا گرویدہ ہو جاتا۔ اس کم سنی میں مطالعہ کا یہ حال تھا کہ بڑے بڑے عالموں سے گھنٹوں تبادلہ خیال کرتے۔ مباحثوں میں شریک ہوتے، قطعی کوئی تکلف نہ محسوس کرتے تھے۔ نیکی اور پارسائی میں ضرب المثل تھے۔

مطالعہ سے جو وقت بچتا وہ فن سپہ گری، شہسواری اور فوجی تربیت میں صرف کرتے۔ لا تعداد یار دوست تھے۔ قرآن اتنا از بر یاد تھا کہ بے تکان غلطیاں درست کر دیتے تھے۔

ایک بار یزید کے دربار میں ذکر ہو رہا تھا کہ عربوں میں سب سے زیادہ مکمل انسان کہلانے کا کوئی مستحق ہے۔ تو کسی نے کہا ”علی اکبر ابن حسین“۔

”وہ تو ابھی لڑکا ہے۔“

”لڑکپن میں یہ حال ہے کہ اچھے اچھے سیاست دانوں کو طاق میں بٹھا دے۔“

یزید نے انہیں بلایا، بات چیت کی، بہت مرعوب ہوا، کہا۔

”تم جیسے لائق انسانوں کی ملک کو ضرورت ہے۔ تم دمشق آ جاؤ۔ جو بھی عہدہ چاہو، سنبھالو، تمہیں کل اختیارات حاصل ہوں گے۔“

اس میں یزید کی ایک مصلحت بھی تھی۔ وہ ایسے ”خطرناک“ انسان کو حسینؑ سے الگ کرنے میں کامیاب ہو جائے تو یقیناً ان کی صف میں شکاف پڑ جائے گا۔ مگر علی اکبرؑ نے بڑی حکمت عملی سے ٹال دیا۔

”مجھے ابھی اپنے والدین کی سرپرستی کی ضرورت ہے۔ مجھے ابھی بہت کچھ سیکھنا ہے۔“

امام بھی انہیں خاص طور پر چاہتے تھے۔ بہن بھائی بھی بہت عزیز رکھتے تھے۔ سیکھنے اور صغرا میں تو بھائی کے اوپر جھگڑا ہو جاتا تھا۔

”واہ جی واہ تم نچا عباسؑ کو لے چلیں، اب ہمارے بھیا پر بھی نظر ہے۔“

فاطمہ صغرا بگڑتیں۔

”ہاں چچا جان بھی ہمارے ہیں اور بھیا بھی۔ سب ہمارے ہیں۔“



سکینہ ضد کرتیں۔

”نہ بھیا ہمارے ہیں نہ تمہارے وہ تو پھوپھی جان کے ہیں“۔ فاطمہ کبریا دونوں کو چڑاتیں۔ اور تھے بھی علی اکبر پھوپھی کے۔ اپنی اولاد سے زیادہ سمجھ کر پالاتھا۔ ذرا سا ان کے سر میں درد بھی ہو جاتا تو سارا گھر سر پڑاٹھا لیتیں۔ علی اکبر بھی انہیں ماں سے کم نہیں سمجھتے تھے۔ جب علی اکبر پیدا ہوئے تو زینبؓ ماں نہیں بنی تھیں مگر مامتا کلیجے میں اتنی بھری تھی کہ بھادج کی گود سے لے لیا۔ ہر دم اپنے پاس رکھتیں۔ دودھ پلوانے بھر کو ان کے پاس لے جاتیں پھر لے آتیں۔

”میں تو ان کی دودھ پلائی ہوں اماں تو زینب بی بی ہیں“۔ وہ ہمیشہ ہنس کر کہا کرتیں۔ اپنے پاس ہی سلاتیں۔ خود اپنے ہاتھ سے نہلاتیں دھلاتیں نئے نئے کپڑے سی کر پہناتیں۔ بال سنوارتیں آنکھوں میں سرمہ ڈالتیں پھر ان کے پیارے پیارے ہاتھ پیر چوم کر کہتیں۔ ”نہیں بھابی میں تو ان کی کھلائی ہوں۔ ماں تو تم ہی ہو۔ پر بڑی دل والی ہو کہ مجھے دے دیا ہے۔“ علی اکبر ایک کھلونا تھے۔ زینبؓ کے دل کا بہلاوا۔ پہلی مامتا انہوں نے ان پر ہی نچھاور کی۔ ابتدائی تعلیم بھی انہیں کی زیر نگرانی ہوئی۔ ان کی شادی کا بڑا ارمان تھا۔ ان کی نظر میں ابھی تک کوئی ان کی بہو بننے کے لائق جچی نہیں تھی۔ گھنٹوں شادی کی باتیں کر کے دل بہلایا کرتیں۔ عباسؓ ابن علیؓ کی شہادت کے بعد امام حسینؓ کی موت کے درمیان اب صرف علی اکبر باقی بچے تھے۔ باپ کی حالت دیکھ کر ان کی اہمیت نہ پڑ رہی تھی کہ ان سے کسی طرح موت کی رخصت لیں۔ امام اپنے خیمے میں سر جھکائے تنہا بیٹھے تھے۔ سب یار دوست اور اپنے پیارے صبح سے جا رہے تھے۔ آہستہ آہستہ خیمہ خالی ہو گیا تھا۔ بس جانے والوں کی کچھ بھولی ہوئی نشانیاں رہ گئی تھیں۔ ہر آہٹ پر امام لرز اٹھتے تھے کہ کہیں علی اکبر ان میں جانے کی اجازت لینے تو نہیں آگئے۔ انجام کی خبر تھی مگر ایک باپ کا دل اپنے پیارے بیٹے کی زندگی کے ایک ایک لمحے کو غنیمت سمجھتا ہے۔ جو مل بھی مل جائے۔ وہ اپنا ہے۔

جانا سب کو ہے۔ مگر جسے اٹھارہ برس پلکوں کی چھاؤں میں پالا اسے درندوں کے غول میں تیر اور بر چھیاں کھانے کو کوئی کس دل سے بھیجے۔ جوان بیٹے کے غم سے تو موت کہیں زیادہ آسان ہو گی۔ ان ظالموں کو ذرہ بھر پرواہ نہیں کہ ایک مجبور باپ کے دل پر کیا ستم ٹوٹ رہے ہیں۔ کیا وہ سب بے اولاد ہیں کسی نے کبھی اپنے بیٹے کو زانو پر نہیں بٹھایا۔ اس کے جسم میں خود اپنے وجود کو پناہ کر رہے نہیں محسوس کیا.....؟



”نہیں یہ نہیں ہوگا۔ ہم علی اکبر کو مرنے کی اجازت نہیں دیں گے۔ اب ہم میں اور غم سہنے کی سکت نہیں۔“ امام خود سے کہہ رہے تھے کہ غیب سے آواز آئی۔

”حسین تمہیں ابھی بہت کچھ سہنا ہوگا۔ مرنا نسبتاً آسان ہے۔ اپنے بچوں کو ذبح ہوتے دیکھنا اور ہمت نہ ہارنا صرف ان کا حصہ ہے۔ جنہیں خدا نے مشعل راہ بنایا ہے۔ ابھی آزمائش کے بہت سے مرحلوں سے گزرنا ہوگا۔ تمہیں اپنا کردار ادا کرنا ہوگا۔“

جب علی اکبر کچھ نادام کچھ مجبور سے سر جھکائے خیمے میں داخل ہوئے تو امام کی نظر پہلے ان کے پیروں پر پڑی۔ یہ پیر کبھی کتنے ننھے ننھے تھے ڈگمگائے لرزاتے جب پاؤں پاؤں چلنا شروع کیا تھا۔ سانس روکے وہ ننھے سے بچے کی پہلی اڑان دیکھ رہے تھے۔ ہر قدم پر دل ساتھ چل رہا تھا جیسے ان کا بیٹا نہیں وہ خود اس کے جسم میں سرائت کر کے میدانِ عمل میں پہلا قدم اٹھا رہے تھے۔ انسان اپنی اولاد کے وجود میں غرق ہو کر خود اپنی ہستی کو بھلا دیتا ہے۔ بانو بھی ہاتھ پھیلائے دھڑکتے دل سے ساتھ ساتھ چل رہی تھیں کہ جونہی بچہ گرنے لگے۔ جھٹ سے سنبھال لیں۔ کئی بار علی اکبر ڈگمگائے۔ بانو ٹپ کر لپکیں مگر امام نے اشارے سے روک دیا۔ بچے سے پہلے قدم کی جیت کا احساس نہیں چھیننا چاہیے۔

اور جب علی اکبر چار قدم چل لئے تھے تو ایسا معلوم ہوتا تھا۔ مفت اقلیم فتح کر لیا تھا۔ سارا دن پھول کی طرح دل کھلا رہا تھا۔

آج وہ قدم موت کی طرف جانے کیلئے اجازت لینے آرہے تھے۔ امام نے علی اکبر کے سوال سے پہلے جواب دیدیا تھا۔

”عباس کی موت نے ہمیں زندہ درگور کر دیا ہے۔ ہمارے بعد ان دکھیاروں کا بھی کوئی سہارا باقی رہنا چاہیے۔ ہم نے فیصلہ کر لیا ہے کہ اب ہم قتل میں جائیں گے۔ ہمیں امید ہے کہ وہ ہمارے بعد تمہیں چھوڑ دیں گے۔“

”بابا جان میں یہ حق تلفی برداشت نہیں کر سکوں گا۔ مجھے چچا عباس سے پہلے جانے کا حق تھا۔ مگر چوں کہ وہ پانی لائے گئے تھے۔ اس لئے میں خاموش رہا۔ میری زندگی میں آپ کے قتل میں جانے کا سوال ہی نہیں اٹھتا۔ بیٹے کے سامنے باپ شہید کیا جائے خدا اس سے قبل مجھے اندھا کر دے۔“

”علی..... ہمارا بوڑھا دل پٹھا جاتا ہے۔ ہم پر ترس کھاؤ.....“

”بابا“ میں دنیا میں منہ دکھانے کے قابل نہ رہوں گا۔ جعفر عثمان محمد قاسم عون میرے سامنے کے بچے تک شہادت کا مرتبہ پائیں اور میں زندہ رہوں۔ عورتوں اور بچوں کے پاس



پابجولاں گردن میں رسی باندھ کر شہر در شہر گھسیٹا جائے۔ یزید کے دربار میں مجھے ذلیل و خوار کیا جائے۔ کیا یہ آپ برداشت کریں گے۔ نہ میں بیمار ہوں اور نہ علی اصغر کی طرح گود کا بچہ ہوں۔ میں اس توہین کا کسی طرح بھی سزاوار نہیں۔“

تھوڑی دیر امام سر جھکائے آنکھیں بند کئے خاموش بیٹھے رہے۔

پیار ماں باپ کو کبھی بڑی بے جا بات کہنے پر مجبور کر دیتا ہے۔ ”ٹھیک کہتے ہو۔ یہ شہادت اس زندگی سے بہت آسان ہوگی جو قید و بند میں گزارنا پڑے گی۔ میں تم سے جہاد کا حق نہیں چھین سکتا۔ مگر جاؤ پہلے اپنی ماں سے اجازت لے لو۔ بیٹے پر ماں کا حق باپ سے زیادہ ہوتا ہے۔“

علی اکبر کے جانے کے بعد امام مسکرائے۔ آج ان کے بیٹے نے حکم عدولی کی جرات کی تھی زندگی میں پہلی بار کوئی ضد کی تو جان بچانے کیلئے نہیں جان دینے کیلئے۔

”امی جان یہ سراسر ظلم اور زیادتی ہے۔“ علی اکبر نے ماں کے قدموں میں جھک کر شکایت کے لہجے میں کہا۔

”کیا بات ہے میرے لال؟“ بانو گھبرا گئیں۔ بچپن سے بنی علی اکبر اپنی چھوٹی موٹی شکایتیں لے کر پھوپھی کے پاس بسورتے جایا کرتے تھے۔ آج ماں کو کیسے یاد کیا؟ جی میں ہزاروں وہم سر اٹھانے لگے۔

”بابا فرماتے ہیں ہم کو ظالموں کی قید و بند میں رہنا پڑے گا۔ ہمارے گلے میں طوق لعنت ڈال کر گلیوں میں گھسیٹا جائے گا۔“

”خدا نہ کرے۔۔۔۔۔ تو بہ بچے یہ بھی کوئی مذاق کا موقع محل ہے۔ تمہارے بابا نے آج تک کبھی کسی کی حق تلفی نہیں کی۔ وہ اپنے فرزند کیلئے ایسی بات کیسے کہہ سکتے ہیں۔ میں نے آج تک ان کی زبان سے کوئی غیر منصفانہ اور بے جا بات نہیں سنی۔“

”میرنی بد قسمتی ہے کہ آج مجھے اپنے حق سے محروم کرنا چاہتے ہیں۔ اللہ امی آپ ہماری سفارش کیجئے نا۔“

”سفارش!“ بانو گھبرا گئیں۔ امام سے اور کسی کی سفارش کی ضرورت پڑے۔

”ہمیں میدان جنگ میں جانے کی اجازت دلو اور بیجئے۔“

علی اکبر نے اسی لہجے میں ضد کی جیسے تماشہ میں جانے کی اجازت مانگ رہے ہوں۔

بانو کلیجہ تھام کر رہ گئیں۔ علی اکبر نے ننھیوں سے انہیں دیکھا۔ پہلوٹھی کے تھے پھوپھی نے پالا تھا مگر ماں ان پر جان چڑھتی تھیں۔



”قاسم گئے، عون و محمد گئے اور غضب تو دیکھئے چچا عباس گئے اور ہم منہ تکتے رہ گئے اور اب فرما رہے ہیں کہ ہم نہیں جاسکتے۔ اور خود تشریف لے جائیں گے۔“

”یا اللہ۔“

بانو بیٹے کا منہ تکتے لگیں۔ ایسا لگا کسی نے شہ رگ پر تلوار کا بھرپور ہاتھ مار دیا۔ خون بوند بوند رس رہا ہے۔ ایک طرف سہاگ ہے دوسری طرف کوکھ کا مان؟

دونوں میں سے پہلے کسے اجاڑیں، کسے آگ لگائیں۔ یہ ان سے پوچھا جا رہا ہے۔ اتنے میں خود امام حسینؑ خیمہ میں تشریف لائے۔

”تم ہی سمجھاؤ ہماری تو سنتے نہیں صاحب زادے۔ یہ سارا فتنہ ہمارے دم سے ہے۔ ہمارے لہو سے ان کی پیاس بجھ جائے گی۔ باقی لوگوں کی جان بچ جائے گی۔ تمہیں علی اکبرؑ بہت پیارے ہیں۔ تم انہیں ساتھ لے کر کہیں محفوظ مقام پر چلی جانا۔ ان کی شادی کا ارمان لئے بیٹھی ہو۔ جاؤ ہمیں بھی یاد کر لینا۔ ہماری روح بھی تمہاری خوشی میں شریک رہے گی۔“

بانو دم بخود کبھی بیٹے کو اور کبھی باپ کو دیکھ رہی تھیں۔ آج یہ دونوں جی میں کیا ٹھان کر آئے ہیں۔ امامؑ کہہ رہے تھے۔

”خدا تمہیں علی اکبرؑ کی دہن لانا نصیب کرے۔ جب پوتا پوتی کو گود میں کھلاؤ تو ہمیں بھی یاد کر لینا۔ ہمارے علی اکبرؑ کا بیٹا گھٹنوں چلتا جب ہماری قبر پر آئے گا تو ہم اسے چومنے کیلئے بے قرار جائیں گے۔ بس، اللہ کا نام لے کر ہمیں رخصت کرو بانو کہ ادھر ہمارے خون کے پیاسے زیادہ انتظار نہیں کر سکتے۔ فوجی آداب کے مطابق ہر معرکہ کے بعد ایک وقفہ ہوا کرتا ہے۔ جس پر ہر سپاہی پابند ہوتا ہے۔ مگر یہ سپاہی نہیں فضائی ہیں۔ ان پر انسانیت کا کوئی اصول لاگو نہیں۔“

بانو نے زندگی میں بڑے تو کیا کبھی چھوٹے فیصلے بھی نہیں کئے تھے۔ انہوں نے اپنے دل کے ساتھ جان بھی ان کے قدموں میں سوپ دی تھی۔ وہ ان کی ہو گئیں تو پھر وہی ان کے برے بھلے ذمہ دار ہوئے۔ مگر اچانک اس وقت قوت فیصلہ عود کر آئی۔ بولیں۔

”میں نے آپ سے آج تک اپنے لئے کچھ نہیں مانگا۔ آپ مل گئے تو پھر رہ بھی کیا مانگنے کو۔ آج میں اپنے بیٹے کیلئے اس کا حق جہاد مانگتی ہوں۔“

امامؑ خاموش ان کا منہ دیکھتے رہ گئے۔

”کیا سوچ رہے ہیں آقا۔ اللہ کا نام لے کر اجازت دیجئے۔ آپ رہتے تو میری دنیا رہتی میرے ارمان سلامت رہتے، بیٹے کا بیاہ کرتی، پیاری سی دہن بیاہ کر لاتی۔ خیر سے ہم دونوں



پوتے کا چاند سا کھڑا دیکھ کر جیتے۔ آپ نہ ہوں گے تو کیسا بیاہ کیسی شادی۔ بانو بغیر اپنے آقا کے کیا خاک زندہ رہے گی اور پھر ہر جوان بیٹے کا یہ فرض ہے کہ وہ باپ کی جان پر سے اپنی جان قربان کر دے۔ باپ کے پسینے کی جگہ اپنا خون بہا دے۔ علی اکبر ڈیر سے میرے ہاتھ جوڑ رہے ہیں۔ اللہ ان کا دل نہ چھوٹا کیجئے۔ بچپن اور جوانی کے شوق نہ ہماری حیثیت تھی کہ ہم پورے کرتے اور نہ انہوں نے کبھی ضد کی، آج سرخ روئی کے ارمان میں اپنے امام پر سے قربان ہونا چاہتے ہیں۔ یہ حقدار ہیں ان کا حق دیجئے مولا۔“

”ہاں بھئی ماں ہو..... تم تو بیٹے کی سی ہی کہو گی۔“ مگر دل میں امامؑ اپنی شریک زندگی کی ہمت کے قائل ہو گئے۔ ایک کمزور سی عورت بوقت امتحان کتنی دلیر اور باوقار ثابت ہوتی ہے۔

”تو بس پھر دیر نہ فرمائیے بیٹے کا دل رکھ لیجئے۔“

”جاؤ علی اکبر ہماری طرف سے اجازت ہے۔“ امامؑ نے آہ بھر کر کہا۔

”اللہ! امی آپ جیتی رہیے۔“ خوشی سے دیوانے ہو کر علی اکبرؑ ماں کے قدموں کو چومنے لگے۔

بانو کے ہونٹوں پر زہر میں بجھی مسکراہٹ پھیل گئی۔ واہ واہ! صاحبزادے خود مقتل میں قتل ہونے کو جاتے ہیں اور بوڑھی ماں کی درازی عمر کی سزا کیلئے دعائیں مانگ رہے ہیں۔ جی پر ہاتھ رکھ کر بولیں۔

”جاؤ میرے چاند؟“ میدان جنگ میں سادات کے خون کی بانگی دکھاؤ جو تمہاری رگوں میں جوش مار رہا ہے۔ جاؤ بیٹا میں نے تمہیں دودھ بخشا۔ میرے دودھ کی لاج رکھنا میرے چاند۔“

مگر بے قابو ہو گئیں۔ مدبر اور دلیر عورت پر مامتا غالب آگئی۔ رو ہانسی ہو کر بولیں۔

”خیر سے واپس تو آؤ گے؟ یہ پیاری صورت پلٹ کے پھر تو دکھاؤ گے؟ علی اکبرؑ جاتے تو ہو مگر وعدہ کرو خیریت سے واپس آ جاؤ گے۔ میرے چند انہیں تو میا کا کلیجہ شق ہو جائے گا۔ میں تمہارا لالہ نہیں دیکھ سکوں گا بیٹے۔ اللہ اس سے پہلے مجھے اندھا کر دیجو۔“

بانو سسک کر رونے لگیں۔ علی اکبرؑ جلدی ہو رہی تھی۔ جانے لگے تو امامؑ نے کہا۔

”ہم دونوں سے جیت گئے علی اکبرؑ۔ اب تمہیں سب سے مشکل مہم سر کرنا ہو گی۔ اپنی بدنصیب دکھیا پھوپھی سے اجازت لینا ہو گی۔ وہی تمہاری سب سے بڑی حقدار ہے۔ مگر ٹھنڈے دل سے بات کرنا۔ زہن کے زخم ابھی تازہ ہیں۔“

”ہاں بابا! ان کی طرف سے بہت دل ڈرتا ہے۔“ تیزی سے علی اکبرؑ خیمہ کا پردہ اٹھا کر نکل گئے۔ بانو کے جسم سے جیسے جان نکل گئی۔ امامؑ نے اپنی بدنصیب شریک زندگی کے شانہ پر آہستہ



سے ہاتھ رکھ دیا۔

”بہادر بیٹے کی بہادر ماں تمہاری اٹھارہ برس کی محنت کا ثمر آج ملنے والا ہے۔ علی اکبر ہماری ہی نہیں ساری انسانیت کیلئے جنگ لڑنے جا رہا ہے۔ آج وہ یہ ثابت کر دے گا کہ سچائی کتنی بھی تنہا ہو حقیر اور بے حقیقت نہیں۔ علی اکبر دنیا کے نوجوانوں کا علم بردار ہے۔ آنے والی نسلیں اس کا نام لے کر ظلم و نا انصافی کا قلعہ قمع کریں گی۔ خدا معاف کرے۔ آج غرور سے میرا سینہ پھٹا جاتا ہے کہ میں علی اکبر کا باپ ہوں۔“

مگر بانو امام کے ہاتھوں میں بے ہوش ہو چکی تھیں۔

وہ جو کبھی جوانی کے بہلانے کا کھلونا تھا۔ آج قسمت کے بھیانک ترین کھیل میں ایک بلند اور شاندار کردار ادا کرنے جا رہا تھا۔ اپنے مظلوم بچوں کی شہادت کے بعد نگاہیں بار بار علی اکبر کی طرف اٹھ جاتیں۔ زینب جانتی تھیں کوئی دم میں ان کا بھی لاوا آنے والا تھا۔ اپنے خیمے میں سہی ہوئی اسی جگہ بیٹھی تھیں جہاں تھوڑی دیر پہلے بچوں کے لاشے رکھے گئے تھے۔ علی اکبر خیمے میں داخل ہوئے تو انجان سی بن گئیں۔ سمجھ گئیں رخصت ہونے آئے ہیں۔ منہ پھیر کے بیٹھ گئیں جیسے ان بہانوں سے وہ موت کو ٹال ہی تو دیں گی۔ ایک ایک لمحہ غنیمت ہے۔ جب تک سانس ہے تب تک آس نہیں ٹوٹتی۔

علی اکبر نے منہ سے کچھ نہ کہا۔ قریب آئے اور پھوپھی کے زانو پر سر رکھ دیا۔ بچپن میں کھیل کود کرتے تھے تو اسی طرح چپ چاپ ان کی گود میں سر رکھ کر سو جایا کرتے تھے۔ ان کی پیاز بھری ڈانٹ کانوں میں میٹھی لوری بن کر گھل جاتی تھی۔ مگر آج وہ زانو پر سونے آئے تھے۔ جی تو چاہا بھتیجے کو کلیجے سے لگا کر خوب چیخ چیخ کر روئیں کہ جی کی بھڑاس نکل جائے۔ اس سے کہیں۔

”چل میرے لال ہم دونوں کہیں بھاگ چلیں اس جہنم سے دور کسی حسین ہری بھری وادی میں۔ گاتے گنگتاتے چشموں کے دیس میں ایک ننھی سی جھونپڑی ہو وہاں تیری چاند سی دلہن کر لاؤں گی۔ گھر ننھے منے پھولوں سے بھر جائے گا۔ بس وہیں اس دکھیاہی زینب کی چھوٹی سی جنت بس جائے گی۔“

پھر یاد آیا کہ یہ سب ممتا کے سہانے خواب ہیں مگر شیر خدا کی دلیر بیٹی تو یہ خواب میں بھی نہیں سوچ سکتی۔ امام نے جو عہد کیا ہے وہ زینب کا ایمان ہے۔ رسول خدا کے نواسے اور علی ابن ابی طالب کے فرزند نے جس راہ پر قدم اٹھایا ہے وہی راہ زینب کی ہے۔ انہیں اس بات پر غرور تھا کہ



وہ ایسے بھائی کی بہن ہیں جو ظلم و نا انصافی کی خلاف سینہ سپر ہے۔ انہوں نے مصنوعی رکھائی سے کہا۔  
 ”یہ دکھاوے کا پیار مجھے ایک آنکھ نہیں بھاتا۔ اے بھئی میں تمہاری ہوں کون؟ ویسے تو مہینے پیٹ میں تو نہیں رکھا۔ پر پیدا ہوتے ہی کلیجے سے لگایا۔ راتوں کو جاگی ہوں۔ تم میری گود میں سوئے ہو تو اسی خوشی میں میری نیندیں اچاٹ ہو گئی ہیں۔ پہلا دانت نکلا تو تمہارے ہر آنسو پر ہزار آنسو بہائے تھے میں نے۔“

”میں کتنا خوش قسمت ہوں کہ اللہ نے مجھے دو مائیں بخشیں۔“ علی اکبرؒ نے مسکرا کر آنسو پی لئے۔ ”اس مقدس گود میں میں نے دنیا جہان کی نعمتیں پائی ہیں۔ قرآن کی آیات حفظ کی ہیں۔ علم و دانش کی ابتداء اسی آغوش میں ہوئی۔ اب اس پیار بھری گود سے رخصت ہونے آیا ہوں جو کچھ سیکھا ہے اس کا امتحان دے کر کامیابی حاصل کروں۔ یہ میری بد نصیبی ہے کہ اپنی ماں پھوپھی جو کچھ بھی ہیں آپ کی کوئی خدمت بھی نہ کر سکا۔ پھوپھی اماں دنیا میں ہر چیز کا مول ہے مگر ماستا کی قیمت تو جان دے کر بھی نہیں چمائی جاسکتی۔“

”تم جوان ہو گئے ایک مثالی انسان بن گئے۔ بس میری مزدوری مجھے مل گئی۔ خوش نصیب ہے وہ عورت جسے تم جیسے بیٹے کی پرورش کی سعادت نصیب ہوئی، بخدا تمہیں پیار کر کے میں نے اپنی زندگی کا مزہ پالیا۔“

آخر جب علی اکبرؒ رخصت ہونے لگے تو بولیں۔

”اے لڑکے یوں میلے کچیلے لباس میں جائے گا۔ تمہاری امی جان کہاں ہیں ذرا بلو او تو آ کے بیٹے کو آراستہ کریں۔“ بانو آئیں تو علی اکبرؒ کیلئے جو شادی کا جوڑا لائی تھیں نکال کر دیا۔  
 ”لو بانو اللہ کا نام لے کر پہناؤ۔“

”تم خود پہناؤ بہن۔“

”نہیں بانو مجھے وہم آتا ہے میرے ہاتھوں پر میرے بیٹوں کا خون ہے۔“

”ان جانباڑوں کا خون میرے لئے برکت کا باعث ہوگا۔“

”میرا جی ڈرتا ہے بد شگون ہو جائے گی۔“

”میں تو آپ ہی کے ہاتھ سے لباس پہنوں گا۔ نہیں تو انہیں جھیردوں میں چلا جاؤں گا۔“ علی اکبرؒ ہنسنے لگے۔

ماں اور پھوپھی نے شاہانہ جوڑا پہنایا۔ جوں ہی ان کے جانے کی خبر دوسرے خیموں میں پہنچی سب بھاگے ہوئے آئے اور چاروں طرف سے گھیر لیا جیسے علی اکبرؒ کو واقعی دولہا بنایا جا رہا تھا۔



امامؑ نے اپنے ہاتھ سے تمام ہتھیار سجائے۔ سر پر خود رکھا۔ امیر المومنین کا چرمی کمر بند کس کر باندھا۔ علی اکبرؑ ایک ایک سے گلے ملے بچوں کو پیار کیا۔ سیکنہ آ کر پیروں سے لپٹ گئیں۔

”بھائی آپ پانی لینے تو نہیں جا رہے ہیں؟ اللہ نہ جائیے گا۔ دریا بڑا بے مروت ہے اس کے پاس جو جاتا ہے واپس نہیں آتا۔ چچا جان گئے وہیں کے ہو رہے۔ ہمیں بھول گئے۔“

امامؑ نے عقاب نامی گھوڑے پر بیٹے کو سوار کرانے کیلئے جب ان کے پیر کو سہارا دیا تو علی اکبرؑ جھجک کر پیچھے ہٹ گئے۔

”آپ کے دست مبارک پر پیر رکھوں، یہ گستاخی میں نہیں کر سکتا۔“

”ہم امام نہیں، اس وقت صرف تمہارے بابا ہیں۔ بچپن میں ہم ان پیروں کے بوسے لیا کرتے تھے۔ آنکھوں سے لگاتے تھے۔ تم اپنے ننھے ننھے پیروں سے ہماری چھاتی پر چڑھ کر کودا کرتے تھے تو ہمیں ایسا محسوس ہوتا ہے کہ ہم دنیا کے عظیم ترین انسان ہیں، میں تمہیں حکم دیتا ہوں کہ میرے ہاتھ پر پیر رکھ کر سوار ہو جاؤ۔“

علی اکبرؑ نے جھک کر پہلے امام کے قدموں کو بوسہ دیا۔ پھر امام نے دونوں ہاتھوں کی ہتھیلیاں جوڑ کر علی اکبرؑ کا پیر تھاما اور سوار کر دیا۔ پھر رکاب پکڑ کر تھوڑی دور ساتھ چلے۔

”تمہاری رکاب داری کی عزت حاصل کر کے ہم فخر محسوس کر رہے ہیں۔ ہم کو شہادت میں ہم پر سبقت حاصل ہوگی۔“

علی اکبرؑ میدان جنگ کی طرف بڑھے۔ امامؑ نے ہاتھ اٹھا کر کہا۔

”اے پروردگار تو گواہ رہو، تیرے پیغمبر کا ہم شکل تیری راہ میں قربان کرتا ہوں۔ جب مجھے رسول اللہ ﷺ کی یاد ستاتی تھی تو میں اس بچے کی صورت دیکھ لیا کرتا تھا۔“

دشمن کی فوج میں چہ گوئیاں ہو رہی تھیں۔

”بھائی بھتیجے سب ہی تو کام آگئے اب کون ہے جو ہمارے مقابلے پر آئے گا۔“

”صبح سے کیسے کیسے جانباز ختم کئے تھے۔ خمیر کند ہو چکے تھے۔ دلوں میں زہر بھرا ہوا تھا۔“

احساس مرچکا تھا۔

پھر بھی پیغمبر خدا ﷺ کے نام کی دلوں میں دہشت بیٹھی ہوئی تھی۔ اسے یک لخت دلوں سے نکال دینا ان کے بس کی بات نہ تھی۔ فوج میں خوف و ہراس پھیلا ہوا تھا۔ ہر قتل کے بعد احساس شکست بڑھ جاتا تھا۔ کبھی عاقبت کے خیال سے لرزہ طاری ہو جاتا۔ پھر موت کا خوف ہر جذبہ کو کچل کر غالب آ جاتا۔ سوچنے سمجھنے کی طاقت سلب ہوتی جا رہی تھی۔



عربی نسل کا گھوڑا ”عقاب“ اپنے وجہہ و نو عمر شہسوار کے زانو تلے مستانہ چال سے ٹھک ٹھک کر چل رہا تھا۔ ان کے ہانکین پہ نازاں سبک سبک قدم رکھتا۔ گردن کو شاہانہ انداز سے خم کئے، تکلف سے عیاں جھٹکتا یوں چلا آ رہا تھا جیسے وہ انہیں موت کی جانب نہیں کسی محبوبہ دل نواز کی گلیوں میں لئے جا رہا تھا۔

علی اکبرؑ کی والدہ ام لیلیٰ ابوسفیان کی نو اسی تھیں اور یزید کی پھوپھی زاد بہن۔ اہل شام ان کیلئے امان نامہ لائے تھے۔ انہوں نے وہ کاغذ چاک کر کے ہوا میں اڑا دیا۔

”یہ امان نامہ میرے لئے نہیں اس رشتہ کیلئے ہے جو تمہارے بادشاہ اور میری والدہ کے درمیان ہے۔ میں اس رشتہ کو اپنی بد نصیبی سمجھتا اور منقطع کرتا ہوں“۔ علی اکبرؑ نے رجز شروع کیا۔

”لوگ کہتے ہیں پیغمبر خدا ﷺ کا ہم شکل ہوں۔ میں اس آفتاب عالم تاب کی ایک ادنیٰ سی کرن ہوں۔ جس نے تاریکی اور جہالت کا پردہ چاک کر کے انسانیت کو روشنی اور لاج کا راستہ دکھایا۔ اے ناعاقبت اندیش دیوانو! مجھے پہچانو کہ میں کون ہوں، میں علی ہوں، امام حسینؑ ابن علیؑ کا فرزند اور آج یہ ثابت کرنے آیا ہوں کہ میرے امام کے قدموں کی خاک کا ذرہ ذرہ آخری دم تک ظلم و ستم اور نا انصافی کا مقابلہ کرتا رہے گا۔ کوئی دھمکی ہمیں ڈرا نہیں سکتی۔ دولت و جاہ کا لالچ ہمارے عزم کو ہلا نہیں سکتا۔ تم مجھے جان کی امان دے رہے ہو۔ احمقو! پہلے میری تلوار سے پناہ مانگو“۔

پیغمبر خدا ﷺ کے ذکر پر فوجی بے ساختہ درود بھیجنے لگے۔ عقیدت سے سر جھک گئے۔ آنکھیں پٹی ہو گئیں۔ تھوڑی دیر کیلئے دلوں سے کدورت مٹ گئی۔ غم ٹھنڈا پڑ گیا۔ علیؑ ابن ابی طالب کے نام پر نعرہ حیدری سے زمین و آسمان کا ہنسنے لگے۔ علم سرنگوں ہو گئے۔

شرزی الجوشن فوج کی یہ ”درگت“ دیکھ کر تلخی سے مسکرایا اور ابن سعد سے کہا۔

”معاذ اللہ! کیا تربیت دی ہے تم نے اپنی فوج کو دشمن کی جان لینے کے بجائے ان پر جان قربان کرنے پر تیار ہے۔“

”معاف کرنا برادر یہ میری فوج نہیں۔ یہ خوگیر کی بھرتی ہے۔ خدا جانے کہاں کہاں سے اجڈ گنوار لا کر بھرتی کر دئے ہیں۔ ٹھیک سے نہ احکام ان کی سمجھ میں آتے ہیں نہ ان میں عمل کی اہلیت ہے۔ ان کا قصور بھی نہیں انہیں تو یہ کہہ کر بھیجا گیا ہے کہ دشمنان اسلام کی سرکوبی کو جاتے ہیں۔ چار باتیں سنتے ہیں۔ اگا بیچھا نہیں دیکھتے۔ ضعیف الاعتقاد ہیں۔ ایمان لے آتے ہیں۔“

”تم ہمارے کمان دار کی حکمت عملی کو نہیں سمجھتے۔ ہر شہر اور صوبے کا سپاہی یہاں بھیجا گیا ہے تاکہ گروہ بندی کا امکان کم ہو جائے۔ دیکھتے نہیں ان میں آپس میں خود کتنے اختلاف ہیں۔ اور پھر



انہیں مکہ اور مدینہ کے باشندوں سے قطعی کوئی لگاؤ نہیں۔ تمہاری رائے میں یہاں متقی پرہیزگار اور عالم فاضل بھیجے جاتے جو بجائے دشمنوں کے ہمارا ہی صفایا کر دیتے یہ تو نیم حیوان احمق ہیں۔ جو حربے مخالفین ان کی خلاف استعمال کر رہے ہیں وہ انہیں سمجھوڑ کر ان کے ضمیر کو جگا دیتے ہیں۔ جیسے پانی میں پتھر گرتا ہے تو لہریں اٹھتی ہیں۔ ان لہروں پر قابو جمائے رکھنا ہی سپہ گری ہے۔ یہ جنگ ایرے غیرے کے بس کی نہیں۔ ایک صوبہ کی فوج کو سنبھالنا اور بات ہے۔ بقول تمہارے اس خو کیر کی بھرتی کی لگا میں قابو میں رکھنا کارے وارڈ۔

شمر ذی الجوشن ہر موقع پر ابن سعد کی ٹانگیں کھینچنے کی تاک میں رہتا تھا۔ بات بات میں اس کی رگ دبانے میں اسے لطف آتا تھا۔ قدم قدم پر اس کی نااہلی ثابت کر کے بڑی مسرت حاصل ہوتی تھی۔ اس پر نظر رکھنے کیلئے ہی تعینات ہوا تھا۔ اس کا ایک لفظ ابن سعد کے پورے خاندان کو تہس نہس کر سکتا تھا۔ غریب کی جان عذاب میں تھی۔

شمر ذی الجوشن کا اپنا ایک فولادی دستہ تھا۔ جسے وہ بڑی ہوشیاری سے استعمال میں لاتا تھا۔ اس میں چن چن کر ایسے پہلوان بھرتی کئے تھے۔ جنہیں بڑے امتحانوں کے بعد منتخب کیا گیا تھا۔ وہ ان قبیلوں میں سے تھے جنہیں بڑی بے دردی سے کچلا گیا تھا۔ ان کی اقتصادی اور جمہوری طاقتوں کو مسمار کیا گیا تھا۔ وہ غصہ اور نفرت میں نیم پاگل ہو چکے تھے۔ صرف توڑ پھوڑ اور خون خرابے میں ان کے ذہنوں کو لذت ملتی تھی۔ انہیں پھر طرح طرح سے نوازا جاتا تھا۔ انہیں خاص راشن اور شراب ملتی تھی۔ یہ اس فوج کا سب سے زبردست دستہ تھا جسے عوام کو کچلنے کیلئے بیس برس سے تیار کیا جا رہا تھا۔ ہر معرکہ سر کر لینے کے بعد انہیں نقد اور تحریری مراعات عطا کی جاتی تھیں۔ خردماغی کا یہ حال تھا کہ وہ اپنے آپ کو عام فوجیوں سے افضل اور برتر خیال کرتے تھے۔ اور انہیں یقین تھا کہ وہ خلافت اور دین اسلام کے واحد امین اور محافظ تھے۔

ان کا کام یہ تھا کہ جسے اپنے فرائض سے غفلت برتتے دیکھیں اسے ایسی سخت سزائیں دیں کہ دنیا عبرت حاصل کرے۔ حکم عدولی اور نافرمانی کا الزام لگا کر اکثر دوسروں پر دہشت بٹھانے کیلئے چند اشخاص کو اس بے دردی سے قتل کیا جاتا کہ دیکھنے والے اپنا دماغی توازن کھو بیٹھتے یہ خود حملہ نہیں کرتے تھے بلکہ دوسرے دستوں کو حملہ کرنے پر مجبور کرتے تھے۔

یہ جبریہ حملہ میں حصہ لینے والے قتل کر کے خود روتے پیٹتے دہشت زدہ ہو کر بھاگ کھڑے ہوتے۔ اس پر ان کی سرزنش کرنے کے بجائے شاہاشی ملتی اور سستانے کیلئے محفوظ کھلی صنفوں میں پہنچا دئے جاتے جہاں انہیں نقد اور تحریری انعامات بانٹے جاتے ایک خاص درجہ عطا کیا جاتا اور وہ



اپنی کارکردگی کے غرور میں مست فولادی دستے کے قدم بہ قدم چلنے کے خواب دیکھنے لگتے۔ دنیا کی لذتیں عقبا کے وعدوں سے زیادہ پرکشش اور عام جاہل انسان کا دل بھانے والی ہوتی ہیں۔ اتنے قتل کرنے کے بعد عام سپاہی پر ایک عجیب بے حسی اور ڈھٹائی سی طاری ہو جاتی۔ انہیں دیکھ کر بجائے مدد کرنے کے اپنی جان بچانے کی پہلے فکر کرتا تھا۔ امام کے جانباز سر سے کفن باندھ کر میدان جنگ میں اترتے تھے۔ ذہنی اور جسمانی حیثیت سے بھی اس کوڑے کرکٹ سے بہت بلند اور افضل تھے۔ یہی وجہ تھی کہ ان کا ایک بچہ بھی قطاروں کی قطاریں صاف کر دیتا۔

”کوئی ہے تم میں سے مان کا جایا جو میرے سامنے آ کر مقابلے کی جرات رکھتا ہو“ علی اکبرؑ نے لکارا۔

پہلے دو چار نے بانگی دکھائی۔ گئے اور پانی کے بلبلے کی طرح ختم ہو گئے۔ گونجتے گرجتے آتے اور خالی ڈھول کی طرح پھٹ جاتے۔

”اب جرات آزمائی کے بغیر کھیل کا موقع نہیں۔ سورج زوال پر آ گیا۔ اگر یوں ایک ایک کا مقابلہ ہوتا رہا تو رات ہو جائے گی۔ میں جانتا ہوں علی اکبرؑ“ شمر نے ابن سعد سے کہا۔

”بڑا سبیلہ جوان ہے بد بخت“۔ ابن سعد کو پسینے آنے لگے۔

”بس اس کے بعد تو حسینؑ ٹوٹ جائیں گے۔“

”کیا کاٹ ہے ظالم کی! ہاتھ میں تلوار ہے یا واہمہ؟ نظر ہی نہیں آتی“۔ ابن سعد مسحور ہو گیا۔

”اچھا تعریفیں بعد میں جی بھر کے کر لیتا“ اب حکم دو۔“

”کیا حکم دوں؟“

”چاروں طرف سے یکبارگی گھیر لیا جائے۔“

”نظر کی گرفت میں تو آنا مشکل ہے۔“

شمر غصے سے انگارہ ہو گیا۔

”کیا حرکی پھردی کرنے کا ارادہ ہے۔“

ابن سعد نے چونک کر شمر کے تیور دیکھے۔ اس کے پیچھے اس کے فولادی دستے کی آن بان دیکھی اور یزن کا حکم صادر کر دیا۔

علی اکبرؑ اس چو طرف حملے کے لئے بھی تیار تھے۔ صبح سے کتنے قتل دیکھے تھے۔ فن سپہ گری کی تعلیم بھی اس انداز کی ملی تھی کہ جب یزدل سارے فوجی اصول توڑ کر اکیلے پر حملہ کریں تو انہیں کس طرح چکر دے کر اپنا بچاؤ کیا جائے۔ علی اکبرؑ نے اس فن میں مہارت پیدا کرنے کے بعد خود



استادی کے فرائض انجام دئے تھے۔ وہ انہیں طرح طرح سے اپنے تعاقب پر راغب کرتے اور جب وہ سرپٹ دوڑتے ہوئے آتے تو یہ نہایت پھرتی سے کاوا کاٹ کے ایک طرف ہو جاتے۔ سپاہی دندنا تے ان سے آگے نکل جاتے۔ یہ پیچھے سے ان پر حملہ کر کے ان کا صفایا کر دیتے۔

جب سے ہوش سنبھالا تھا کوئی دن ایسا نہیں گزرا تھا کہ ہاتھ میں تلوار نہ اٹھائی ہو۔ اس دن کی آمد کی خبر بچپن ہی سے مل گئی تھی۔ بچپن اور جوانی کا یہ مختصر عرصہ اسی دن کو خوش آمدید کہنے میں گزرا تھا۔ سب اور بچے گلی کوچوں میں کھیلتے، اودھم مچاتے، امام کے خاندان کے بچے اپنے سبق کے آموختہ میں مصروف رہتے۔ جس عمر میں نو خیز لڑکے صنف مخالف کی جستجو میں تاک جھانک کی فکر میں لگ جاتے ہیں۔ یہ موت سے فکر لینے کی فکر میں کھوئے رہتے تھے۔ ان کے مقابلہ میں دس بیس کیا خاک ٹک سکتے۔

ان کا گھوڑا ساتھ پل بڑھ کر جوان ہوا تھا۔ بالکل برادرانہ رشتہ اور دوستی تھی جب سوار ہوتے تھے تو ان کے جسم کا ایک حصہ بن جاتا تھا۔ اگر وہ کچھ سوچتے تو گھوڑا بھانپ لیتا۔ ادھر سپاہیوں تلے لشتم پشتم خریدے ہوئے بالوٹ کے گھوڑے تھے۔ اور اپنے سوار کی طرح بدحواس اور بوکھلائے ہوئے تھے، بے کہے سنے جدھر منہ اٹھتا دوڑنے لگتے۔ جب جی چاہتا سوار کے گرنے کی پرواہ نہ کرتے ایک دم رک جاتے۔ سوار اوندھے سامنے گرتا اسے کھلتے بھاگ جاتے۔  
ذرا دم لینے کیلئے علی اکبرؑ نے گھوڑا گھمایا اور تیزی سے امام کے پاس جا کر ان کی تحسین کا شکریہ ادا کرنے لگے۔

”بڑی پیاس ہے بابا۔“

”جانتا ہوں بیٹا، مگر مجبور ہے تیرا بابا۔“ امام نے رو کر بیٹے کو چھاتی سے لگا لیا۔ دونوں ہاتھوں میں علی اکبرؑ کا چہرہ لے کر بے اختیار بو سے لئے، پیشانی، خونبار آنکھیں اور خشک لب چومے بچپن میں جب بانو کسی کام میں لگی ہوتیں اور علی اکبرؑ بھوک سے بے تاب ہو کر رونے لگتے تو انہیں بہلانے کو امامؑ اپنی زبان کی نوک ان کے منہ میں دیدیا کرتے تھے۔ اس وقت بھی نہ جانے کیا خیال آیا زبان کی نوک ان کے منہ میں دیدی۔

”آہ بابا، آپ کی زبان میں تو کانٹے ہیں۔“ علی اکبرؑ نے ہنس کر کہا۔

”بس بابا میری پیاس بجھ گئی۔“

امامؑ نے رسول اللہ ﷺ کی مقدس انگلی اتار کر ان کے منہ میں ڈال دی۔

”اس کی برکت سے تمہاری پیاس بجھ جائیگی۔“



سرواز سے علی اکبرؑ کی آنکھیں بھیگ گئیں۔ والی کوثر کی انگلی منہ میں رکھتے ہی پیاس کی شدت غائب ہو گئی۔ روح سیراب ہو گئی۔ چہرے پر رونق آ گئی۔ دوبارہ میدان جنگ میں جا کر علی اکبرؑ نے ایسے زبردست حملے کئے کہ صفیں کی صفیں سرنگوں ہو گئیں۔

علی اکبرؑ کا گھوڑا اس جنگ کی اہمیت کو سمجھ رہا تھا۔ اس کی بھی دشمن کے گھوڑوں سے ٹھنی ہوئی تھی۔ اسے دیکھ کر گھوڑے بدکنے لگتے۔ الف ہو جاتے! اگلے پیروں پر کھڑے ہو کر دولتیاں جھاڑنے لگتے۔ کوئی اس کی زد میں آ جاتا تو اس بری طرح بھر کر حملہ کرتا کہ ٹاپوں سے سوار اور سواری دونوں کا کچلا بنا دیتا۔ بزدل سوار کے ساتھ گھوڑے پر بھی چھچھورے وار کر رہے تھے۔ وہ بڑھ بڑھ کر انہیں ترکی بہ ترکی جواب دے رہا تھا۔ دونوں ہی ایک دوسرے کے خون میں نہائے ہوئے تھے۔

اب علی اکبرؑ کی طاقت خون بہہ جانے کی وجہ سے جواب دیتی جا رہی تھی۔ بار بار آنکھوں تلے اندھیرا چھا رہا تھا۔ تلوار ہاتھ سے چھوٹی جاتی تھی۔

اب سوائے حکم دینے کے کوئی راستہ علی اکبرؑ کو زیر کرنے کا نہیں رہ گیا تھا۔ عرب قوم سخت اصولوں کی پابند ہوتی ہے۔ اوجھے وار مردانگی کی خلاف ہیں۔ مگر اس وقت وہ کسی قوم، کسی ملک کے افراد نہیں تھے۔ جنونی درندے ہو چکے تھے۔ ابن سعد نے حکم دیا کہ ایک دستہ فوج سے الگ ہو کر امام کے خیموں پر حملہ کر دے۔

علی اکبرؑ اس چال سے بھی بے خبر نہ تھے۔ وہ خود منتظر تھے کہ کب دشمن آخری گرا ہوا حربہ استعمال کرے گا۔ اکیلے امامؑ اور چند غلاموں میں خیموں پر حملہ کا مقابلہ کرنے کی سکت نہیں باقی۔ یہ جنگ امام کی جان کیلئے ہے۔ ان کے جیتے جی امامؑ پر آنچ نہ آ سکے گی۔ دشمن کی بزدلانہ حکمت عملی کارگر ثابت ہوئی۔ علی اکبرؑ نے پلٹ کر خیموں میں حملہ کرنے والے دستے کا راستہ کاٹا تو آگے اور پیچھے سے گھر گئے۔

ایک گھنٹا سی تلواروں، برچھیوں اور نیزوں کی اٹھی اور شبیہ محمد ﷺ خاک اور خون ہی میں غلطاں ہو گئی۔

علی اکبرؑ کے گھوڑے کو خالی پشت خیمے کی طرف آتے دیکھ کر امام حسینؑ کے جسم سے جان نکل گئی چکرا کر بیٹھ گئے۔ پھر خیمے سے لکھ اور علی اکبرؑ کو پکارتے ہوئے میدان کی طرف بھاگے۔ ضعف اور پیاس سے چکرا کر کئی بار گرے۔ اٹھنا دشوار تھا مگر تڑپ کر اٹھے۔

”علی اکبرؑ کہاں ہو بیٹے۔“



بچپن میں ایک دن علی اکبر کا ایک غائب ہو گئے۔ سارے میں ڈھونڈا۔ گلیوں میں آدمی دوڑائے۔ عباس مسجد میں دیکھ آئے۔ کہیں پتہ نہ چلا۔ ظالم طرح طرح سے ستاتے ہیں۔ اسی لئے ہر دم دھڑکا لگا رہتا تھا۔ کہیں کوئی پکڑ کر تو نہیں لے گیا۔ امام کے خاندان والوں کے سروں کی بڑی بھاری قیمتیں ملتی تھیں۔

غل سن کر امام گھبرائے ہوئے اپنے حجرے سے نکلے۔

”کون کھو گیا؟“ روتی ہوئی بانو سے پوچھا۔

”میرا لال علی اکبر۔“

”کہیں ادھر ادھر کھیل رہا ہوگا۔“

”کہیں نہیں سب جگہ دیکھ لیا ہائے میرا دل ہول رہا ہے۔“

تب امام خود بیٹے کی تلاش میں اٹھے۔

”علی اکبر کہاں ہو بیٹے۔“

اور علی اکبر اپنی پھوپھی کی چادر سے نکل کر بھاگتے ہوئے آکر بابا سے لپٹ گئے تھے۔ بے چاری کو تو پتہ بھی نہیں پڑی غافل سو رہی تھیں۔ مگر آج علی اکبر ان کی چادر میں جا کر نہیں چپے تھے کیونکہ وہ تو ننگے سر خیمہ کے دروازے سے لگی کانپ رہی تھیں۔ امام ٹوکھڑا تے بڑھتے جا رہے تھے۔

”ہم سے اب ایک قدم نہیں چلا جاتا۔ ہمیں سہارا دو بیٹے۔ ہمارا ہاتھ تمام لو بیٹے اپنے بوڑھے بابا پر رحم کرو۔ اچھا سہارا نہیں دیتے تو ایک بار پکار تو لو کہ جان میں جان آئے ہماری سانسوں میں ریت بھر گئی ہے۔ سینہ پھٹا جاتا ہے۔ دم نہیں سالتا اس ضعیفی میں ہمیں چھوڑنے کا خیال بھی نہ کرنا۔ ہم زندہ درگور ہو جائیں گے۔“

امام کو آتے دیکھ کر بزدل روتے پٹتے ایک دوسرے کو کاٹتے بھاگے امام بھیڑ کو چیرتے ہوئے بیٹے تک پہنچے۔ علی اکبر خاک و خون میں لتھڑے اڑیاں رگڑ رہے تھے۔ سینے کے گھاؤ سے تازہ تازہ خون ابل رہا تھا۔

علی اکبر نے باپ کی آواز سن کر خون بار آنکھیں کھولیں۔ جلدی سے برچھی کا زخم چھپانے کیلئے کلیجے پر ہاتھ رکھ لیا کہ بابا نے دیکھ لیا تو بے جاں ہو جائیں گے۔

”ہم سے اپنے زخم چھپاتے ہو علی اکبر تمہارا ہر زخم ہماری روح کی گہرائیوں میں اتر رہا ہے۔“ امام نے بیٹے کو بانہوں میں سمیٹ کر کلیجے سے لگا لیا۔ اور اس کے جوان خون میں خود نہا گئے۔



”بابا اب تک بالکل پیاس نہیں ریت بھی آگ کی طرح نہیں جلتی، کیا سورج چھپ گیا ہے؟“  
 علی اکبرؑ نے چاروں طرف نظر گھمائی۔ جیسے کسی کوڑھوٹا رہے ہیں، کوئی لینے آیا ہے۔ امام نے دیکھا  
 علی اکبرؑ کے ہاتھ پیرنچ ہوتے جا رہے ہیں۔

”صغرا سنے کہہ دیجئے گا ہم بڑے شرمندہ ہیں، اپنا وعدہ وفا نہ کر سکے۔ اس کا نیک دینے کی  
 مہلت نہ ملی۔“

بیٹے نے ہمیشہ کیلئے آنکھیں موند لیں، باپ کی جان نکل گئی۔ تھوڑی دیر کے میں بیٹھے ان کا  
 پرسکون مسکراتا ہوا چہرہ نکلتے رہے۔ پھر منہ پر منہ رکھ کر کہنے لگے۔  
 ”تم بھی ہمیں چھوڑ گئے علی اکبرؑ، ہمیں کون کندھا دے گا۔ کون قبر میں اتارے گا۔ کیا ہماری  
 لاش اٹھانے کوئی نہ آئے گا۔ بیٹے یہ نا انصافی ہے۔“

ہمارا وقت تھا، ہمیں مرنے تھا، تمہیں زندگی کی بہاروں سے کھیلنا تھا۔ دنیا میں بہت کچھ کرنا  
 تھا۔ حیف میں نے تمہیں کیا دیا؟ اپنے دکھ اپنی فکریں، پھر رسوائیاں اور ذلتیں تمہیں ورثہ میں دیں۔  
 سجاد بیمار ہیں۔ دوا دارو تو درکنار ہم ان کا حلق بھی تر نہیں کر سکتے۔ علی اصغر بھی کوئی دم کے مہمان  
 ہیں۔ ہمارا نام و نشان مٹ جائے گا۔ کوئی نام لیوا بھی نہ رہے گا۔ اب خیمہ میں کس منہ سے جاؤں  
 علی اکبرؑ۔ تمہاری ماں سے کیا کہوں؟“

سب کے لاشے امام اپنے ہاتھوں سے اٹھا کر خیمہ میں آخری دیدار کیلئے لائے تھے۔ مگر علی اکبرؑ  
 کو اٹھانے کیلئے جھکے تو ایسا معلوم ہوا ہاتھ پیروں کا دم نکل چکا ہے۔ صدیوں کا بڑھا پاٹوٹ پڑا ہے۔  
 چہرے پر جھریاں پڑ گئیں۔ بال ایک دم سفید ہو گئے۔ کمر دوہری ہو گئی۔

غلاموں کی مدد سے امام نو جوان بیٹے کا لاشہ خیمے میں لائے تو کسی میں رونے کی طاقت بھی نہ  
 رہی تھی۔ غش پر غش آ رہے تھے۔





## پیا سا پھول

بانو کا دودھ پیتا علی اصغر ساتویں تاریخ سے پیا سا ہے۔ بچے کی ڈوبتی نبض ٹٹول کر بانو بے چین ہوئی جاتی ہیں۔ دودھ خشک ہو چکا ہے۔ پانی کی ایک بوند میسر نہیں۔ کوئی صورت بچے کے جینے کی نظر نہیں آتی۔ گھبرائی گھبرائی ادھر سے ادھر جاتی ہیں۔ پھر بچے پر جھک جاتی ہیں۔ کبھی کلیجہ تھام لیتی ہیں۔ کبھی بے بسی سے ہاتھ ملتی ہیں۔

ابو الفضل عباسؑ نے دو جگہ کنواں کھودنے کی کوشش کی۔ سب بچے بوڑھے جٹ گئے۔ ہاتھ لہو لہان ہو گئے۔ مگر آل رسول ﷺ کے نصیب کا پانی نہ نکلا۔ اب تو آنکھوں سے آنسو بھی نکلنے سے پہلے خشک ہو جاتے ہیں۔

بانو ایک ایک کا منہ تک رہی ہیں۔ کسی میں ان سے آنکھ ملانے کی ہمت نہیں۔ بانو بار بار ہاتھ اٹھا کر دعائیں مانگتی ہیں۔

”اے چشمہ کوثر کے والی میرا ننھا پیاس سے دم توڑ رہا ہے۔ یا اللہ میں کیا کروں، کدھر جاؤں؟ اللہ اب زخم پر زخم کھانے کی اس کلیجے میں سکت نہیں۔ ابھی علی اکبرؑ کی جوان موت کا داغ لہو دے رہا ہے۔ اب یہ تازہ زخم کھانے کیلئے کلیجہ میں جگہ تھی تو نہیں۔ دل پاش پاش ہو چکا ہے۔ یا میرے پروردگار رحم کر اس ننھی سی جان پر، اے بہن زینبؑ بی بی ذرا ذیکھو تو کیسا بے سدھ پڑا ہے۔ نہ روتا ہے نہ ہمکتا ہے۔ بس پچھلے پہر گھڑی بھر کو آنکھ کھولی تھی۔ تب سے بے ہوش پڑا ہے۔ ہائے میرے بچے کے کان کی لوئیں مڑ گئیں، سانس اوپر نیچے ہونے لگی۔ بس اب کوئی دم میں میری آنکھوں کا نور بجھنے والا ہے۔“

”دل پر قابو رکھو بانو، میری شہزادی“۔ زینبؑ بھانج کو سمجھاتی ہیں۔

”ہائے کیا کروں، کلیجے کو جیسے کوئی کچلے ڈالتا ہے۔ اللہ جی میں کیسے کیسے ارمان تھے۔ سوچتی تھیں انہیں نجف لے جاؤں گی۔ انہیں شاہ نجف کے مزار کا مجاور بناؤں گی۔ خیر سے تب تو چلنے لگیں گے۔ انگلی پکڑ کر قبر کے گرد پھرا دوں گی۔ مگر لوگو اب تو ان کی خود کی قبر بننے کی تیاریاں ہو رہی



ہیں۔ اے میرے مولانا منت کے طوق بڑھانے کی تمنا پوری ہوئی۔ نہ ان کی بسم اللہ کرپائی کہ ان کا بلاوا آگیا۔ اتنی جلدی جانے کی تھی تو میری گود کیوں سجائی تھی۔ میرے لال اس بدنصیب ماں پر رحم کرو ایک بار آنکھیں تو کھولو۔“

نہیب بنت علیؓ نے جب سے علی اکبرؓ کو خون میں ڈوبا ہوا دیکھا تھا۔ نہ جانے غم و اندوہ کی کس دنیا میں کھوئی ہوئی تھیں۔ بھائی کا دوسرا چراغ بھی نظروں کے سامنے موت کی آندھی اور طوفان میں گمراہ ہوا تھا۔ دنیا کے گوشے گوشے میں انہاروں پانی بھرا ہوا تھا، جیسے جھلک رہے تھے۔ آبشار گنگنا رہے تھے۔ جھیلیں اٹھ رہی تھیں، مگر چھ مہینے کا بے زباں بچہ تین دن سے پیاس کا عذاب سہہ رہا تھا بچے کی انگلیاں اینٹھ کر سخت ہو گئی تھیں۔ ننھے ننھے ہاتھوں میں مٹھیاں باندھنے کی بھی سکت نہ رہی تھی۔ منہ میں انگوٹھا لیا مگر چوسنے کی طاقت سلب ہو چکی تھی۔

انکے پاس بھادرج کو سمجھانے کیلئے الفاظ کا سارا ذخیرہ ختم ہو چکا تھا۔ جس کا صبر و قرار پہلے ہی لٹ چکا ہو وہ کسی کو صبر کی تلقین کرنے کیلئے پتھر کا جگر کہاں سے لائے۔

”یہی ہماری تقدیر ہے بانو۔“

”دیکھو تو میرے بچے کی پتلیاں پھری جاتی ہیں۔“ بانو کبھی بچے کے ننھے ننھے ہاتھ پیر چومتیں، کبھی دامن سے ہوا دیتیں، کبھی ایک ایک کا منہ بھگتیں۔ سیکینہ اپنی پیاس بھول کر بار بار بھیا کے پاس آئیں، تالیاں بجاتیں۔

”میرا بھیا ہنستا بھی نہیں! آنکھیں تو کھول میرے شہزادے۔ بولتے کیوں نہیں۔ کیا ہم سے خفا ہو، دیکھو تو تمہاری وجہ سے امی کیسی پریشان ہو رہی ہیں۔ اللہ تم تو ہماری طرف دیکھتے بھی نہیں۔ پیاس لگی ہے چندا؟ چچا جان پانی لینے گئے ہیں۔ ابھی ڈھیر سا پانی لائیں گے۔ ہم اپنے بیرن کو خوب پانی پلائیں گے۔ امی جان بھیا کو کیا ہو رہا ہے؟“

سیکینہ کی فریاد سن کر سب پالنے کے پاس جمع ہو گئے۔ کوئی تکیہ پر ڈھکا ہوا سرد رست کرتا، کوئی اکڑے ہوئے ہیر سیدھے کرتا۔ سب آیات قرآنی پڑھ پڑھ کر پھونکنے لگے۔

آخر فیصلہ ہوا کہ امام کو بلایا جائے۔ ذرا آکر ایک نظر جم کر تو دیکھیں، ابھی علی اکبرؓ کا لاشہ لے کر مقتل کی طرف گئے ہیں۔ زیادہ دور نہیں گئے ہوں گے، راستے ہی میں ہوں گے۔

امامؑ نے جو خیمے سے پکار سی تو علی اکبرؓ کی لاش اسی مقام پر رکھ دی جہاں انہیں شہید کیا گیا تھا اور تیز تیز قدم بھاگتے خیمے میں پہنچے۔ ابھی جوان بیٹے کا خون ہاتھوں پر خشک نہ ہوا تھا کہ دودھ پیتے علی اصغرؑ پر نزع کا عالم طاری ہو گیا۔



زینبؓ نے لپک کر بھائی کو سہارا دیا۔ ہاتھ پکڑ کر بچے کے پالنے کے پاس لائیں اس کے اکڑے ہوئے ہاتھ پاؤں دکھائے۔ امامؑ سمجھ گئے کہ علیؑ اصغرؑ بس کوئی دم کے مہمان ہیں۔ سانس بس کچھ یونہی سی چل رہی ہے۔

تھوڑی دیر اپنے معصوم فرزند کو حسرت سے تکتے رہے۔ پھر نہ جانے کیا خیال آیا۔ جھک کر کان میں کچھ کہا۔

بچے نے موت کی کشمکش پر دم بھر کیلئے فتح پالی۔ بڑی کوشش سے آنکھیں کھولیں اور مسکرا کر گود میں جانے کیلئے امامؑ کی طرف ہاتھ پھیلا دیئے۔ امامؑ نے بچہ کو اپنے تھکے ہارے سینے سے لگا کر آنکھیں بند کر لیں۔

سیکنہ خوشی سے تالیاں بجانے لگیں۔

آہاجی بابا نے بھیا کو ہنسا دیا، امی جان، بھیا نے ہنس کر آنکھیں بھی کھول دیں اور ہمک کر بابا کی گود میں چلے گئے۔ بانو کے دم میں دم آیا ایک دم آنسو پونچھ کر ہنس پڑیں۔

”توبہ میں بھی کیسی وہمی ہوں، اللہ تیرا لاکھ لاکھ شکر بی بی دیکھو تو اپنے بابا کو دیکھ کر کیا مزے سے ہنس پڑے جیسے بس وہی تو ان کے سب کچھ ہیں۔ ہم بے چارے کچھ بھی نہیں۔“ اور سب بھی ان کی ہنسی دیکھ کر ہنسنے لگے۔

زینبؓ بھی اپنی مسکراہٹ نہ روک سکیں، پھر جھک کر بھتیجے کی پیشانی چومی اور امامؑ سے پوچھا۔

”بھائی اپنے بچے کے کان میں ایسی کیا بات کہہ دی کہ یہ دوبارہ جی اٹھا۔“

”کچھ نہیں زینبؓ ہم نے تو ان سے بس اتنا ہی پوچھا، بیٹے علیؑ اکبرؑ کے پاس چلو گے۔ یہ علیؑ اکبرؑ سے بہت ملے ہوئے تھے۔ شوق ملاقات کی خوشی میں ہنس پڑے اور ہمارے پاس آ گئے کہ ہم انہیں بھی ان کے پاس پہنچا دیں۔“

بانو بولیں ”تو لے جائیے شاید ظالموں کو ان کی کم عمری دیکھ کر ترس آ جائے اور انہیں پانی پلا دیں۔“

”دیکھو ان کے پاس لے کر تو جاتا ہوں، چلو ان کی خاطر پانی کی بھیک بھی مانگ لیں گے آگے“

ان کی قسمت، پانی دیتے ہیں یا موت؟“

بانو موت کا نام سن کر لرز اٹھیں۔ بولیں۔

”میں باز آئی ایسے پانی سے لائیے صاحب میرا بچہ مجھے دے دیجئے۔“

”موت سے اتنا بچا رہی ہوا نہیں؟ اگر پالنے ہی میں موت آگئی تو تم کیا کر دو گی؟“



بانو کے پھیلے ہوئے ہاتھ بے کسی سے نیچے گر گئے۔ اور سر جھکا کر رونے لگیں۔

”بانو! صغریٰ کی عمر کو تھوڑی دیر کیلئے بھول جاؤ اور دیکھو کیا یہ بھی ایک مجاہد نہیں، فرق اتنا ہے کہ اوروں کے ہاتھ میں برچھیاں اور بھالے ہیں۔ زہر میں بجھے تیر ہیں، وزنی گرز ہیں اور ان کے ننھے ننھے ہاتھ خالی ہیں۔ ان کا واحد ہتھیار ان کی معصومیت ہے۔ ہم سب اپنے اپنے مورچہ پر لڑ رہے ہیں۔ یہ بھی کس شان سے اپنا مورچہ سنبھالے ہوئے ہیں۔ آج جہاد کیلئے عمر کی قید اٹھ گئی ہے۔ اس ننھے سپاہی کو بھی میدان جنگ میں جا کر اپنا اسلحہ کی بانگی دکھانے دو۔ کون جانے جہاں ہمارے ہتھیار مجبور ہو گئے ان کی معصومیت اور کم سن فوج یاب ہو جائے۔ اس کے علاوہ میں ان ظالموں کو کوئی بہانہ نہیں دینا چاہتا۔ اگر علی اصغر نے پیاس کے مارے اپنے پالنے میں دم توڑ دیا تو دشمن کو یہ کہنے کی آڑ مل جائے گی کہ انہیں پتہ نہ چلا۔ اگر بچے کیلئے پانی چاہیے تھا اور ہم اسے اپنی آنکھوں سے مرتاد دیکھتے تو ضرور پانی دے دیتے۔ امام نے اپنی ضد میں ہمیں شقی القلب کا الزام دینے کیلئے بچے کو پینا سا مار ڈالا۔ ہمیں پتہ بھی نہ ہونے دیا۔ اس لئے اور بھی انہیں لے جانا چاہتا ہوں کہ آخر وہ لوگ بھی انسان ہیں۔ میرے نانا رسول خدا ﷺ کی امت ہیں۔ میں کیوں کر یقین کر لوں کہ آخر وہ پیاس سے بچے پر رحم کھانے کی صلاحیت کھو چکے ہیں۔ ویسے بھی انہیں پانی ملا بھی تو حلق سے اترنے سے پہلے ہی شاید دم توڑ دیں۔ موت تو ہر طرح آتی ہے۔ اس پالنے کے بجائے مقتل میں بھی آئے گی۔ کیا فرق پڑے گا۔ ویسے تمہاری جو مرضی تم اس کی ماں ہو۔

”لے جائیے سرتاج“ لے جائیے میرے ننھے سپاہی کو، مگر ذرا ٹھہریئے میں اس کے کپڑے بدل دوں۔ سالگرہ کے خیال سے میں نے گلابی کرتا بنایا تھا۔ اب سالگرہ کا کیا بھروسہ سال بھرنا نصیب ہو کہ نہ ہو۔ بہن لیں یہی بہت ہے۔“

بانو نے صغریٰ کو کرتا پہنایا، نہ جانے دل کی کیا حالت تھی۔ جلدی جلدی ریشمی زلفوں میں کنگھی کی۔ آنکھوں میں سرمہ ڈالا۔ پھر ان کا سردمر جھایا ہوا ہاتھ ان کے ماتھے سے لگا کر بولیں۔

”لوگو ہمارا بیٹا سلام کر رہا ہے۔“

سب نے درازی عمر کی دعائیں دیں۔ بلائیں لیکر انہیں رخصت کیا۔ امام خیمے کے دروازے تک گئے تھے کہ بانو نے دوڑ کر ایک چادر بچے پر ڈال دی۔

”میرا بچہ دھوپ میں کھلا جائے گا۔ جاؤ چندا چھ مہینے کا دودھ میں نے بخشا۔ یا اللہ میرا لال پھر زندہ میری گود میں آئے گا کہ نہیں۔ سنبھال کے لے جائیے میرے آقا۔ میں اپنا بچہ آپ سے لوں گی۔“

امام بیٹے کو ہاتھوں پر لے کر چلے۔ ساتھ ساتھ موت گود پیارے چل رہی تھی!



دل میں سوچ رہے تھے۔

”میں نے تو آج تک جو کچھ بھی مانگا خدا سے مانگا۔ پانی کیلئے ہاتھ کیسے پھیلاؤں گا۔ پانی کیلئے التجا کی ہمت کہاں سے لاؤں گا۔ میری تو زبان ہی نہ کھلے گی۔ اور زبان کھل بھی گئی تو وہ کب سننے والے ہیں۔ ایک ننھی سی آس کی ڈوری لگی ہے وہ بھی ٹوٹ جائے گی۔ میری بات بھی جائے گی اور بچہ کی جان بھی۔“

جب دشمن کی فوج کی طرف چلے تو خودداری سے زبان بند ہو رہی تھی۔ غیرت سے پیروں میں لرزش تھی۔ سر جھکا ہوا تھا۔

غنیم کی فوج نے امام کو آتے دیکھا تو طرح طرح کی قیاس آرائیاں ہونے لگیں۔ کسی نے پوچھا۔

”امام کے ہاتھوں میں کیا ہے؟“

”امام کے ہاتھوں میں قرآن ہے۔ قرآن درمیان میں ڈال کر صلح کرنا چاہتے ہیں۔“

فوج میں مسرت کی لہر دوڑ گئی۔

”آگئے ناسیدھے راستے پر علی اکبرؑ کی موت نے کمر توڑ دی۔ سارا غرور ختم ہو گیا۔ ویسے سر کاٹ کر تو لے جائیں گے۔ مگر پاپہ جولاں امام کو لے جانے کی بات ہی اور رہے گی۔ یزید کے دربار میں جب زنجیریں کھڑکاتے لے جائیں گے تب اصل غرور ٹوٹے گا اور سارے دعوؤں کی قلعی کھل جائے گی۔“

امام نہتے تھے۔ کمر میں تلوار بھی نہیں تھی۔ عجب حال زار تھا۔ سر سے پیر تک پیاروں کے خون میں تر تھے۔ نہ اتنی مہلت ملی تھی کہ لباس تبدیل کرتے۔ نہ وہ ان داغوں کو اپنے تن سے جدا کرنا چاہتے تھے۔ یہ لہو کے داغ ہی تو کل سرمایہ رہ گیا تھا۔ جانے والوں نے یہ داغ ہی تو انہیں ہدیہ کئے تھے۔

قریب جا کر انہوں نے بچے کے چہرے سے ردا سر کائی۔ نگاہیں نیچی کر کے بڑی مجبور آواز میں کہا۔

”بچہ تمہارے سامنے ایک التجا لے کر آیا ہے۔ رو رو کر بے حال ہوا جاتا ہے۔ اب تو حلق سے آواز بھی نہیں نکلتی۔ سب اسے بہلا کر ہار چکے ہیں۔ پیاس سے بے حال ہو رہا ہے۔ بہ قول تمہارے میں مجرم ہوں۔ میں غدار ہوں۔ مگر یہ بے زبان اور بے قصور ہے۔ چھ مہینے کی جان ساتویں محرم سے پیاسا ہے۔ ماں کا دودھ بھی کل رات سے خشک ہو چکا ہے۔ ابھی گھٹنوں نہیں چلتا۔ تمہیں اس نے نہ کوئی نقصان پہنچایا ہے نہ پہنچا سکتا ہے۔ یہ بے زبان خود نہیں بول سکتا۔ اس لئے مجھے پہلی بار زندگی میں تمہارے آگے دست سوال پھیلانا پڑ رہا ہے۔“



”آپ کو شرائط تو معلوم ہیں۔ ان کو پورا کئے بغیر کسی حالت میں بھی پانی نہیں مل سکتا۔“ ابن

سعد نے کہا

”شرائط میرے لئے ہیں۔ میں اپنے لئے پانی نہیں مانگتا۔“

امام نے نرمی سے کہا ”اس بچہ کا ان شرائط سے کیا واسطہ؟“

”آپ کے کسی بھی دوست، غمخوار یا عزیز کیلئے ہمارے پاس ایک بوند پانی نہیں علیٰ اصغر گھٹنوں

چل کر بھیک مانگتے تب بھی انہیں جواب میں تیر اور تلواریں ملتے۔ اور صاحب ہم ایسے بے وقوف

نہیں جو ان بہانوں میں آجائیں۔ یا حسینؑ پیاس خود آپ کو لگی ہے۔ بچہ کا بہانہ کرتے ہیں۔“ ابن

سعد نے کہا۔

”اچھا تم سمجھتے ہو کہ میں دعا سے تم سے پانی لینا چاہتا ہوں۔ تو تم کہو تو میں بچہ کو یہاں ریت پر

تمہارے سامنے لٹائے دیتا ہوں تم اپنے ہاتھ سے چند بوندیں پانی کی لے کر اس کے حلق میں ٹپکا

دو تاکہ اس کی جان بچ جائے۔ تمہیں جتنی قیمت پانی کی چاہیے لے لو۔ میں دینے کو تیار ہوں۔ اس

وقت ایک ایک قطرے کے لئے موتی بھی مانگو تو مجھے انکار نہ ہوگا۔“

امام نیچی آنکھیں کئے انسانیت اور نرمی سے بول رہے تھے۔

”ارے ہمیں نہیں معلوم تھا کہ آپ کے پاس قارون کا خزانہ ہے کہ ایک بوند پر سچا موتی لٹانے

کو تیار ہیں۔ یا ر لوگوں نے ویسے ہی کہہ دیا ہے کہ آپ کے پاس دولت نہیں۔“

”کہنے والوں نے ٹھیک ہی کہا ہے میرے پاس دولت نہیں۔“

امام نے جواب دیا۔

”اور کیا آپ کے پاس دولت ہوتی تو آج یہ حالت کیوں ہوتی۔ لمبی چوڑی فوج ہوتی۔“

”دولت سے تم جیسے خچر خریدے جاسکتے ہیں، دوست، غم خوار اور بیٹے نہیں خریدے جاسکتے۔

میں تم سے اس وقت جنگ کرنے نہیں آیا ہوں۔ اس بچہ کیلئے پانی لینے آیا ہوں۔“

”اور ہر بوند کیلئے سچا موتی دینے کو تیار ہیں۔ لایئے سودا برا نہیں۔ نکالئے جو زر و جواہر جیب

میں ہیں، انہیں آٹک کر آپ کے سوال پر غور کیا جائے گا۔“

”میرے پاس زر و جواہر تو نہیں، ہاں بچوں کے کانوں میں کچھ منت کے بالے پڑے ہیں۔ تم

کہو تو وہی لا دوں۔“

”کمال ہے صاحب، وہ تو مال غنیمت ہے۔ بخدا اس پر تو ہمارا حق ہے۔ آپ اپنے تصرف میں

نہیں لاسکتے۔“



”کیا تم سب کے سب نامرد ہو؟ کسی کے فرزند نہیں، سب بنجر ہو، بیٹے کو چھاتی سے لگانے کا لطف تم میں سے کسی کو نصیب نہیں ہوا؟ کیا تم نے کبھی اپنے بچے کو ہاتھوں پر نہیں اٹھایا؟“

فوج کے بیشتر سپاہیوں کی گردنیں شرم سے جھک گئیں۔ اتنے ذرا سے بچے کی جان کئی دیکھ کر روٹکھٹے کھڑے ہو گئے۔

”تھوڑا سا پانی دینے سے دریا نہ گھٹ جائے گا۔ بچہ کسی کا بھی ہو معصوم ہے۔ فوجی بڑبڑانے لگے۔“

”معصوم کا صبر پڑے گا۔ ہم لوگ تباہ و برباد ہو جائیں گے۔ یہ ظلم کی انتہا ہے۔“

شمر نے فوج کے تین دیکھ کر ڈانٹ پلائی۔

”احمق! پاگل ہوئے ہو۔ سب کئے کرائے پر پانی پھیرنا چاہتے ہو۔ یہ بچہ آج معصوم ہے۔ کل جوان ہو کر تمہیں اور تمہارے قبیلے کو تہس نہس کر دے گا۔ اسے پانی دے کر زہر کا پودا سینچنا چاہتے ہو؟ ایک بے حقیقت بچے کی خاطر، چائی، ذلت اور حقارت کے غار میں گرنا چاہتے ہو۔“ ساتھ ہی شمر نے اشارہ کیا اور تیروں کی بارش شروع ہو گئی۔

امامؑ نے بچے کو سینے سے لگا لیا اور جھک کر تیر اپنے جسم پر روکنے لگے۔

ناگاہ حمل نے کمان میں تیر جوڑا اور ایسا تاک کر مارا کہ تین پھل کا تیر بچے کی گردن میں ترازو ہو گیا۔

بچے نے بلبل کر چیخ ماری اور آنکھیں کھول دیں، جیسے باپ سے پوچھ رہا ہوں۔

”اے ساقی کوثر کے نواسے کیا بے زبان بچہ کی پیاس ایسے ہی بجھائی جاتی ہے؟“

امامؑ نے لرزنے کانپتے ہاتھوں سے تیر کھینچا۔ بچے نے دودھ کے بجائے جیتا جیتا خون اگل دیا..... ایک عجیب سی مسکراہٹ پل بھر کیلئے پیاسے ہونٹوں پر آئی اور بچے نے دم توڑ دیا۔ امامؑ نے گردن سے ابلتے ہوئے خون سے چلو بھر لیا۔ چاہا کہ آسمان کی طرف اچھال دیں کہ غیب سے آواز آئی۔

”نہیں نہیں حسینؑ اگر تم نے یہ خون آسمان کی طرف پھینکا تو پھر کبھی ایک بوند بارش کی نہ برے گی۔“

امامؑ نے چاہا کہ بیٹے کا خون زمین پر گرا دیں کہ پھر وہی آواز سنائی دی۔

”خبردار حسینؑ اس خون کا ایک قطرہ بھی زمین پر گرا تو پھر اس زمین پر اناج کا ایک دانہ بھی نہ اگے گا۔“

امامؑ نے حسرت سے ہر چہار طرف تھکی ہوئی نگاہ ڈالی اور بولے۔



”بیٹے اصغر ارض و سما کو تمہارے خون سے انکار ہے۔ تمہارے خون کا کہیں ٹھکانا نہیں۔ میں زمین سے طاقت روئیدگی نہیں چھینوں گا۔“

یہ کہہ کر خون اپنے چہرے پر ٹپ لیا۔

امام حسینؑ ابن علیؑ چھ ماہ کے شہید بیٹے کی لاش ہاتھوں میں لئے سوچ رہے تھے۔

”علی اصغر میری جان اب تمہاری ماں تمہیں مجھ سے مانگیں گی تو کیا جواب دوں گا؟ تمہاری لاش کس دل سے اس کی اجڑی گود میں ڈالوں گا۔“

اتنے میں فضہ خیمے سے نکلیں، انہیں پکار کر امامؑ نے کہا۔

”لو فضہ علی اصغرؑ کی پیاس بجھ گئی۔ ان کی ماں سے جا کر کہہ دو بڑی گہری نیند سوئے ہیں۔ اب روز محشر جاگیں گے۔“ یہ کہہ کر بچے کی لاش جوان سال علی اکبرؑ کی آغوش میں لٹا دی۔ ان کا ہاتھ اس کے سینے پر رکھ دیا۔

”لو بیٹے ہم نے اپنا وعدہ پورا کر دیا..... تمہیں بڑے بھائی کے پاس پہنچا دیا۔ علی اکبرؑ ننھے سے بھیا کو سنبھالو۔ ہم بھی آتے ہیں۔“

تھوڑی دیر تک خون بار آنکھوں سے اپنی زندگی بھر کی کمائی کو دیکھتے رہے۔ یکا یک جلال سے چہرہ سرخ ہو گیا۔ جھکی ہوئی کمر سیدھی ہو گئی۔ آسمان کی طرف ہاتھ اٹھا کر کہا۔

”اے رب العزت تو دیکھ رہا ہے۔“

اتنے سے بچے کی لاش کو دھوپ میں چھوڑنے پر دل نہ تیار ہوا علی اکبرؑ کی کمر سے خنجر نکال کر ننھی سی قبر کھودی، علی اصغرؑ کی میت دفن کی اور دامن جھاڑ کر کھڑے ہو گئے۔ اب کچھ باقی نہ بچا تھا۔ سب کچھ لٹا دیا۔ اور آخری بار باقی ماندہ رشتہ داروں سے ملاقات کیلئے خیموں کی طرف روانہ ہو گئے۔

جوں ہی امامؑ نے خیمہ میں قدم رکھا ایک کہرام مچ گیا۔

”امامؑ آخری ملاقات کو تشریف لاتے ہیں۔“

سب نے چاروں طرف سے انہیں گھیر لیا اور بے اختیار رونے لگے۔ امامؑ کا چہرہ نقاہت سے زرد تھا۔ ہاتھ ہر ٹھٹھکے ہوئے تھے اور سر سے ہیر تک خزاں رسیدہ بچے کی طرح لرز رہے تھے۔ انہوں نے ٹھکی ماندی آنکھوں سے چاروں طرف دیکھا۔ اب خود ان میں کسی کو تسلی دینے کی سکت باقی نہیں رہ گئی تھی۔ بس سب کو ایک نظر بھر کر دیکھنے کو آئے تھے۔ مگر کسی سے آنکھ ملانے کی ہمت نہیں ہو رہی تھی۔ ام لیلانے اٹھارہ برس کی کمائی لٹائی تھی۔ ام رباب نے چھ مہینے کا پھول سا بچہ



قربان کیا تھا۔ ابوالفضل عباسؑ کی بد نصیب بیوہ قاسمؑ کے غم میں گم سم کم سن بیٹی فاطمہ کبریٰؑ اور عونؑ کا دہرا غم سہنے والی شیر دل بہن زہرا ثانیؑ بھائی کو یوں کھوئی ہوئی نظروں سے سب کو تکتے دیکھا تو زینبؑ بنت علیؑ کے دل پر چوٹ لگی۔ بڑھ کر مظلوم بھائی کا ہاتھ تھام لیا۔ امامؑ نے نڈھال ہو کر بہن کے شانے پر رکھ دیا۔

”زینبؑ زینبؑ ہم بڑے سخت جان ہیں دیکھو تو ہم نے کیسے کیسے وار سہے ہیں پھر بھی زندہ ہیں۔ اور ہمیں کب تک جینا پڑے گا؟“

”تم رہتی دنیا تک جیو بھیا“۔ زینبؑ نے بھائی کو ایک بچے کی طرح سینے سے لگا لیا۔  
 ”یہ دیکھو ہماری عبا ہمارے پیاروں کے لہو سے گلزار بن جاتی ہے۔ یہ دیکھو یہ قاسمؑ کا خون ہے یہ عباسؑ کا..... اور علی اکبرؑ نے جان کنی میں ہماری چھاتی سے لپٹ کر اپنے خون میں نہلا دیا۔ یہ ہمارے سفید بالوں پر علی اصغرؑ کے خون کا خضاب ہے۔ تمہارے دونوں لال عونؑ اور محمدؑ تو ہمیں سر سے پیر تک لہو میں ڈبو گئے۔“

بہن نے ماں بن کر امامؑ کے تھکے ماندے سر کو پیار سے سہارا دیا۔ انہیں اپنے پاس بٹھایا۔ پریشان بالوں سے انگلیوں سے شانہ لیا۔ خشک زخمی ہونٹ دیکھ کر کلیجہ کٹنے لگا۔ بے کسی سے سک کر ان کے ہاتھ اپنی آنکھوں پر رکھ لئے۔

”اس خون کے قطرے قطرے کا حساب ہوگا۔“

”بابا پیارے بابا“۔ ننھی سیکنہ لڑکھڑاتی گرتی پڑتی آ کر پیروں سے لپٹ گئیں۔ بابا ہمیں ذرا سی بھی پیاس نہیں پانی سے ہماری توبہ ہم کبھی پانی نہ مانگیں گے۔ چچا جان پانی لینے گئے۔ پھر نہ لوٹے اب ہم آپ کو پانی لانے کیلئے نہیں جانے دیں گے۔“

”ہم پانی لینے نہیں جا رہے ہیں بیٹی۔ ہمارے نصیب کا پانی روئے زمین سے اٹھ گیا اب تو ہم اپنی امی کے پاس جا کر ہی آب کوثر سے اپنی پیاس بجھائیں گے۔“

”تو ہمیں بھی دادی جان کے پاس لے چلے۔ ہم بھی تھوڑا سا پانی لیں گے زیادہ نہیں بس ایک گھونٹ۔“

”نہیں بی بی تمہاری باری ابھی نہیں آئی تمہیں انتظار کرنا ہوگا۔“

”ہم انتظار کرتے کرتے تھک گئے بابا یہ جگہ اچھی نہیں مدینہ چلے۔“

”مدینہ نہیں جاسکتے میری جان۔“

”تو پھر نجف چلے۔“



”نجف کا بھی راستہ بند ہے۔ دشمن نے زبردست ناکہ بندی کی ہے۔“

”بابا ذوالجناح تو ہوا سے بھی زیادہ تیز رفتار ہے۔ وہ تو ہمیں لے کر صاف نکل جائے گا۔“

”ذوالجناح سے بھی زیادہ تیز رفتار موت ہے۔ جو برسوں سے ہمارا پیچھا کر رہی ہے۔ ہم چاروں طرف سے گھرے ہوئے ہیں۔ کوئی راہ فرار نہیں۔ تم بڑی سمجھدار ہو میری گڑیا، ہمیں ہنسی خوشی الوداع کرو اور دیکھو اور تم بہادر بیٹی ہو، ہمیں کچھ ہو جائے تو رونا نہیں کہ تمہیں رلا کر دشمن خوش ہوں گے۔“

”ہم نہیں روئیں گے، دشمن کا جی خوش کرنے کیلئے ہم کبھی نہیں روئیں گے۔“

”یہ طوق اور بندے اتار کر پھینک دو، ہوس کے بندے تمہارے کان نوچ لیں گے۔“ امام

نے بچوں سے کبھی حقیقت کو نہیں چھپایا۔ ”بہت برا وقت آنے والا ہے۔“

”ہم تب بھی نہیں روئیں گے۔“ سکیہ نے رو کر ننھی ننھی بانہیں باپ کی گردن میں حائل کر دیں۔

”بانو کہاں ہیں؟“ امام نے بچی کو بہن کے سپرد کر کے پوچھا۔

”جب سے بیٹے سے پھڑی ہیں، سر پیر کا ہوش نہیں۔ جہاں اپنے شہزادے کی لاش لا کی رکھی

تھی۔ وہیں خاک و خون میں پڑی ہیں۔ ان کی حالت دیکھ کر صبر و قرار ہاتھ سے جاتا ہے۔ کلیجہ پھٹا

جاتا ہے۔“ فضلہ نے کہا۔

امام نے گھٹنوں پر ہاتھ ٹکا کر اٹھے، جا کے دیکھا۔ بانو خون آلود خاک پر منہ رکھے نہ جانے غم و

اندوہ کی کن بھیا تک داد یوں میں سرگرداں ہیں۔ امام ان کے پاس بیٹھ گئے۔ ان کا سراپے زانو پر

رکھ لیا۔ چہرے سے پریشان بال ہٹائے اور بڑی حسرت سے کہا۔

”بانو، کیا ہمیں الوداع بھی نہ کہو گی؟ تمہارا غم میرا غم ہے میری ملکہ اٹھو کہ ہمارے پاس وقت

بہت کم ہے۔“

بانو نے چونک کر آنکھیں کھولیں۔ انہیں دیکھ کر اٹھ بیٹھیں پھر ان کے پیروں پر سر رکھ دیا۔

”کہاں ہے میرا لال، میں تو اسے آپ ہی سے لوں گی لائیے میرے کلیجے کا ٹکڑا، کہاں گم کر

آئے۔ اے فاطمہؑ کے لال، رحم کیجئے، میرا لال مجھے دے دیجئے۔ میں اس کے بغیر کیسے جیوں گی۔

میرا منتوں مرادوں کا پالا، میری زندگی کا سہارا، میرا چاند، کہاں چھپ گیا، کس کی نظر اسے کھا گئی۔

آپ کو رسول خدا ﷺ کا واسطہ، مجھ دکھیا پر رحم کیجئے۔ ہم شکل محمد ﷺ کی بس ایک جھلک دکھا دیجئے۔

پھر چاہے ہمیشہ کیلئے میری آنکھوں کی پینائی جاتی رہے۔ بس ایک بار اسے کلیجہ سے لگا لوں۔ اس کا

چاند سا ٹکڑا چوم لوں، پھر چاہے مجھے موت آ جائے۔“



بانو کی بے قراری نے امامؑ کے دل کا خون کر ڈالا۔

”بانو‘ میری ملکہ‘ کیسے بلاؤں؟ ایسے روٹھے کو کیونکر مناؤں؟ وہ تو اپنی دادی کے پاس گئے۔ اٹھارہ برس جو انہیں پیار کرنے کی سعادت ہمیں نصیب ہوئی وہی غنیمت ہے۔ ذرا سوچو میری بانو‘ تمہارے شیر ذل بیٹے نے کس لئے اپنا جوان خون بہایا ہے۔ انصاف اور حق کی خاطر ان قدروں کی خاطر جن کی وجہ سے انسان اور حیوان کا فرق واضح ہوتا ہے۔ ہم خوش نصیب ہیں کہ ہمیں رب العزت نے ایسا بے مثال فرزند عطا فرمایا۔ بانو علی اکبرؑ نے اس شان سے موت کو گلے لگایا ہے کہ دشمن تک اس کے حضور میں سجدہ ریز ہو گئے۔ خدا نخواستہ ہمارا بیٹا یزید صفت ہوتا اور سو سال کی عمر پاتا تو کیا ہمارا سر فخر سے اونچا ہو جاتا۔“

”نہیں آقا‘ خدا کسی بد نصیب ماں کی کوکھ سے شیطان نہ کرے۔ میرا شہیدان زندہ لاشوں سے ہزار درجہ زیادہ زندہ ہے۔“

”بس جان من‘ خدا تمہارا حافظ و ناصر ہو‘ ہم اپنے بچوں کے پاس جانے کیلئے بے قرار ہیں۔ لاؤ اپنے بیٹے کیلئے کوئی پیغام دینا چاہتی ہو تو دیدو۔“

جانے کا نام سن کر پھر سارے زخموں کے منہ کھل گئے۔ کلیجہ پکڑ کر اٹھ بیٹھیں۔ زندگی کے ساتھی کا دامن ہاتھ سے چھوٹ رہا ہے۔ سہاگ اجڑ رہا ہے۔ مانگ میں انگارے بھرے جائیں گے۔ اب یہ حلیم الطبع ہنس مکھ انسان زندگی ویران کر کے چلا جائے گا ان باہمت ہاتھوں کا ریشمی لمس خون میں فرق ہو جائے گا۔ جینے کا مقصد ختم ہو جائے گا۔ سک کر دامن پکڑ لیا۔ آنکھوں سے لگا کر بولیں۔

”قربان اے فاطمہؑ کے بے مثال پیٹے آپ کے ساتھ زندگی کیسی پر نور گزری یہ تو بس میرا دل جانتا ہے‘ آپ جا رہے ہیں‘ اس زندگی کا کیا کروں‘ مجھ بد بخت کیلئے کیا حکم ہے۔ آپ کی یہ کنیز اگر ظالموں کی قید میں ذلیل و رسوا ہوئی تو لوگ کیا کہیں گے‘ فاطمہ زہراؑ اور شیر خدا کی بیوہ و خیر خدا علیہ السلام کی نواسی بیوہ باندی بنا کر شام کے گلی کو چوں میں گھسیٹی جائے گی؟“

”تم اس خاندان کی بیوہ بھی ہو اور بیٹی بھی‘ جو اور بیٹیوں کا حشر ہو گا وہی تمہارا بھی ہو گا۔ کیا تمہیں کسی خاص مراعات کی امید ہے۔“

”نہیں میرے سر تاج آل رسول کی بیوہ بیٹیوں کا نصیب میرا نصیب ہے۔ یہ تو میری توہین نہیں تو قیر ہوگی۔ میں شہیدوں کی ماں ہوں۔“

”اور کوئی دم میں شہید کی بیوہ ہو جاؤ گی۔ بس آنسو پونچھ ڈالو۔ جانے والے کو ہنس کر وداع کرو



کہ تمہارے ساتھ گزارے ہوئے زندگی کے خوشگوار لمحوں کی یاد تازہ ہو جائے۔ اور دیکھو اتنا خیال رہے ہماری لاش پر انتہائی ضبط سے کام لینا۔ چھپ کے ہمیں رو لینا کہ دشمنوں کے کلیجے ٹھنڈے نہ ہونے پائیں۔ ہاں رسول خدا ﷺ کے مزار پر جا کر جی کھول کے رونا جو جی پر بنتی ہے انہیں سنا کر جی ہلکا کر لینا۔ تم چاہو تو جا کر بھی تمہارے قریب رہوں گا یہ جدائی سطحی ہوگی۔ خوابوں میں ملاقات رہے گی۔ موت کی کیا مجال ہے کہ ہمارے تمہارے رشتے کو توڑ سکے۔“

بانو کو سمجھا بچھا کر امام واپس بہن کے پاس آئے۔

”چلو اس بیمار سے بھی رخصت ہو لیں۔ تم ساتھ آؤ“ اکیلے جانے کی ہمت نہیں پڑتی۔ ہمارے جانے کے بعد خدا جانے کیا حال ہو ساتھ جانے کی ضد کرنے لگیں۔ تم ہوگی تو سنبھال لوگی۔“

امام بہن کے ساتھ سجاد کے کمرے میں آئے۔ وہ بخار میں بہن رہے تھے۔ پتلیاں چڑھی ہوئی تھیں، سانس دھونکتی کی طرح چل رہی تھی۔ سر اور ہاتھ پیچ رہے تھے بالکل ہڈیوں کا ڈھانچہ رہ گئے تھے۔

”یہ آخری چراغ بھی موت کی آندھی سے نبرد آزما ہے۔ ہوکا ہو گیا ہے ظالم اجل کو ہر چہار طرف منہ پھاڑے دوڑ رہی ہے۔“

”پھو بھی نے آپل کی ہوا دی، ماتھے کا پسینہ پونچھا، شانہ ہلایا، پیار سے بار بار پکارا۔“

”سجاد میرے شہزادے آنکھیں کھولو میرے لال، دیکھو تمہارے بابا آئے ہیں۔“

”بابا“ کہاں ہیں بابا، ہمیں کیوں بھول گئے تھے بابا، ابھی تو ہمارے جسم میں جان باقی ہے۔ ہم کب سے ان کا انتظار کر رہے ہیں۔“ سجاد نے باپ کو ڈھونڈنے کیلئے آنکھیں گھمائیں۔

”امام غش پر قابو پانے کیلئے خیمے کے پردے سے لگے کھڑے تھے۔“

”بابا، بابا حضرت یہ خون، آپ زخمی ہو گئے۔“ اٹھنے کی کوشش کی مگر کانپ کر رہ گئے۔ امام نے بڑھ کر بیٹے کو سہارا دیا۔

”نہیں بیٹے جسم تو صحیح و سالم ہے، ہاں دل و دماغ زخموں سے چور ہے۔ یہ خون جس میں آج نہایا ہوں، اس کی بڑی لمبی کہانی ہے۔ جسے رہتی دنیا تک لوگ سنیں گے۔ سنائیں گے مگر ختم نہ ہو گی۔ یہ سچائی کا خون ہے، دین اسلام کا خون ہے، معصومیت اور بے گناہی کا خون ہے۔ وقت کم ہے بیٹے۔ اور وہ سب کچھ جو آج کی صبح نے مجھے اب تک دکھایا ہے دہرانے کی سکت نہیں۔ قصہ مختصر یہ کہ سب گئے، اب ہمیں جانا ہے۔“

”سب گئے، کہاں گئے؟ آپ کو اکیلا چھوڑ کر چچا عباس چلے گئے۔ علی اکبر اور قاسم بھی چلے



گئے۔ عونؓ و محمدؓ تو آپ پر جان چھڑکتے تھے وہ بھی چلے گئے۔ کہاں گئے سب کے سب؟“۔  
یہ سب وہاں گئے جہاں ہم سب کو ایک دن جانا ہے۔ تم بیمار ہو تم میں سنسنے کا دم نہیں۔ مگر جانے سے پہلے تم سے کچھ کہنا ہے۔“

”بابا میری کچھ سمجھ میں نہیں آتا“ آپ کیا فرما رہے ہیں۔ ہمیں چھوڑ کر سب چل دیئے اب آپ بھی جا رہے ہیں۔ اس حالت میں چھوڑے جا رہے ہیں۔ ہماری جان بس اب نکلا ہی چاہتی ہے۔ اللہ ہمیں دفن تو کرتے جائے۔ کیا ہمیں جنگلی جانوروں کے رحم و کرم پر چھوڑ جائیں گے۔ نہیں بابا ایسا ظلم نہ کیجئے گا۔ بیمار پر سرسامی کیفیت طاری تھی۔ دونوں ہاتھوں سے باپ کا دامن تھام لیا۔ نہیں بابا ہمیں اس دیرانے میں ہرگز دفن نہ کیجئے گا۔ ہمیں اس دیرانے میں وحشت ہو رہی ہے۔ یہ تو ابھی سے قبرستان لگتا ہے۔ خدارا ہمیں دادا جان کے قدموں میں دفن کیجئے گا۔“

”ابھی تمہارا وقت نہیں آیا سجاد تمہیں جینا پڑے گا بیٹے۔ ہمارے بعد تم ہی ان بیواؤں اور یتیموں کے والی وارث رہ جاؤ گے۔ جان پدر اس کا ہر طرح خیال رکھنا۔“

”تو کیا آپ دشمن سے جنگ کرنے جا رہے ہیں؟ یہ نہیں ہو سکتا“ بابا جان چچا عباسؓ سے اس بے وفائی کی امید نہ تھی۔ پھوپھی جان نے اپنے علی اکبرؓ کو اتنا سرچڑھایا حیف ہے وہ بھی چھوڑ کر چل دیئے اور قاسمؓ کیا کبریٰؓ کو تڑپتا چھوڑ گیا یا وہ بھی گئی۔  
”نہیں وہ بد نصیب زندہ ہے۔“

”مجھے اٹھنے دیجئے۔ میں ابھی زندہ ہوں میری حیات میں آپ جنگ نہیں کریں گے۔ پہلے حق شہادت میرا ہے اور سب چلے گئے مگر تو ابھی موجود ہوں۔“

”تم سمجھ رہے ہو ہمارے پیارے ہمیں چھوڑ کر اپنی جان کی خیر منانے چلے گئے۔ نہیں میرے عزیز وہ سب کے سب تمہارے بد نصیب امام کیلئے ایک ایک کر کے شہید ہو گئے۔ عباسؓ علی اکبرؓ جعفرؓ محمدؓ عثمانؓ قاسمؓ عونؓ اور محمدؓ مٹی کہ ننھے اصغرؓ علیؓ بھی میدان جنگ میں خوددار اور بہادر سپاہیوں کی طرح شہید ہوئے۔“

”علی اصغرؓ بھی“ ہائے بابا“ وہ تو دودھ پیتے بچے تھے۔ ان پر جہاد کیونکر لازم ہوا؟ مگر وہ ابھی گھٹنوں پر چلتے تھے۔ وہ میدان جنگ میں کیسے گئے؟“۔

”وہ تین دن کیلئے پیاسے تھے پانی کی بھیک مانگتے میرے ہاتھوں کے سہارے گئے پانی کے بجائے حلق میں تیر ملا۔“

”یا خدا“ میں کیوں زندہ ہوں۔“ سجاد سر ہٹتے لگے۔



”کیونکہ تمہیں زندہ رہنا ہے۔ آج مرنا آسان ہو رہا ہے۔ جینا محال ہے اور تمہارا جہاد یہی ہے کہ تم زندہ رہو گے۔ ہزار بار دہنی موت کا کرب سہو گے مگر جیو گے۔ دھیان سے سنو جان پدے میری پکار آچکی ہے۔ کہیں بے صبر ہو کر میرے جیتے جی ہی ظالم بچوں اور عورتوں پر قہر نہ توڑنے لگیں۔ میرے بہادر بیٹے دل کو مضبوط کرو۔ ابھی جنگ ختم نہیں ہوئی۔ یہ تو ابتدا ہے۔ جب تک یہ دنیا قائم رہے گی جنگ جاری رہے گی۔ مجبور و مقہور انسان اپنے حقوق کی حفاظت کیلئے لڑتا رہے گا۔ لہو بہا تار ہے گا۔ یہ قطرہ قطرہ خون جمع ہوتا رہے گا۔ پھر ایک دن یہ طوفان بن جائے گا۔ اور ظلم و ستم کے بانی اس میں غرق ہو جائیں گے۔ وہ جو آج میدان جنگ میں شہید ہونے والوں کے بعد زندہ بچ جائیں گے وہ ساری عمر بوند بوند زہریں گے اور اس جنگ کو جاری رکھیں گے۔ تم ایک سپاہی کے فرزند ہو سجاد اب اس جنگ کو جاری رکھنا تمہارا فرض ہے۔ تمہارے ان نحیف کندھوں کو بڑا زبردست بوجھ اٹھانا ہو گا کہ یہی تمہارا جہاد ہے۔ اچھا خدا تمہیں اپنا فرض انجام دینے کی ہمت عطا فرمائے۔ خدا حافظ میرے جانناز۔“

باپ کے الفاظ نے نیم مردہ بیمار میں جان ڈال دی۔  
 ”آپ کا حکم خدا کا حکم ہے میرے آقا میں جیوں گا اور بڑے فخر سے یہ سم قاتل پیوں گا۔“  
 ”تمہیں اب اپنی مجبوری اور لا چاری پر احساس کتری تو نہیں۔“  
 ”نہیں بابا بس دعا کیجئے کہ میں اپنے عہدے کی ذمہ داریوں کو خوش اسلوبی سے نبھاسکوں۔“  
 ”انشاء اللہ ایسا ہی ہو گا۔ امام نے بیٹے کی پیشانی چومی اور جلدی سے جانے کو مڑ گئے۔“  
 ”آپ جا رہے ہیں بابا تو اتنی عنایت کیجئے کہ خیمہ کا پردہ اٹھا دیجئے تاکہ جہاں تک نظر کام کرے آپ کو دیکھتا رہوں۔ یا خدا مجھ میں تو اتنا دم بھی نہیں کہ آپ کو ذوالجناح پر سوار کرانے کی سعادت حاصل کر سکوں۔“

امام حسینؑ ابن علیؑ نے پردہ اٹھا دیا اور باہر نکل گئے۔  
 بھائی کو یوں رخصت ہوتے دیکھ کر زینبؑ کے دل پر گھونسا سا لگا۔ بھاگ کر راستہ روک کر کھڑی ہو گئیں۔

”میں نے اماں سے وعدہ کیا تھا کہ جب تک اس جسم میں جان ہے بھیا پر آنچ نہ آنے دوں گی۔ آپ قتل میں جا کر مجھے اماں کے سامنے شرمندہ کراتے ہیں۔ میں ہرگز نہیں جانے دوں گی۔“  
 ”زینبؑ ہوش میں آؤ۔ اپنے دل کو سنبھالو..... ہمیں جانا ہی ہو گا۔“

”دل کو سنبھالو؟ کہاں ہے میرا دل؟ میرا دل تو ریزہ ریزہ ہو کر کر بلا کی ریت میں مل گیا؟“



بھائی نے بے قرار ہو کر چھوٹی بہن کو سینے سے لگا لیا۔

”جان برادر تیرے پیار کا بدلا کیسے چکا سکوں گا۔ تو اتنی ذرا سی تھی مگر امی کے بعد تو نے کبھی ان کی کمی کو نہ محسوس ہونے دیا۔ کون بہن ایسی ہے جو اپنے بھائی پر سے اپنے جگر گوشے قربان کر سکتی ہے۔ میں اکیلا نہیں پوری عرب قوم تیری اس قربانی کا احسان مانے گی۔ اے میری دلیر اور باہمت بہن! تو عورت ہے پھر بھی تیرے سینے میں ایک بہادر جان باز کا دل ہے۔“

”نہیں بھیا میں بڑی کم ہمت ہوں۔ اماں کے جانے کے بعد سوچتی تھی بس اب یہی غم کا پہاڑ ہے اب اس سے بڑھ کر کون سا غم میرے دل پر ٹوٹے گا۔ پھر جب عین جوانی میں بڑے بھائی شہید ہوئے تو دل کو ایک ایسا زخم لگا کہ زندگی سے جی اچاٹ ہو گیا۔ آج کا یہ رو سیاہ دن ایسا میرے نصیب میں آیا ہے کہ میرے حواس مختل ہو گئے ہیں۔ اب تازہ زخموں کی اس دل میں جگہ نہیں بھیا۔ مجھ پر رحم کرو۔ حشر ہو جائے میں مقتل میں اکیلا نہیں جانے دوں گی۔ کل ساری رات اماں کے رونے کی آواز کانوں میں آتی رہی۔ بار بار خواب میں دکھائی دیں حیران و پریشان۔ سر کھولے ننگے پیر ریت کے ذروں میں اپنے کھوئے ہوئے لال ڈھونڈ رہی ہیں۔ میرے بھائی مجھے بھی مقتل میں اپنے ساتھ لے چلو۔“

”نہیں۔“

”تم گرو گے تو کون سنبھالے گا۔ خون میں نہاؤ گے تو کون سہارا دے گا۔ برچھیاں کھا کر گرو گے تو کون اٹھائے گا۔ مجھے لے چلو۔ جو تیر اور برچھیاں تمہاری طرف آئیں گی میں انہیں اپنے تن پر روکوں گی۔ تمہارے بازوؤں میں دم توڑنے کا بڑا ارمان ہے بھیا!“

”نہیں زینب! تم۔“

”اس لئے کہ میں کم بخت ایک کمزور عورت ہوں۔“

”تم عورت ہو مگر شیر خدا کی بیٹی ہو کوئی بزدل ہی تمہیں کمزور سمجھ سکتا ہے۔“

”تو پھر میری یہ التجا رد نہ کرو پہلی بار تم سے کچھ مانگا ہے۔ میں خالی آنچل لے کر نہ ہٹوں گی۔

ایسا ہی ہے تو میان سے تلوار نکالو اور مجھے راستے سے ہٹا دو زندہ تو نہ ہٹوں گی۔“

”خودکشی حرام ہے اور تو اور میں جدا جدا نہیں۔ بچوں جیسی باتیں نہ کرو۔ زینب! لاؤ اپنا آنچل

پھیلاؤ میں بھر دوں گا۔ اتنا بھر دوں گا کہ قیامت تک نہ خالی ہوگا۔ میرے بعد ان بھواؤں اور

قیموں کی تم والی اور وارث ہو۔ سجاد اکیلا ہے بیمار ہے۔ تمہاری مدد کے بغیر اس عظیم بوجھ کو ہرگز نہ

اٹھا سکے گا۔ اسے بھی تمہیں سنبھالنا ہوگا۔ بھول جاؤ کہ تم عورت ہو۔ اس وقت تو اس چاہ ویر بادشاہ



کی تم ہی سردار ہو۔ میرے بعد کیا ہونے والا ہے۔ یہ بھی تم سے پوشیدہ نہیں۔ یہ وحشی درندے اس بیمار بچے کو بھی جیتا نہ چھوڑیں گے۔ لوٹ کھسوٹ اور بے حرمتی پر اتر آئیں گے۔ تم اسد اللہ کی دلیر بیٹی ہو۔ تم ان ساری بدنصیب عورتوں میں زیادہ ہمت والی ہو۔ غور سے سنو زینبؓ مرنا اتنا مشکل نہیں جتنا میرے بعد جینا دشوار ہوگا۔ یہ تمہارے امام کا حکم ہے کہ تم زندہ رہو اور دنیا بھر کے جو رو ستم سہنے کیلئے تیار ہو جاؤ۔“

”کاش مجھے موت آ جاتی۔“

”نہیں زینبؓ تمہاری موت میری قربانی کی موت ہوگی۔ میرے مقصد کی موت ہوگی۔ ہمارا خون اس قتل کی ریت میں جذب ہو کر رائیگاں جائے گا۔ لوگ بھول جائیں گے کہ ہم نے کس عظیم مقصد کیلئے یہاں گردنیں کٹائی تھیں۔ زمانے کی ہوائیں ریت پر سے ہر نقش مٹا دیں گی۔ تم نے جو دیکھا ہے اور آئندہ دیکھو گی جو کچھ تم نے سہا ہے محسوس کیا ہے اور جو اس وقت بھی تمہاری خون فشاں آنکھوں میں دکھ رہا ہے اسے یاد رکھنا ان شعلوں کو بجھنے نہ دینا۔ دیکھو زینبؓ غمور سے دیکھو۔ جی بھر کر دیکھو ان لاشوں کو جو سامنے خاک اور خون میں غلطاں انگاروں کی طرح سلگتی ریت پر پڑی ہیں۔ مجھے اپنے مظلوم امام کو دیکھو جس کا بند بند زخموں سے چور ہے یہ خون اس خون کو دیکھو جس میں نہایا کھڑا ہوں۔ اس میں میرے دل کا خون بھی ہے ہمارے تمہارے بچوں کا لہو بھی شامل ہے۔ اس خون کی سرخی کو دیکھو کیا اس خون کو رائیگاں جانے دو گی؟ زینبؓ یہ رسول خدا ﷺ کے پیغام کا خون ہے۔ دین اسلام کی مقدس قدروں کا خون ہے۔ انصاف رواداری اور انسانی خودداری کا خون ہے۔ غور سے دیکھو۔ یہ وہی خون ہے جو بابا نے سجدے کی حالت میں بہایا تھا۔ بھولنا نہیں جان برادر اور دنیا کو بھی نہ بھولنے دینا کہ ان ممتا بھری معصوم آنکھوں نے شیطانیت کا کیسا بھیا تک رقص دیکھا۔“

بہن کی پھٹی پھٹی آنکھیں دیکھ کر امام کا جی بھر آیا۔ بڑے پیار سے بولے۔

”کیا کروں زینبؓ کہ یہی دکھ درد تجھے بھائی تحفہ میں دے سکتا ہے۔ ویسے تلاش ہوں مگر غم و اندوہ کا خزانہ قدرت نے تیرے بھائی کو جی کھول کے بخشا ہے۔ خدا ہر انسان کو تم جیسی ماں بہن اور بیٹی عطا فرمائے۔“

”اور ہاں اتنا خیال رہے جب یہ درندے مجھے ذبح کریں تو بدحواس ہو کر خیموں سے نہ نکل پڑنا۔“

”کیا فرق پڑے گا کیا یہ ظالم ہمیں یونہی آرام سے چھوڑ دیں گے اور عزت سے خیموں میں



بیٹھا رہنے دیں گے۔“

”نہیں وہ تمہارے سروں سے رواں میں نوچ لیں گے، تمہیں شہر بہ شہر تماشا بنا کر پھرائیں گے تمہیں سے گھسیٹ کر بے حرمتی کریں گے۔“

”تو پھر؟“

”پھر یہ تو نہ کہہ سکیں گے کہ آل رسول ﷺ تو پہلے ہی بے پردہ ہو گئی تھیں۔ دیوانہ وار منہ کھولے میدان جنگ میں بے حیائی سے نکل پڑی تھیں۔ ہم نے نہیں انہوں نے خود اپنے آپ کو رسوا کیا۔ یوں انہیں اپنے مظالم کیلئے ایک آڑ مل جائے گی۔ ایک بہانہ مل جائے گا۔ لوگوں کی آنکھوں میں دھول جھونکنے کا ایک ذریعہ ہاتھ آ جائے گا۔ جنگ میں سپاہی بدحواس ہو جاتا ہے۔ پردہ دار عورتوں کو دیکھ کر جنون طاری ہو جاتا ہے۔ اس میں ان بے چاروں کا کیا قصور۔ اگر وہ بردباری سے اپنے خیموں میں بیٹھی رہتیں تو خواہ مخواہ کسی کو انہیں پریشان کرنے کا خیال بھی نہ آتا۔ لوگ اس بہانے پر یقین کر لیں گے۔ ان کی حرکتوں کو فوجی ہنگاموں کے سر تھوپ دیں گے۔ میں نہیں چاہتا وہ بے نقاب ہونے سے بچ جائیں اور پھر اتنا کچھ ہونے کے بعد بھی ایک موہوم سی امید ہے کہ وہ بھی رسول خدا ﷺ کی امت ہیں۔ مسلمان ہیں۔ اپنے رسول ﷺ کے خاندان کی بہو بیٹیوں کی بے حرمتی کرتے ہچکچا جائیں اور شاید اس طرح گناہ درگناہ کے عذاب سے بچ جائیں۔“

”آپ کو اب بھی ان ملعونوں کے بچاؤ کی فکر پڑی ہے۔“ زینبؓ نے سختی سے کہا۔

”ہاں زینبؓ میں بھی تو انسان ہوں۔ ایک انسان کی ذلت پوری انسانیت کی ذلت ہے۔ ایک گروہ کی درندگی سے پوری نسل آدم پر حرف آتا ہے۔ پھر زینبؓ..... یہ سب کے سب ہی درندے نہیں۔ کچھ ایسے ہیں جو درغلز لائے گئے ہیں۔ کچھ دھوکے سے یہاں لائے گئے ہیں دیکھو نا، مجھے نہتا دیکھ کر ایسے لرزتے کانپتے ہیں جیسے میں ایک فلک کج رفتار کا ستایا بوڑھا نہیں ملک الموت ہوں۔ ندامت اور خوف سے عقبا سے ان کے سر جھک جاتے ہیں۔ یہ ادھورے انسان ہیں۔ نیم پخت کھلونے ہیں۔ ان کی لگا میں مٹھی بھر شیطانوں کے ہاتھ میں ہیں۔ انہیں جدھر چاہتے ہیں موڑ دیتے ہیں۔ ہاں میں انہیں بچانا چاہتا ہوں۔ ان میں اور مجھ میں یہی تو فرق ہے کہ میں نے ظلم اور زیادتی کے آگے سر نہیں جھکایا اور انہوں نے جھکا دیا ہے۔ اگر اس وقت بھی ان میں سے کوئی اپنا جھکا ہوا سراٹھالیتا ہے تو میری صف میں آ جاتا ہے۔“

”یا خدا کتنی بد نصیب ہے یہ قوم جو میرے بھائی جیسے جد برادر مفکر سے فیض حاصل کرنے کے بجائے اسے ذبح کر رہی ہے۔“



”نہنبؑ نے سرد آہ بھری۔ امامؑ نے ان کے شانے پر ہاتھ رکھ کر کہا۔

”یہ میری التجا بھی ہے اور حکم بھی خواہ میرا کچھ بھی انجام ہو۔ کوئی عورت خیمہ سے باہر قدم نہ نکالے۔ یہ کام میں تمہارے سپرد کرتا ہوں کہ سجادؑ کو بیماری نے مجبور کر دیا ہے۔ اچھا خدا تمہارا نگہبان تم اندر جاؤ ذرا سکیڑ کو چھاتی سے لگا لو وہ مجھے جاتا دیکھ کر کہیں ساتھ بھاگی نہ چلی آئے۔“

”میں آپ کو ذوالجناح پر سوار تو کرادوں۔“ امامؑ منع کرتے رہے۔ مگر انہوں نے ذوالجناح کی لگام تھام لی۔ بہکی بہکی نظروں سے چاروں طرف دیکھا۔ عباسؑ قاسمؑ علی اکبرؑ جعفرؑ عثمانؑ حد ہے ان بچوں کی غفلت تو دیکھئے اپنے آقا کی رکاب داری کی سعادت حاصل کرنے کوئی نہیں آتا۔ وہ جانتی تھیں امامؑ بغیر سہارے کے ذوالجناح پر سوار نہ ہو پائیں گے۔ ان کے سب سہارے میدان میں سو رہے تھے۔

امامؑ نے تین دن کی پیاس سے تڑنے ہوئے خوں چکاں ہونٹ ان کی پیشانی پر رکھ دیئے۔

نہنبؑ نے ذوالجناح کی گردن میں بازو جمائل کر کے اس کی پیشانی پر بوسہ دیا اور اس کے کان میں کہا۔

”ذوالجناح میرے بیرن کا خیال رکھنا۔“ پھر دونوں ہاتھوں سے منہ چھپا کے دوہری ہو گئیں اور اندر بھاگیں۔ امامؑ حسرت سے اس لرزتے ہوئے پردہ کو دیکھتے رہے جس کی پیچھے زہرا ثانیؑ نظروں سے اوجھل ہو گئی تھیں۔

”خدا تمہارا نگہبان میرے عزیزو۔“ امامؑ نے زیر لب فرمایا اور گھوڑے کو ایڑ لگادی۔ ذوالجناح اپنی جگہ سے ایک چاول بھر نہ ہٹا۔

امامؑ نے لگام کو سختی سے جنبش دی۔ گھوڑے کے حلق سے ایک سہی گھٹی آواز نکلی اور تھو تھنی سے اپنے پچھلے پیروں کی طرف اشارہ کرنے لگا۔ امامؑ نے جھک کر دیکھا تو ننھی سکیڑ گھوڑے کے سموں کو تھامے سسکیاں بھر رہی تھیں۔

”کیا ہوا جان پدر؟“ امامؑ گھوڑے سے اتر پڑے۔

”بابا بس صرف ایک دفعہ اور ہمیں اپنی چھاتی سے لگا لو۔“

باپ بیٹی تھوڑی دیر کیلئے جنگ و جدل کو بھول کر ایک دوسرے سے لپٹ گئے۔

”سکیڑ بی بی ہائے لوگو میری جان سکیڑ کہاں ہے۔“ پھوپھی جان کی آواز آئی۔

”جاؤ میری شہزادی تمہاری پھوپھی بلاتی ہیں

امامؑ نے بچی کو بہن کی گود میں دیا۔ وہ اسے سینے سے لگائے گرتی پڑتی اندر بھاگیں۔ سجادؑ یہ



المیہ اپنے خیمے سے دیکھ کر تڑپ اٹھے۔ مگر طاقت جواب دے گئی۔ غش کھا کر گر پڑے۔  
 زینب بنت علیؓ نے ہر خیمہ میں جا کر سب کو ہدایات دینا شروع کیں۔ امام کا حکم سنایا۔ کسی کو  
 سینے سے لگایا۔ کسی کو خاک سے اٹھایا۔ کبریٰ کو بیمار بھائی کے پاس چھوڑا۔ عباسؓ کی دلہن سے کہا جا  
 کے بانو کو سنبھالو۔ خود لرزتی کانپتی آواز میں آیات قرآنی پڑھنے لگیں۔ کبریٰ بیمار بھائی کے سر ہانے  
 بیٹھی آنچل سے ہوا کر رہی تھیں۔ دوسرے ہاتھ کی مٹھی میں ابھی تک سہاگ کی چوڑیوں کے ٹکڑے  
 تھے۔ ننھا سا ہاتھ کلیجے پر بھیچے ہوئے نہ جانے کن یادوں میں ڈوبی ہوئی تھیں۔ چند قطرے خون کے  
 ہتھیلیوں سے ٹپک کر دامن پر گرے جیسے حنا پکھل رہی ہو۔

ام ریاب خیمے کے ایک کونے میں بیٹھی علی اصغر کے کرتے جھٹک جھٹک کرتے کر رہی تھیں انہیں  
 پہننے والا بے کفن مٹی تلے جا سویا۔ کبھی آنکھوں سے لگاتیں، چومتیں، پھر یکا یک ڈوبے حواس ابھر  
 آتے۔ یاد آ جاتا۔ علی اصغر چلے گئے۔ ہمیشہ کیلئے گود خالی کر گئے۔ اب اس گود میں کبھی پھول نہیں  
 مہکیں گے۔ کبھی ان کا نرم گرم لمس واپس نہ آئے گا۔

”تم چلے گئے میرے لال..... چھ مہینے میں ہی اماں سے جی بھر گیا..... اب میرا چاند موت  
 کے بادلوں میں چھپ گیا۔ کل رات کو ترستے سو گئے۔ سوئے نہیں بے ہوش ہو گئے۔ میری بھی پل  
 بھر کو آنکھ لگ گئی کہ جیسے کسی نے جھجھوڑ کر جگا دیا دیکھتی کیا ہوں فاطمہ زہراؓ سر ہانے کھڑی آنسو بہا  
 رہی ہیں۔ کہنے لگیں۔

”اللہ کیا بے ہوشی کی نیند ہے۔ بچہ بھوکا ہے، دلہن بیگم اور تم سوری ہو۔“

میں نے کہا۔

”امی جان دودھ نام کو نہیں۔ ہونٹوں پر دم ہے۔ دودھ پینے کی سکت بھی نہیں۔“

میں نے بہت کہا مگر وہ روئے جا رہی تھیں۔ خیر اب تو بیٹے تمہاری پیاس بجھ گئی۔ گھٹنوں چلتے  
 چشمہ کوڑ تک پہنچ گئے۔ دادی نے پہچان تو لیا ہوگا۔ میرے لال اپنی دادی سے اس بد نصیب ماں کی  
 شکایت نہ کرنا۔ وہ گودی میں بلائیں تو ہمک کے چلے جانا اور ان سے کہنا ہماری اماں کو بھی بلا لیجئے۔  
 اب ان کا دنیا میں جی نہیں لگتا۔ تمہارا خون میں بھرا کرتا دیکھ کر انہیں بڑا صدمہ پہنچے گا۔ اس میں میرا  
 کیا قصور ہے۔ میں نے تو نیا گلابی کرتا پہنا کر بھیجا تھا۔ مگر وہ تو یہی سمجھیں گے۔ اماں پھوٹا ہے۔  
 اور میرے چاند گلے میں لگا تیر کا زخم چھپا لیتا، کہیں دیکھ لیا تو بے حال ہو جائیں گی۔“

زینبؓ خالی خالی آنکھوں سے بد نصیب بھانج کو تک رہی تھیں۔ ان کا ایک ایک لفظ تیر بن کر  
 کلیجے کے پار ہوا جاتا تھا۔ جنگ سے اٹھنے والا شور بھی ام ریاب کی آہوں میں دب گیا تھا۔ سینے سے



لگی سیکڑہ بھی بے ہوش ہو گئی۔ ہاتھ پیر ڈھیلے پڑ گئے۔ سانس کی ڈوری کچھ یونہی سی چل رہی تھی۔  
دل سن سا ہو گیا۔ اسے جھنجھوڑنے لگیں۔

”سیکڑہ بی بی میری طرف دیکھو آنکھیں تو کھولو“۔ سیکڑہ نے چونک کر آنکھیں کھول دیں تب  
جان میں جان آئی۔

مائیں بڑی مشکل سے تھپک تھپک کر بچوں کو سلاتیں۔ پھر ان کے سوکھے ہونٹ دھنسی ہوئی  
آنکھیں اور رکتی ہوئی سانس دیکھ کر طرح طرح کے وہم ستانے لگتے۔ سمجھتیں دم نکل گیا۔ جھنجھوڑ کر  
جگا دیتیں۔ وہ رونے لگتے تو جی ٹھہر جاتا اور پھر ٹھہل ٹھہل کر سلانے کی کوشش کرنے لگتیں۔ جاگتے  
تھے تو روتے تھے۔ سو جاتے تو ہول سوار ہونے لگتا۔ کبھی پنڈاٹھولیں۔ کبھی کان لگا کر دل کی دھڑکن  
سنیں۔ کبھی ڈوبتی نبضیں ٹٹولیں۔ ایک قیامت تھی جو بدنصیب ماؤں اور بے کس بچوں پر مسلسل  
ٹوٹ رہی تھی۔

امام حسینؑ ابن علیؑ دشمن کی جانب بڑھ رہے تھے۔ فاطمہ زہراؑ کے نور نظر پر کیسی بلا کیش گھڑی  
آن پڑی تھی۔ کربلا کی زمین پیاروں کے خون سے نہا گئی تھی۔ یار دوست بھائی بھتیجے بھانجے بیٹے  
گردنیں کٹائے گھوڑوں کی ٹاپوں سے کچلے ہوئے تھے۔ امامؑ خون بار آنکھوں سے چاروں طرف  
دیکھ رہے تھے۔ ایک طرف ظالم درندے دیوار اپنی بنے ہوئے ڈٹے ہوئے ہیں۔ دوسری طرف  
روندی ہوئی انسانیت خاک و خون میں غلطاں پڑی ہے۔ کربلا کی چھاتی پر کتنے گھاؤ ہیں۔ وہ  
سامنے عبداللہ بن عمر کی کچلی ہوئی لاش ہے۔ تھوڑے فاصلے پر حرمع جوان بیٹے کے ریزہ ریزہ پڑے  
ہیں۔ ان سے دو قدم پر ان کے بھائی مصعب بن یزید کا لاشہ ہے۔ بزرگوں کا سایہ بھی سر سے اٹھ  
گیا۔ بریز ہدائی رسول خدا ﷺ کے عزیز دوستوں میں سے تھے۔ نہایت ضعیف تھے۔ مگر جوانوں  
سے بڑھ کر داد شجاعت دی۔ انہوں نے گمراہ قوم کو کتنا سمجھانے کی کوشش کی۔

”اے مومنوں کا خون بہانے والو! اے غازیان بدر کی اولاد کے لہو کے پیاسو تمہیں کس  
بدنصیب ماں نے جنا ہے۔ تم شیطان کی الٹی قے ہو۔ مگر یاد رکھو اولاد رسول ﷺ کا خون بہانے  
سے پہلے تمہیں ان کے پرستار غلاموں سے نمٹنا ہوگا۔ حملہ کرو مجھ پر کہ میں تمہیں اس ستم شعاری کا  
عرہ چکھاؤں۔“

ان کی شجاعت دیکھ کر دشمن حواس باختہ ہو گئے۔ ابن سعد نے حکم دیا کہ بوڑھے شیر کو گھیر کر مار لو  
چاروں طرف سے گیدڑ ٹوٹ پڑے اور شہید کر دیا۔

دریا کے گھاٹ سے چند قدم پر علم بردار ابوالفضل عباسؑ دونوں بازو کٹائے پڑے ہیں۔ وہ



ایک شب کا نو شاد قاسم بن حسن کس شان سے سو رہا ہے۔ عون و محمد ایک دوسرے کی آغوش میں محو خواب ہیں۔

امام نے سینے میں سلگتی ہوئی آگ پر قابو پانے کیلئے دونوں ہاتھوں سے ذوالجناح کی ایال تمام لی اور اس پر جھک کر ہانپنے لگے۔ دل میں ان گنت برچھیاں کھل گئیں۔ جوان بیٹے کی لاش پر نظر پڑی تو دنیا تاریک ہو گئی۔ روح تن سے نکل جانے کو پھڑپھڑانے لگی۔ ڈرتے ڈرتے ریت کے اس ننھے سے ڈھیر کو دیکھا جہاں چھ ماہ کا پھول دفنایا تھا اور چیخ پڑے۔

”اے رب العزت ہم کیوں زندہ رہ گئے۔ قیامت میں اور کتنی دیر ہے؟“

دل سے یہ صدا بلند ہوئی۔

”حسین! یہ وقت امتحان ہے ابھی اور مرحلوں سے گزرنا ہوگا۔“

امام کی کمر غموں کے بوجھ سے جھک گئی تھی۔ ڈمگاتے پیر بار بار رکابوں سے پھسل جاتے تھے۔ پیاس ذبح کئے دیتی تھی۔ ہر سانس ایک فولادی آرے کی طرح حلق کو چیر رہی تھی۔ خون سے بھیکے بال رخساروں سے چپک گئے تھے۔ جو تیر کھینچنے پر بھی نہ نکل پائے تھے ان کے زخم پھر سے رسنے لگے تھے۔

”دشمنوں کی طرف فوج نے جب پیغمبر خدا کے نواسے کو یکہ و تنہا خیمے سے نکل کر قتل میں آتے دیکھا تو ان پر جنونی کیفیت طاری ہو گئی۔ سورج امام کی پشت پر خون کے ایک بڑے دھبے کی طرح دم توڑ رہا تھا۔ ظالموں کی آنکھوں میں وہ اپنی کرنوں کے آخری تیر اتار کر انہیں اندھا کر دینے پر تلا ہوا تھا۔ فرات کی موجیں بے بسی سے ساحل پر سرخ رہی تھیں۔ تف ہے اس پانی پر جو پیاسے امام کی قدم بوسی سے محروم کر دیا گیا ہے۔ اس کے لبوں پر آہن پوش فوجوں نے تالا ڈال رکھا ہے۔

گرمی اور ریت کے بگولوں نے پتھر دل قاتلوں کی آنکھوں میں چنگاڑیاں جھونک دیں۔ ذوالجناح پر سوار امام انہیں قہر الہی نظر آنے لگے۔ ان کا خون میں تر عمامہ فلک کی بلند یوں کو چھو رہا تھا۔ ایک نکتہ سے پھیل کر ان کا وجود ساری کائنات پر پھیل رہا تھا۔ وہ اکیلے نہیں ان کے ساتھ ماضی، حال اور مستقبل کے سارے مظلوم ہیں۔ جن کے ہاتھوں میں بے گناہی اور معصومیت کے ہتھیار ہیں۔ جن کے خون چکاں جسموں پر یقین کی زرہ بکتر ہیں۔ اتنی بڑی فوج سے کون لڑ سکتا ہے۔

ضعیف الاعتقاد قبائلی خوف سے تھر تھر کاہنے لگے۔ ایسا دکھائی دیا جیسے میدان کر بلا کے چپے چپے پر ملائک کا ہجوم ہے۔ رسول خدا ﷺ اپنے کاغذیوں پر دو بچوں کو بٹھائے ہنستے چلے آ رہے ہیں۔ ان کے سر پر فاطمہ زہرا کے مقدس آنچل کا سایہ ہے۔ شقی القلب پتھر موم کے کھلونوں کی



طرح پھل کر گھوڑوں سے گرنے لگے۔ ڈھالیں اونٹنی ہو گئیں۔ تلواریں ہاتھوں سے چھوٹ پڑیں۔ کمانیں دہری ہو گئیں اور جھنڈے خاک پر لوٹنے لگے۔ انہیں تو دشمنان اسلام کو سزا دینے کیلئے بھیجا گیا تھا۔ اگر پیغمبر خدا ﷺ اور ان کے اولاد نبی دشمنان اسلام ہیں تو پھر دوست کون ہیں؟ فوج ایک دم منہ پھیر کر بھاگنے لگی۔ ابن سعد نے پکارا۔

”کہاں بھاگے جاتے ہو امیر المومنین یزید بن معاویہ کے نمک خوارو۔ دیکھتے نہیں یہ ضعیف انسان تین دن کا پیاسا ہے۔ جسم سے خون بہہ چکا ہے۔ اے شام کے سورماؤ، دیکھتے کیا ہو بس اب بیڑا پار ہے۔ آنکھوں کی سونیاں رہ گئی ہیں۔ کوئی دم میں فتح کامل ہماری ہے۔“

سپاہیوں کے قدم اکٹڑ چکے تھے۔ بہرے، گونگے، اندھے ہو کر بھاگ رہے تھے وہ رکنا چاہ رہے تھے مگر ان کے ضمیر بھاگ رہے تھے۔ ابن سعد نے حسرت سے شمر کی طرف دیکھا۔ اس نے اپنے خاص دستے کو اشارہ کیا اور بھاگنے والے یا تو وہیں خاک و خون میں لوٹ گئے یا واپس پٹ پڑے۔

”کفران نعمت ہے یہ بزدلو سب کئے دھرے پر پانی پھیرنا چاہتے ہو۔ واہموں میں گرفتار ہو کر زندگی بھر کی لذتوں اور آسائشوں پر ٹھوکر مار رہے ہو۔“ شمر گرجنے لگا۔ ابن سعد شمر سے زیادہ ہوشیار تھا اس نے اسی دم تھیلیوں کے منہ کھول دیئے اور اشرفیاں مٹھی بھر کے بھاگتی ہوئی فوج کی طرف مارنی شروع کیں۔ کچھ شمر کے خاص دستہ کی مار کچھ سونے کی مار بھاگتے قدم رک کر پٹ آئے۔

”یہ تو کچھ بھی نہیں چھوٹا سا نمونہ ہے۔ ہمارے شہنشاہ کی دریا دلی کا ہلکا سا خاکہ ہے۔ شاہی خزانہ قارون کے خزانے سے بڑھ چڑھ کے ہے۔ ہمت نہ ہارو میرے جوانو اگر اس وقت چوکو گے تو اس دن کو کو سو گے جس دن تمہاری ماؤں نے تمہیں جنا تھا۔ دنیا کے کسی کونے میں تمہیں پناہ نہ مل پائے گی۔ تمہارے گھر بار خاک میں ملا دیئے جائیں گے تمہاری بیویاں سر بازار بک جائیں گی۔ تمہاری کنواری بیٹیاں قہوہ خانوں میں نگلی نچائی جائیں گی۔“

سونا چن کر فوجی واپس مڑ گئے۔ مگر تلواریں پر ہاتھ نہ ڈالے۔ دھمکیاں اور ملامتیں روز کا معمول بن گئی تھیں۔ ڈھٹائی لا کر اشرفیاں جیبوں میں بھریں۔ اور کہنے لگے۔

”اتنی بڑی فوج کا کون مائی کالال مقابلہ کر سکتا ہے؟“

”اندھو خردماغو“ کہاں ہے اتنی بڑی فوج حسینؑ کی مٹھی بھر فوج تو کبھی کی ختم ہو چکی۔ آنکھیں کھول کر غور سے دیکھو سب تمہارا واہم ہے۔ غیب پر ایمان تمہیں فریب دے کر تماشا دکھا رہا ہے۔



یہ شخص جو میل سے گھوڑے پر سوار چلا آ رہا ہے۔ اکیلا ضعیف اور غم کا مارا ہے۔“

سپاہیوں نے آنکھیں مل کر غور سے دیکھا۔ امام اکیلے تھے!

ایک دم طبل گرجنے لگے۔ بجلیاں سی کڑکنے لگیں۔ ہاتھ تلواروں کے دستوں کی طرف بڑھے۔ گرے ہوئے نشان اٹھائے گئے۔ بھاگتے بدکتے بے لگام گھوڑوں پر ہنتر برسنے لگے۔ ڈھالوں کی قطاریں پھر سے سجنے لگیں۔ نیزہ برداروں اور برچھی برداروں کی صفیں جننے لگیں۔

امام نے مردے میں جان پڑتے دیکھ کر اندازہ لگالیا کہ وقتی دہشت کا افسوس ٹوٹ گیا۔ سونے کے بوجھ تلے انسانوں کے ضمیر نے دم توڑ دیا۔ انہوں نے ذوالجناح کو آگے بڑھایا اور آخری بار سمجھانے کی کوشش کی۔

”شامیو! اپنی ہتھیلیوں پر نظر ڈالو! کیا سادات کے خون کی چتا بندی کافی نہیں بخدا مجھے اپنی جان کی مطلق پرواہ نہیں۔ میں اپنے آپ کو زندوں میں شمار نہیں کرتا۔ مگر تم چاہو تو اب بھی میرے خون کے بوجھ سے اپنی گردنیں بچا سکتے ہو! جاؤ پلٹ جاؤ! آپے سے بڑی بھول کے پاس۔ میں نے تمہیں معاف کیا۔ اپنے نانا کی قبر پر مجادری کر کے زندگی کے باقی دن گزار دوں گا۔ حاشا مجھے اپنی فکر نہیں۔ میرے پاس اب جینے کو کچھ باقی نہیں بچا ہے۔ مگر تم نے اگر مجھے قتل کیا تو تم بھی مر جاؤ گے! تمہارا ضمیر مرجائے گا۔ روح مسخ ہو جائے گی۔ تم اور تمہاری آل اولاد دنیا کے کسی کونے میں سکون قلب نہ حاصل کر سکے گی۔ اس اخلاقی موت سے ڈرو کہ اس کے سامنے جسمانی موت بے حقیقت ہے۔“

ابن سعد خوف زدہ ہو گیا کہ سارے کئے دھرے پر پانی پھرا جاتا ہے۔ امام کے الفاظ پھر بتا بنایا کام بگا دیں گے۔ اس لئے گلا پھاڑ کر چلایا۔

”مت سنو! اپنے کانوں میں انگلیاں ٹھونس لو۔ حسینؑ جادوگر ہیں۔ ان کے بیان کا جادو سم قاتل ہے۔ سنو گے تو راستہ بھول جاؤ گے۔“ پھر امام سے مخاطب ہو کر بولے۔

”آپ ہمیں اتنا گدھا سمجھتے ہیں۔ ہم آپ سے شرطیں باندھنے نہیں آئے۔ حاکم کا حکم ہے کہ آپ سے بیعت لی جائے اور اگر آپ اس پر تیار نہ ہوں تو آپ کا سر کاٹ کر خلیفہ وقت کے حضور میں پیش کیا جائے۔“

”اجمق! کیا اب بھی تجھے یہ گمان ہے کہ میں بیعت کر لوں گا۔ جب اتنے عزیزوں اور پیاروں کے سر خاک میں مل گئے تو ایک میرے سر کی میرے دل میں کیا حقیقت ہے؟ اے شامیو! کیا اتنے قتل و غارت کے بعد بھی تمہارا جی نہیں بھرا؟ کیا اب بھی تمہاری پیاس نہیں بجھی؟ تم اگر چاہو تو اب



بھی میرے لہو کے بار سے اپنی گردنیں بچا سکتے ہو۔ مجھے اپنی نہیں اپنے نانا کی امت کی فکر ہے۔ انہوں نے جو کچھ میرے ساتھ کیا۔ اس کے باوجود میری ذمہ داری میرا ورثہ یہی تلقین کرتا ہے کہ میں تمہاری گمراہی کا باعث نہ بنوں۔ اے سادہ لوح انسانو! مجھے قتل کر کے تم ہی مر جاؤ گے۔ پھر تم اور تمہاری آل اولاد کبھی دنیا کے سامنے سر نہ اٹھا سکے گی۔ اس اخلاقی موت سے ڈرو کہ وہ جسمانی موت سے بدرجہا بھیا نک ہے۔ اب بھی وقت ہے تم اپنے دامن کو میرے لہو سے بچا سکتے ہو۔“

امام کے الفاظ سن کر پھر فوج کے ارادے ڈمگانے لگے۔ ابن سعد بری طرح بوکھلا کر چیخنے لگا۔ ”کان بند کر لو میرے دلیر و حسین ابن علی کی باتوں کا جادو تمہیں لے ڈوبے گا۔ اگر یہ زہر تمہارے کانوں کے راستے دل میں اتر گیا تو تم پھر کہیں نہ رہو گے۔ امام کی موت ہی تمہاری زندگی ہے۔ امام کا سر لئے بغیر تم خالی ہاتھ گئے تو تمہارا کیا حشر ہوگا۔ ہمارا حاکم وہ قاہر و جابر ہے جس کے ہاتھ بہت لمبے ہیں تم بچ کر دنیا کے کسی کو نے میں منہ نہ چھپا سکو گے۔ اس وقت اگر ہمت ہار گئے تو اگلی پھلی پشت ہا پشت کی بہادری کو کالک لگ جائے گی۔ اور اگر حسین کا سر جیت لیا تو بس پھر وارے نیارے ہیں۔ ملک عرب کی نعمتیں تمہارے قدموں پر نثار ہوں گی۔“

فوج میں تذبذب اور ہراس پھیل گیا۔ سپاہی قیدیوں کی طرح تمللانے لگے۔ بیوی بچوں کی صورتیں آنکھوں میں پھر گئیں۔ دیوانوں کی طرح اپنے ہی ہتھیاروں سے اپنے تن پیٹنے لگے۔ ابن سعد نے امام حسینؑ کو مخاطب کر کے کہا۔

”آپ ہمیں الو بتاتے ہیں اس ایک سر کیلئے تو سارا ہنگامہ ہے۔ حضور یہی ایک سر تو ہمارے جلیل القدر بادشاہ کو چاہیے۔ آپ نے بے کار اپنے پیاروں کی قربانی دی۔ بغیر آپ کے سر کے یہ تمام سر بے کار ہوں گے۔“

پھر شامیوں کو للکارا۔

”دیکھتے کیا ہو میرے دلیر و منزل پر پہنچ کر ہمت نہ ہارو بڑا گھانا اٹھاؤ گے۔“

”میں نے اپنا فرض ادا کر دیا۔ تمہیں عذاب دوزخ اور زمین و آسمان کی سزا سے بچانے کی ہر ممکن کوشش کر لی۔ اگر تمہیں میرا سر ہی چاہیے تو یوں آسانی سے نہ پاسکو گے۔ تمہیں یہی منظور ہے تو یہی سہی۔ تم میں سے کون آتا ہے میرے مقابلے میں؟“ امام نے ٹھنڈی سانس بھر کے کہا اور جھک کر ذوالجناح کو تہنیت پڑھایا۔

”دوست وقت سر پر آ گیا۔“

شمر اور ابن سعد سمجھ رہے تھے۔ شیر تھک چکا ہے۔ دو چار تازہ دم پہلوانوں سے زیادہ کیا جھیل



سکے گا۔ مگر جب شہ سوار پر شہ سوار کھٹنے لگے۔ تو ہوش گم ہو گئے۔ حسینؑ ابن علیؑ نے فن سپہ گری کا وہ اچھوتا نمونہ پیش کیا کہ دشمن مسحور ہو گئے۔ جوان سے پہلے شہید ہوئے تھے وہ اس آفتاب عالم تاب کے سامنے ستارے تھے۔ حسینؑ کی تلوار تھی کہ قہر بداماں بجلی! سر پر موت کی صورت گرتی۔ پیروں تک اتر جاتی۔ قہر و غضب کی ایک ندی تھی جس کا کوئی اور تھانہ چھوڑ، تلوار تھی کہ قہر خدا، ایسا طلاطم تو کبھی دریائے نیل کی موجوں نے بھی نہ برپا کیا ہوگا۔ لاشوں سے رن کی زمین کو پاٹتی صاف نکل جاتی۔ دشمن کا خون چاٹ کے اور بھی دلیر ہو گئی۔ دھار کند پڑنے کے بجائے اور بھی اس پر سان دھر گئی۔ اس کی چمک دمک سے سورج کی آنکھ چکا چوند ہونے لگی۔ جتنا خون پیتی اور پیاس بڑھتی جاتی۔ برق تھی جو ایک ہی وقت میں ہر چہار سو برس رہی تھی۔

شامیوں کی پھرائی ہوئی آنکھیں انہیں شہیدے دکھا رہی تھیں۔

”یہ حسینؑ نہیں۔ یہ تو فاتح خیبر ہیں۔ شیر خدا بذات خود ذوالجناح پر سوار ہیں۔ بھاگو اپنے دین و دنیا کو بچا کر بھاگو۔“

فوج میں ایک دم بھگدڑ مچ گئی۔ شمر نے اپنے خاص دستہ کو روک دیا کہ جائیں تو کہاں جائیں گے بھاگ کر۔

”بھاگتے گیڈروں پر وار کرنا فن سپہ گری کی توہین ہے۔“ امامؑ نے ذوالجناح کی لگام کھینچ لی اور ذرا ستانے کیلئے رک گئی۔ فوج ہمتی رہی اور دور چلی گئی۔ امامؑ ذوالجناح کی پشت پر سر جھکائے ہانپتے رہے۔

اچانک اس وقت ایک درویش صورت مسافر اس طرف سے گزرا؟ اس نے ہزاروں کی فوج کو ایک تن تنہا سوار کی دہشت سے گھبرا کر بھاگتے دیکھا۔ اور پھر اس سوار کی خون اگلتی ہوئی تلوار کو دیکھ کر بڑا غصہ آیا۔

”یہ کوئی جادوگر ہے کہ اس کے سامنے تمام انسانی طاقتیں مضحمل اور سرنگوں ہیں، اپنی آسیبی

طاقت سے بے گناہوں کی لاشوں سے ڈھیر لگادے ہیں۔“ اور دلیری سے آگے بڑھا اور بولا۔

”اے شخص تو کس اقلیم کا جادوگر ہے۔ ان معصوموں نے تیرا کیا بگاڑ تھا جو تو نے انہیں کاجرمولی

کی طرح کاٹ ڈالا۔ حیف صد حیف تو نے بچوں پر بھی رحم نہ کھایا۔ حسن و جوانی کے نو خیز پودوں پر

بھی ترس نہ آیا۔ تو مسلمان نہیں معلوم پڑتا ورنہ لاش کے ہاتھ کاٹ کر بے حرمتی نہ کرتا۔ کہ اسلام سختی

سے اس حیوانیت کو منع کرتا ہے۔ چاہے تو مجھے اپنے سحر کے زور سے خاک میں ملا دے مگر میں اتنا

ضرور کہوں گا کہ تجھ جیسا شقی القلب اور ظالم انسان میری نظر سے نہیں گزرا۔“



امام حسینؑ نے انجان درویش کو خون بار آنکھوں سے دیکھا۔ ایک تلخ مسکراہٹ ہونٹوں پر کانپی اور سر جھک گیا۔ وہ شخص سمجھا شاید اس کے پر جوش الزامات نے پتھر کو پگھلا دیا۔ بولا۔  
 ”اللہ کا شکر ہے کہ تجھے اپنے گناہوں پر ندامت ہے۔ شاید خدا تیرے گناہوں کو معاف کر دے۔ چاہے تو مجھے بھی موت کے گھاٹ اتار دے مگر اتنا بتا دے ان بے گناہوں کے خون سے اس ریگستان کو سیراب کر کے تجھے کیا ملا۔ اللہ بتا دے تو کس مذہب کا پیرو ہے جو بچوں کے قتل عام کا حکم دیتا ہے۔“

امام حسینؑ پھر مسکرائے۔

”اے اجنبی تو بڑے سخت مغالطے میں ہے۔ یہ بچے یہ کمسن میرے عزیز اور پیارے ہیں۔ جو تین دن کی بھوک اور پیاس کی حالت میں قتل ہوئے ہیں۔ میں مسلمان ہوں اور وہ جنہوں نے ان معصوموں کو ذبح کیا ہے اہل اسلام ہی ہیں۔ ارے نادان! اگر میں جادوگر ہوتا تو میرے ہاتھوں میں میرا چھ ماہ کا بچہ حلق میں تیر کھا کر دم نہ توڑتا۔ اپنی جادوگری کا تمام زور لگا کر دم توڑتے بچے کے حلق میں دو بوند پانی ٹپکا دیتا۔ اگر تم یہ سمجھتے ہو کہ یہ ہزاروں کی فوج یہ نہر کے پانی پر پہرہ دینے والے سپاہی مظلوم ہیں اور میں تین دن کا پیاسا ظالم ہوں تو یہ تمہاری خوش فہمی ہے۔“

”یا خدا! یہ میں کیا سن رہا ہوں! معاف کرنا بھائی! میں یہاں اجنبی ہوں۔ اللہ بتاؤ یہ کیا ماجرا ہے! سامنے دریا موجیں مار رہا ہے اور تم پیاسے ہو؟ تم کون ہو؟“

”میرے پاس کافی پانی ہے۔“ یہ کہہ کر اس نے چھانگل سے ٹھنڈا ٹھنڈا پانی کٹورے میں بھرا۔ ”لو پیو میں دریا سے پھر چھانگل بھریوں گا۔“

امامؑ نے لرزتے ہاتھوں سے پانی کا چھلکتا ہوا کٹورا اٹھا، پانی کی مہک سے تن بدن میں برق سی کوند گئی۔ کانٹوں دار خشک زبان ہونٹوں پر آگئی۔ دم کھینچ کر آنکھوں میں آگیا۔ امامؑ نے کانپتے ہوئے ہاتھوں سے کٹورالہوں تک اٹھایا۔ پینے سے پہلے نظر چاروں طرف گھوم گئی۔ کربلا کی ریت میں پیاسے شہیدوں کا خون شعلوں کی طرح بھڑک اٹھا۔ علی اصغرؑ کی ننھی سی نامراد قبر پر ریت کے گبولے بنا چنے لگے۔ امامؑ نے آنکھیں بند کر لیں پانی کربلا کی جھلستی جلتی ریت کے سینے پر انڈیل دیا۔  
 ”حیف! حیف! میرے معصوم پیاسے ذبح ہوئے۔ یہ پانی میرے حلق میں پکھلی ہوئی آگ ہے۔“

اجنبی درویش تھر تھر کاہنے لگا۔

”اللہ مجھ پر فرمائیے بتائیے آپ کون ہیں۔ بیگانے تو نہیں کہ آپ کا چہرہ اکثر سجدوں میں نظر



آتا ہے۔ دل جان رہا ہے مگر دماغ پہچاننے سے قطعی معذور ہے۔“

امام اس سے یہ تو نہ کہہ سکے کہ میں رسول خدا ﷺ کا پیارا نواسہ، شیر خدا ﷺ کا فرزند اور قاطعہ زہر کا لال ہوں۔ بڑی انکساری سے سر جھکا کر بولے۔

”میں حسین ہوں۔“

”حسین کون حسین؟“

”حسین ابن علیؑ۔ یا امام اللہ مجھ پر رحم کرے۔“ درویش پر ہدیا کی کیفیت طاری ہو گئی۔ قدموں سے لپٹ کر رونے لگا ”اے میرے آقا! غلام کی خطا معاف۔ میں نے کیسے کفر کے گلے اس منحوس زبان سے نکالے۔ میری عقل پر پتھر پڑ گئے تھے۔ رحم کیجئے مولا۔“

”تمہارا قصور نہیں میرے بھائی۔ آج حسین ابن علیؑ کو کوئی نہیں پہچان رہا۔ سب نے آنکھیں پھیر لی ہیں۔ ایک اپنی پردہ ہے جو مسلمانوں کی عقل پر پڑ گیا ہے۔ تمہارا سفر کھوٹا ہوتا ہے اپنی راہ پکڑو۔ ہمارے دشمن بھی بہت سستائے۔ بس اب کوئی دم میں پھر حملہ ہونے والا ہے وہ دیکھو سپاہی کھاپی کر منہ ہاتھ دھو کر تازہ دم ہو لئے۔ صفیں دوبارہ مرتب ہو رہی ہیں۔“

”آقا مجھے جان نثاری کا موقع عطا فرمائیے۔“

”نہیں میرے عزیز جو دوست بھی حسینؑ کے بچ رہے ہیں وہی غنیمت ہے۔ میں تمہاری قربانی کے احسان کا بار نہ اٹھا سکوں گا، جاؤ بھائی کیوں اپنی جان کھوتے ہو۔“

مگر وہ درویش قدموں پر لوٹنے لگا۔

”میں ایسی دنیا میں کیسے رہوں گا جہاں حسینؑ جیسے انسان قتل ہوتے ہیں۔ ان کے بچے ذبح ہوتے ہیں۔ خود اہل اسلام کے ہاتھوں بانی اسلام کا خاندان تہ تیغ ہوتا ہے۔ نہیں میرے آقا میں جی کر کیا کروں گا۔ اگر آپ نے اجازت نہ دی تو میں آپ کے قدموں پر سرخ کر جان دیدوں گا۔“

بہ مشکل امام نے اسے اٹھا کر سینے لگایا، پیشانی پر بوسہ دیا۔

”جاؤ بھائی تمہیں روکنے کا بھی مجھے حق نہیں..... یہ جنگ حق پرستوں کی جنگ ہے اور تم بھی اپنے یقین کیلئے جہاد کا حق رکھتے ہو۔“

درویش دشمن کی فوج پر یکایک قیامت بن کر ٹوٹ پڑا۔ سرکٹ کٹ کر گرنے لگے۔ لوگ آپس میں بات چیت ہنسی مذاق میں لگے تھے۔ جلدی کیا ہے اطمینان سے امام کا قتل کریں گے یہ بلائے ناکہانی جو نازل ہوئی تو آئے حواس گم ہونے لگے۔ ہمتیں ریزہ ریزہ ہو گئیں اور بھگدڑ مچ گئی۔ مگر کہاں تک آخر کار دشمن کے حواس بجا ہوئے۔ اکیلے کو گھیر لیا۔ امام اس کی مدد کو تیزی سے



مصطفیٰ پامال کرتے بڑھے۔ ذوالجناح کو بھی جلال آگیا۔ وہ اپنے مالک کا حصہ جسم بن گیا تھا۔ امام کے ہر خیال کے ساتھ جنبش کر رہا تھا۔ اسے جیسے وقت کی نزاکت کا اندازہ ہو گیا تھا۔

امام کے اس اچانک حملے سے فوجوں میں پھر ابتری پھیل گئی۔ شمر مع اپنے خاص دستہ کے دوڑ بھاگ کر تماشا دیکھ رہے تھے۔ اس نے بڑی شفقت اور نرمی سے اپنے جلادوں کے کان بھرنا شروع کئے۔

”دوستو! بس یہی ایک موقع ہے۔ اگر حسینؑ پر پشت سے حملہ کر دیا جائے تو بیڑا پار ہے۔ چاروں طرف سے گھر جائیں گے تو بے بس ہو جائیں گے۔ بس میرے جیالو ہفت اقلیم کی بادشاہت تمہارے ہاتھ ہے۔ پشت ہا پشت زرد و جواہر کے خزانے تم پر کھل جائیں گے۔ حاکم تمہارے ممنون احسان ہوں گے۔ امام کا سر لے لو عاقبت سنور جائے گی۔ اگر تمہارے بجائے کسی اور دستے نے سبقت حاصل کر لی تو منہ دیکھتے وہ جاؤ گے۔ بس میرے سوراؤ۔ انشاء اللہ حسینؑ کا سر کاٹ کر نماز عصر ادا کریں گے۔“

ایک دم غول بیابانی پر شیطانیت غالب ہو گئی۔ چاروں طرف سے گیڈروں نے زخموں سے چور چور شیر کوزغے میں لے لیا۔

سیاہ ریت کے بگولے چکر کھانے لگے۔ میدان کربلا حشر کا میدان بن گیا۔ تیروں کی بارش ہونے لگی۔ کسی بے رحم نے ایسا تلوار کا ہاتھ مارا کہ حسینؑ کے عمائے کے پیچ کٹ گئے۔ انہوں نے جھک کر ذوالجناح کی گردن پر سر نکا دیا۔ پیروں سے رکابیں پھسل گئیں۔ ذوالجناح جسم کو سدھائے مالک کو خاک و خون سے نکالنے کیلئے بے تاب تھا۔ اپنی ٹاپوں سے گرز کا کام لے رہا تھا۔ ابوالحون نے ایسا تانک کر تیر مارا جو ٹھیک اس مقام پر پیوست ہو گیا جہاں رسول خدا ﷺ گردن حسینؑ کے بوسے لیا کرتے تھے۔ کربلا کی زمین لرزی۔ سورج کا چہرہ سورج ہو گیا۔ فرات کی موجیں لال انگارہ ہو کر سرخ بننے لگیں۔ امام حسینؑ ابن علیؑ زمین پر گر پڑے۔

امام کے گرتے ہی بجائے فوج کا دل بڑھنے کے اس پر پھر انجانی ہیبت طاری ہو گئی۔ سپاہی اندھوں کی طرح ایک دوسرے کا کاٹتے کچلتے عفریتوں کی طرح بھاگے۔ ان کے منہ سے غیر انسانی چیخیں نکل رہی تھیں۔ چہرے پھٹکار سے زرد اور نیلے ہو گئے تھے۔ شیطانی قہقہے ان کے عقب میں لپک رہے تھے۔ ریت ان کے حلق، آنکھوں اور نگوںوں میں بھوپل بن کر سلگ رہی تھی۔ کسی کو تن بدن کا ہوش نہیں تھا۔ بس بھاگ رہے تھے۔ کہاں کدھریہ کسی کو پتہ نہ تھا۔

ابن سعد جی جی کر رہا تھا۔ اس کا عمامہ گلے میں جھول رہا تھا۔ سر کے بال کھڑے ہو گئے



تھے۔ گھڑی بھر میں میدان خالی ہو گیا۔ امام گرم ریت پر گر کر بے ہوش پڑے تھے۔ ذوالجناح ان کے خون پر اپنی پیشانی رگڑ رہا تھا۔ انسان کے ظلم کے آگے حیوان کتنا مجبور اور بے بس ہو جاتا ہے۔ ”ذوالجناح اپنے بھیا کو تمہارے سپرد کرتی ہوں، انہیں تم سے زندہ سلامت واپس لوں گی۔“ بد نصیب بہن نے کہا تھا۔

امام نے غش سے چونک کر آنکھیں کھولیں۔ حیرت بھی تھی اور جھنجھلاہٹ بھی۔ اب کیوں زندہ ہیں۔ اب کیا کچھ اور سہنا باقی ہے۔ تقدیر کے ترکش میں کیا ابھی کچھ اور تیر باقی ہیں۔ شاید قید و سلاسل، کوفہ اور شام کی دشت پیائی۔ ان ظالموں سے قطعی رحم اور مروت کی امید نہیں۔ کیا یہ پارہ پارہ جسم ابھی اور گھسیٹا جائے گا۔ بڑی مشکل سے کہنی کے سہارے اٹھے۔ گھٹ گھٹ کر ایک پیڑ کے تنے سے ٹیک لگا کر ہانپنے لگے۔

کہاں گئے بہادر سورا، کیا انہیں اس جان کنی کی حالت میں چھوڑ دیں گے۔ موت خود بخود نہ آئی تو اور کتنی دیر سسکنا ہو گا۔ نیک بخت گلا کیوں نہیں کاٹتے۔ کیا یونہی لہو کی بوند بوند ریت میں رسی رہے گی اور کوئی بھی ازراہ کرم اس جان کنی کی اذیت سے خلاصی نہ دلائے گا۔ گھٹ کر خیمے کے پاس بھی تو نہیں جاسکتے۔ معرکہ کے ہنگامے میں دور نکل آئے اور راہ میں ریت کے ٹیلے حائل ہیں۔ مگر دور خیمہ کا در دھندلا دھندلا نظر آ رہا ہے۔ عورتیں اور بچے سہمے ہوئے ڈری ڈری نگاہوں سے امام کو ڈھونڈ رہے ہیں۔ کیا قید کر لئے گئے۔ لاشوں کے انبار میں تو نظر نہیں آتے۔ ذوالجناح سر جھکائے کیوں کھڑا ہے۔

امام نیچے جھک گئے۔ اگر بچوں اور عورتوں نے دیکھ لیا تو بھاگتے چلے آئیں گے۔ دلوں پر قابو نہ رہے گا اور امام کے حکم کی سرتابی کر بیٹھیں گے۔

فخر اور غرور سے امام کے خون آلودہ خشک ہونٹوں پر مسکراہٹ پھیل گئی۔ کتنی پیاری اور فرماں بردار ہے ان کی یہ ننھے بچوں اور بیوہ عورتوں کی فوج، ایک زخموں سے چور زمین بوس سپہ سالار کا حکم آج ان کیلئے خدا کے حکم سے کم نہیں۔

دشمن کی فوج کے ابھی تک حواس بجا نہ تھے۔ انہیں اپنے جرم کا احساس بد حال کئے ہوئے تھے۔ شمر نے کہا۔

”جلدی کیا ہے۔ تم لوگ بہت تھک گئے ہو۔ منہ ہاتھ دھو کر تازہ دم ہو جاؤ۔ اطمینان سے سر کاٹ لیں گے۔ اب حسینؑ میں اتنا تو دم ہے نہیں کہ فرار ہو جائیں۔“

اتفاق سے اس وقت ادھر سے ایک مسافر کا گزر ہوا۔ دریا پر پانی پینے کیلئے جھکا تو پانی کی سرخی



دیکھ کر خوف سے پیچھے ہٹ گیا۔ چاروں طرف نظر دوڑائی تو کشت و خون کا میدان نظر آیا۔ لاشوں کے ڈھیر تھے اور فوج کافی فاصلے پر آرام کر رہی تھی۔ اسے ایک لاش میں کچھ جان نظر آئی۔ غور سے دیکھا تو اس لاش نے آنکھیں کھول دیں۔ پیڑ کے تنے سے ٹیک لگا کر ایک ضعیف انسان بیٹھا موت کا انتظار کر رہا ہے۔ مسافر جلدی سے لپک کر قریب آیا۔

”اے برادر یہ کیا قصہ ہے۔ یہ کیسی جنگ ہے۔ کون کس کی خلاف لڑ رہا ہے۔ ایک فوج تو ادھر پڑی ہے۔ دوسری فوج کدھر بھاگ کھڑی ہوئی؟ عجیب چکر ہے۔ عقل کام نہیں کرتی۔“

”دوسری فوج میں ہوں۔“ امام نے تلخی سے مسکرا کر کہا۔

”ہاں میں اکیلا رہ گیا ہوں۔ میرے بہتر 72 سوار تھے۔ اب میں اکیلا ہوں۔“

”یہ کیسی جنگ تھی۔ ادھر اتنے اور ادھر صرف بہتر۔“

”بس کچھ ایسی ہی جنگ تھی۔ تم نئے آدمی معلوم ہوتے ہو کچھ آگے پیچھے کی خبر نہیں۔“

”بہت عرصہ سے ملک کے باہر تھا۔ تھوڑے دن ہوئے مدینہ سے لوٹا۔“

”کچھ سمجھ میں نہیں آتا۔ ہر طرف خاموشی ہے اور خوف و دہشت سے کوئی نہ کچھ بتاتا ہے اور نہ

سنتا ہے۔“

”ادھر کیسے آنا ہوا؟“

”مجبوراً آیا ہوں۔ عجیب دل سوز قصہ ہے، ادھر آنے کا کوئی ارادہ نہ تھا۔ مگر ایک معصوم بچی کی

خاطر آیا ہوں۔“

”بچی۔“ امام نے ٹھنڈی سانس بھری۔

”عجیب حرماں نصیب بچی ہے۔ دیکھ کر میرا کلیجہ کٹ گیا۔ میرا جب بھی ادھر سے گزر ہوا میں

نے ایک زرد و بیمار بچی کو دروازے پر کھڑا پایا۔ وہ ہر آنے جانے والے مسافر سے پوچھتی ہے۔“

اے مسافر اگر تم کوفہ کی طرف جا رہے ہو تو میرا ایک خط میرے بابا کے پاس پہنچا دو بڑا ثواب پاؤ

گے۔ جب سے میرے بابا گئے ہیں۔ نہ خط لکھا ہے نہ لوٹ کر میری خبر لی۔ میں نے کہا بیٹی کوفہ

میری منزل تو نہیں پھر بھی میں کاروبار کے سلسلے میں جا رہا ہوں۔ تمہارا خط پہنچا دوں گا۔“ اس نے

اسی دم آنجل سے ایک خط کھول کر مجھے تھما دیا۔ آپ کو یہ سن کر بڑی حیرت ہوگی کہ وہ ہمارے پیغمبر

کے نواسے حضرت امام حسین بن علی بن ابی طالب کی بیمار بچی صغرا ہے۔“

”صغرا۔“ امام کے زخموں کے منہ کھل گئے۔ معصوم بچوں کی طرح پھوٹ پھوٹ کر رونے لگے۔

”یہ معلوم ہوتے ہی بے قرار ہو گیا۔ میں نے کہا میں تمام کام چھوڑ کر اسی وقت جاؤں گا۔ بس



دل میں دو ہی تو ارمان ہیں۔ ایک تو یہ کہ مزارِ پیغمبرؐ پر سجدہ ریز ہونے کی سعادت نصیب ہو دوسرے ان کی آخری نشانی ان کے نواسے حسینؑ کی قدم بوسی حاصل کروں۔“

”صغرا میری بیمار بچی اے مسافر اگر تم اس کا خط لائے ہو تو جلدی کرو میرے پاس وقت بہت کم ہے۔ دوست میں ہی اس بد نصیب بچی کا باپ ہوں۔ جلدی کرو دشمن کی فوج میں صف بندی شروع ہو رہی ہے۔ اب میرا سر کاٹنے کے سامان ہوں گے۔“

”آپ آپ حسینؑ ابن علیؑ ہیں؟ یا میرے آقا یہ میں کیا سن رہا ہوں۔ یہ کیا دیکھ رہا ہوں۔ یہ آپ کا خط حاضر ہے۔ آپ مجھے اجازت دیجئے کہ میں جا کر ان ملعونوں کو کفر کردار کو پہنچاؤں۔“

”نہیں برادر تمہاری جان کی قربانی سے اب کوئی فرق نہیں پڑتا۔“

”آقا خدا کے واسطے مجھے اس سعادت سے محروم نہ کیجئے۔ آپ پر یہ ستم ٹوٹے اور میں دیکھتا رہوں۔ میں مسلمان ہوں مولا۔“

”یہ جو میرے قتل کے منصوبے بنا رہے ہیں۔ جنہوں نے میرے جوان بھائی بھتیجے بیٹے میری آنکھوں کے سامنے ذبح کئے۔ میرے شیر خوار چھ ماہ کے بیٹے کو پیا سا شہید کیا یہ بھی خدا کے فضل سے مسلمان ہیں۔“

”خدا انہیں غارت کرے ان کا بیج دنیا سے فنا ہو جائے یہ اسلام کے نام کو غلاظت میں گھسیٹنے والے آپ کے نانا کی امت نہیں یہ شیطان کی اولاد ہیں۔ آپ کو رسول اللہ ﷺ کا واسطہ امیر المومنین شیر خدا کا صدقہ مجھے اجازت دیجئے کہ اب یہ سر میرے کندھوں پر بار ہو رہا ہے۔“ مسافر تلوار کھینچ کر اٹھ کھڑا ہوا۔ مگر امامؑ نے اس کا دامن تھام لیا۔

”تم نے مجھے اپنا امام جانا ہے تو میرا حکم بجالاؤ جس طرح بھی ہو سکے یہاں سے جان بچا کر نکل جاؤ۔ تمہارا بھی کوئی انتظار کر رہا ہے۔ اس کا دل نہ توڑو۔“

”یا امام آپ نے کیسے جان لیا کہ میری بہن ماں کی اکلوتی بچی میری واپسی کی گھڑیاں گن رہی ہے۔“

”دل سے دل کو راہ ہوتی ہے۔ میں نے بھی اپنی بچی کی جدائی کا غم جھپلا ہے۔ ٹھہرو ذرا مجھے اپنی بچی کا خط پڑھ لینے دو۔“

صغرا کے آنسوؤں سے تر خط میں لکھا تھا۔

میرے پیارے بابا..... آپ کی صغرا کے تن میں سانس آتی جاتی ہے۔ آپ اے بھول گئے مگر وہ آپ کی یاد میں پہروں روتی ہے۔ آپ کے نام کی تسبیح پڑھتی ہے۔ کر بلا کے بہادروں نے ایک



لب گور بچی کی یاد اپنے دلوں سے محو کر دی۔ مگر وہ صبح سے شام تک دروازے پر کھڑی ہر آنے جانے والے سے پھٹ جانے والوں کا پتہ پوچھتی ہے۔ میں نے کون سا قصور کیا تھا بابا جو اپنی خیریت کے دو لفظ نہ لکھے۔ نہ مجھے وہاں بلایا۔ آپ سمجھ رہے ہوں گے صغرا مر گئی بلا ٹلی۔ بابا میں ابھی زندہ ہوں۔ اللہ مجھے اپنے باس بلا لیجئے نہیں تو رو رو کر میں اندھی ہو جاؤں گی۔ سب سمجھاتے ہیں مگر میں ہر دم آنسو بہاتی ہوں۔ عباس چچا تو اپنی لاڈلی سیکنہ کے سوا کسی کو گردانتے بھی نہیں ان کی بلا سے صغرا مرے یا جنے۔ مگر حیف ہے اکبر بھائی کو بھی نصیبوں جلی بہن کی یاد نہ آئی۔ ان کی شادی پکی ہو گئی ہو تو اللہ مجھے بلا لیجئے نہیں تو میں جان دے دوں گی۔ اصغر تو ماشاء اللہ اب گھٹنوں چلتے ہوں گے۔ ہمیں دیکھیں گے تو پہچانیں گے بھی نہیں۔ قاسم بھائی اپنی دلہن کی خاطر روں میں لگے ہوں گے۔ انہیں ہم کچھ یاد آنے لگے۔ بابا اپنی صغرا پر رحم کیجئے بلا لیجئے!“

خط پڑھ کر امام کی ہنسی بندھ گئی۔ مسافر سے کہا۔

”سنو میرے بھائی..... مجھے تمہاری زندگی بڑی پیاری ہے تاکہ تم میرا پیغام میری بچی تک پہنچا دو میرا اتنا کام کروؤ بڑا ثواب ہوگا۔ جا کر اس بچی کو تسلی دینا اور کہنا جان پدر جو کچھ تیرے بد نصیب باپ نے دیکھا خدا دشمن کو نہ دکھائے۔ تو دیکھتی تو تیرا ننھا سا کلیجہ پھٹ جاتا۔ دل پارہ پارہ ہو جاتا۔ تیرے بھائی علی اکبر ہم سے روٹھ گئے۔ وہ سامنے ان کی جوان لاش پڑی ہے سینے کا گھاؤ چھپانے کیلئے ہاتھ رکھ لیا ہے۔ علی اصغر کی قبر دو قدم پر ہے۔ ہم نے ان خون آلودہ ہاتھوں سے انہیں سپرد خاک کیا ہے۔ تین دن کی پیاس میں حلق میں تین پھل کا تیر ملا تھا۔ یہ دیکھو ہماری داڑھی انہیں کے لبو سے تو گلزار ہو رہی ہے۔ عباس نے دو بوند پانی کی خاطر دونوں بازو کٹائے۔ میری بچی دیکھتی تو غم سے پاگل ہو جاتی۔ اگر تو قاسم کی گھوڑے سے کچلی ہوئی لاش دیکھتی تو تیرا کیا حال ہوتا۔ انہوں نے سہرا باندھا اور موت نے ان کو اپنی گرفت میں باندھ لیا۔ تیری معصوم بہن کی قسمت پھوٹ گئی۔ صبر کر میری جان شیر خدا کی بہادر پوتی پتھر کا کلیجہ کر لے کہ یہی ہماری قسمت میں تھا۔ اب آگے اور کیا ہونے والا ہے۔ وہ بھی ہمیں معلوم ہے۔ موت میرے سامنے کھڑی ہے۔ کوئی دم میں تیرے بابا کا سرتن سے جدا ہونے والا ہے۔ پھر یہ سر نیزے پر چڑھایا جائے گا اور لاش کی ہر ممکن طریقے سے بے حرمتی کی جائے گی۔ اس کے بعد جو ظلم و ستم میری حرم اور معصوم بچوں پر ٹوٹیں گے وہ بھی پوشیدہ نہیں۔ تو خوش قسمت ہے صغرا کہ تو نے یہ سب کچھ نہیں دیکھا ورنہ تیرا معصوم دل ٹوٹ جاتا۔“

امام نے تھک کر آنکھیں بند کر لیں۔ پھر مسافر سے کہا۔



”جاؤ میرے مہربان دوست، خدا تمہیں اپنی امان میں رکھے۔“

”آپ کا حکم سر آنکھوں پر میرے مظلوم امام اب جو ان آنکھوں نے دیکھا ہے وہ کبھی فراموش نہ ہو سکے گا۔ الوداع میرے آقا۔“ مسافر قدم چوم کر تیزی سے روانہ ہو گیا۔

امامؑ نے اپنی تمام قوت ارادی صرف کر کے امنڈتی ہوئی نقاہت اور غشی کو دور جھٹکا اور تھکی ہوئی خوں چکاں آنکھوں سے آسمان کی طرف دیکھا اور موت کا انتظار کرنے لگا۔

شام کی فوج میں وحشی ابتری پھیلی ہوئی تھی۔ کوئی مظلوم امام کا سرتن سے جدا کرنے پر راضی نہ تھا۔ عاقبت کی فکر ڈس رہی تھی۔ خوف سے آنکھیں پھٹی کی پھٹی رہ گئی تھیں۔ ہتھیار جسم پر بوجھ بنے جھول رہے تھے۔ انسان ہتھیار ہی سے نہیں دل و دماغ سے لڑتا ہے۔ انکار کی صورت میں کتنے ہی موت کے گھاٹ اتار دئے گئے۔ مگر ان کی حرکت کی طاقت ہی سلب ہو چکی تھی۔ ابن سعد نے انہیں تازہ دم ہونے کیلئے دریا کی طرف ہٹایا مگر وہ یوں سہم کر پلٹے جیسے پانی نہیں پگھلا ہوا لاداہے جس نے خلق سے یہ مشکل اتارا وہ وہیں مرغ بسمل کی طرح تڑپ کر ٹھنڈا ہو گیا۔ خدا کا قہر نازل ہونا شروع ہو گیا تھا۔ جنون کا زہر آہستہ آہستہ سرایت کرتا جا رہا تھا۔ ریگستان کی حدت، عرب قوم کے جذباتی لوگ، اتنا عظیم سانحہ ہوش و حواس کا تہ و بالا ہو جانا کوئی تعجب کی بات نہیں تھی۔ تب لوگوں نے شمر ذی الجوشن کی طرف دیکھا اور خوشی خوف سے اوندھے منہ گر گئے۔ اس کے کاغذوں پر انسان کا سر نہیں تھا۔

عصر کی نماز کا وقت ہو گیا تھا۔ امام حسینؑ چھلکتی ریت پر سجدہ ریز ہو گئے۔

”اے خدا تیرا لاکھ لاکھ شکر کہ میں ظالموں کی صفوں کے بجائے مظلوموں کی قطار میں کھڑا ہوں۔ قاتل نہیں مقتول ہوں کہ قاتل ہزار بار مرتے ہیں۔“

شمر کا گھوڑا احتجاجاً الف ہو گیا۔ اس نے چابکوں سے اس کی کھال ادھیڑ دی۔

زینبؑ نے شمر کی نیت دیکھ کر کلیجہ تھام لیا۔ شمر کے گھوڑے کی ٹاپیں جیسے ان کی چھاتی پر آ گئیں۔ امام حسنؑ کا سب سے چھوٹا بچہ عبداللہ بن حسنؑ ایک دم تڑپ کر خیمہ سے نکلا۔ ماں نے پکڑنا چاہا، پھوپھی نے دامن تھاما مگر وہ نچل کر ان کے ہاتھوں سے چھوٹ نکلا اور عمو عمو کرنا امامؑ کی طرف تیر کی طرح بھاگا۔ ان کے سامنے دونوں ہاتھ پھیلا کر سپر بن کر کھڑا ہو گیا۔

”خبردار کہنے“ تو نے میرے عمو کو ہاتھ بھی لگایا تو فنا ہو جائے گا۔“

نغمے سے بچے کو دیکھ کر شمر دم بخود رہ گیا۔ جلال و جمال کا یہ نشا سنا نمونہ دیکھ کر اس کی شقاوت کا دم سوکھ گیا۔ دبلا پتلا جسم غصے سے کانپ رہا تھا۔ گال تھمائے ہوئے تھے، کانوں میں منت کے



آویزے لرز رہے تھے۔ دل میں انسانیت کی ننھی سی کوئیل پھوٹے محسوس کر کے وہ جھنجھلا گیا۔  
 ”امامؑ نے اپنے سامنے سے بچے کو ہٹانا چاہا مگر وہ بچل کے قابو سے باہر ہو گیا۔ ایک بہادر پہلوان نے تلوار کا ہاتھ مارا۔ ایک ننھا سا ہاتھ کٹ کر دور جا گرا۔ بچہ چیخ مار کر امام کی آغوش میں خون میں لت پت ہو کر گرا اور تڑپنے لگا۔ مسلسل دار ہونے لگے اور بچے کا جسم ٹھنڈا ہو گیا۔ امامؑ نے بچے کی لاش چھاتی سے لگالی۔

شمر نے گھوڑے کو چکر دیا۔ جب امامؑ کے قریب آیا تو جست لگائی اور سوار ہو گیا۔ خون میں ڈوبے سفید بال پکڑ کر جھٹکے سے چت کیا۔ زخموں سے چھلنی سینے پر زانو رکھا۔  
 امامؑ نے گلے پر خنجر کی دھار محسوس کر کے آنکھیں کھول دیں۔

”ٹھہر جا“ مجھے ایک نظر اپنے قاتل کو دیکھ لینے دے۔“ امامؑ ہسکرائے۔  
 زینبؓ کا کلیجہ پھٹ گیا ننگے پیر ننگے سر خیمے سے نکل آئیں۔ امامؑ نے بہن کی چیخ سن کر بے دیکھے ہاتھ سے واپس جانے کا اشارہ کیا۔ زینبؓ پلٹ کر جلتی ریت پر گر گئیں۔  
 شمر نے گردن پر احتیاط سے اس مقام کو دیکھا جہاں رسول خدا ﷺ بوسہ دیا کرتے تھے اور خنجر چلا دیا۔

سر کاٹ کر وہ شیطانی قہقہے لگا کر رقص کرنے لگا۔ ایک دم اس نفسیاتی عمل کا اثر فوج پر ہوا اور مردہ فوج میں جان پڑ گئی۔ سب عفریتوں کی طرح ناچنے لگے۔ وہ رقص جو اسلام کی مقدس تعلیم نے بھلا دئے تھے پھر زندہ ہو گئے۔

کر بلا کی زمین اللہ اکبر کے نعروں سے لرز اٹھی۔ فتح کے نقارے گرجنے لگے۔ جہانجھ چنگھاڑنے لگے۔ سورج یک لحظہ منہ چھپا کر بھاگا اور جہنم کی کھولتی ہوئی تاریکی چھا گئی۔ حسینؑ کا سیر نیزے پر چڑھا کر بلند کیا گیا۔

زمین العابدین تڑپ کراٹھی اور گرتے پڑتے باہر نکل آئے۔ پھوپھی نے فوراً کمان سنبھالی فحشہ کی مدد سے بیمار کو اٹھایا۔ خیمہ میں لائیں دامن کی ہوا دی تو انہیں ہوش آیا۔  
 ”میں کیوں زندہ رہ گیا پھوپھی اماں؟“

”اس لئے کہ اب تم ہمارے امام ہو اس لئے ہوئے قافلے کے سربراہ ہو اپنے باپ کی وصیت یاد کرو ایسی کوئی بات نہیں ہونا چاہیے کہ یہ ظالم تمہیں بھی شہید کر دیں۔ ہم لوگوں کیلئے تمہاری جان بڑی غنیمت ہے۔ اگر تم نہ رہے تو میرے بھائی کا کوئی نام لیوا بھی نہ رہے گا۔ رسول خدا کا نام مٹ جائے گا۔ اپنے لئے نہیں ان یتیموں، ہم بد نصیب ماؤں بہنوں کیلئے تمہیں زندہ رہنا پڑے گا۔“



زینب بنت علیؓ کی باتوں سے ابن حسینؓ میں کچھ سکت آئی۔

میدان جنگ سے مسلسل وحشیانہ نعروں کی صدائیں آرہی تھیں۔ فوج پر جنونی کیفیت طاری ہو چکی تھی۔ فاتح سپاہ نے لوٹ شروع کر دی اور خیموں میں گھس آئے اور سامان اٹھا اٹھا کر بھاگنے لگے۔ بچے سہم کر ماؤں کی گودوں پر چھپ گئے۔ ظالم درندوں کے ڈراؤ نے چہرے دیکھ کر ان کی جان سوکھی جا رہی تھی۔

مال اسباب تھا ہی کتنا؟ امامؓ خزانہ لے کر انہیں لے چلے تھے اور نہ ہی ان کے پاس مال و دولت تھا۔ لوٹنے والوں کو سخت ناامیدی ہوئی۔ عورتوں کے سروں سے چادریں کھینچ لیں۔

ماؤں نے جلدی جلدی اپنے اور بچوں کے گلے کان میں جو طوق کڑے کنگن تھے۔ اتار اتار کر بیچ خیمے میں پھینکنے شروع دئے۔ مگر سیکنہ کو اپنے کانوں کے آویزے بہت عزیز تھے۔ یہ بابائے عیدی میں دئے تھے۔ انہوں نے دونوں ہاتھوں سے کان چھپالئے اور بھاگ کر بیمار بھائی کے پہلو میں چھپ گئیں کہ شاید انہیں کوئی نہ چھیڑے گا اور یہ چھپی رہیں گی۔ مگر یہ لوٹ مار ایک نفسیاتی کھیل تھا۔ تاکہ فوج کے دل میں جو آل رسول ﷺ کی دہشت بیٹھی ہے اسے زائل کیا جاسکے اس لئے یہ ضروری سمجھا گیا کہ کوئی رعایت مروت نہ برتی جائے تاکہ سپاہیوں کے ضمیر ملامت نہ کریں۔ خونی ہنستا ہوا سیکنہ کی طرف لپکا مگر شمر نے اسے پیچھے دھکیل دیا اور آگے بڑھا اور شکار کو دبوچ لیا۔ ہاتھ موڑ کر کڑے اتار لئے اور کانوں سے آویزہ اتارنے لگا تو سیکنہ چیخیں، ظالم نے کس کے بچی کے پھول گالوں پر دو طمانچے لگائے اور جھٹکا مار کر آویزے نوچ لئے۔ لہو لہان بچی بھائی کے ہاتھوں میں بے ہوش ہو گئی۔ ابن حسینؓ نے چاہا ظالم پر حملہ کر کے اس کا گلا دبوچ لیں مگر پھوپھی نے دامن تھام لیا۔

”نہیں بیٹے ان کیمینوں کو شہ ملے گی۔ جاؤ میرے لال اور جو بھی ذلتیں سہنی پڑیں۔ جاؤ دیکھنا ہے کہ ان کی درندگی انہیں کہاں تک بڑھ جانے پر اکتائے گی۔“

لوٹنے کے بعد حسب دستور خیموں میں آگ لگ گئی۔ کوئی بھی ایسی رعایت نہ برتنی چاہیے کہ فوجیوں کو یاد آ جائے کہ یہ بدنصیب ان کے پیغمبر کی اولاد ہیں۔ ڈرامہ پوری آن بان سے کھیلا جانا چاہیے۔

آگ لگتے دیکھ کر زینب بنت علیؓ کو بھائی کے الفاظ یاد آ گئے۔

”علیؓ کی دلیر بیٹی ہمت کو ہاتھ سے نہ دینا۔ تم اس لٹی فوج کی سپہ سالار ہو۔“

اور خیبر شکن کی بہادر بیٹی نے اپنا کردار نبھایا۔ بکھرتے خاندان کو دونوں ہاتھوں سے سمیٹ



لیا۔ جلدی جلدی سب کو جلتے ہوئے خیموں سے ہٹا کر دوسرے خیموں میں پہنچایا۔ خیمے اس طرح قطار میں نصب کئے گئے تھے کہ ایک کا در دوسرے کے در سے جڑا ہوا تھا۔ بچوں اور عورتوں کا برا حال تھا۔ پیاس اور نقاہت سے چکر آ رہے تھے۔ روتی تھیں مگر آواز نہ نکلتی۔ سروں پر چادریں نہ تھیں، شرم اور ذلت کی ماری دہری ہوئی جا رہی تھیں۔

زینبؓ ایک ایک کا ہاتھ پکڑ کر گھسیٹیں، کسی کو چکارتیں، کسی کو سختی سے ٹوکتیں۔ جب دوسرے خیمے نے آگ پکڑی تو سب نے تیسرے میں پناہ لی۔ مگر آگ بڑھتی آئی۔ آخری خیمہ میں پہنچ کر زینبؓ نے ابن حسینؓ سے پوچھا۔

”اے امام اب کیا حکم ہے؟“

”اب پردہ کا موقع نہیں۔ باہر نکل کر اس عذاب دوزخ سے چھٹکارا پانے کے سوا اور وہ تھوڑی دور ریت پر بیٹھ گئے۔

سیکنہ کو ہوش آچکا تھا۔ دونوں کانوں پر ہاتھ رکھے گم سم بیٹھی تھیں۔ کہنیوں تک خون بہہ آیا تھا۔ سب بچے اس وقت بچپن کو بھول کر بوڑھوں کی طرح صبر سے خاموش بیٹھے تھے۔

عجیب وحشت ناک خاموشی چھائی ہوئی تھی۔ بڑی ڈراؤنی اندھیاری رات ایک دم مظلوموں کی پردہ پوشی کیلئے میدان کر بلا پر اتر آئی۔

دفعۃً دشمن کے خیموں میں شمعیں جل اٹھیں۔ ساز جاگ گئے اور جشن کی تیاریاں ہونے لگیں۔ شراب و کباب کا دور چلنے لگا۔ فتح کے جوش میں میں آج کسی کو تن بدن کا ہوش نہ تھا۔ مگر سپاہیوں کا ایک گروہ سب سے الگ تھلک سر جوڑے مشورہ کر رہا تھا۔ ان میں سے ایک دو نے کہا۔

”یہ آج ہمیں کیا ہو گیا تھا؟ انسانیت کہاں موت کی نیند سو رہی تھی۔ عوب قوم کا تو یہ شیوہ نہیں کہ عورتوں اور بچوں پر ہاتھ اٹھائیں۔ بیمار اور مجبور کو ستائیں۔ کیا ہم واقعی مسلمان ہیں یا صرف نام کے اہل ایمان ہیں۔ دلوں میں وہی زمانہ جہالت کی تاریکیاں بھری ہیں۔ کیا ہم رسول کریم ﷺ کی امت ہیں۔ اپنے آج کے افعال کے بعد کیا ہم خدا کو منہ دکھانے کے قابل رہ گئے ہیں۔ کیا پیغمبر اسلام ﷺ ہمیں بخشوائیں گے کہ ہم نے ان کے پیاروں کو اس بے دردی سے ذبح کیا۔ ان کی بہوؤں، پوتیوں، لڑکیوں کی بے حرمتی کی؟“

ہم خیال سپاہیوں کا مجمع بڑھتا گیا۔ انہیں شمر اور سعد سے نفرت ہونے لگی۔ رات گہری ہوتی گئی، خوف نفرت بڑھتی گئی۔ چند سردار جمع ہو کر مشورے کے بعد ابن سعد کے پاس پہنچے اور اسے



ملامت کرنے لگے۔

”کم بخت! تیرے کہنے میں آکر ہم نے یہ ظلم کر ڈالا۔ جی چاہتا ہے اب تیرا نام و نشان بھی اس دنیا سے مٹا دیں۔“

”خدا تجھے غارت کرے۔ تجھے حسینؑ ابن علیؑ سے عناد تھا۔ مگر ان سپاہیوں اور ننھے بچوں نے تیرا کیا بگاڑا تھا۔ تو یہاں بیٹھا تر بال نگل رہا ہے اور وہاں بچے بھوک پیاس سے بے دم گرم جھلستی ریت پر پڑے تڑپ رہے ہیں۔ رونے کی آواز بھی نہیں آتی کہ اتنی سکت بھی ان میں نہیں رہی۔“

”اے ناہنجار! جب کسی کے ہاں موت ہو جاتی ہے تو عرب قوم کا یہ دستور ہے کہ جب تک میت نہ اٹھ جائے، مائیں بچوں کو دودھ تنگ نہیں دیں گے۔ اس کے بعد پہلے مرنے والے کے خاندان کو سمجھا بچھا کر حاضری کھلاتے ہیں پھر خود نوالہ توڑتے ہیں۔ تو نے سارے لشکر کو کھانا پانا مگر ان بد نصیبوں کی طرف تیرا خیال بھی نہ کیا۔“

”بخدا ہمارے حلق میں نوالہ اٹک رہا ہے اور ہم پر بھی کھانا حرام ہے۔ جب تک وہ لوگ فاقہ نہیں توڑیں گے کوئی کھانے کو ہاتھ لگا پائے گا۔“

یہ کہہ کر انہوں نے ابن سعد کے سامنے رکھے ہوئے مرغن کھانوں کے خوان الٹ دئے، جام اوندھے کر دئے اور تلواریں کھینچ کر کھڑے ہو گئے۔

ابن سعد ان کے تیور دیکھ کے چوکنا ہو گیا۔ اس سے قبل کہ یہ باغیانہ خیالات ساری فوج میں زہر بن کر پھیلیں کر انہیں ختم کرنا پڑے گا۔ وہ بڑے ڈرامائی انداز میں سر جھکا کر رونے لگا پھر بولا۔

”خدا تمہارا بھلا کرے تم نے نیک مشورہ دیا۔ میں خود نامادام اور پریشان تھا۔“

”ابھی چالیس خوان کھانوں کے اور مشروبات لے کر جاؤ اور پیش کرو۔“ لوگ بولے۔

”ہم کس منہ سے جائیں، ہمیں تو شرم آتی ہے۔ ہم نے ان کی آنکھوں کے سامنے ان کے عزیزوں کے گلے کاٹے ہیں۔ وہ ہمارے ہاتھ کا چھو نہیں کھائیں گے۔ ان غلیظ خون بھرے ہاتھوں سے ہمیں خود منہ میں نوالہ رکھتے ابکائی آرہی ہے۔“

ابن سعد نے شمر سے کہا۔

”بھائی اس وقت تو ہی جاسکتا ہے تو خود کو عباسؑ کو ابن علیؑ کا رشتہ دار بتاتا ہے۔“

”نہیں نہیں یہ مجھ سے نہ ہو سکے گا۔ زینبؑ نے اپنی آنکھوں سے مجھے حسینؑ کی چھاتی پر چڑھ کر انہیں ذبح کرتے دیکھا۔“

”اور کم بخت تم نے اس بچی کے طمانحہ مار کر کانوں سے بندے ناحق کھینچے ٹھیک کہتے ہو تمہارا



جانا ٹھیک نہیں۔ تمہیں دیکھ لیا تو خوف سے اس کا دم ہی نکل جائے گا۔“ ابن سعد فکر مند ہو گیا۔  
جب کوئی کھانا لے جانے پر تیار نہ ہوا تو حرکی بیوی کا خیال آیا جو شام کی فوج کے ساتھ ہی تھی۔  
وہ بد نصیب اپنے شوہر کے سوگ میں سر اوندھائے آنسو بہا رہی تھی۔ یہ سوچ کر دل کو ڈھارس بندھ  
رہی تھی کہ عین وقت پر حر کو خدا نے قوت بینائی بخشی، اس کا بہادر شوہر حق پر قربان ہوا۔ اس کے  
گناہوں کی کچھ تو تلافی ہو گئی۔

ابن سعد نے اسے بلایا، بے چاری سمجھی اسے حر کی غداری کی سزا بھگتنی پڑے گی۔ لرزتی کانپتی  
آئی۔ مگر جب معلوم ہوا کھانا لے جانے کا سوال ہے تو ذرا جی ٹھہرا، وہ پہلے ہی ان مظلوموں کے  
خیال سے پریشان تھی۔ ان کی خدمت کے موقع کو غنیمت جانا۔ جب حر کی بیوی خوان لے کر پہنچی تو  
دور ہی سے ان کی گت دیکھ کر جی مسل گیا۔ ریت پر بے سرو سامانی کی حالت میں بچے اور عورتیں  
پڑی تھیں۔ اگلے پھروں واپس آئی اور کہا۔

”خدا سمجھے تجھے ابن سعد، سیدانیاں ننگے سر کھلے آسمان کے نیچے پڑی ہیں۔ پہلے ان کیلئے خیمے  
نصب کراؤ تب میں ان کے کیلئے کھانا لے کر جاؤں گی۔ ناپاک ریت پر جہاں تھوڑی دور پر لاشیں  
پڑی ہیں ان کے حلق سے نوالہ کیسے اترے گا۔“

ابن سعد بوکھلایا ہوا تھا۔ ڈپٹ کر حکم دیا کہ ایک بڑا اور کشادہ خیمہ ان لوگوں کو دے دیا جائے۔  
جب قدموں کی چاپ اور مشعل کی روشنی نظر آئی تو زنب چوٹ کر اٹھ بیٹھیں، سمجھیں ظالم یہاں  
بھی چھین نہ لینے دیں گے اور ستم ڈھانے آرہے ہیں۔ فوراً اٹھ کھڑی ہو گئیں اور بڑھ کر بولیں۔  
”کیا ہم لوگ بھاگے جا رہے ہیں۔ خدا را اس وقت پیچھا چھوڑ دو۔ ذرا بچوں کی آنکھ لگ گئی  
ہے۔ جاگ گئے تو پھر بھوک پیاس سے رونے لگیں۔ بہت ہلکان ہو کر سوئے ہیں۔“

یہ سن کر حر کی بیوہ زار و قطار رونے لگی۔ آگے بڑھ کر کہا۔

”آپ کے پاس ایک عرض لے کر حاضر ہوئی ہوں۔“

”عرض؟ ہم تو حکم سننے کیلئے بیٹھے ہیں۔ کہو کیا کہنا ہے؟“

”چلئے اس خیمے میں آرام کیجئے۔“

”آرام؟ کیا ہمارے حصے کا آرام تمہارے پاس باقی ہے؟“

”بی بی میں آپ کی کنیز حر کی بیوہ ہوں۔“

”خدا بخشے حر کو، بہن تم نے پہلے کیوں نہ بتایا۔ تمہارے شوہر نے کس شان سے امام کی محبت

نبائی۔ خدا جانتا ہمارا بال بال ان کا احسان مند ہے۔“



”احسان تو میرے اوپر ہوا“ امامؑ نے انہیں راہ راست دکھائی، ان کا انجام بخیر ہوا۔ شہادت نصیب ہوئی۔ بی بی آپ کو کس منہ سے امامؑ کا پرسہ دوں۔ آپ کی لونڈی ہوں۔“

سب کو سہارا دے کر خیمے میں پہنچایا۔ اتنے میں خوان آنے لگے۔ انہیں دیکھ کر سب رک گئے۔ شاید امامؑ اور دوسرے شہیدوں کے سر انہیں ایذا رسانی کیلئے لائے گئے ہیں۔

مگر جب خوان کھولے گئے تو جان میں جان آئی۔

”یہ کیا ہے؟“ زینبؓ نے رکھائی سے پوچھا۔

”مرنے والوں کی حاضری!“

”یا اللہ حاضری! میرے پیارے تین دن کے بھوکے پیاسے ذبح کئے گئے۔ اور اب ستم ظریفی دیکھئے کہ ہمیں ان کی حاضری دی جا رہی ہے۔ یہ سب ہمارا دل دکھانے کی ترکیبیں ہیں۔ بہن حاضری کیسے؟ ابھی تو لاشیں بے گور و کفن پڑی ہیں۔ حاضری تو دفن کے بعد ہوتی ہے۔ کیا عرب قوم نے اب رسول ﷺ اور خدا کے احکامات کو بھلا کر دینا شروع کر دیا ہے۔ لے جاؤ یہ خوان ہم انہیں ہاتھ نہ لگائیں گے۔“

اس وقت ابن حسینؑ نے اپنا فرض ادا کرنا ضروری سمجھا۔

”آپ نے مجھے امام کہا ہے۔“

”ہاں بیٹے حق تو یہ ہے کہ بھائی کے بعد تم ہی ہمارے امام ہو۔“

”تو بہ حیثیت امام کے میں حکم دیتا ہوں کہ میدان جنگ میں تمام رسم و رواج اور آداب کی قید ختم ہو جاتی ہے۔“

زینبؓ نے بیمار اور لاغر امامؑ کو نظر بھر کے دیکھا۔ ہمت بندھ گئی، جی ٹھہر گیا۔ بولیں۔

”تو پھر اس خوان پر فاتح پڑھ دو بیٹے۔“

امامؑ نے فاتحہ بڑھی۔ بچوں کو جگا جگا کر ان کے حلق میں بوند بوند پانی ٹپکا پا کہ کہیں اچھو لگ کر دم نہ نکل جائے۔ حلق بند ہو گئے تھے بڑی مشکل سے گلے تر ہوئے پھر گھونٹ اترنے کے قابل ہوئے۔ سیکڑہ کو پانی دیا تو وہ خوشی سے تالیاں بجانے لگیں۔

”چچا جان پانی لے آئے تا میں نے کیا کہا تھا۔ فوج کی مجال نہیں جو میرے چچا جان کو روک سکے۔“

زینبؓ چپ کٹورا تھا رہیں۔

”مگر ہم تو چچا جان کے ہاتھ سے پانی پییں گے۔“



نہیں ہکا ہاتھ کا نپا اور کٹورہ چھلک گیا۔

”پیارے بیٹا ہمارے ہاتھ سے نہیں پیو گی۔“ ابن حسینؑ نے بہن پر جھک کر کہا۔

”پی لوں گی مگر پہلے یہ بتائیے ہمارے چچا جان اور بابا کہاں ہیں۔ ہم ان سے اس آدمی کی

شکایت کریں گے جس نے ہمارے کان نوچے اور طمانچے بھی مارے۔“

بڑی مشکلوں سے سب نے ذودو لقمے کھا کر پانی کا گھونٹ حلق سے اتارا، ایسا معلوم ہوتا تھا حلق ٹکنا بھول گیا ہے۔

”بھیا! سیکنہ تھوڑی دیر بعد بولیں۔“

”ہاں بی بی۔“

”ہمارے طمانچوں اور کان کھینچنے کا حال چچا جان کو نہ بتائیں تو اچھا ہے۔ انہیں غصہ بڑی جلدی

آتا ہے۔ غصہ آگیا تو غضب ہو جائے گا۔ پھر لڑائی شروع ہو جائے گی۔“

ان چند دنوں کی بھوک پیاس میں سب کی ہڈیاں نکل آئی تھیں۔ جلد جل گئی تھی۔ اعصاب چکنا

چور ہو گئے تھے۔ بچے تو سو گئے۔ مائیں سسکیاں بھرتی رہیں، کروٹیں بدلتی رہیں۔

نہیں ہی آنکھیں انگاروں کی طرح سلگ رہی تھیں۔ بھائی کے قتل پر ایک آنسو بھی نہ بہایا تھا۔

خیمے سے تھوڑے فاصلے پر پیاروں کے لاشے بے گور و کفن پڑے تھیں۔ امامؑ نے سب کے کپڑے

قتل کئے جاتے وقت چاک کر دئے تھے پٹے ہوئے کپڑے کون اتارے گا اور اس طرح شاید

لاشیں برہنہ ہونے سے بچ جائیں گی، مگر درندگی کی آنکھیں نہیں ہوتیں۔

”نہیں، ابھی رونے کی مہلت نہیں، جنگ ختم نہیں ہوئی ہے، صرف حالات نے کروٹ بدلی

ہے، ابھی تو اور معرکے سر کرنا ہیں، ابھی تو بہت کچھ سر سے گزرنا ہے۔“

پچھلے پہر سب ہی گھڑی بھر کو غافل ہو گئے۔

ام رہا ب نے چونک کر دیکھا سیکنہ پہلو میں نہیں، شاید پھوپھی کے پاس چلی گئی۔ ادھر بھی نظر نہ

آئی تو اٹھ کر چاروں طرف ڈھونڈا۔ پکارنے کی ہمت نہ ہوئی کہ سب کی نیند حرام ہوگی۔

پو پھٹ رہی تھی، شمعیں دم توڑ چکی تھیں، دل پر پتھر رکھ کر واپس پلٹ گئیں مگر قرار نہ آیا۔ ہے ہے

ہی کہاں گئی۔ پھر تڑپ کر اٹھ بیٹھیں۔

کہیں باہر تو نہیں نکل گئی۔ ہولے سے نہیب کو جگایا۔

”بی بی سیکنہ نہیں ملتی۔“

”یہیں کہیں ہوگی۔“



”کہیں نہیں شاید باہر نکل گئی۔“

دونوں دبے پیر باہر نکلیں۔ خیمے کے آس پاس دیکھا۔ کچھ پتہ نہیں چلا۔ کہاں گئی۔ یا خدا کوئی جانور تو نہیں اٹھالے گیا۔

دھندلی روشنی میں ریت پر ننھے ننھے پیروں کے تازہ نشان دیکھ کر جی کو ڈھارس بندھی۔ ادھر ہی چل پڑیں۔ مقتل تھوڑے فاصلے پر تھا۔ ابھی ٹھیک سے اجالا نہیں ہوا تھا۔ کوئی پہرے دار بھی گھومتا دکھائی نہ دیا جس سے پوچھتیں۔ سب ہی تھکے ہارے گھوڑے بچ کر سوئے ہوئے تھے۔

دور دھندلے لکے میں کوئی چیز ہلتی نظر آئی۔ یہ ادھر ہی لپکیں۔ دیکھا سیکندہ بابا کی سرکئی کچلی ہوئی لاش کے سینے پر سر رکھے سو رہی ہیں۔ شاید کوئی خواب دیکھا تھا جو کروٹ بدلی۔

ام رباب نے بہ مشکل اپنی چیخوں کو روکا اور جھک کر بچی کو اٹھانے لگیں۔

”نہیں ہم بابا کے پاس سوئیں گے۔“ بابا کی لاڈلی بیٹی چل گئی۔

”نامیری شہزادی۔“ زینب نے بچی کو اٹھا لیا۔ دیکھا بچی بخار میں جھلس رہی تھی۔

”بابا بہت گہری نیند سوئے ہیں۔ ہم نے انہیں جگایا نہیں، چپکے سے لیٹے رہے۔ بچی ہڈیاں میں بڑبڑا رہی تھی“ پھوپھی جان بابا کو سردی لگ رہی ہوگی۔ برف کی طرح ٹھنڈے ہو رہے ہیں۔ انہیں کچھ اڑھا دیجئے نا۔“

زینب نے کوئی جواب نہ دیا۔ خاموش ام رباب کو سہارا دے چلتی رہیں۔ ام رباب کے پیر قابو میں نہ تھے۔ قدم قدم پر ٹھوکریں کھا رہی تھیں۔

”بابا نے ہمیں پیار نہیں کیا، کیا ہم سے خفا ہیں؟“

ام رباب کے صبر کا دامن چھوٹ گیا۔ دبی ہوئی چیخ نکل گئی۔ فوراً سپاہی لپکے اور سینے پر برچھیاں رکھ دیں۔ ایک نے مشعل بڑھائی۔

”چکمہ دے کر بھاگنے کا ارادہ ہے۔“

زینب نے سنگین ہاتھ سے پرے کر دیں۔

”بچی نیند میں ادھر نکل آئی تھی۔ اپنے بابا کی چھاتی پر سونے کی عادی ہے۔ گھبراؤ نہیں کوئی تمہارے چنگل سے نکل کر نہیں جا رہا ہے۔“

سپاہی جھجک کر پیچھے ہٹ گئے۔

جب خیمے میں پہنچیں تو جگہ شروع ہو گئی تھی۔ بچوں نے پھر نسکنا شروع کر دیا۔

کبرا اپنی ہتھیلی کے زخم سے بے قرار تھیں۔ سہاگ کی چوڑیوں کے چبھ جانے سے جو گھاؤ ہو گیا



تھا وہ خشک ہو چلا تھا۔ مگر دل کا زخم لہو دے رہا تھا۔ بچوں کو سمجھانا آسان نہیں امام حسینؑ نے کبھی اپنے بچوں سے کوئی بات نہ چھپائی نہ بہانے سے ٹالا۔ ابن حسینؑ نے بھی بچوں کے ہر سوال کا جواب نہایت بے رحمی سے دیدیا تھا۔ کہ جانے والے ہمیشہ کے لئے گئے اب نہیں آئیں گے۔ بچے پھٹی پھٹی آنکھوں سے دیکھتے سنتے جیسے واقعی سب کچھ سمجھ گئے۔ تھوڑی دیر بعد پھر ضد کرنے لگتے۔

”بابا کے پاس چلو۔“

”عباس چچا کو بلاؤ۔“

”اکبر بھائی کہاں گئے؟“

”عون و محمد کب تک باہر کھیلے رہیں گے۔ ہم بھی ان کے پاس جائیں گے۔“

”قاسم بھیا کب آئیں گے کبریٰ باجی روتی ہیں۔“

بچوں کی باتیں سن کر اور جی کو وحشت ہونے لگتی۔

گیارہویں محرم کی صبح آئی تو اپنے جلو میں نئی قیامتیں لائی۔

ابن سعد نے ایک مجلس مشاورت مرتب کی کہ چند سرداروں اور سپاہیوں کا رویہ گزشتہ شب تازیبا حد تک باغیانہ تھا۔ یہ جراثیم اگر فوراً ہی نہ ختم کر دئے گئے تو دبا بن سکتے ہیں۔ ایسے خیالات رکھنے والوں پر کڑی نگرانی کی ضرورت ہے۔ کوفہ پہنچ کر ان کا پکا انتظام کرنا از حد لازمی ہو جائے گا۔ ان کی یہ زبانی ہمدردیاں ہنگامہ بھی بن سکتی ہیں۔

تھوڑا بہت انتظام تو اسی رات ہو گیا تھا۔ وہ جو بڑھ بڑھ کر بولے تھے ان میں سے زیادہ جو شیلے تو اسی رات غائب کر دئے گئے تھے۔ سینکڑوں لاشوں میں چند اور لاشیں کوئی شبہ نہیں پیدا ہو سکتا۔ باقی مشتبہ لوگوں پر مخبر تعینات کر دیئے گئے۔

شامیوں کی لاشیں بڑی مستعدی سے دفن کی جارہی تھیں۔ لیکن آل رسول ﷺ کی لاشیں اسی طرح چلچلاتی دھوپ میں پڑی تھیں۔ منادی کرا دی گئی کہ انہیں دفن نہ کرنے دیا جائے۔ عدول حکمی کی سزا موت سے بدتر ہوگی۔ کسی صورت میں نرمی نہ برتی جائے گی ورنہ لوگوں کو مغالطہ ہو جائے گا۔ پچھتاوے اور توبہ کا مرض دبا ہی ہوتا ہے۔

ہر ممکن اور ناممکن طریقے سے یہ ثابت کرنا نہایت اہم تھا کہ حسینؑ ابن علیؑ غدار تھے۔ انہوں نے خدا کے مقرر کئے ہوئے پیغمبر اسلام ﷺ کے جائز جانشین یزید کی بیعت کرنے سے انکار کیا۔ ملک گیری کی ہوس میں فوج جمع کر کے خون خرابے پر تلے ہوئے تھے۔ جنگ ہوئی اور شکست



کھائی۔

”پیغمبر خدا ﷺ کے عزیزوں میں صرف امام حسینؑ ابن علیؑ ہی نہیں تھے۔ یزید کا بھی ان سے رشتہ تھا۔ جونہایت دلیر پاکباز، متقی اور پرہیزگار ہے۔ کیونکہ خدا کی رحمتیں اسی پر نازل ہوئی ہیں۔ عرب قوم کی اکثریت یزید کے ساتھ ہے۔“ شمر نے کہا۔

اس موقع پر یہ بھی ثابت کرنا از حد ضروری تھا کہ پیغمبر اسلام ﷺ کے نواسے غلطیاں بھی کر سکتے ہیں اور اسلام کی حفاظت کیلئے انہیں سزا دی جاسکتی ہے۔ وہ اللہ کے کوئی خاص بندے نہیں ہیں۔ ورنہ خدا خود انہیں بچا لیتا۔ مسلمانوں کا حقیقی خلیفہ اللہ کا پیارا بندہ یزید ہے۔ جس پر دو جہان کی برکتیں نازل ہوئی ہیں۔

لیکن اگر چند مفسدوں کے دل میں یہ خیال جاگزین ہو جائے کہ حسینؑ بے گناہ تھے۔ فوج نہیں جمع کی تھی صرف بہتر رشتہ دار اور دوست تھے۔ انہیں بیعت کے معاملے میں اختیار حاصل تھا کہ بیعت یقین اور ایمان کے بل بوتے پر ہوتی ہے۔ انہیں اسلام کے تمام اصول نظر انداز کر کے ان پر پانی بند کر کے ہزاروں کے زرخے میں گھیر کر شہید کیا گیا۔

ایسے خیالات کی بنیاد کئی کی جائے۔ ان کے ساتھ بالکل وہی برتاؤ کیا جائے جو دشمنان اسلام کے ساتھ ہونا چاہیے۔ چند لوگوں نے صلاح دی کہ ان قیدیوں کا جھنجھٹ کیوں پالا جائے۔ انہیں شام تک لے جانا قیامت ہو جائے گا۔ سب کو یہیں ختم کر کے قصہ پاک کر دیا جائے۔ کوفہ لے جانے کی ضرورت نہیں۔

مگر پھر مجلس مشاورت نے بڑے غور و خوض کے بعد فیصلہ کیا کہ اگر سب کو یہیں ختم کر دیا گیا تو رعایا کو تماشا دکھانے اور ان پر دہشت گردی کرنے کا ایک اچھا موقع ہاتھ سے چلا جائے گا۔ فوج خالی ہاتھ لوٹ کر آئے تو رعب نہیں پڑتا۔ دکھانے کو مال غنیمت نہیں تو قیدی تو ہونا لازمی ہیں۔ ان کی بے حرمتی اور درگت دیکھ کر اور بھی لوگوں کے دل میں ان کی وقعت ختم ہو جائے گی۔ یہ گمان بھی مٹ جائے گا کہ یہ رسول خدا ﷺ کے نواسے ہونے کی وجہ سے کوئی خاص رتبہ یا طاقت رکھتے ہیں۔ ان کی طاقت کم ہونے کا مطلب ہے لوگوں کے دل میں یزید کیلئے زیادہ سے زیادہ جگہ ہو جائے گی۔ اس لئے جتنا بھی شاندار جلوس تیار کیا جاسکے۔ مفید ثابت ہوگا۔

ابن حسینؑ کے گلے میں طوق اور پیروں میں بیڑیاں ڈالی گئیں۔ شمر بہت بد دل ہو رہا تھا۔ کیا نیم مردہ بیمار قیدی ہے۔ سینک سلائی سی ٹانگیں۔ پتلی گردن، ان پر بیڑیاں کیا جھیں گی۔ طوق کیا بھلا معلوم ہوگا۔ چوڑے چکے پہلوان زنجیروں میں جکڑے جائیں تو فاتح کی شان میں چار چاند لگ



جاتے ہیں۔ یہ بیمار دلاغر قیدی، نیم مردہ بچے اور سوکھی جلی عورتیں تو بہتان معلوم ہوں گی۔  
 بے عماری کے اونٹوں پر عورتوں کو ننگے سر بٹھایا گیا۔ ان کے گلے میں رسیاں باندھی گئیں۔  
 ایک لمبی سی رسی میں بچوں کے گلے تسبیح کے دانوں کی طرح پرو دئے گئے۔ ساتھ نمائش کیلئے خون  
 میں لتھڑا ہوا علم، جلے ہوئے خیمے، علی اصغر کا جھلسا ہوا پالنا تھا۔ سب سے آگے نیزوں پر شہیدوں  
 کے سر تھے۔ ایک ایک سر قیمتی تھا۔ عین لڑائی کے وقت اصغر کے سر کی ڈھنڈیا ایک جگہ نرم مٹی نظر  
 آئی۔ کھود کر فوراً سر کاٹ کر نیزے پر آویزاں کر دیا گیا۔

روانگی کے وقت زینبؓ بے قرار ہو کر اپنے پیاروں کی لاشوں کی طرف بھاگنے لگیں اور دو قدم  
 بڑھنے پر گلے چھلنے لگے۔ سپاہیوں نے رسیوں کے جھکے دئے بچے بیدم ہو کر زمین پر گر پڑے۔  
 اس کے بعد جب بھی عزیزوں کی بے گورد کفن لاشیں راستے میں ملیں۔ کسی نے سراٹھانے کی کوشش  
 بھی نہ کی خاموش خون بار آنکھوں سے دیکھا اور سر جھٹکالیا۔

”تم مر گئیں زینبؓ تو میری قربانی بھی فنا ہو جائے گی۔ دنیا کی یادداشت بڑی کمزور ہے۔ دو  
 چار سال بعد سب بھول جائیں گے۔ میرا خون کربلا کی ریت میں کھو جائیگا۔“ امامؑ نے بہن سے  
 کہا تھا۔

”یہ ہرگز نہیں ہوگا“ میری زندگی کی ہر سانس حسینؑ حسینؑ پکارے گی۔ اس لہو کی ایک ایک بوند کا  
 حساب ہوگا۔“ زینبؓ نے تہیہ کر لیا تھا۔

ابن حسینؑ نے بھی پھوپھی کی بات کو دل میں رکھ لیا تھا۔ کل تک جو بیمار کروٹ تک لینے کی  
 سکت نہ رکھتا تھا طوق و سلاسل کا بوجھ اٹھائے مردانہ وار قدم اٹھا رہا تھا۔ ہاتھ میں ان اونٹوں کی مہار  
 تھی جن پر بے پردہ ماں بہنیں سوار تھیں۔ تن کا بخار من میں بھڑکتی ہوئی آگ کے سامنے ٹھنڈا پڑ گیا  
 تھا۔ قدم قدم پر ٹھوکر لگ رہی تھی۔ سر چکرار ہا تھا۔ آنکھوں تلے بار بار اندھیرا پڑ گیا تھا۔ مگر ہمت  
 جوان تھی۔ زندہ رہنے کی ہمدارادے کو مضبوط بنا رہی تھی۔ ہر حال میں زندہ رہنا ہے۔ قسمت جو  
 کچھ دکھائے دیکھنا ہے۔

کوفہ میں خبروں پر تالہ بندی تھی۔ واقعہ کربلا کی بھٹک بھی کسی کے کان میں نہیں پڑنے دی گئی  
 تھی۔ تمام پیش بندیاں ہو چکی تھیں۔ قاصدوں نے پہلے سے حاکم کوفہ کو قاتحین کے جلوس کی آمد کی  
 خوشخبری پہنچا دی تھی۔ شہر میں بس یہ خبر عام تھی کہ کچھ باغیوں نے خلیفہ وقت کیخلاف سراٹھایا تھا  
 انہیں کچل دیا گیا۔ اب مجرم بند و سلاسل میں گرفتار لائے جا رہے ہیں اور ہر خاص و عام کی خوشنودی  
 کیلئے کیفر کردار کو پہنچائے جا رہے ہیں۔



کوفہ کے حاکم ابن زیاد نے فتح یاب فوج کی آمد کی خبر سن کر شہر کی آئینہ بندی کا حکم دیا۔ شہر کو چراغاں سے جگمگادیا گیا۔ گلی گلی، کوچہ کوچہ میں مغنیوں اور رقاصوں کے انبوه جمع کئے گئے۔ فضا نغموں سے گونج اٹھی۔

کوفہ والے پہلے ہی سے ابن زیاد کے عتاب سے خائف تھے۔ اپنی نیک بیتی کا اظہار کرنے کیلئے بڑے زور و شور سے جشن شاہی میں حصہ لینے لگے۔ ابن زیاد کو ڈرتھا کہ شاید حقیقت عیاں ہونے پر لوگ آپے سے باہر ہو کر ہنگامے کھڑے کر دیں گے۔ اس لئے اس نے پیش بندی کے طور پر اعلان کروادیا کہ کوئی ہتھیار بند ہو کر نہ آئے۔

دوسرے دن ابن سعد بڑے کروفر سے لاؤ لشکر کے ساتھ شہر میں شادیاں بجاتا داخل ہوا۔ لوگ تماشا دیکھنے ٹوٹ پڑے۔ قیدیوں کی ایسی بری گت تھی کہ اپنے عزیز بھی مشکل سے پہچان پاتے۔ نیزوں میں آویزاں سرخاک و خون میں لتھڑے ہوئے تھے۔ دوسرے کسی کے شان و گمان میں بھی یہ بات نہ تھی کہ یہ قتل حسین کا جشن ہے۔ یہ قیدی رسول خدا ﷺ کے عزیز اور پیارے ہیں۔ سمجھے کوئی وحشی قبیلے کے باغی ہوں گے۔ سب کی رنگتیں جھلس کر سیاہ ہو گئی تھیں۔ ہڈیوں کے ڈھانچے قید و بند کی صعوبتیں سر جھکائے جمیل رہے تھے۔ عام قاعدے کے مطابق تمام تماشا بین قیدیوں پر اینٹ پتھر، کوڑا کرکٹ پھینک رہے تھے اور مغلظات بک رہے تھے۔ ایک شخص نے لڑکھڑاتے ہوئے ابن حسینؑ کو دیکھ کر قبضہ لگایا۔

”اے دشمن اسلام تجھ پر خدا کی لعنت۔“

”اے نیک بخش تو جانتا ہے کہ میں کون ہوں؟“

”ہاں جانتا ہوں تم دین اسلام کے دشمن ہو۔“

”تمہیں دھوکا دیا گیا ہے۔ میں اپنے جد امجد کے عقائد کا دشمن کیسے ہو سکتا ہوں۔ میں ابن حسینؑ ہوں۔ وہ سامنے نیزے پر میرے بابا کا سر ہے۔ پہچانتے ہو حسینؑ ابن علیؑ کو؟“

ایک معمر آدمی نے آنکھیں چندھیا کر دیکھا اور اس پر جیسے بجلی گر پڑی۔

”یا خدا حسینؑ ابن علیؑ قتل کر دئے گئے۔“ وہ شخص چیخنے لگا۔

آگ کی طرح یہ خبر مجمع میں پھیل گئی۔ لوگ آنکھیں پھاڑ پھاڑ کر نیزوں پر چڑھے سر دیکھنے لگے۔ پہچان کر پاگلوں کی طرح ہال نوچ کر سر پیٹنے لگے۔

ایک کہرام مچ گیا۔ لوگوں نے حملہ کر کے سروں کو چھیننے کی کوشش کی۔ ابن زیاد کی فوج پہلے سے اس گڑبڑ کا مقابلہ کرنے کو تیار تھی۔ گھوڑ سوار مجمعے کو کچلتے آگے بڑھے اور نیزوں کے حلقے میں



لے لیا۔ جلدی جلدی سب قیدیوں کو قلعے میں پہنچا دیا گیا۔ جشن ماتم حسینؑ میں تبدیل ہو گیا۔ ہر گھر سے رونے پینے کی آوازیں اٹھنے لگیں۔

”یا خدا حسینؑ ابن علیؑ قتل کر دئے گئے۔“

یہ خبر آگ کی طرح ہر چار طرف پھیل گئی۔ یہ سن کر پہلے تو کوفہ والوں پر سکتہ طاری ہو گیا۔ پھر لاکھوں سینوں سے ایسی دل دوز آہ بلند ہوئی کہ سارا شہر تھرا گیا۔ لوگ پاگلوں کی طرح رونے پینے لگے۔ سر کے بال نوچ کر کپڑے پھاڑنے لگے۔

اس وقت زینبؑ بنت علیؑ نے اپنے چہرے سے الجھے ہوئے بالوں کی نقاب اٹھائی اور کوفہ والوں کو پکار کر مخاطب کیا۔

”اے کوفیو تم مکار اور جھوٹے ہو، تم وعدہ شکن اور کمینے ہو۔ تم نے لمبے چوڑے وعدے کئے اور توڑ دئے۔ تم نے میرے بھائی امام حسینؑ کے ساتھ فریب کیا۔ انہیں وطن سے بے وطن بنایا اور جب وہ یہاں آئے تو تم بزدل گیڈروں کی طرح اپنی جانیں بچا کر دبک گئے اور انہیں وحشی درندوں کے ہاتھوں چھوڑ دیا۔ انہیں بھوکا پیاسا ذبح کیا گیا۔ ہم تباہ و برباد ہو گئے۔ اب تم ہم پر مگر مجھ کے آنسو بہانے آئے ہو؟ خدا کرے یہ آنسو تمہاری آنکھوں سے ہمیشہ بہتے رہیں۔ بے غیرت انسانو! تم نے اپنے دامن پر جو گھٹاؤ نا داغ لگایا ہے۔ یہ قیامت تک نہ چھوٹے گا۔ تم نے ایک ایسے انسان کے ساتھ دغا کی جو تمہارا دینی اور دنیاوی راہنما تھا۔ خدا تمہارا یہ گناہ کبھی معاف نہ کرے گا۔ دنیا تمہاری مکاریوں کو کبھی معاف نہ کرے گی۔ بے رحمو! تم نے رسول خدا ﷺ کے معصوم نواسے کو ذبح کیا۔ ان کے ننھے ننھے بچوں کو پیاسا مارا؟ ان کی بہو بیٹیوں کے سر سے چادریں اتار کر ان کی بے حرمتی کی اور اب تم رورہے ہو؟“

زینبؑ بنت علیؑ کی آواز سن کر کوفہ والوں کی جان نکل گئی۔ خوف سے آنکھیں نکل پڑیں۔ درو دیوار سے سر پھوڑنے لگے۔ کپڑے پھاڑ ڈالے اور بال نوچنے لگے۔

عمر بن سعد نے ایک دم حالات بگڑتے دیکھ کر قافلے کو تیزی سے آگے بڑھایا۔ لوگوں کو نکلواروں، برہمنوں سے پرے دھکیل کر راستہ ہٹانا چاہا۔ مگر مجمع بے قابو ہو چکا تھا۔

بڑے خون خرابے کے بعد جلوس کو فوج نے حلقے میں لیا اور تیزی سے قلعے کی طرف روانہ ہو گئے۔ ہر طرف سے لوگ جمع ہو کر قافلے کے ساتھ روتے پیتے چلے گئے۔

وہ شہر جو دم بھر پہلے دہن کی طرح سجا ہوا تھا ماتم کدہ بن گیا۔ ہر گھر سے ماتم کی صدا بلند ہونے لگی۔ ایسا بھیا تک واقعہ کبھی سننے میں بھی نہ آیا تھا۔ قتل وہ بھی آل رسول ﷺ کا قتل اور اس بے



وردی سے۔

بڑی مشکلوں سے جلوس بھاگم بھاگ ابن زیاد کے دربار میں پہنچا۔  
خولی اور بشیر بن مالک فخر سے سینہ تانے مظلوم امام کا سر لے کر ابن زیاد کے دربار میں پہنچے۔  
اور جھوم جھوم کر شعر پڑھنے لگے۔  
”اے امیر!

ہم پر سونے چاندی کی بارش کر.....

اور جواہرات سے ہمارا دامن پر کر دے۔

کہ ہم ایسے بلند مرتبہ شہنشاہ کا سر لائے ہیں۔

جو پیغمبر خدا کا پیارا نواسہ تھا۔

اور ہر طرح سے ایک بلند مرتبہ انسان تھا۔

”کم بخنوا! اگر تم حسینؑ کو عظیم انسان سمجھتے ہو تو پھر انہیں قتل کیا؟“ ابن زیاد نے جھلس جھلس ہو کر کہا ”اسی بات پر جی چاہتا ہے تیری گردن اڑا دوں۔“

بشیر بن مالک ہم گئے۔ سمجھا ضرور ابن زیاد کی نیت خراب ہو رہی ہے۔ یزید کے دربار سے ملنے والے انعام و اکرام میں بھانجی مارنے کا ارادہ ہے۔ وہ چپکے سے سرک گیا۔ مگر اسی رات اسے کسی گم نام آدمی نے ختم کر دیا۔

ابن زیاد نے قیدیوں کو اس جیل خانے میں بھجوا دیا جو مسجد کے قریب واقع تھا۔

یہ وہی کوفہ تھا جہاں بیس سال قبل علیؑ ابن ابی طالب کی حرمت تھی۔ انہوں نے بڑی جاں فشانی سے کوفہ کی تعمیر کی تھی۔ انہیں کوفیوں پر بڑا بھروسہ تھا۔ ایک دن وہ تھا جب زینبؑ اور ام کلثومؑ یہاں شہزادیوں کی طرح دہا کرتی تھیں۔ بڑے بڑے امیروں اور رئیسوں کی بہو بیٹیاں ان کی خدمت میں حاضر ہونا اپنے لئے فخر کی بات سمجھتی تھیں آج کوفہ کی بیچ عورتیں بھی ان کے پاس آتے ہوئے تکلف محسوس کر رہی تھیں کہ کسی نے دیکھ لیا تو حاکم ان سے سارا سلوک ختم کر دے گا۔

کوفہ کے حالات بگڑ رہے تھے۔ کچھ من چلے انسانوں نے نیزوں پر چڑھ کر ہوائے سرچھینے کی کوششیں کیں۔ جگہ جگہ چپ چپ کر لوگ واقعہ کربلا کی چھان بین کرتے۔ واقعات کی تفصیل سن کر سر پیٹتے۔ ابن زیادہ کیخلاف نفرت اور غصہ کا طوفان اٹھا جو نہایت بے وردی سے دبا دیا گیا۔ آخر نہتے انسان کیسے ہتھیار بند فوج کا مقابلہ کرتے؟ چپ ہو رہے مگر اندر اندر خون کے گھونٹ پیٹے رہے۔ چپ کر چلے ہوتے کبھی ایک دوسرے کو مجرم ٹھہراتے کبھی خود اپنی غلطی پر سر دھنتے۔ غرض



خون حسینؑ رنگ لانے لگا۔ ابن زیادہ نے ہنگاموں سے جان چھڑانے کیلئے فیصلہ کیا کہ سب کو ختم کر کے ایک بار چھٹی کی جائے مگر اسی دن دمشق سے حکم شاہی پہنچا کہ تمام سر اور قیدی جوں کے توں دار الخلافہ روانہ کر دیئے جائیں۔ شمر ذی الجوشن مع دوسرے معتبر سرداروں کے قافلہ کے ساتھ روانہ ہوا۔ طے پایا کہ اس شکست خوردہ قافلے کو خوب گنجائش بستیوں میں گھمایا جائے تاکہ دیکھنے والوں کو عبرت ہو کہ یزید کی مخالفت کرنے والوں کا کیا حشر ہوتا ہے۔ کوفیوں نے بس شروع میں ہنگامے کئے تھے پھر حسب عادت دبا کر بیٹھ گئے تھے۔ شمر سمجھا ترکیب ٹھیک کارگر ثابت ہوئی اور لوگ واقعی ہمیشہ کیلئے سہم گئے۔ یہی پالیسی دوسرے شہروں میں بھی کارگر ثابت ہوئی۔ اور پھر کبھی کسی کو یزید کی خلاف سرائی کی جرات نہ ہوگی۔ جب رسول خدا ﷺ کے نواسے ہی یزید کی نافرمانی کر کے فنا اور برباد ہو سکتے ہیں تو پھر اب کس میں ہمت ہے کہ اس کی برتری میں شبہ کرے۔

تمام شہروں میں جہاں سے قافلہ گزرنے والا تھا پہلے سے قاصدوں کو بھیج کر پکا انتظار کروایا گیا۔ خوب شہر کو آراستہ کیا جائے۔ باقاعدہ ناچ رنگ کا انتظام ہو۔ کسی بات کی کسر نہ اٹھا رکھی جائے۔ بہت ہی دھوم دھام سے ہر مقام پر جشن منانا قافلہ گزرے۔

مگر شمر کی یہ دوراندیشی اس کی سب سے بڑی حماقت ثابت ہوئی۔ جہاں جہاں سے یہ قافلہ گزرا سوتے انسانوں کو جگاتا چلا گیا۔ جس راستے سے قافلہ گزرا ایک آگ سی چلتی گئی۔ بجائے یزید کا رعب بیٹھنے کے حسینؑ ابن علیؑ کی پامردی اور ہمت کے لوگ قائل ہوتے گئے۔ انہوں نے سر کٹا دیا، قدموں پر جھکایا نہیں۔ جان دیدی مگر ضمیر فروشی نہیں کی۔ اپنے معتقدین کو دھوکا نہیں دیا۔ کسی دھمکی، کسی لالچ کی پرواہ نہ کی۔ کیسے کیسے ظلم سہے مگر قدم ایک پل کو ڈمکائے۔

حسینؑ کی علو ہمتی دلوں میں گھر کرتی گئی۔ جہاں سے قافلہ گزرتا لوگ جوق در جوق جمع ہو جاتے۔ سرکاری خبروں کے علاوہ لوگوں کو پہلے ہی سے خفیہ خبریں پہنچنے لگیں۔ اور ہر مقام پر زینبؑ بنت علیؑ نے جو فصاحت و بلاغت ورثے میں اپنے بابا سے پائی تھی اس کا سکہ بیٹھتا جاتا۔ جب لوگ جمع ہو جاتے وہ کسی ایک بیٹے، بھتیجے، بھانجے کی شہادت کی تفصیل اس درد انگیز انداز میں بیان کرتیں کہ پھر بھی پکھل جاتے۔

سپاہی مجمع کو مار پیٹ کر منتشر کر دیتے۔ قیدیوں پر پہرا کھڑا کر دیتے۔ زینبؑ کو موقع نہ ملتا مگر کسی ذرا سی بات پر وہ کچھ ایسا جملہ کہہ دیتیں جو سننے والوں کے کلیجے مسل دیتا۔ ایک بار نہ جانے کیسے علیؑ اصغرؑ کا پالنا کھل کر اونٹ پر سے گرا پڑا۔ ام رہاب کی چیخیں نہ رک سکیں۔

”ہائے میرا بچہ..... ہائے میرا لال گر جائے گا لوگو! میرے علیؑ اصغرؑ کا پالنا سنبھالو۔“



نہب نے بھانج کا سر چھاتی سے لگا کر کہا۔

”نہرو میری ملکہ پالنا خالی ہے۔ تیرا لال تو اپنی دادی فاطمہ زہرا کی آغوش میں سو رہا ہوگا۔ وہ کبھی کاروٹھ گیا۔ ظالم کا تر پھلا تیرا اس کی ننھی سی گردن میں پیوست ہو گیا۔ تب امامؑ نے اس کا جیتا جاگتا خون اپنے چہرے پر مل لیا تھا۔ نہرو میری شہزادی پالنا خالی ہے۔ تیری گود بھی خالی ہے۔ پھر مجمع کی طرف متوجہ ہو کر بولیں۔“ اے خوش نصیب ماؤ! جن کی گود میں جیتے جاگتے ہکتے شیر خوار ہیں۔ اللہ کا شکر کرو کہ تمہاری کوکھ سرسبز ہے۔ ام رباب کی گود اس پالنے کی طرح ہمیشہ کیلئے خالی ہو گئی۔“

فوج نے بہت مارا پیٹا مگر بچوں والیاں گرے ہوئے پالنے پر اپنی آنکھیں ملنے لگیں۔ اس کی ڈوریوں کو چومنے لگیں۔ ہر شہر میں لوگ بغاوت پر آمادہ ہو گئے۔ رقص و سرود کی محفلوں میں آگ لگا دی اور گلی کوچوں میں ماتم حسینؑ سے کہرام مچ گیا۔ کئی شہروں میں تو ایسی ابتر حالت ہو گئی کہ جلوس نے اسی میں خیریت سمجھی کہ باہر ہی سے آگے بڑھ جائے۔ جب سے لوگوں نے شہیدوں کے سر چھیننے کی کوشش کی تھی سروں کو احتیاط سے صندوقوں میں بند کر کے لے جا رہے تھے۔ اگر سب کے سب سر صحیح و سلامت نہ پہنچے تو شامت آ جائے گی۔ امامؑ مظلوم کی روداد سن کر لوگوں کے سہمے ہوئے دلوں میں جوش پیدا ہونے لگا۔ وہ بھی ان زیادتیوں کا مقابلہ کرنے پر تل گئے۔ جوان کے حاکم ان کے ساتھ روار کھتے تھے۔ چپ چاپ سہنے والوں کی زبانیں بھی کھلنے لگیں۔ امامؑ نے مر کے انہیں جینے کا سلیقہ سکھا دیا۔ سر کٹا کے سرائٹھانے کی ہمت پیدا کر دی۔ آگ ایک شہر سے دوسرے شہر میں پھیلی۔ لوگوں نے گروہ بندیاں شروع کر دیں۔ جتنا انہیں مار کے دبانے کی کوشش کی اور زور سے ابھرے۔

شرذی الجوشن ہلکان ہو گیا۔ شہر در شہر اسے بجائے نعرہ تحسین کے یا تو خاموش عوام سے مقابلہ کرنا پڑتا یا لعنتیں ملتیں۔

جس حکومت میں مسلمانوں کی یہ گت تھی وہاں عیسائی اور یہودی تو جانوروں سے بدتر سمجھے جاتے تھے۔ ان کے تمام حقوق آہستہ آہستہ سلب ہوتے جا رہے تھے۔ انہوں نے بھی اس موقع پر دو گواران حسینؑ کا ساتھ دیا۔

انہیں بڑی بے دردی سے قتل و غارت کیا گیا مگر خون حسینؑ کی سرخی عوام کی آنکھوں میں اتر آئی تھی۔ جتنی ان پر سختی ہوئی اتنی ہی نفرت بڑھی، غصہ بڑھا۔ اور اس میں کوئی شک نہ رہا کہ حکومت وحشی جابر اور بے دین انسانوں کے ہاتھ میں ہے۔



امامؑ کو شہید کر کے یزید نے اپنی اور اپنی شہنشاہیت کی قبر کھود ڈالی۔ قافلہ جب دمشق پہنچا تو یزید کے ہزاروں لاکھوں پرستار اس سے منحرف ہو چکے تھے۔

قافلہ افناں و خیزاں آگے بڑھتا رہا۔ جب کہیں پڑاؤ پڑتا۔ سپاہی عیش و عشرت میں گم ہو جاتے۔ قیدی کسی کو نے میں ڈال دیئے جاتے۔ لوگ چھپ چھپ کر ان تک پہنچ جاتے۔ زینبؑ ام کلثومؑ اور ابن حسینؑ سے کربلا کے حالات سنتے، خاموشی سے آنسو بہاتے۔

”ہم سخت جان زندہ رہ گئے۔ ہمارے عزیزوں کی لاشیں کربلا میں بے گور و کفن جنگلی جانوروں کے رحم و کرم پر پڑی ہیں۔“

زینبؑ خشک جلتی آنکھوں سے نیزوں پر آویزاں سر دیکھتیں۔

”دیکھو، دیکھو تو میرے بھائی کے آنسو بہہ رہے ہیں۔ ظالموں نے ہمارے سر برہنہ کر کے ہمیں در بدر گھمایا ہے۔ میرے بھائی کی روح بے قرار ہے۔“

لوگ ان سے حالات سن کر جاتے، اپنے عزیزوں، دوستوں کو جمع کر کے انہیں بھی سناتے، روتے، ماتم کرتے اور اپنی بے بسی پر جھنجھلا کر سر پیٹتے۔





## قصر شیریں

حسینؑ ابن علیؑ کی جب ایران کی شہزادی شہر بانو سے شادی ہوئی تو ان کے ساتھ لونڈیوں میں ان کی ایک بڑی چہیتی باندی شیریں بھی تھی۔ کہنے کو تو وہ باندی تھی شہر بانو کے ساتھ بالکل چھوٹی بہنوں کی طرح رہتی تھیں۔ دونوں میں غضب کا پیار تھا۔

شیریں بہت حسین اور باسلیقہ تھی اور بانو اس پر جان چھڑکتی تھیں۔ جب بیاہ کر کے آئیں تو تمام لونڈیوں کو آزاد کر کے ان کے نکاح کر دیئے گئے مگر انہوں نے شیریں کو اپنے سے جدا نہ کیا۔ ایک دن حسینؑ اپنی چہیتی بیوی سے بیٹھے بیٹھی بیٹھی باتیں کر رہے تھے۔ بانو کھلی جاتی تھیں دونوں میں بے پناہ عشق تھا۔ ایک بچہ کی خیر سے ماں تھیں۔ مگر شوہر کی محبت میں رتی برابر فرق نہ آیا تھا۔ اتنے میں شیریں کچھ پھل اور مشروبات لے کر آئی تو امامؑ کی نظریں اس پر پڑیں۔ بڑے غور سے دیکھتے رہے۔ جب وہ چلی گئی تو بانو سے بولے۔

”اس کی آنکھیں بہت حسین ہیں۔ واللہ ایسی آنکھیں ہم نے آج تک نہیں دیکھیں۔“

بانو کا دل دھک سے رہ گیا۔ سمجھ گئی کہ آنکھوں کی تعریف سے ان کے دل کا حال معلوم ہو گیا۔ عورت مرد کی کمزوری ہے اور عورت بھی کیسی شیریں جیسی پر بزاوہ!.....

بانو خاموش سر جھکائے سکتے میں بیٹھی سوچ رہی تھیں۔

”تو اپنے آقا کو چاہتی ہے تو جو ان کی خوشی وہ تیری خوشی..... شیریں بھی ضرور حسینؑ کو چاہتی ہے۔ دل سے دل کو راہ ہوتی ہے۔“

”کیا سوچنے لگیں؟“ حسینؑ نے پیار سے ان کی ٹھوڑی چھو کر پوچھا۔

”آپ ہی کے بارے میں سوچ رہی تھی۔ اور کیا سوچ رہی تھی۔“ بانو نے بہ مشکل آنسو پی کر مسکراتے ہوئے کہا۔ حسینؑ کی آنکھوں سے چھلکتی محبت کو انہوں نے شیریں کا حصہ تصور کیا بولیں۔

”آپ ذرا بیٹھیں باہر نہ چلے جائیے گا۔ میں ابھی آتی ہوں۔“ یہ کہہ کر گئیں۔ شیریں کو پاس بلایا۔ جلدی سے ریشمی زرنکار جوڑا پہنایا۔ بال سنوارے مشک اور عنبر سے جسم کو بسایا اور آنکھوں



میں سرمہ ڈالا۔

شیریں حیرت زدہ سب کچھ دیکھتی رہی۔ پھر بولی۔  
 ”بانو! یہ کیا قصہ ہے مجھے کس لئے تیار کیا جا رہا ہے۔“  
 ”حسین کیلئے۔“

”اللہ میری توبہ! یہ آپ کیا کہہ رہی ہیں؟“

”تجھے منظور ہے نا؟“

”منظور حسین ابن علی کی پاپوش برداری کا مجھے فخر حاصل ہے۔ اس سے بڑا رتبہ اور مجھے کیا مل

سکتا ہے۔ بانو مجھے گناہ گار نہ کرو۔ میری جان آپ پر سے قربان! یہ آپ کیا تماشا کر رہی ہیں؟“

”شیریں تو جانتی ہے کہ تو مجھے کتنی عزیز ہے۔ میں نے سب لونڈیوں کو آزاد کر دیا مگر تیری جدائی مجھ

سے برداشت نہ ہوئی۔ مگر تو جانتی ہے تو لونڈی نہیں میری بہن کے برابر ہے بلکہ اس سے بھی زیادہ۔“

”جی ہاں میں جانتی ہوں۔ میں نے کبھی شکایت کی کہ مجھے آزاد کیوں نہ کیا۔ بانو آپ کی محبت

کی غلامی کی زنجیروں میں جو بندھ جائے جو چھوٹا کب چاہے گا۔“

”تو میری بچپن کی سہیلی ہے۔ میرا کوئی راز تجھ سے چھپا نہیں۔ آج یہ راز بھی تجھے بتا دوں کہ

میرے حسین کا دل تجھ پر آ گیا ہے۔ تیری قسمت جاگ گئی۔ آج تک میں ملکہ تھی مگر آج سے تو

شہزادیوں کا مرتبہ پائے گی۔ میرے آقا کی دل کی ملکہ میری ملکہ ہو جائے گی۔“

”یا خدا! یہ کیا ہو گیا ہے آپ کو..... میری سمجھ میں نہیں آتا۔ میں آپ کی کنیز ہوں اور کنیز ہی مرنا

چاہتی ہوں۔ یہ آپ کے دل میں آج کیا سمائی۔ آقا تو آپ پر جان چھڑکتے ہیں آپ ان پر فریفتہ

ہیں۔ حاشا اللہ دو دلوں کے درمیان آنے والا گناہ گار ہے۔“

”شیریں میں تجھ سے بحث نہیں کر سکتی۔ دل کی بات دل سے کی جاتی ہے۔ حسین! میرے دل و

جان کے مالک ہیں۔ وہ خوش رہیں گے تو ان کے پاس جو میرا دل ہے وہ بھی خوش رہے گا تو ابھی

نا تجربہ کار ہے شیریں۔ جب کسی سے پیار کرے گی تب پتہ چلے گا کہ محبوب کی مسرت خود اپنی

مسرت بن جاتی ہے۔“

شیریں کو سمجھا سمجھا کر حسین کے پاس لے گئیں۔

”اٹھئے تو ذرا میرے ساتھ آئیے آپ سے ایک بات کہنی ہے۔“

حسین! بانو کی اتری ہوئی صورت دیکھ کر تاڑ گئے کہ کچھ بات طبیعت کو ناگوار گزری ہے۔ شاید

شیریں کی آنکھوں کی تعریف کر دی تو خفا ہو گئیں۔ اب گلے شکوے ہوں گے۔ مسکرا کر ساتھ



ہولے۔ حجرے کا پردہ اٹھایا تو دیکھ کر دنگ رہ گئے۔ شیریں عروسی جوڑا پہنے گردن جھکائے بیٹھی تھی۔ بات سمجھ میں آگئی۔ ایک زوردار قہقہہ لگایا۔

”بھئی واہ تم بھی خوب ہو..... ایک ذرا آنکھوں کی تعریف کر دی تو تم نہ جانے کیا سمجھ بیٹھیں۔ واللہ تم جیسی محبوبہ کی موجودگی میں ہمیں اور کسی کی ضرورت نہیں۔ کیوں بھئی کیا ہماری نیت پر شک ہونے لگا۔“

”خدا نہ کرے مگر میں اپنی خوشی سے آپ کو اسے دے رہی ہوں۔“

”اچھا بھئی تمہارا تحفہ تو قبول کرنا ہی پڑے گا۔ لوہم نے اسے آزاد کیا۔“

بانو نے آنسو بھری نظروں سے حسینؑ کے مسکراتے ہوئے چہرے کو دیکھا تو آنکھیں جھکا لیں۔ اسی شام حسینؑ نے اپنے ایک یہودی دوست کو جو شیریں کو بہت پسند تھا بلا کر اس کا نکاح کر دیا۔ وہ بہت بڑا سوداگر تھا۔ پہاڑی پر اس کا بڑا شاندار قلعہ تھا۔

بانو نے شیریں کو جی بھر کے جھیز دیا۔ بار بار اس کا منہ چومتی تھیں۔ کبھی اس کی شادی کی خوشی میں ہنستی تھیں۔ کبھی جدائی کے خیال سے رو پڑتی تھیں۔ حسینؑ نے ہنس کر بانو سے پوچھا۔

”اور کینروں کو اتنا سامان نہیں دیا اس پر بڑی مہربان ہو۔“

”اوروں کو میں نے خود آزاد کیا تھا۔ اسے آپ نے آزاد کیا ہے۔ اس لئے یہ تو شہزادیوں کی شہزادی ہوئی۔“

”تمہارا یہ فلسفہ ہماری سمجھ سے بالاتر ہے۔“ حسینؑ ہنسنے لگے۔

بڑی عزت سے گھر کی بیٹی کی طرح بڑی شان دار ضیافت کے بعد شیریں رخصت ہوئی۔ سب سے گلے مل کر روئی۔ بچوں کو چمٹا کر پیار کیا۔ بانو کی بار بار بلائیں لیں۔

اسے روتا دیکھ کر حسینؑ نے مذاق میں پوچھا۔

”کیا جانے کو جی نہیں چاہتا؟“

”یہ گھر میرا میکہ ہے آقا..... میکہ سے کس کا جانے کو جی چاہے گا آپ سب بہت یاد آئیں گے۔“

”یاد آئیں تو چلی آنا اور بانو ہم لوگ بھی شیریں کے ہاں ضرور جائیں گے۔ زندگی نے وفا کی

تو ایک بار ضرور تمہارے ہاں آئیں گے۔“

”سب کو بچوں کو بھی ساتھ لائیں گے؟“

”ہاں ضرور لائیں گے۔“

شیریں بیاہ کر چلی گئی مگر حسینؑ اور بانو کو نہ بھولی۔ اکثر لکھا کرتی تھی کہ غریب خانے پر کب



تشریف لائیں گے میں چشم براہ ہوں۔

حسینؑ نے بانو سے کہا۔

”نیک بخت اسے لکھ دو ہم وعدہ خلائی نہیں کیا کرتے۔ تمہارے ہاں ایک دن ضرور آئیں گے۔“ اور وہ دن آگیا جس کا حسینؑ ابن علیؑ نے وعدہ کیا تھا۔

شیریں نے کچھ اڑتی اڑتی خبر سن لی تھی کہ امام حسینؑ مکہ اہل و عیال کے کوفہ جا رہے ہیں۔ پھر سنا کسی دوسری طرف رخ ہو گیا۔ کربلا کی خبریں تو باہر نہیں نکلے پائیں۔ مگر یوں ہی کچھ خبر تھی کہ شاید امام اس طرف سے گزرنے والے ہیں۔

شیریں ہر آتے جاتے قافلہ کی خبر بھجواتی کہ شاید یہ امام حسینؑ ہی کا قافلہ ہو۔ شاید اس کے معزز مہمان تشریف لے آئیں۔

یہ بھی سننے میں آیا کہ امام حسینؑ مع اہل و عیال فوج کی ہمراہی میں یزید سے ملاقات کرنے دمشق جا رہے ہیں تب تو وہ ادھر سے لازمی طور پر گزریں گے۔

فوج کی آمد کی خبر سننے ہی شیریں نے تیاریاں شروع کر دیں۔ خوب گھر سجا یا۔ نئے ساز و سامان سے آراستہ کیا۔ اپنے پڑوسیوں کو بلا کر امامؑ اور پورے خاندان کے بارے میں بڑے تفصیل سے بتایا۔

پڑوسنیں شیریں کو بڑے رشک سے دیکھتی تھیں۔ اس کے ہاں پیغمبر خدا ﷺ کے نواسے مہمان ہو کر آنے والے ہیں۔ شیریں کا بڑا بلند مرتبہ ہے۔ وہ جنہیں رسول اللہ ﷺ کی زیارت نصیب نہ ہوئی تھی ان کے نواسے کے دیدار کیلئے بے قرار تھیں ”رسول خدا ﷺ کے خاندان کا دیدار خوش نصیبوں کو میسر ہے۔ بہن اس خوش کے موقع پر ہمیں بھول نہ جانا۔“

شیریں غرور سے ہنس کر کہتی۔

”تم خاطر جمع رکھو میں تم سب کو کیسے بھول سکتی ہوں۔ آنے دو میرے آقا کو۔ انشاء اللہ تمہیں ضرور ان کی قدم بوسی کی سعادت حاصل ہوگی۔ ماشاء اللہ ان کا لمبا چوڑا کنبہ ہے۔ علی اکبرؑ تو تو لوگ شبیہ محمد ﷺ کہتے ہیں۔ دیکھنے والے ان کی صورت دیکھ کر درود بھیجتے ہیں۔ اور عباسؑ ابن علیؑ کا کیا کہنا ہے۔ ان جیسا وجیہہ پورے عرب میں نہیں۔ لوگ انہیں ماہ قریش کہتے ہیں۔ امام کی بہن اور ان کے بچے بھی ساتھ ہوں گے۔ جس نے فاطمہ زہراؑ کو نہیں دیکھا بس وہ زینب بنت علیؑ کو دیکھ لے۔ بالکل نئی ہوئی ماں کی صورت ہیں۔ شیریں نے قافلے کی آمد کی خبر سنی تو خوشی سے دیوانی ہو گئی۔ بس نیند حرام ہو گئی۔ طرح طرح کے کھانے پکوائے۔ شربت تیار کئے۔ سارے محلے کو دعوت



نامہ بھیجا۔ اپنے شوہر نے کہا۔

”ذرا شہر پناہ کے پھاٹک پر جا کر کھڑے ہو جاؤ۔ جیسے ہی ذوالجناح نظر آئے رکاب تھام لینا۔ لوگ ان کی خاطر مدارات کیلئے ٹوٹ پڑیں گے۔ مگر تم سب کو ٹال دینا۔ پہلے انہیں یہاں لانا۔ ایسا نہ ہو کوئی بڑھ کر پہلے انہیں مدعو کر لے۔ اچھا مجھے بھی اپنے ساتھ لے چلو۔ میں انہیں سیدھا یہاں لاؤں گی۔“

”نیک بخت گھبراتی کیوں ہو؟“ اس کے شوہر نے ہنس کر کہا۔

”ابھی سے جانے کی ضرورت نہیں۔ میں دیکھ کر آتا ہوں۔ آگے تو تمہیں بھی بلوالوں گا۔ تاکہ ہم دونوں مل کر ان کی پیشوائی کر سکیں۔“

اس کا شوہر گیا۔ جب واپس آیا تو بڑا اداس مر جھایا ہوا سا۔

”تیرے آقا نہیں آئے“ یزید کی فوج ہے۔ کچھ باغیوں نے سر اٹھایا تھا۔ ان کی سرکوبی کے بعد انہیں قید کر کے آئے ہیں۔ نیزوں پر کٹے ہوئے سر ہیں۔ اونٹوں پر عورتوں اور بچوں کو بغیر کجاوے کے باندھ رکھا ہے۔ بڑی بڑی گت ہے۔ میرا تو اسبا جی خراب ہونے لگا کہ بھاگ آیا۔“

”ناامید ہو کر شیریں رونے لگی۔ اس کی قسمت میں آقا کا دیدار نہیں۔ اس نے کھانا بھی نہ کھایا۔ سارا دسترخوان سجاویسا ہی پڑا رہا۔

رات کو قافلہ قلعہ کے سامنے میدان میں بسیرے کیلئے ٹھہر گیا۔ خوب چہل پہل تھی۔ قیدیوں کو ایک طرف ڈال دیا گیا۔ نیزے جن پر سر آویزاں تھے زمین پر گاڑ دیئے گئے۔ پہ سالار کے خیمے سے رقص و سرود کی صدائیں آرہی تھیں۔ شراب کا دور چل رہا تھا۔ مسلم بکرے بھونے جارہے تھے۔ قیدیوں کو ایک ایک مٹھی بھنے جلے جو کے دانے اور تھوڑا سا پانی دیدیا گیا وہ ان کے حلق سے اتنا مشکل تھا۔

”میرے پیارے چچا جان آئیں گے تب ان کے ہاتھ سے پانی پیوں گی۔“

سیکنہ کو ضد تھی ”اماں پہلے اصغر بھیا کو پانی پلاؤ“ وہ بہت دن سے پیاسا ہیں۔ یہ کیسے ہو سکتا ہے۔ چھوٹا سا بھائی پیاسا رہے اور میں پانی پی لوں۔“

”ایک گھونٹ میری خاطر پی لے بی بی۔“ چھو بھی سمجھا رہی تھیں۔ تیرے بھائیوں اور بابا کی پیاس تو اللہ نے بچا دی۔“

شیریں کو اپنا ریشمی بستر کانٹوں بھرا لگ رہا تھا۔ کسی کروٹ سکون نہ تھا۔ چنگ و رباب کے سروں کے ساتھ سہی سسکیاں اور آہیں بھی لپٹی چلی آتیں۔ وہ تڑپ کر اٹھ بیٹھتی۔ دل کا عجب حال تھا۔ کسی کل قرار ہی نہ تھا۔ جب بہت وحشت بڑھی تو سوچا جا کر دیکھوں تو سہی کون مصیبت کے مارے آہ وزاری کرتے ہیں۔ خدا جانے واقعی قصور وار ہیں یا بے قصور ہی کسی دام میں پھنسائے



گئے ہیں۔ زمانے کے عجب رنگ ڈھنگ ہیں۔ عام طور پر معصوموں ہی کو سزائیں دی جاتی ہیں۔ بدکاروں کو چھوٹ ملی ہوئی ہے۔

اس نے سوچا یہ اتنا ڈھیروں کھانا بے کار ہی تو ہو جائے گا۔ اگر پہ سالار اجازت دے تو ان بد نصیب قیدیوں کو کھلا دیا جائے۔ سر پر چادر ڈال کر گھر سے نکلی۔ جہاں قیدی جمع تھے بالکل اندھیرا تھا۔ ڈھونڈتی، ٹٹولتی آگے بڑھی۔ نیزوں پر لگے سردیکھ کر اس پر لرزہ طاری ہو گیا۔ ٹھٹک کر ایک نیزے کے سامنے کھڑی ہو گئی۔

ٹھٹکی باندھ کر وہ امام حسینؑ ابن علیؑ کے خاک و خون میں لتھڑے سر کو گھور رہی تھی۔ خود اس کی نظر دھوکا دے رہی تھی۔ کئی دن سے انہیں کا خیال دل میں بسا ہوا تھا، ہر جہاں طرف ان ہی کی صورت نظر آتی تھی۔ کہ اتنے میں شہر بانو کی نظر شیریں پر پڑی۔ انہوں نے اسے پہچان لیا اور شرم و ذلت سے دوہری ہو کر بالوں میں منہ چھپا لیا۔

شیریں کا جسم سر سے پیر تک لرز گیا۔ منہ سے دبی دبی چیخیں نکلی جا رہی تھیں۔ اپنی آنکھوں پر یقین نہ آتا تھا۔ مگر حسینؑ کی صورت تو ہمیشہ سے اس کے دباغ پر نقش تھی۔ اس پر نور چہرے کو ہزاروں بار خواب میں دیکھا تھا۔ مگر یہ کیسا ڈراؤنا خواب تھا؟ یہ اسے کس گناہ کی سزا مل رہی تھی کہ اس کے سامنے خون آلود سر تھا۔ چونک کر اس نے قیدیوں کے ڈھیر کی طرف نظر گھمائی۔ بانو کا بس نہ تھا کہ زمین میں سما جائیں۔

شیریں کا شبہ یقین کی حد کو پہنچ گیا۔ سہی ڈری وہ بانو کے قریب آئی۔ جھک کر ان کے چہرے سے بال سر کائے اور چیخ مار کر قدموں پر گر گئی۔

”میری شہزادی! یہ بد بخت آنکھیں کیا دیکھ رہی ہیں؟ یا میرے خدا مجھ سے طاقت بیٹائی چھین لئے یہ میں کیا دیکھ رہی ہوں؟“

قیدیوں میں درد کی ایک لہری دوڑ گئی۔ شیریں ایک ایک سے لپٹ لپٹ کر رونے لگی۔ شیریں کا شوہر بھی اسے تلاش کرتا آ گیا۔ شیریں نے رو رو کر سب حال بتایا۔ اس نے التجا کی کہ پہ سالار سے مہلت مانگ کر ان سب قیدیوں کو قلعے میں لے چلو۔

”وہ کم بخت کیوں اجازت دے گا؟“

”اجازت خریدی جاسکتی ہے۔ زرو جو اہر دینا جو کچھ بھی مانگیں دے دو..... بس تھوڑی دیر کیلئے انہیں لے چلو۔“

شیریں کے شوہر نے جا کر شہر ذی الجوشن کے آگے تھیلیوں کے منہ کھول دیئے۔ پہلے تو اس نے



ٹالا مگر پھر دولت ٹھکرانے میں حماقت نظر آئی۔ ہرج بھی کیا ہے۔ قلعے کے چاروں طرف فوج پڑی ہوئی ہے۔ دعا فریب کی کوئی گنجائش نہیں۔ اس نے اجازت دیدی۔ شیریں نے اپنے تمام زیور بھی اتار کر سامنے رکھ دیئے اور نیزوں پر لگے ہوئے سروں کو اپنے ساتھ لے آئی۔ قلعے میں لے جا کر اس نے سب قیدیوں کو آرام سے بٹھایا۔ اپنے ہاتھوں سے ان کے زخموں پر عرق گلاب سے دھو کر مرہم پٹی کی۔ سو جے ہوئے جسموں کی سینکائی کی اور زخموں پر پھائے رکھے۔ صاف سقرے ریشمی لباس پیش کئے مگر زینبؑ نے کپڑے بدلنے سے انکار کر دیا۔

”پچھڑنے والے یہ خون کے چھینٹے ہی اپنی نشانی دے گئے ہیں۔ انہیں جسم سے جدا کرنے کو جی نہیں چاہتا۔“

مقتولین کے سر بھی اس نے عرق گلاب سے پاک کئے۔ انہیں ریشم واطلس کی چادروں میں لپیٹ کر تخت پر رکھا۔ چاروں طرف سے جمع ہوئے اور زینبؑ بنت علیؑ نے اپنی درد بھری آواز میں واقعات کر بلا دہرائے۔ شیریں اور اس کے محلے والوں نے سن کر ایسے دردناک انداز میں ماتم کیا کہ سونے والوں کی نیندیں اچاٹ ہو گئیں۔ ایک خلقت آہستہ آہستہ قلعے کے صحن میں جمع ہو گئی۔ آہ و بکا کا ایسا شور بلند ہوا کہ بدست فوجی سرداروں کا نشہ بھی ہرن ہو گیا۔ شہریوں کے غم و غصہ کو دیکھ کر حواس باختہ ہو گئے۔

شیریں نے بہت منت و سماجت کی مگر ظالموں نے بڑی سختی سے مجمع منتشر کر دیا۔ قیدیوں کو بھوکا پیاسا ہی واپس لے گئے۔ سروں کو پھر خاک و خون میں لتھیر کر صندوقوں میں بند کر دیا اور اسی دم کوچ کا حکم دیدیا۔ شیریں اور اس کا شوہر دور تک آنسو بہاتے ساتھ گئے۔ پھر سمجھانے بچھانے پر واپس لوٹ گئے۔ قافلہ دمشق کی طرف بڑھتا گیا۔ غم و غصہ کا ایک بے پناہ طوفان ہر شہر میں چھوڑتا گیا۔ واقعہ کر بلا کی لوگوں کے دلوں پر ایسی ہیبت سوار ہوئی کہ راتوں کی نیند اور دن کا صبحین حرام ہو گیا۔ روزانہ کے کاروبار تباہ ہونے لگے گلی کوچوں میں لوگوں کے ٹھٹ جمع ہو کر ان واقعات کو دہراتے، غم و غصہ کا اظہار کرتے۔ قیدیوں کی زبانی سنے ہوئے مظالم کا دوسرے سے ذکر کرتے اور مستقبل کے خوف سے بے چین ہو جاتے۔ یزید اور اس کے حاکموں اور فوجیوں کی خلاف نفرت اور حقارت کا جذبہ دن بدن پروان چڑھنے لگا۔

دنیا کی کسی قوم نے کسی ملک میں کبھی اپنے پیغمبر کی اولاد کے ساتھ ایسا بے رحمانہ درندگی کا سلوک نہیں کیا۔



## دربار

دمشق پہنچنے سے پہلے شمر ذی الجوشن نے بڑے زور و شور کی تیاریاں کیں۔ اکثر شہروں میں حالات ناسازگار ثابت ہوئے تھے۔ بڑی سختی برتنا پڑی تھی۔ مگر اسے یقین تھا کہ دار الخلافہ میں جہاں خلیفہ بہت ہرولعزیز ہے۔ یزید کے زیر سایہ لوگ اس کی ہیبت کی وجہ سے سراٹھانے کی جرات نہ کریں گے اور فاتح فوج کا بڑا شاندار استقبال ہوگا۔

شہر پناہ سے تھوڑی دور رک کر پوری فوج کا جائزہ لیا۔ سب کو نئے طریقے سے مرتب کیا۔ صندوقوں میں سے سر نکال کر نیزوں پر سجائے۔

نائب بنت علیؑ نے شمر ذی الجوشن سے کہا۔

”شہیدوں کے سر ہمارے اونٹوں سے تھوڑے فاصلے پر رکھو تو بڑی مہربانی ہو لوگ انہیں دیکھنے کے شوق میں ہمیں گھورنا بھول جائیں گے۔“

مگر شمر ایسے نایاب موقع کو کب ہاتھ سے دینے والا تھا۔ وہ تو قیدیوں کو زیادہ سے زیادہ ذلیل اور خوار کرنے پر تلا ہوا تھا۔ ضد میں وہ جلوس کو ایسے پھاٹک سے لے کر داخل ہوا جہاں سب سے زیادہ ہجوم تھا۔ جب جلوس مسجد کے قریب پہنچا تو ایک شامی نے سمجھا کہ کفار قید کر کے لائے جا رہے ہیں۔ وہ زور زور سے شمر کی مدح سرائی کرنے لگا۔

”اے شمر ذی الجوشن تم پر برکتوں کا نزول ہو کہ تم نے دشمنان اسلام کو تباہ و برباد کیا اور فتنہ و فساد کی جڑ کو اکھاڑ ڈالا۔“

زین العابدینؑ نے اپنے چاروں طرف واہ واہ کرتے تماش بینوں کو تھکی پیارا آنکھوں سے دیکھا اور اس شخص سے پوچھا۔

”اے شخص تو خدا پر ایمان رکھتا ہے؟“

”بے شک!“ وہ شخص بولا

”اور اس کے رسولؐ کی طرف سے“



”میرے ماں باپ رسول اللہ ﷺ پر قربان۔“

”اور آل رسول ﷺ کے بارے میں تیرے کیا خیالات ہیں؟“

”الحمد للہ آل رسول ﷺ برکت و رحمت کا سرچشمہ ہے۔ ان کے قدموں میں بخشش ہے۔“ وہ شخص جھوم کر بولا۔

”تو غور سے دیکھو اور پہچان کہ یہ نیزے پر بلند خاک و خون میں ڈوبا ہوا سر رسول اللہ ﷺ کے نواسے امام حسینؑ ابن علیؑ کا ہے۔ ان کے ساتھ ان کے بھانجوں، بھتیجوں اور بیٹوں کے کٹے ہوئے سر نیزوں پر چڑھے ہوئے ہیں۔ میں زین العابدین مظلوم امام کا بد نصیب اور بیمار بیٹا ہوں اور یہ جو بے کجاوہ کے اونٹوں پر سر برہنہ عورتیں تو دیکھ رہا ہے۔ یہ رسول خدا ﷺ کی بہو بیٹیاں، نواسیاں اور پوتیاں ہیں۔“

یہ سن کر وہ شخص سناٹے میں رہ گیا۔ پھر چیخ کر بولا۔

”یہ جھوٹ ہے۔“

مگر ایک ضعیف آدمی آگے بڑھ کر بولا۔

”یہ جھوٹ نہیں..... میں ان سروں کو پہچان رہا ہوں۔ یہ آل رسول ﷺ کے سر ہیں۔ لعنت ہو اے مرد و دشمن خدا تجھے غارت کرے۔ نامراد یہ تو نے کیا کیا؟“ اس بوڑھے نے اپنا گریبان چاک کر ڈالا۔ اور منہ پیٹنے لگا دیکھتے ہی دیکھتے یہ خبر مجمع میں پھل گئی۔

مگر شمر نے فوراً اس فساد کو دبا دیا۔ زور زور سے شادیاں بجنے لگیں۔ اس بوڑھے کو گھوڑوں کی ٹاپوں نے سرمہ بنا دیا۔ لوگ اپنی جانیں بچا کر بھاگ کھڑے ہوئے۔ فتح کے نعروں نے آواز داری کا گلا گھونٹ دیا۔

سہیل سعدی رسول خدا ﷺ کے مشہور صحابیوں میں سے تھے۔ بیت المقدس کی زیارت سے لوٹ رہے تھے۔ یہ دھوم دھام دیکھ کر لوگوں سے پوچھنے لگے۔

”بھائیو! یہ کون سی نئی عید ہے جس کا مجھے پتہ نہیں؟“

ایک شامی نے جھکے سے بتایا۔

”خاموش رہو! یہ قتل حسینؑ کا قتل منایا جا رہا ہے۔ آج حسینؑ کا سر دربار یزید میں لایا جا رہا ہے۔“

”رسولؐ زادیاں قیدی بنا کر لائی جائیں گی۔“

سہیل سعدی کے ہوش و حواس گم ہو گئے۔



”یا خدا یہ کیا دیکھ رہا ہوں؟ رسول خدا ﷺ کے نواسے کا قتل اور یہ خوشیاں“۔

”خیریت چاہتے ہو تو خاموش رہو“۔ شامی نے ان کے کان میں کہا اور کھسک گیا۔

اتنے میں جلوس قریب آ گیا۔ سہیل سعدی نے نیزوں پر سر اور برہنہ سر رسول ﷺ زاویوں کو دیکھا تو چیخ چیخ کر رونے لگے۔

”یا اللہ مجھے اندھا کر دے اس بڑھاپے میں یہ عذاب نازل نہ کر“۔ پھر اہل شام سے مخاطب

ہو کر کہا

”اے مسلمانو! اس بھیانک گناہ کا ذمہ دار کون ہے؟ کس کے دامن پر خون ناحق کے چھینٹے

ہیں۔ دیکھو اے مسلمانوں غور سے دیکھو۔ تمہارے اپنے ہاتھ اس خون سے پاک ہیں کب تک تم

چپ چاپ یہ تماشے دیکھتے رہو گے۔ روز محشر خدا کے حضور میں اپنی لاعلمی کا سہارا لو گے اور جواب

دہی سے بچ جاؤ گے؟“۔

شمر یہ سن کر بوکھلا گیا۔ اس نے ایک خاص دستے کو اشارہ کیا کہ ڈھول تاشے کی آوازیں سہ گنی

کر دو اور ان باغیوں کو گھوڑوں کی ٹاپوں سے پیس ڈالو“۔

وقتی طور پر بلائیں گئی۔ لوگ بھاگ کھڑے ہوئے۔ تماش بین گھروں میں جا کر چھپ رہے۔

مگر اس رات بیسیوں گھروں میں ماتم حسینؑ برپا رہا۔ یزید کے محل میں چراغاں تھا۔ ناچ رنگ ہو

رہا تھا۔ مگر عام شہریوں کے دلوں میں گھور اندھیرا تھا۔ گھروں سے آہوں اور سسکیوں کی آوازیں

بلند ہو رہی تھیں۔ لوگ سجدے میں پڑے عذاب الہی کے خوف سے لرز رہے تھے۔ جس جس نے

وہ نیزوں پر لگے ہوئے سر اور مظلوم قیدیوں کی درگت دیکھی تھی ان کی نیند حرام ہو گئی تھی۔ مگر بہت

سے انجان لوگ اب بھی تماشا دیکھ رہے تھے۔ خوشی سے ناچ رہے تھے۔ قیدیوں پر کوڑا کرکٹ

پھینک رہے تھے۔ فاتح فوج پر پھول پھراور کر رہے تھے۔ شمر مسکرا مسکرا کر سر کے اشارے سے

لوگوں کے سلام لے رہا تھا۔

دربار کے بڑے ٹھاٹھاٹ تھے۔ چنگ و رہاب کے دل کش سروں پر ماہ لقار قاصائیں بے

خودی سے جھوم رہی تھیں۔ فضا میں خوشبوئیں بسی ہوئی تھیں۔ یزید ایک زرنگار مرصع تخت پر بیٹھا

شہرِ نج کھیل رہا تھا۔ اس کے گرد حسین و جمیل دوشیزائیں جمع تھیں۔

جس وقت قیدیوں کو دربار میں حاضر کیا گیا تو اس نے قصداً بے توجہی برتی تاکہ لوگوں پر واضح

ہو جائے کہ قیدی خواہ آل رسول ﷺ ہوں بس قیدی ہیں اس کے ایک ہاتھ میں جام تھا اور

دوسرے ہاتھ میں چھری جسے مذاق میں وہ کبھی حسینہ کے ٹکا دیتا اور وہ ہلکی سے لوٹ ہو جاتی۔ کبھی



اس کی مدد سے مہرہ سر کا دیتا۔

جب حسین کا سر طشت طلائی میں سجا کر اس کر سامنے لایا گیا تو اس نے بغیر نظر ڈالے کہہ دیا۔  
”تخت کے نیچے رکھ دو“۔ اور شطرنج کی چالوں میں غرق ہو گیا۔

نخیف و نزا د قیدی سامنے کھڑے شرم و ذلت سے لرز رہے تھے۔ جو کچھ عذاب ان پر میدان کر بلا میں اور اس کے بعد لمبے سفر میں ڈھائے گئے تھے ان کے زخمی جسموں، سو بے ہوئے پیروں اور غم و اندوہ میں ڈوبی ہوئی آنکھوں سے عیاں ہو رہے تھے۔ کھڑا ہونا دشوار تھا۔ وہ بیپیاں جن کا آنچل تک فرشتوں نے نہ دیکھا تھا آج پھرے دربار میں سر جھکائے بالوں میں منہ چھپائے ہوس ناک نگاہوں کا نشانہ بنی کھڑی تھیں۔ ننھی سیکینہ اپنے کرتے کی دمچیاں سیٹے پھوپھی کے پہلو میں منہ چھپائے تھر تھر کانپ رہی تھی۔ ایران کی شہزادی، امام حسینؑ کی چہیتی بانو جو ان بیٹے کے غم میں ڈوبی، دودھ پیتے علی اصغرؑ کی آخری سسکی کی یاد کانوں میں بسائے نہ جانے خاموشی کی کس دنیا میں کھوئی ہوئی تھیں۔ ان کی آنکھوں کا نہ کوئی محور تھا نہ ان میں روشنی۔ ایک شب کے دلہنا پے کے بعد بیوگی کے بوجھ تلے کچلی ہوئی فاطمہ کبریٰ جن کے ہاتھوں کی مہندی بھی ابھی میلی نہ ہوئی تھی سوکھی سوکھی آنکھیں فرش پر گاڑے ماں کے بازو کے سہارے کھڑی تھیں۔ زین العابدینؑ کا جسم بخار سے پھنک رہا تھا۔ بیڑیوں کے زخم سلگ رہے تھے اور کنپٹیاں شدت ضبط سے پھٹی جا رہی تھیں۔

یزید ان سب کے حال سے قطعی بے خبر اپنی چال میں کھویا ہوا تھا۔ جام پر جام چڑھا رہا تھا۔ جام میں باقی بچی تلچٹ اس طشت میں انڈیل دیتا جس میں امام کا سر رکھا تھا۔ یہ ڈرامہ بڑے سوچ سمجھ کر کھیلا جا رہا تھا۔ اپنی برتری اور ہلندی کے احساس نے مدہوش بنا رکھا تھا۔

جب کھڑے کھڑے بہت دیر ہو گئی تو زین العابدین ابن حسینؑ نے زنجیروں کے بوجھ کو دونوں ہاتھوں سے سنبالا اور دو قدم بڑھ کے یزید سے کہا۔

”اے ابن معاویہ ہم کب سے تیرے سامنے ہاتھ باندھے کھڑے ہیں اور تجھے ادھر دیکھنے کی بھی فرصت نہیں۔“

”بڑے معرکے کی چال اڑی ہے“۔ یزید نے بے توجہی سے کہا۔

”چالیں تو تو بہت چل چکا“ کچھ زمانے کی چال کا بھی ہوش ہے؟“

”کیوں دماغ چاٹتے ہو میرے پاس فضول بکواس کا وقت نہیں۔“

”میں زندگی کے اس مقام پر پہنچ چکا ہوں۔ جہاں فضول یا بے فضول بکواس کا نہ میرے پاس

وقت ہے نہ موقع“ یزید وقت ہمیشہ ساتھ نہیں دے گا۔“



”مجھے دھمکیاں دے رہے ہو؟ کیوں نہ ہو آخر ہو کس کی اولاد غدار کے بیٹے سے اور کیا امید ہو سکتی ہے۔ تمہارے باپ نے مجھے سے بے بات بغض مول لیا۔ میرے جائز حقوق سے منکر ہوئے۔ میری رعایا کو بھڑکایا۔ خدا نے انہیں سزا دی۔“

”اپنی فوج کی حیوانیت کا ذمہ دار خدا کو بناتے ہو۔ اپنے گریبان میں منہ ڈال کر دیکھو، تم میرے باپ کے قاتلو ہو اور شیطان تمہارے ساتھ ہے میرے باپ نے کوئی فتنہ اٹھایا نہ فساد۔ انہوں نے تمہارے ظلم اور لوٹ کھسوٹ پر اپنی خوشنودی کا اظہار کرنے سے انکار کر دیا۔ انسان کشی، کنبہ پروری اور اندھا دھند کرنے کیلئے تمہارے ہاتھوں کو مضبوط کرنے پر تیار نہیں ہوئے۔ انہوں نے جو کچھ کیا وہ ہر مسلمان کا فرض ہے۔“

یزید غصے سے بے قابو ہو گیا۔

”تمہارے دماغ اب بھی درست نہیں ہوئے۔ خدا کے مقرر کئے ہوئے خلیفہ کے سامنے گستاخی کی جرات کرتے ہو۔“

”تمہیں خدا نے نہیں تمہارے باپ نے اور تمہارے خوشامدی حاکموں نے بادشاہ بنا دیا ہے۔ اگر تمہیں خدا کی مدد اور رحمتیں حاصل تھیں تو تم نے میرے باپ کی بیعت کی اہمیت کیوں ضروری جانی۔ تم جانتے تھے کہ حسین ابن علیؑ پر عرب قوم کو اعتماد ہے اگر وہ تمہاری گدی نشینی پر آفریں نہیں کہتے تو وہ سمجھ جائیں گے کہ ضرورت تم میں کوئی عیب ہے۔“

”بس خاموش۔“ یزید لا جواب ہو کر جھلا اٹھا اور حکم دیا اس بدنیاں لڑکے کو قتل کر دو۔ جلاد آگے بڑھا مگر زنب ٹوٹ کر سامنے آ گئیں۔

”اے ظالم یہ لڑکا ہمارا آخری سہارا ہے۔ اگر اسے قتل کرنا ہے تو اسی وقت ہم سب کے قتل کا حکم بھی دے دے کہ اسکے بعد ہم لاوارث رہ جائیں گے۔“

جلاد بھی ٹھٹھک گیا۔ یزید نے چاروں طرف نظر گھمائی۔ دیکھا خود اس کے اپنے دوست احباب نظریں چرا ہے ہیں۔ موقع مناسب پا کر فوراً بات بدل دی۔

”تم ابھی بچے ہو۔“

”حسینؑ کے خاندان کا بچہ بچان کے ہی نقش قدم پر چلنے کا عادی ہے۔“

ابن حسینؑ نے پھر دلیری سے کہا۔ مگر یزید ٹال گیا۔ اپنی کچھ سکی ہوتے دیکھ کر دوسرا ہی انداز اختیار کیا۔ کھیٹا پن مٹانے کیلئے امام حسینؑ ابن علیؑ کے کئے ہوئے سر کو دیکھا پھر ہونٹوں پر چھڑی مار کر بولا۔



”انہی ہونٹوں سے میری فضیلت سے انکار کرتے تھے۔ اب زبان کیوں بند ہو گئی۔“  
 ابو برزہ سلمہ جو رسول اللہ ﷺ کے صحابی تھے۔ بہت بزرگ، متقی اور پرہیزگار تھے۔ دم مارے  
 خاموش کھڑے تھے۔ اب برداشت نہ کر سکے۔ گرج کر بولے۔  
 ”اے یزید ہونٹوں پر سے چھڑی ہٹالے۔ بخدا میں نے اپنی آنکھوں سے رسول خدا ﷺ کو  
 ان ہونٹوں کا بوسہ لیتے دیکھا ہے۔“

یزید بگڑ کھڑا ہوا اور غصہ ہو کر ابو برزہ کو دربار سے نکال دیا۔ وہ اتنے ضعیف تھے کہ انہیں قتل کرا  
 کے یزید کو شاباشی نہ ملتی۔ وہ یزید اور اس کے جلادوں کو لعنت ملامت کرتے چلے گئے۔  
 رعب ڈالنے کیلئے یزید نے روم کے سفیر کو بھی یہ ڈرامہ دکھانے کیلئے مدعو کر لیا تھا کہ بیرونی  
 ممالک میں بھی یہ دھماک بیٹھ جائے کہ یزید اتنا عظیم اور طاقتور ہے کہ آل رسول ﷺ بھی اس کے  
 سامنے سر بسجور ہوتے ہیں۔

اس نے یزید سے پوچھا۔ ”یہ کیا قصہ ہے یہ کس کا سر ہے؟“  
 ”ایک غدار کا، حسین ابن علی کا جنہیں میری فضیلت سے انکار تھا۔“

”یہ تمہارے پیغمبر ﷺ کے نواسے تھے۔“

”ہاں مگر میری حق تلفی کرنا چاہتے تھے۔“

”یہ تو سیاست کی بات ہوئی مگر تم مسلمان ہو اور تمہارے دل میں اپنے پیغمبر ﷺ کی اولاد کیلئے  
 رتی بھر رحم نہیں۔ میں حضرت داؤد کے خاندان سے تعلق رکھتا ہوں۔ پشتیں گزر گئیں مگر اب بھی  
 یہودی اور عیسائی میرے قدموں کی خاک کو تبرک سمجھ کر آنکھوں سے لگاتے ہیں۔ اور تم اپنے  
 رسول ﷺ کی اولاد کی کفار سے بھی زیادہ بری گت بناتے ہو۔ چین میں ایک جزیرہ ہے جہاں عیسیٰ  
 کے گدھے کا سم رکھا ہے۔ لوگ دور دور سے زیارت کو آتے ہیں۔ تمہارا مذہب عجیب ہے کہ پچاس  
 برس تمہارے پیغمبر کو گزرے ہوئے نہیں ہوئے کہ تم نے ان کی اولاد کے ساتھ جانوروں جیسا سلوک  
 شروع کر دیا۔ کیسا ہے تمہارا ایمان اور یقین..... اور تم اپنے اس مذہب کو ہم پر ٹھونسا چاہیے ہو؟“

اب تو یزید کے غصے کی انتہا نہ رہی اور فوراً اس صاف گو انسان کے قتل کا حکم دیدیا۔ یزید کی عقل  
 ماری گئی تھی۔ شراب اور بدکاریوں نے بڑا سمہد خواہ اور بے مہار بنا دیا تھا نہ خود کسی بات پر غور کرنے کا  
 عادی تھا نہ کسی کی رائے لیتا تھا۔ اپنے آپ کو عقل کل تصور کرتا تھا۔ جو بات ایک دم دماغ میں  
 کلبلائی کر بیٹھتا۔ طاقت کے غلط استعمال سے جو کامیابی حاصل ہوئی تھی اسے ہر مرض کی دوا سمجھنے  
 لگا تھا۔ اس کے حوالی موالی بھی خرد دماغ اور سمہد خوستے۔ فلسفی اور عالم یا تو ختم کر دیئے گئے تھے یا



ہجرت کر گئے تھے۔ کچھ باقی تھے بھی تو ان کا راج پاٹ سے کوئی واسطہ نہیں رکھا گیا تھا۔ مگر یزید جتنا رعب داب میں یقین کرتا جاتا تھا اتنا ہی لوگوں کی نظروں سے گرتا جاتا تھا۔ عرب ممالک کے علاوہ باہر کے ملکوں میں بھی اس کی ضد اور خردماغی کا چرچا ہونے لگا تھا۔ قیدی اب اتنے چور ہو گئے تھے کہ پکرا کر گرے جارہے تھے۔ یہ مشکل ایک دوسرے کو تھامے کھڑے تھے۔

ایک خوشامدی نے یزید کی کچھ کرکری ہوتے دیکھ کر ڈرامہ میں جان ڈالنے کیلئے اٹھ کر درخواست کی کہ اگر چھوٹی لڑکی دیدی جائے تو وہ بڑی سے بڑی قیمت دینے کو تیار ہے۔ یزید کھل اٹھا، ہنس کر بولا۔

”نقد سودا ہے ادھار کا سوال نہیں۔“

اس غنڈے نے کمر۔ سہ اشرفیوں کے توڑے کھول کر سامنے ڈھیر کر دیئے۔

”میں نقد کی بات کرتا ہوں۔“

کبریٰ سہم کر بانو سے چٹ گئیں۔ ابن حسین جھکا خون کھول اٹھا۔ مگر زینبؓ نے انہیں پکڑ لیا اور یزید سے بولیں۔

”تو اس لڑکی کو ہرگز فروخت نہیں کر سکتا۔ اگر اسے بیچنا چاہتا ہے کہ پہلے اسلام ترک کر۔ کیونکہ مسلمان لڑکی کو لونڈی بنانا حرام ہے۔“

یزید بری طرح چڑ گیا۔ اس کی ہر بات الٹی پڑ رہی تھی۔ اس کا ارادہ بنت حسینؓ کو فروخت کرنے کا نہیں تھا۔ صرف ذلیل و خوار کرنا چاہتا تھا۔ اس شامی خریدار پر غصہ اتارنے لگا۔

”دور ہونا بکار۔“

اسے ڈانٹا اور جھنجھلا کر دربار پر خواست کر دیا۔ قیدیوں کو زنداں میں ڈلوادیا۔ بہت کوفت ہو رہی تھی۔ خود اٹھ کر حرم سرا میں جی بہلانے چلا گیا۔





## ہند

ہند حسن و جمال میں بے مثال تھی۔ حسینؑ ابن علیؑ کی کنیز تھی۔ انہوں نے اسے آزاد کر دیا تھا اور یزید جو خوبصورتی کا متوالا تھا۔ اس کے محل میں عورتوں کی کمی نہ تھی مگر ہند اسے بہت عزیز تھی۔ اس کی صحبت میں وہ دین دنیا کے غم بھول جایا کرتا تھا۔ ہند بڑی نیک سیرت اور بھولی بھالی تھی۔ سیاسی ہنگاموں سے دور کا بھی واسطہ نہ تھا۔ یزید اور امام حسینؑ کے درمیان جو رنجش تھی اس کا کچھ یوں ہی سا اندازہ تھا۔ قتل حسینؑ کی اس کے فرشتوں کو بھی خبر نہ تھی نہ وہ خواب میں بھی ایسی بھیانک حقیقت کے بارے میں سوچ سکتی تھی۔ اسے آل رسول ﷺ سے بڑا لگاؤ تھا کیونکہ ہاں تو اسے بیٹی کی طرح چاہتی تھیں۔

مگر دل سے دل کوراہ ہوتی ہے۔ اس دن نہ جانے کیوں اس کا جی بھاری تھا۔ عجیب انجانی سی وحشت دماغ پر چھائی ہوئی تھی۔ بے بنیاد دوسو سے جی کو پریشان کئے ہوئے تھے۔ ایسی شدت کی پیاس تھی کہ حلق تڑخا جاتا تھا مگر مشروب ہونٹوں سے لگاتے ہی جی لوٹنے لگتا تھا۔ جیسے کٹورہ مہکتے ہوئے شربت سے نہیں گاڑھے گاڑھے لہو سے چھلک رہا ہے۔ یزید نے اس سے اختلاط کی کوشش کی تو وہ بے جان مٹی کی مورتی کی طرح سرد ہو گئی۔ یزید غصہ سے بھناٹھا۔

”آج میری طبیعت بہت مکدر ہے۔ میرا جی بہلاؤ۔ مجھے وحشت ہو رہی ہے۔ آج شراب بھی بے اثر ثابت ہو رہی ہے۔ جذامی کی قے کی طرح متعفن اور تھوک کی طرح پھیکی۔“

ہند سر جھکا کر رہ گئی۔

اس کا مردہ پن بڑھتا گیا۔ دل پر جبر کرنے پر بھی وہ یزید کو خوش نہ کر سکی۔ اس کے گھونے اور لات بھی چپ چاپ پڑی سہتی رہی۔ یزید کا جی چاہا۔ مردار کا گلا گھونٹ دے۔ آج اسے اتنی عظیم فتح حاصل ہوئی ہے اور آج ہی اس کی مسرتوں کا جیسے دم گھٹ رہا ہے۔

یزید ہندیانی نیند میں ڈوبتا ابھرتا رہا۔ بد خوابی کی شکایت پہلے بھی تھی۔ مگر اس دن تو وہ کئی بار



چینا۔ بار بار آنکھ کھلی۔ پسینے چھوٹنے لگے۔ شراب کی زیادتی تھی یا کوئی انجانا وہم وہ سونے اور جاگنے کے درمیان معلق کراہتا رہا۔ ہند اس کے پہلو میں نیم مردہ پڑی فضا میں گھلی ہوئی آہ وزاری کو سن سن کر پاگل ہو رہی تھی۔ کون رو رہا تھا؟ ایسا معلوم ہوتا تھا ساری کائنات رو رہی ہے۔ دار الخلافہ کے نہ جانے کتنے گھروں میں سونے والے خواب میں آہ و بکا کر رہے تھے۔

رات کے سناٹے میں یہ خاموش ماتم اس کا دم گھٹنے لگا۔ وہ دبے پاؤں اٹھی۔ ادھر ادھر کان لگا کر سنتی رہی۔ بڑے غور و خوض کے بعد اس نے اندازہ لگایا کہ قلعے سے تھوڑی دور جو قید خانہ ہے وہاں سے رونے کی آواز آرہی ہے۔ اس نے اپنی لوٹڈی سے کہا کہ دربان سے جا کر کہے کہ معلوم کر کے آئے کون رو رہا ہے؟ کیوں رو رہا ہے؟ کیا کوئی بیمار ہے؟“

دربان نے واپس آ کر اطلاع دی کہ زندان میں جو آج نئے قیدی آئے ہیں۔ ان کی ایک بچی ہے جو سوتے میں چونک چونک کر روتی ہے۔

مگر ہند کے کانوں میں تو لوہے کی سلاخیں اتری جا رہی تھیں اس ایک بچی کی آہ وزاری میں ساری دنیا کا بچپن رو رہا تھا۔

”کیا بچی بیمار ہے؟“

”پتہ نہیں۔“

”کیا بھوکی ہے؟“

”بھوکے تو سبھی قیدی ہیں۔“

نیند کو آگ لگ چکی تھی۔ ہند دیر تک درپچہ سے قید خانے کی عمارت کو دیکھتی رہی۔ نہ جانے کیا من میں سمائی۔ لوٹڈی اور دربان کو ساتھ لیا اور چپکے سے محل سے اتر کر قید خانے کے دروازے تک پہنچی۔ اسے دیکھ کر پہرے داروں نے دروازہ کھول دیا اور وہ اندر داخل ہو گئی۔

اندر بلا کا اندھیرا تھا۔ کچھ میلے کھیلے کپڑوں کے ڈھیر سے کونے میں پڑے تھے۔ بلا کی اس اور سلین تھی۔ اس کا دم گھٹنے لگا۔ مارے سڑاند کے دماغ گھوم گیا۔ خشک خون اور سڑتے ہوئے زخموں کی بدبو سے سرچکرائے لگا۔ اس نے شمع منگائی اور چاروں طرف نظر دوڑانے لگی۔ اس نے دیکھا اور کلیجہ تھام کر زہ گئی۔ قفس کے کمر درے میل زدہ پتھروں پر ایک ننھی کلی کھلائی سی پڑی تھی۔ سسکیوں سے ننھا سالانہ جسم لرز رہا تھا۔ اس نے جھک کر قریب سے دیکھا تو کلیجہ منہ کو آ گیا۔ تار تار کپڑے۔ کانوں میں پھوڑے اور زخم سوکھے ہونٹوں پر آہیں سیکھ کر وٹ لئے پڑی تھی۔ پاس ہی ایک گودڑ کے ڈھیر میں جنبش ہوئی۔ بیڑیاں بج اٹھیں۔



بانو نے شمع کی جھللاتی روشنی میں دیکھا کہ زرق برق لباس میں کوئی پری زاد کھڑی ہے۔ انہوں نے جلدی سے زینب گوڈر کے جھنجھوڑا۔ زینب نے فوراً ہند کو پہچان لیا اور جلدی سے منہ پھیر لیا۔ مارے شرم کے سرگھٹنوں سے لگ گیا۔ ہند انہیں تکتی رہی پھر ان کے سامنے دوزانو بیٹھ گئی۔

”بنت علیؑ..... یہ خواب ہے یا حقیقت..... اللہ مجھے کوئی جگاؤ..... ورنہ میرا کلیجہ پھٹ جائے گا۔“

”کیا نیند کے متوالوں کے جاگنے کا وقت آ گیا؟ ہم پر کیا گزری اور گزر رہی ہے کیا ملک عرب کے باشندوں کو کچھ خبر نہیں؟“

ہند زینب کے قدموں میں سرخ کر رونے لگی۔

”میں تو محل میں ایک پرکٹے پرندے کی طرح قید ہوں۔“

”پیروں میں عیش و عشرت کی بیڑیاں پڑی ہوئی ہیں۔“ زینب نے طنز یہ کہا۔

کچھ عیش و عشرت میں ڈوب کر سب کچھ بھلا بیٹھے ہیں۔ کچھ غربت و تنگ دستی میں گرفتار ہو کر بدحواس ہو چکے ہیں۔ کچھ بادشاہ کی بخشی ہوئی برکتوں کو زندگی کا اثاثہ بنائے چپ ہیں، کچھ شاعی ظلم و ستم کے آگے آواز کھو چکے ہیں۔ غرض آل رسول ﷺ کی طرف نظر اٹھا کر دیکھنے کی کسی کو فرصت اور مہلت نہیں۔ تم یہاں کیوں آئی ہو ہند۔ یہ تم نے اپنے لئے بہتری کا سامان نہیں کیا۔“

”لعنت ہے اس زندگی پر جو ضمیر بیچ کر حاصل ہو۔ ہاں میری آقا زادی..... عرب قوم پر لعنتوں کا سایہ ہے۔“ ہند سر جھکا کر رونے لگی۔

”یا خدا ہمارا کیا انجام ہونے والا ہے؟“

ہند کے رونے سے اور سب کی بھی آنکھ کھل گئی۔ زینب کی زبانی قتل حسینؑ کا تذکرہ سن کر پاگلوں کی طرح دیواروں سے سر پھوڑنے لگی۔ اسی وقت اٹھے پیروں واپس گئی۔ کھانے کا سامان اور پانی اور شربت کی صراحیاں، قیمتی ملبوسات باندیوں کے سر پر رکھوا کر لائی۔ ایک ایک کی منت کی مگر کسی کے حلق سے نوالہ نہ اترتا۔ سب نے اس کی خاطر تھوڑا تھوڑا پانی پی لیا۔ کپڑے تو چھونے سے بھی انکار کر دیا۔

ہمارے لباس ہم پر توڑے گئے مظالم کے واحد گواہ ہیں۔ اس کے علاوہ ہمارے عزیز میدان کر بلا میں بے گور و کفن پڑے ہیں۔ ہم یہ لباس قاخرہ کس دل سے پہن سکتے ہیں۔“

ہند نا کام و نامراد روتی بیٹھتی واپس لوٹ آئی۔ اس نے یزید کو جگا کر بری طرح اس کی ٹانگ لی۔ جی بھر کے کوسا۔ حذاب دوزخ سے ڈرایا مگر وہ ٹس سے مس نہ ہوا۔

”حکومت کے معاملے میں دخل اندازی مت کر بد بخت ورنہ پچھتائے گی۔“



”جب تو نے ہمارے ایمان اور یقین ہی کو کچل ڈالا تو اب اس سے بڑی اور کیا سزا ہمیں دے سکتا ہے۔ اے یزید آج سے میں تجھ پر حرام ہوئی۔ مجھے ہاتھ نہ لگانا تیرے ہاتھوں سے حسینؑ کے لہو کی بو آ رہی ہے۔“

یزید بہت پریشان تھا۔ حالات یوں پلٹا کھا جائیں گے۔ اس کی امید نہ تھی۔ وہ تو سمجھا تھا اس کے پہلو میں کھٹکتا کانٹا ہمیشہ کیلئے نکل گیا۔ یہ خبر نہ تھی کہ از سر تا پیر خاردار زنجیروں میں گرفتار ہو جائے گا۔ مختلف شہروں سے عجیب عجیب خبریں آرہی تھیں۔ ہنگامے شروع ہو گئے تھے۔ لوگ شارع عام پر جمع ہو کر قتل حسینؑ کی تفصیلیں سنتے اور سناتے اور آہ وزاری کرتے۔ یزید اور اس کے حاکموں کی خلاف نفرت کا بے پناہ طوفان اٹھ رہا تھا۔ ہر طرح سے بغاوتوں کو دبانے کی کوشش کی جا رہی تھی۔ مگر جوں جوں بند باندھے جاتے طوفان کا زور شور بڑھتا جاتا۔

امام حسینؑ کے غم میں روز ماتم کرنا جرم قرار دیدیا گیا۔ غم حسینؑ حکومت کی پالیسی پر اعتراض ہے۔ حکومت پر اعتراض کرنے والے دشمنان اسلام ہیں۔ مگر آنسوؤں پر پہرہ بٹھانا انسانی طاقت سے باہر ثابت ہوا۔ لوگ اور غصہ ہوئے اور ضد میں یزید کو زک پہنچانے کیلئے ہر گلی کوچے میں ماتم کرنے لگے۔ شاعروں نے سینکڑوں نوحے اور مرعے لکھ ڈالے جنہیں سن کر لوگ دیوانہ وار سینہ کو پی کرتے، سروں پر خاک ڈالتے، عرب قوم بہت جذباتی ہے اس کے ہر فعل میں بلا کی شدت اور تندہی پائی جاتی ہے۔ جتنی جتنی روک تھام بڑھی، ضد بڑھی، مظلوم امام حسینؑ کے قتل سے بے خبر چین سے اپنے گھروں میں بیٹھ رہے تھے مگر ان کے ضمیر ان کو لعنت ملامت کر رہے تھے۔ اظہار غم کو انہوں نے ذریعہ نجات سمجھ کر اس میں بڑے جوش و خروش کا مظاہرہ کیا۔

نافرمانی کرنے والوں کو سخت ترین سزائیں دی گئیں۔ فوجی گھوڑوں کی ٹاپوں سے کچلا گیا۔ کوڑوں سے کھال اتاری گئی۔ سولی پر لٹکایا گیا۔ فاتح فوج درندوں کی طرح شہروں پر ٹوٹ پڑی اور میدانِ کربلا کے مناظر دہرائے گئے۔ مظلوم حسینؑ کے خون کا ہر قطرہ ایک عظیم طوفان کی صورت اختیار کرنے لگا۔ انسانوں کے دلوں میں زہر بھر گیا۔

لوگ یزید سے زیادہ خود اپنی بے حسی پر ملامت کرتے تھے۔ وہ بے خبر گھروں میں بیٹھے رہے اور ان کے پیغمبر ﷺ کے بے گناہ بچوں کو اس بے دردی سے فتنا برباد کیا گیا۔ عوام کے پاس ہتھیار نہ تھے۔ صرف حساس دل تھے انہوں نے حسینؑ کی زندگی کو مشعل راہ بنایا۔ ظلم کا جواب مظلومیت سے دیا تلواروں کا جواب آنسوؤں سے اور آنسوؤں کی ایک بوند جمع ہو کر ایک عظیم طوفان بن گئی۔ یزید کی زندگی جہنم ہو گئی۔ راتوں کی نیند حرام ہو گئی۔



## واپسی

میدان کربلا میں شہیدوں کی لاشیں بے گور و کفن پڑی تھیں۔ حکم شاہی تھا کہ انہیں ہرگز دفن نہ کیا جائے۔ جو بھی اس حکم کی خلاف ورزی کرے گا، غدار سمجھا جائے گا اور سخت ترین سزا پائے گا۔ اس کا گھربار جلا کر خاک کر دیا جائے گا۔ زن و بچہ کو کولہو میں پلوادیا جائے گا۔ قبیلہ بنی اسد جن سے امام حسینؑ ابن علیؑ نے کربلا میں زمین خریدی تھی۔ ایک بار ادھر سے گزرے اور شہیدوں کی برہنہ لاشیں نظر آئیں۔ ان کے ساتھ عورتیں بھی تھیں وہ بدحواس ہو کر رونے پٹنے لگیں۔

”یہ کن بدنصیبوں کی لاشیں ہیں۔ ان کے سر کس ظالم نے کاٹے ہیں۔ انہیں دفن کیوں نہیں کیا گیا۔ مردوں نے شرم سے سر جھکا لئے۔ اور دبی زبان سے بتایا کہ یہ امام حسینؑ ابن علیؑ اور ان کے دوستوں عزیزوں کی لاشیں ہیں۔ غداری کے جرم میں انہیں قتل کر دیا گیا اور حکومت نے منادی کرا دی ہے کہ انہیں دفن کرنا جرم ہے۔“

”رسول خدا ﷺ کے بچوں کو دفن کرنا کس ملعون نے جرم قرار دیا ہے۔“ عورتیں بگڑنے لگیں۔ ”شاہی حکم کے آگے کون دم مار سکتا ہے۔ خیریت اسی میں ہے کہ یہاں سے جلدی واپس لوٹ چلیں۔“ ”لعنت ایسی خیریت پر..... خدا کی مار اس حاکم پر جو مسلمان کی لاش کی ایسی بے حرمتی روا سمجھتا ہے۔ ان لاشوں کا کفن دفن ہم پر واجب ہے۔ اگر تم مرد ہو کر ڈرتے ہو تو گھر میں چوڑیاں پہن کر بیٹھو۔ ہم عورتیں انہیں اپنے سر کی چادروں کا کفن دے کر دفنائیں گی۔“ یہ کہہ کر عورتیں پھاوڑے لے کر قبریں کھودنے لگیں۔

مردوں کو انتہائی شرم آئی۔ انہوں نے عورتوں سے پھاوڑے چھین لئے۔ ”نیک بختو، تم بیٹھو جو ہوگی سودیکھی جائے گی۔ ہم انہیں دفن کریں گے۔“ چنانچہ انہوں نے جیسے تیسے کفن دئے اور سب کو نمازہ جنازہ کے بعد دفن کیا۔ جن جن کے نام سے واقف تھے ان کی نشانیاں وہاں نصب کر دیں۔

قبیلہ بنی اسد کی جرات کے بارے میں جس نے بھی سنا..... آفرین کہا۔



مگر دمشق کے بندی خانے میں مجبوس قیدی قبیلہ بنی اسد کے اس جرات مندانہ اقدام سے بے خبر تھے۔ قید خانہ بھی دل یزید کی طرح تنگ و تاریک تھا۔ نہ ہوا کا گزر تھا نہ اندھیرے میں ایک دوسرے کی صورت نظر آتی تھی۔ نہ یہ پتہ چلتا تھا کہ کب رات گزری اور صبح ہوئی۔ چمگاڑیں اور ابا بلیس ادھر ادھر پھڑپھڑاتیں تو بچے ہم کر ماؤں کی گود میں چھپ جاتے۔ قید خانہ کیا تھا بس ایک مرقد تھا۔ جو بھی داخل ہوا بس مرکز ہی رہا ہوا۔ دیوار کی سیاہی دم گھونٹے دیتی تھی۔ بچے سانس لینے کو ترستے۔ کوئی سوراخ یا روزن نظر آ جاتا تو سب آسمان کی ایک جھلک دیکھنے کو ٹوٹ پڑتے۔ عمارت ایسی بوسیدہ تھی کہ ہر وقت چھت گرنے کا دھڑکا لگتا تھا۔

پھر بھی سر پر سایہ تو تھا۔ اپنے عزیزوں اور دل کے ٹکڑے تو میدان کر بلا میں چھیل دھوپ اور جلتی ریت پر برہنہ پڑے تھے۔

”اللہ اس رسی سے گلو خلاصی ملے تو لوگوں سے راستہ پوچھتی کر بلا پہنچ جاؤں۔“

زینبؓ آہ بھرتیں۔

”پھوپھی جان ہمیں بھی ساتھ لے چلو۔ ہمیں بابا بہت یاد آتے ہیں۔ ہمیں ساتھ نہیں لے جاؤ گی تو ہم یہاں رو رو کر جان دیدیں گے۔“ سیکنہ کہتیں۔

”تم کیسے جاؤ گی بیٹی؟ کوسوں کا سفر ہے۔“

”ہم چلے جائیں گے۔ بابا کیوں نہیں آتے۔ اماں نے کہا تھا نہ پر پانی لینے گئے ہیں۔ مگر اتنے دن ہو گئے ابھی تک نہیں آئے۔ ہم ان کے انتظار میں جان دیدیں گے۔ مگر وہ نہیں آئیں گے۔ پھوپھی جان بابا ہمیں کیوں بھول گئے۔“

بانو ایک دم غنودگی سے چونک اٹھتیں۔

”لوگوں شمع جلاؤ اجالا کرو۔ میرا علی اصغر جاگ پڑا تو اندھیرے میں دہل جائے گا۔“

پھر ایک دم یاد آ جاتا۔ کلیجہ تھام کر رہ جاتیں ”ہائے پروردگار میری تو عقل پر پتھر پڑ گئے ہیں۔ بھول بھول جاتی ہوں کہ علی اصغر تو ماں کی گود سونی کر کے بابا کی آغوش میں سو رہے ہیں۔“

بابا کو یاد کرتے کرتے سیکنہ کو وہم ہو گیا کہ دروازہ بند ہے اس لئے بابا نہیں آتے۔ رو رو کر دربان کی منتیں کرنے لگیں۔

”اے دربان خدا کا واسطہ تھوڑا سا دروازہ کھول دو میرے بابا آنے والے ہیں۔ کہیں دروازہ بند دیکھ کر واپس نہ لوٹ جائیں۔“

”کون ہے تو اے لڑکی۔“ دربان نے درشتی سے پوچھا۔



”میں سیکھ ہوں..... اپنے بابا حسینؑ ابن علیؑ کا انتظار کر رہی ہوں۔ وہ مجھے لینے آرہے ہیں۔“

”چپ رہ لڑکی“ تیری بک بک نے تو ناک میں دم کر دیا۔ دن رات روتی ہے جھین سے دو گھڑی بھی سونے نہیں دیتی۔ چل دور ہو۔ بس اب صبح قفل کھلے گا۔“

”صبح تک تو میرا دم بھی نکل جائے گا۔“

”اچھا ہی ہوگا تیری ہر وقت کی ریں ریں سے پیچھا چھوٹ جائے گا۔ بڑی ضدی لڑکی ہے۔ شمر کے طمانچے کھا کر بھی مزاج درست نہیں ہوا۔ دیکھ دروازہ بند کر ورنہ ہم ابھی انہیں بلاتے ہیں۔ وہ آکر پھر سے تیرے گلے میں رسی باندھ دیں گے۔“

ڈانٹ پھٹکار سن کر بچی سہم گئی۔ دیوار سے لگی اندھیرے میں ادھر ادھر ٹٹولتی کہ سانس لینے کو کوئی روزن مل جائے۔

”کہاں اندھیر۔ میں ٹکرس مار رہی ہے۔ ادھر میری گود میں آجا میری جان۔“ مگر بچی کو تو ایک ہی رٹ لگی تھی۔

”بابا کیسے بے مروت ہیں، آکر ہمیں اس قید سے آزاد کیوں نہیں کرا لے۔ ہماری انہیں ذرا بھی پرواہ نہیں۔“

بانو نے ٹٹول کر بچی کو اٹھا لیا۔ ماں بیٹی گلے مل کر رونے لگیں۔ بچی کی نیند ایسی اچاٹ ہوئی تھی کہ پلک جھپکنا دشوار تھا۔ سب نے بار بار گود میں لے کر سلانے کی کوشش کی اسے نیند نہ آئی۔

کبریٰ نے چھوٹی بہن کو لے کر بہت سلانے کی کوشش کی۔

”بس پل بھر کیلئے سو جاؤ میری جان۔“

”نہیں اب ہم کبھی نہ سو پائیں گے۔ بابا آکر سلائیں گے تب ہی سوئیں گے۔“ سیکھنے نے کہا۔

دربان نے جو بچی کی آہ و زاری سنی تو اسے ایک شرارت سو جھی۔ ظالموں کی جیلوں میں انسانوں کے دل بھی پتھر ہو جاتے ہیں۔ جیل کے احاطے میں اب بھی مقتولین کے سر نیزوں پر آویزاں تھے۔ اس نے امام حسینؑ کا سرتار کر ایک خوان میں رکھا اور پر سے خوان پوش ڈھکا اور لے کر قید خانے میں گیا۔

”لو بادشاہ نے تمہیں فواکھات بھیجے ہیں۔“ یہ کہہ کر خوان دہلیز سے آگے سرکا دیا اور دروازہ بند کر کے ہنسنے لگا۔

نہ جانے بیاد بچی کے نعتوں میں کیسی خوشبو پہنچی کہ تڑپ کر بہن کی گود سے نکل گئی۔

”بابا آگئے میرے پیارے بابا آگئے۔“ اور اندھیرے میں گرتی پڑتی خوان میں جا گری۔



سب گھبرا کر چیخنے لگے۔

”ذرا سی روشنی دکھا دو خدا را“۔

دربان ہنستا ہوا آیا اور مشعل آگے بڑھا دی۔ سکیہ نے لرزے بخار میں جلتے ہاتھوں سے خوان پوش سرکایا۔ ایک گھٹی ہوئی چیخ کلیجے سے نکلی۔ بچی نے باپ کے منہ پر منہ رکھ کے دم توڑ دیا۔  
دربان گھبرا گیا۔ جلدی سے سکیہ کے مردہ ہاتھوں سے بڑی مشکل سے سر چھینا اور بھاگا۔  
قید خانے سے آہ و بکا کی ایسی دل دوز آہیں ابھریں کہ قصر یزید کے کنگرے ہل گئے۔

ہند کے دل پر ایسی چوٹ لگی کہ وہ سوتے سوتے چیخ مار کر اٹھ بیٹھی۔ جس دن سے اس نے قیدیوں کی حمایت کی تھی۔ اسے قید کر دیا گیا تھا۔ کھانا پینا چھوٹ گیا تھا۔ تن بدن کا ہوش نہ تھا یزید اس پر بے طرح گرویدہ تھا۔ اس کی ابتر حالت دیکھ کر جی کڑھتا اور بل کھاتا مگر ہند دنیا سے منہ موڑے موت کی آرزو میں نیم مردہ کھل رہی تھی۔

ملک کے حالات بدتر سے بدتر ہوتے جا رہے تھے۔ امام کر ذکر جرم بن گیا تھا۔ لوگوں کو بھی ضد سوار ہو گئی تھی باوجود پابندیوں کے قتل و غارت کے سارے ملک میں ذکر حسین ہونے لگا۔  
کونے کونے میں بغاوت کی آگ پھیل گئی۔

زین العابدینؑ نے بڑی مشکل سے بہن کا جنازہ اٹھانے کی اجازت لی۔ یزید لوگوں کے اشتعال سے خائف ہو چکا تھا۔ اس نے اجازت دیدی۔ ابن حسینؑ جب منہمی سی جان کا جنازہ ہاتھوں پر لے کر قبرستان کی طرف روانہ ہوئے۔ لوگ جوق در جوق ان کے ہمراہ ہوئے۔ روک تھام کی کوشش کی گئی تو ہنگامے شروع ہو گئے۔ فوجی امداد پہنچی اور مجمع کو منتشر کیا گیا۔ قتل و غارت کا بازار گرم ہو گیا۔ یزید کی فوج اور سکیہ کا جنازہ اٹھانے والوں میں ٹکڑ ہو گئی۔ بات اتنی بڑھی کہ حشر برپا ہو گیا۔

ابن حسینؑ میت لیکر واپس لوٹ آئے اور وہیں قید خانہ کے احاطے میں پھانک کے قریب میت دفن کر دی۔

اس واقعہ کے بعد حکومت نے فیصلہ کر لیا کہ قیدیوں کا سوال ایک مصیبت بن چکا ہے۔ انہیں دار الخلافہ میں رکھنا اپنی جاہی کو دعوت دیتا ہے۔ یہاں یہ لوگ رہے تو روز کوئی مصیبت کھڑی ہوتی رہے گی۔ خیریت اسی میں ہے کہ انہیں وطن جانے کی اجازت دیدی جائے۔ یہ لوگ چلے جائیں گے تو سب ہنگامے ٹھہرے پڑ جائیں گے۔ کچھ عرصہ بعد لوگ بھول بھال جائیں گے۔



## مجرم کون؟

فاتح فوج کو سرکاری مراتب بخشے گئے۔ مگر عوام کے دلوں میں ان کی خلاف بے پناہ نفرت پیدا ہو گئی جو دن بدن بڑھتی ہی گئی۔ وہ جدھر نکل جاتے لوگ پھٹکار بھیجتے اور نفرت سے منہ پھیر لیتے۔ اکثر ان پر غلاطت اور گندگی پھینکتے۔ ان کا باہر نکلتا دشوار ہو گیا۔ رائے عامہ سے ڈر کر ان کے دوست احباب بھی کنارہ کش ہو گئے۔ ان کے عزیزان سے گھن کھانے لگے۔

ہر نماز کے بعد مسجدوں میں حسین کا ذکر ہونے لگا۔ یزید کے دشمن جواب تک چپ دبکے ہوئے بیٹھے تھے دلیر ہو گئے۔ انہوں نے کھلم کھلا یزید کے خلاف فتوے دینے شروع کر دیئے۔ یزید کو اپنی صفائی پیش کرنے کیلئے طرح طرح کے بہانے ڈھونڈنے پڑے۔ اس نے اپنے درباریوں سے اپنی بے گناہی کی گواہی طلب کی۔ زیادہ تر خوشامدیوں نے اسے ہر الزام سے بری الذمہ قرار دیا۔

”سارا قصور ابن زیاد کا ہے۔“

”اصل مجرم ابن سعد ہے۔“

”لیکن حسین کا قاتل شمر ذی الجوشن ہے۔ اسے واجب سزا ملنا چاہیے۔“

یزید نے سوچا قربانی کے بکروں سے بھی پیچھا چھوٹ جائے گا۔ اپنی کارگزاریوں سے بڑے دماغ خراب ہو گئے ہیں۔ قتل حسین کی سازش میں جو لوگ شامل تھے۔ ان کی بڑھتی ہوئی طاقت سے خوف پیدا ہونے لگا تھا۔

شیث بن ربیع بھی اس مجلس مشاورت میں ایک طرف بیٹھے ہوئے تھے۔ وہ بار بار یزید کو گھور رہے تھے۔ یزید کو وحشت ہونے لگی۔ اس نے جھلا کر کہا:

”اے ابن ربیع تم بھی تو کچھ کہو!“

”قاتلان حسین پر لعنت“۔ انہوں نے نظریں جھکا کر کہا۔

یزید اس جواب سے قطعی خوش نہ ہوا۔ ابن نمیر سے کہا۔ ”تمہاری کیا رائے ہے؟“



”سچ جواب چاہیے یا مصلحت آمیز“۔ وہ بڑی ہوشیاری سے بولے۔  
 ”سچ جواب دو“۔

”میری جان تو خطرے میں نہیں پڑ جائیگی۔ کیونکہ سچ بہت تلخ ہوتا ہے۔“  
 ”تمہیں جان کی امان دی جاتی ہے!“ اس کے سوا یزید اور کیا کہہ سکتا تھا۔ دوسرے وہ اپنے مخالفین کو نظر انداز نہیں کرنا چاہتا تھا۔ یا تو انہیں اپنا طرف دار بنالینا چاہیے یا ان کے وجود سے چھٹکارا بنالینا چاہیے۔

”حسین کا اصلی قاتل وہ ہے جس نے ان کی خلاف لشکر بھیجا۔ ان کے قتل کے احکامات جاری کئے اور جلاوٹوں کو ان پر تعینات کیا! اے امیر جو کچھ ہوا آپ کے حکم سے ہوا اور نہ کسی کی مجال نہ تھی جو رسول خدا ﷺ کے نواسے کی طرف نظر اٹھا کے بھی دیکھتا۔“

”حسین غدار تھے۔ خلیفہ وقت کی غداری اسلام سے غدازی ہے۔ مصلحت الہی سے غداری ہے۔“

”پھر تو امیر معاویہ سب سے بڑے غدار تھے کہ انہوں نے علیؓ ابن ابی طالب کی بیعت سے انکار کیا اور ان سے جنگ کی!“۔

یزید کی آنکھوں میں خون اتر آیا مگر ابن نمیر اتنا کچھ کہہ چکے تھے کہ آگے ٹکلف کرنے سے کچھ فرق نہ پڑتا۔ لہذا کہتے گئے۔

”تم نے مجھے جان کی امان دی ہے۔ مگر عہد شکنی تمہارے لئے کوئی نئی بات نہیں۔ تم اپنے آپ کو دین اسلام کا واحد ٹھیکے دار کہتے ہو۔ تمہاری اور تمہارے حاکموں کی مخالف کرنا اسلام دشمنی نہیں ہے۔ تم افراد ہو اسلام کی بنیاد نہیں۔ اسلام ذاتی رائے کی آزادی دیتا ہے۔ گریبان میں منہ ڈال کر دیکھو کیا تم واقعی ایک سچے مسلمان ہو؟“۔

”تیرا دماغی توازن درست نہیں بڑھے الٹی سیدھی بکواس بند کر۔“

کوئی اور وقت ہوتا تو یزید اسی دم ان کا سر قلم کر دیتا۔ مگر حالات نے اس بری طرح کھینچ میں کسا تھا کہ اسے مجبور اور تنگ دیکھ کر اس کے اپنے مشیر خاص، عزیز اور بھروسے کے آدمی اکڑ دکھا رہے تھے۔

یزید کو ان کی حمایت کی اشد ضرورت تھی اور وہ اپنی اہمیت کے احساس پر غرور سے اکڑ رہے تھے۔

عرب قوم انتہائی جذباتی واقع ہوئی ہے۔ ذرا سے اشارے پر بہہ نکلتے ہیں۔ ملک کے کوئے



کونے سے احتجاج کی آوازیں پہلے دھیمی پھر بلند ہوتی گئیں۔ اب یزید کو اندازہ ہو رہا تھا کہ امام حسینؑ زندہ تھے تو اس کے وجود کیلئے اتنے خطرناک نہ تھے۔ شہید ہو کر وہ زندہ جاوید ہو گئے۔ لاکھوں زندگیاں پالیں۔

درباریوں نے رائے دی کہ بہتری اسی میں ہے کہ آل رسول ﷺ کو بڑی عزت اور آرام سے وطن روانہ کر دیا جائے۔

قیدیوں کو وطن روانہ کرنے سے پہلے یزید نے پھر انہیں دربار میں طلب کیا۔ قیدیوں کی حالت ایسی ابتر ہو رہی تھی کہ زندان کے درودیوار ان کے نصیب پر رو رہے تھے۔ گرد آلود چہروں پر بے خبری میں مسلسل آنسو بہہ رہے تھے۔ قاقوں سے جسموں میں کھڑے رہنے کی طاقت نہ رہی تھی۔ دل مارے وحشت کے سینوں سے ٹکے پڑتے تھے۔ پرانے زخم بھرنے کا نام ہی نہ لیتے تھے۔ کم اور خراب خراب ہوا اور روشنی کا فقدان سب برسوں کے مریض معلوم ہوتے تھے۔

جیسے ہی دربانوں نے زندان کا دروازہ کھولا، بچے خوف سے ماؤں سے لپٹ گئے۔  
”امی امی کوئی آتا ہے۔ ہمیں چھپا لو۔“

ماؤں نے سہم کر بچوں کے منہ پر ہاتھ رکھ دیئے کہ کہیں ان کی چیخ پکار سے پہرے داروں کو غصہ نہ آجائے۔

شرذی الجوشن اندر داخل ہوا۔ اسے کوڑھ کا مرض تھا جو عجیب بھیا تک طریقے پر اس کے جسم پر تیزی سے قابض ہوتا جا رہا تھا۔ اسے دیکھ کر روٹ گئے کھڑے ہو جاتے تھے۔ میرے مہربان آقا نے تمہیں معاف کر دیا۔ اب تم لوگ قتل نہیں کئے جاؤ گے۔ خوش ہو جاؤ کہ تمہاری رہائی کا وقت آ گیا۔“

کسی میں خوش ہونے کی سکت نہ رہی تھی۔ خاموش سر جھکائے بیٹھے رہے۔  
”تم لوگوں کی دربار میں طلبی ہے۔ اٹھو۔“

”ایک دفعہ تو ہم تیرے بادشاہ کے دربار میں ذلیل و خوار ہوئے۔ اب کیوں بلاتا ہے۔ کیا کوئی کسر باقی رہ گئی ہے؟ خدا کا واسطہ ہمیں اسی زنداں میں کھل کھل کر مر جانے دو۔ اب ہم آزاد ہو کر کیا کریں گے۔ ہمارے لئے دنیا میں کیا رہ گیا ہے؟ حسینؑ قتل ہو گئے۔“

ہمارے پیارے ہم سے بچھڑ گئے۔ ہم تاقیامت ان کی صورتوں کو ترسیں گے۔ اپنے دریا دل بادشاہ سے کہو اپنے جلا دبیجے کہ وہ آکر ہمارے سرتن سے جدا کر دیں۔ یہ قصہ ختم ہو۔ یہ سراب



کندھوں پر بار ہیں۔“

ابن حسینؑ بہ مشکل کھردرے پتھروں کو گھسیٹ کر اٹھ بیٹھے۔ انہیں اب بھی بخار آرہا تھا۔ پھوپھی نے کہا۔

”ہماری خموشی ہی ہماری زبان ہے۔ ان پاجیوں کے منہ لگنے سے کیا حاصل۔ اگر بادشاہ نے بلایا ہے تو جانے ہی میں مصلحت ہے۔“ پھر دبی زبان سے ابن حسینؑ سے کہا۔

”یوں ہم قید میں سڑ کر ختم ہو جائیں گے۔ کسی کو پتہ بھی نہ چلے گا۔ لوگ ہمیں بھول جائیں گے۔ یہ تو بڑا ظلم ہوگا۔ ہم باہر نکلیں گے تو کم از کم لوگ ہماری درگت دیکھیں گے۔ کچھ تو ہمارے بارے میں سوچیں گے۔“

”تم ہمارے امام ہو، خدا ربی دنیا تک ہمارے سر پر ہمارے امام کا سایہ قائم رکھے۔ تم ہماری امیدوں کا مخزن ہو۔ ہم بد نصیبوں کا سہارا۔ تم جیسا کہو گے ہم وہی کریں گے۔“

نائبؑ نے جواب دیا۔

بڑی مشکلوں سے سب گھسٹ کر اٹھے۔ ہاتھ ہلانا تک قیامت تھا۔ جوڑ جوڑ میں ٹیسیں اٹھ رہی تھیں۔ ہڈیاں چٹخ رہی تھیں۔ اس بار قیدی دربار میں لائے گئے تو یزید شطرنج کی چالیں بھول چکا تھا۔ دربار میں سناٹا چھایا ہوا تھا۔ صرف بیڑیوں اور زنجیروں کی جھنکار گونج رہی تھی۔

یزید سہا ہوا بیٹھا تھا۔ جلدی سے ہڑبڑا کر اٹھا۔ بڑی نرمی سے سب کو بٹھایا۔ سارا الزام شمر ذی الجوشن اور عمر بن سعد کے سر تھوپنے کے بعد وہ خود کو قطعی بری الذمہ قرار دے چکا تھا۔ بڑے تاسف سے آنسو بہا کر کہا۔

”مجھے بڑا افسوس ہے۔ یہ سب ان مردودوں کی کارستانی تھی۔ ان سب کو ایسی سزائیں دی جائیں گی کہ ان کی سات پشتیں یاد کریں گی۔ ان لوگوں کو حسینؑ ابن علیؑ سے پرانا بیر تھا۔“

اس کے بعد زنجیریں اور بیڑیاں کاٹنے کا حکم دیا اور ادھر ادھر سب کو ڈانٹنا، پھٹکارنا شروع کیا۔

”ابن سب کو سخت سزائیں دی جائیں گی۔ ایک ایک کی گردن مار دی جائے گی۔“

”کس کی گردن مارو گے؟ کسے سخت سزائیں دو گے۔ ہمیں بچہ سمجھ کر بہلا رہے ہو؟“ ابن حسینؑ نے کہا۔

”میرا ہرگز یہ منشاء نہیں تھا کہ ابن علیؑ کو شہید کیا جائے۔ اگر میں میدان کر بلا میں ہوتا تو انہیں سمجھا بچھا کر راہ راست پر لے آتا۔ جو کچھ ہوا میری لاعلمی میں ہوا۔“

”یزید ان باتوں سے تم مجھے دھوکا نہیں دے سکتے، نہ دنیا کی آنکھوں میں دھول جھونک سکتے



ہو۔ تم لاکھ پردے ڈالو حقیقت چھپ نہیں سکتی۔ حسینؑ کا یہ لہو رنگ لائے گا۔ تمہاری زہر میں بجھی باتیں بڑی تکلیف دہ ہیں۔ اگر تم اسی وقت جلادوں کو بلا کر ہماری گردنیں اڑا دو تو ہم بڑے احسان مند ہوں گے۔“

”تم لوگوں کو میرے اوپر بھروسہ نہیں۔ مگر جھوٹے وعدے نہیں کرتا۔ خزانے کا دروازہ کھلا ہے۔ میں تمہارے عزیزوں کا خون بہا دینے کو تیار ہوں۔“

عربوں میں یہ اصول تھا کہ اگر عزیز چاہیں تو مقتول کی جان کے بدلے جان کے بجائے روپیہ لے سکتے تھے یہ سن کر زینبؓ کا چہرہ غصہ سے سرخ ہو گیا۔ انہوں نے کہا۔

”خون حسینؑ کی قیمت قیامت کے دن رسول اللہ ﷺ کو دینا یا حسینؑ کی ماں فاطمہؓ زہراؓ اور باپ علیؓ ابن ابی طالبؓ کو دینا کہ وہی ان کے سب سے بڑے حق دار ہیں۔ اے یزید بن معاویہ اب تو ہمارا تمہارا حساب کتاب خدا کے حضور میں ہو گا۔ تم کس کس کا خون بہا ادا کرو گے۔ تم نے آل رسول ﷺ کو نہیں پوری انسانیت کو ذبح کیا ہے۔ روزِ حشر خدا کو خون بہا ادا کرنا۔“

یزید سر سے پاؤں تک کاچنے لگا۔ چہرے کا رنگ اودا پڑ گیا۔ دربار میں حاضرین پر ہیبت چھا گئی۔

”میری طرف سے تم کو آزادی ہے۔ جہاں چاہو جاؤ۔“ یزید نے مری ہوئی آواز میں کہا۔  
 ”اگر تمہارے دل میں واقعی کچھ رحم ہے تو بس اتنی مہربانی کرو کہ ہمارا جو سامان لوٹا گیا تھا وہ واپس لوٹا دو۔ ہمارے شہیدوں کے سر اور کپڑے۔ ہمارے سروں کی چادریں دے دو تاکہ ہم انہیں ان کے ساتھ دفنادیں اور ہمیں واپس جانے کی اجازت دے دو۔“  
 یزید نے فوراً سب سامان منگوادیا۔

کئی پھٹی خون میں ڈوبی عبائیں اور چادریں تار تار عمامے دیکھ کر یزید کے درباریوں کے جسموں میں خوف اور دہشت سے کپکپی دوڑ گئی۔ جیسے وہ شہید جن کے برہنہ جسم کر بلا کے میدان میں کچلے پڑے تھے سر و قد اٹھ کھڑے ہوئے۔ یزید نے سہم کر آنکھوں پر ہاتھ رکھ لئے۔ ایک انجانے خوف سے جسم لرزنے لگا۔ لوگ پھٹی پھٹی آنکھوں سے خونی پیرہن دیکھ رہے تھے اور ان کے ہوش و حواس گم ہوئے جا رہے تھے۔

”یہ میرے پیارے بھائی حسینؑ کی عبا ہے ان کے خون سے تر ہتر۔ یہ میری ماں کا دودھ ہے جو لہو بن کر بہا ہے۔ تیر سیسی کے کانٹوں کی طرح پروئے ہوئے ہیں۔ اس کا تو ایک تار بھی سلامت نہیں۔“



یزید بہت بوکھلا گیا، بالکل ہی عقل ماری گئی۔ خود ستائی کی پرانی عادت نے جوش مارا، احساس کمتری سے پناہ لینے کی خاطر بولا۔

”ابن حسین تمہارے باپ کی عبا ہے یا کسی فقیر کی گذری۔“

اس اندوہناک موقع پر اس کی حماقت اور چھپھورے پن پر ابن حسین گواہی آ گئی۔

”یزید تو بہت چھوٹے سے انسان ہو۔ میرے باپ کو جھوٹی شان جمانے کیلئے اطلس اور دیبا کا سہارا نہیں چاہیے تھا۔ آج بھی ان کی برہنہ لاش ان کی جرات اور حق پرستی کے نور میں لپٹی ہوئی ہے۔ مگر تم اس زرقف اور کم خواب میں بھی ننگے ہو۔“

اور کوئی وقت ہوتا تو یزید کے دربار میں یہ گستاخی موت کا پیغام بن جاتی۔ مگر لوگوں کی آنکھوں میں سلگتی ہوئی نفرت نے اس کی تمام شاہی قوتیں سلب کر لیں۔ خود اس کے درباری اس سے ایسے گھمن کھا رہے تھے جیسے وہ زندہ انسان نہیں، لاش ہے جس کی بدبو سے انسانی دماغ زخمی ہوا جا رہا ہے۔ مصلحتاً یزید دبا گیا اور مسکی صورت بنا کر بولا۔

”سب کو سزائیں دی جائیں گی۔ یہ غیر اسلامی فعل بخشا نہیں جائے گا۔“

جو انعام اور اکرام کی امیدیں لگائے بیٹھے تھے چوکنے ہو گئے۔ انہیں یزید پر کبھی پوری طرح بھروسہ نہ ہوا۔

کپڑوں کے ڈھیر میں سے بانو نے علی اکبر کی پوشاک پہچان کر تھکیٹ نکالی، کس ارمان سے پھونپھی نے یہ جوڑا تیار کیا تھا۔

”یہ تو بالکل نئی پوشاک تھی، کیوں ماں کے دل کی طرح ٹکڑے ٹکڑے ہو گئی۔ علی اکبر جاتے وقت تم نے یہ تو نہیں کہا تھا واپس نہ لوٹو گے۔ ہم شکل نبی ﷺ کے دیدار سے پھر آنکھیں ٹھنڈی نہ ہوں گی۔“

ام رہا ب نے اپنی ردا کھینچ کر سر پر ڈالی تو ساتھ میں علی اصغر کا ننھا سا خون میں ڈوبا ہوا کرتا الجھا چلا آیا۔ جلدی سے اٹھا کر آنکھوں سے لگایا اور بے اختیار چومنے لگیں۔

”دیکھو تو میرے لال کے نئے کرتے کی کیا گت بن گئی۔ جب میرے لال کے گلے پر سہ پھلا تیر لگا تو دودھ کے بجائے جیتا جیتا خون اگل دیا۔ یا اللہ میرا دودھ لہو ہو گیا۔ میرے بچے میرے چاند اماں راتوں کو اٹھ کر تجھے ڈھونڈتی ہے۔ اپنی خالی گود دیکھ کر وہم آتا ہے۔ اللہ جانے اس جنگل میں تم پر کیا بیت رہی ہوگی۔ میرے چاند تم تو فاختہ کے پروں کی آواز سے چونک اٹھتے تھے۔ وہاں اکیلے کیسا ڈر لگتا ہوگا میری جان۔“



”زنبتؑ نے بڑھ کر بانو کو سینے سے لگالیا۔“

”نہرو میری شہزادی۔ بد نصیب ماں تیرا لال اپنے باپ کی گود میں محو آرام ہے۔ میں نے عالم خواب میں دیکھا ہے۔ رسول خدا ﷺ اپنے نواسے کو میدانِ کربلا میں ڈھونڈ رہے ہیں۔ میری ماں کی گود میں مقتول بیٹے کی کچلی ہوئی لاش ہے۔ فاطمہ زہراؑ خون کے آنسو رو رہی ہیں اور میں نے اپنے باپ کو بھی خواب میں دیکھا۔ شیر خدا کے ہاتھوں میں ذوالفقار کے بجائے دل کے کھڑے ہیں۔“

”امی یہ سیکھنے کے بندے ہیں یہ سفید موتی لال کیوں ہو گئے؟“

کبریٰؑ کی ہتھیلی پر موتی خون کے بوندوں کی طرح لرز رہے تھے۔ اچانک جیسے سانپ نے ڈس لیا۔ سہمے سہمے ہاتھوں سے قاسمؑ کا عمامہ آنکھوں سے لگالیا۔ بجلیاں سی کوند گئیں وہ بچپن کا ساتھ ہنتا ہوا چہرہ مسکراتے ہوئے پر شوق لب وہ پل بھر کی شادی وہ مہکتا ہوا جسم..... قاسم بن حسنؑ ابے وفا محبوب..... گھوڑوں کی ٹاپوں سے کچلا ہوا جسم..... کبریٰؑ بے ہوش ہو کر وہیں ڈھیر ہو گئیں۔

بھائی نے بہن کو ہاتھوں پر اٹھالیا۔ ناتواں جسم میں نہ جانے کہاں سے جان آگئی۔ درباریوں کا عجب عالم تھا۔ نظریں جھکی ہوئی تھیں۔ ہونٹ سلے ہوئے تھے۔ اشک جاری تھے۔

یزیدؑ پر انجانا بوجھ ڈھے پڑا دم گھٹنے لگا۔ گھبرا کر چاروں طرف دیکھا۔ خوشامدیوں کی آنکھوں میں غیریت اور بے گانگی نظر آئی۔

”جو کچھ چاہو میں حاضر کرنے سے گریز نہ کروں گا۔“

”جو مانگیں گے وہ دو گے؟“ زنبتؑ بنت علیؑ نے پوچھا۔

”ضرور۔“

”تو مجھے رونے کی اجازت دید و ابن معاویہ اگر تیرا دل پتھر کا نہیں تو مجھے جی بھر کے رو لینے دے۔ جب سے میرے بھائی شہید ہوئے رونے کی مہلت نہ ملی۔ میری آنکھوں سے ایک آنسو نہ بہا۔ یہ ر کے ہوئے آنسو میرے دماغ کے پرچے اڑائے دیتے ہیں۔ میں یہ آنسو بہانا چاہتی ہوں۔ ہمیں ایک مکان دید و۔ ہم جانے سے پہلے اپنے دل کی بھڑاس نکالیں گے۔“

یزیدؑ نے فوراً حکم دیا کہ انہیں ایک علیحدہ مکان میں پہنچا دیا جائے۔

غم حسینؑ کی یہ پہلی مجلس تھی۔ لوگ دور دور سے آکر جمع ہو گئے۔ زنبتؑ نے شروع سے لے کر آخر تک ایک ایک واقعہ بیان کیا۔ اپنا کلیجہ نکال کر رکھ دیا۔ عونؑ و محمدؑ کی شہادت، قاسمؑ کا قتل، علی اکبرؑ کی جوان سال لاش کی بے حرمتی۔ معصوم چہ مہینے کے علی اصغرؑ کے حلق میں اٹکا ہوا تر پھلا حیر عباسؑ کے کٹے ہوئے بازو ان کے خون میں ڈوبا ہوا علم اور لہو میں لتھڑی ہوئی مشک، پھر حسینؑ کی عہائی اور



بے بسی۔ شمر کا ان کے سینے پر چڑھ کر سر جدا کرنا۔ نیزوں پر سروں کی بے حرمتی، چھینی ہوئی روائیں۔ سکیڑے کے لہولہان کان، ابن علیؑ کے پیروں کی بیڑیاں۔ علی اصغرؑ کا خالی پالنا، جلے جھلے خیموں، غرض ایک ایک واقعہ درد اور سوز سے بیان کیا کہ سننے والے غم اور غصے سے دیوانے ہو گئے۔

یزید بے طرح گھبرا گیا اور جلد از جلد ان لوگوں کو رخصت کرنے پر اصرار کرنے لگا۔ اس نے ان کے ساتھ پانچ سو سوار روانہ کئے جو سب کے سب ان سے دلی ہمدردی رکھتے تھے۔ نعمان بن بشیر کو حکم دیا کہ ان سب کو بخیر و عافیت مدینہ پہنچا دے۔

مگر مدینہ جانے سے پہلے یہ لوگ کربلا گئے۔ شہیدوں کے سر سینے سے لگائے۔ اسی میدان کی طرف روانہ ہوئے جہاں ان کی دنیا تاراج ہو گئی تھی۔ لوگ راستے میں ملتے نہنبؑ اور کلثومؑ حالات کربلا دہراتیں۔ اہل کی جادو بیانی اور پھر غم حسینؑ۔ راہ میں مجلسیں جم جاتیں۔ ایک آگ سی بھڑکتی جاتی۔

جب یہ لوگ کربلا پہنچے تو معلوم ہوا کہ لاشیں قبیلہ بنی اسد کے افراد نے دفن کر دی ہیں۔ جہاں جو شہید ہوا تھا وہیں دفن کر دیا۔ ان لوگوں نے ان کے سر بھی ساتھ سپرد خاک کر دیئے۔ فاطمہ کبریٰؑ قاسم بن حسنؑ کی لحد پر بے جان ہو کر گر گئیں۔

”اب میں اپنی زندگی انہی کی تربت پر گزار دوں گی“۔ انہوں نے ضد کی ”میرے لئے دنیا اندھیر ہو چکی ہے۔ میں اپنی زندگی کے ساتھی کو اس بیابان میں اکیلا چھوڑ کر نہیں جاؤں گی“۔ لوگوں نے سمجھایا بجھایا۔ غم اور ناتوانی سے بار بار بے ہوش ہو جاتیں۔ آخر انہیں محمل میں لٹا دیا اور مدینے کی طرف روانہ ہونے کا قصد کیا۔

نہنبؑ بخت علیؑ کا عجب حال تھا۔ بار بار حسینؑ کی قبر سے رخصت ہو کر محمل میں سوار ہوتیں پھر جی نہ مانتا واپس آ کر قبر پر گر جاتیں۔

”میری دنیا تو اس میدان میں سو رہی ہے۔ جی چاہتا ہے یہیں ایک کونے میں جھونپڑی ڈال کر بیٹھ جاؤں“۔

”آپ بھول رہی ہیں۔ آپ اس بچے کچے قافلے کی سردار ہیں۔ تمام شیرازہ بکھر جائے گا آپ کے سہارے تو ہم سب زندہ ہیں۔ آپ سب کو مدینہ پہنچا دیں“۔ لوگوں نے کہا۔

”مدینہ کیا منہ لے کر جاؤں گی۔ صغراؑ کو کیا جواب دوں گی۔ وہ پوچھے گی۔ میرے پیاروں کو کہاں چھوڑ آئیں۔ مدینہ والوں سے کیسے آنکھیں ملاؤں گی۔ کیسے کیسے پھول کھلا گئے۔ میں کیوں



زندہ بچ گئی۔“

”اس لئے کہ آپ کو ابھی جینا ہے۔ ایک آپ ہی دنیا والوں کے سوالوں کے جواب دے سکتی ہیں۔ کیا آپ نے بابا جان کا حکم بھلا دیا۔ ہمارے امامؑ نے کیا فرمایا تھا۔ کیا ان کی قربانی بے کار جائے گی۔ ان کا لہوریت نے جذب کر لیا اور غافل سوئی پڑی ہے۔ نہیں پھوپھی جان ہماری زندگی کا بس ایک ہی مصرف ہے کہ ہم دنیا بھر کو بتائیں کہ کس طرح ایک زبردست طاقت نے مٹھی بھر انسانوں کو چاروں طرف سے گھیر کر ختم کر دیا۔ مگر ہم جتا دیں گے۔ ہم ختم نہیں ہوئے۔ جب تک سچائی اور انصاف کا جذبہ زندہ ہے۔ ہم زندہ ہیں۔ ہم دنیا پر ثابت کر دیں گے کہ حق کتنا روشن اور جاندار ہے۔ جب کبھی زبردست کمزور اور مجبور کو غارت کریں گے۔ ہم زندہ ہو جائیں گے۔ جب معصوموں کا خون بہے گا، خون حسینؑ اور سرخ ہو جائے گا۔ لوگ حسینؑ کا نام لے کر ظلم کا مقابلہ کرنے پر ڈٹ جائیں گے۔ فتح موت اور زندگی کے بندھنوں سے آزاد ہے۔ فتح صرف سچے خیال کی ہوتی ہے۔“

نہیبؑ نے آخری بار قبر کو بوسہ دیا اور جلد ہی بھائی سے جا ملنے کا ارمان لئے محمل پر سوار ہو گئیں۔ مدینہ کی طرف روانہ ہوئے۔ راستے میں ہر شہر اور قصبہ کے لوگ ارد گرد جمع ہو جاتے جو قافلے والوں سے سن کر جاتے وہ اپنے بھائی بندوں اور اپنے شہریوں کو سناتے۔ اس طرح جو کچھ کر بلا میں آل رسول ﷺ پر بیٹی تھی گھر گھر کی کہانی بن گئی، لوگ جمع ہوتے، حالات سنتے، ماتم کرتے۔

ہزاروں شاعروں اور ادیبوں کے دل مل گئے اور ان کے قلم جنبش میں آ گئے۔ ایک واقعہ سور اور نوے کی صورت میں عوام کے دلوں کو چھونے لگا۔ گھر گھر مجلسیں منعقد ہونے لگیں۔ لوگ جمع ہوتے، حالات سنتے اور سر دھنتے، حسینؑ سے عقیدت بڑھتی گئی۔ ان کے قاتلوں سے نفرت اس سے بھی تیزی سے بڑھی۔ لوگوں نے ان کے قاتلوں کی زندگی دشوار کر دی ان کیلئے سماج میں رہنا دشوار ہو گیا۔ یہ وہ آگ تھی جسے بجھانا بڑی سے بڑی طاقت کے بس کی بات نہیں۔ جب ایک جذبہ عوام میں جنم لے کر ابھرتا ہے تو کوئی طاقت اسے دبا نہیں سکتی۔

حکومت کو بہت زبردست طاقت سے مقابلہ کرنا پڑا۔ عوام کی بھری ہوئی طاقت۔ نہتے اور مجبور انسان بھی جب کسی بات کے حق میں فیصلہ کر لیتے ہیں تو انہیں دباننا اور کچلنا ناممکن ہو جاتا ہے۔ عوام کے ریلے کے سامنے بڑی بڑی حکومتیں تنکوں کی طرح بہہ جاتی ہیں۔

جب قافلہ مدینہ پہنچا تو وہاں کے شہریوں کو پورے حالات کی اطلاع نہیں پہنچی تھی۔ قافلے کے ساتھ واقعات کے گواہ جلے ہوئے خیمے تھے۔ علی اصغرؑ کا خالی پالنا تھا۔ خون میں ڈوبے لباس تھے۔



شہر کے دروازے پر قافلہ رک گیا اور زینبؑ نے کہا۔

”اے مدینہ والو میری ہمت نہیں ہو رہی ہے۔ شہر کے اندر قدم رکھوں۔ اسی دروازے سے بھرا  
پراخاندان سفر پر روانہ ہوا تھا۔ آج اپنا سب کچھ لٹا کر یہ قافلہ واپس لوٹا۔ ہمارے پاس کچھ نہیں  
صرف یہ جلے ہوئے خیمے ہیں۔ یہ پھٹی جلی ردائیں ہیں۔ علی اصغرؑ کا پالنا ہے اور سوگوار ذوالجناح  
ہے۔ رسول خدا ﷺ کے نواسے کربلا کے میدان میں تین دن کے پیاسے شہید ہوئے۔ ان کی  
نظروں کے سامنے ان کے بیٹے اور بھائی ذبح کئے گئے۔ چھ ماہ کے علی اصغرؑ نے سہ پھلا تیر کھا کر  
بد نصیب باپ کے ہاتھوں میں دم توڑ دیا۔“

فاطمہ صغریٰؑ نے جب یہ سنا تو ایک دل دور آہ کلیجے سے نکلی اور وہ وہیں خاک پر گر کر بے ہوش ہو  
گئیں۔

ام البنین نے جب اپنے چاروں بیٹوں کی شہادت کی تفصیل سنی تو سجدہ شکر بجالائیں کہ ان  
کے بیٹے امتحان میں پورے اترے مگر ماں کا دل بے قرار ہو رہا تھا۔ بڑے درد سے بولیں۔

”لوگو! میں نے کسی کا کیا بگاڑا تھا جو میری دنیا میں آگ لگا دی۔“

”میرے مکان کے چاروں ستون ڈھا دیئے۔“

”میں جو بیٹوں کی ماں کہلاتی تھی۔“

آج میری گود سونی ہے۔“

”نئی بیاباں نہیں میرے آنچل کے سائے کو مبارک سمجھتی تھیں کہ خدا ان کی بھی گود بھر دے۔“

”پر آج میری گود خالی ہے۔“

”میرا خون کربلا کی ریت پر رل گیا۔“

”اب میں کیوں زندہ ہوں۔“

ناشاد و نامراد قافلے کی واپسی پر مدینے میں طوفان پھٹ پڑا۔ جس نے حکومت کی بنیادیں  
جھنجھوڑ ڈالیں۔ غم حسینؑ، غم جہان بن گیا۔ حسینؑ کے قاتلوں کیلئے جینا دو بھر ہو گیا۔ کتنے ہی ان میں  
سے پاگل ہو گئے۔ بہتوں نے اپنے ہاتھوں اپنی جان لے کر قصہ پاک کیا۔ لوگ ان کی جانوں  
کے دشمن ہو گئے۔ انہیں ڈھونڈ ڈھونڈ کر قتل کیا۔ خاندان کے خاندان تباہ کر دیئے۔ ہزاروں نے  
دوسرے ملکوں میں گمنامی اختیار کر لی۔

جگہ جگہ مجلسیں ہونے لگیں۔ لوگ نوچے اور مرچے پڑھتے اور ماتم کرتے۔ حکومت کی طرف  
سے حسینؑ کا سوگ منانے والوں پر پابندیاں عائد ہو گئیں۔ اس پر عوام اور بھی بھر گئے۔ سر عام



چوراہوں پر ماتم ہونے لگے۔ اور سختی ہوئی۔ غصہ اور غم بڑھا۔ دور دور کے ملکوں تک غم حسین پھیل گیا۔ عرب قوم بڑی جذباتی ہے۔ جتنی پابندیاں ہوئیں۔ اتنا ہی غم و غصہ بڑھا۔ ماتم حسین یقیناً اور ایمان کا جز بن گیا۔ ماتم میں اور شدت ہوئی۔ لوگ زنجیروں اور چھریوں سے ماتم کرتے۔ ان پر ظلم ہوتے، سولیاں دی جاتیں مگر بجائے خوف زدہ ہونے کے ان کی جگہ ہزاروں ماتم کرنے والے اٹھ کھڑے ہوئے۔

ماتم کی آواز سن کر یزید پر کرب طاری ہو جاتا۔ دماغ بے کار ہونے لگتا۔ راتوں کی نیند حرام ہو جاتی۔ کوئی تدبیر اظہار غم کو ممنوع قرار دینے کی کام نہ آئی۔ حکومت کی بنیادیں ہل گئیں۔ یزید نے ذہنی انتشار سے عاجز ہو کر جان دی۔ امیر معاویہ کے خواب پاش پاش ہو گئے۔ حکومت کی باگ دوڑ عباسیوں کے قبضہ میں آئی۔ یزید کا نام شیطان کے ساتھ وابستہ ہو گیا۔ آج تیرہ سو سال کے بعد بھی دنیا کے ہر حصے میں غم حسین کروڑوں انسانوں کے دلوں میں سمایا ہوا ہے۔ محرم کے مہینہ میں اسی شدت سے قتل حسین کی یاد تازہ ہو جاتی ہے۔ مجلسیں منعقد ہوتی ہیں۔ واقعات کربلا دہرائے جاتے ہیں۔ صدیاں گزر جانے کے بعد بھی دنیا حسین ابن علیؑ اور ان کے رشتہ داروں اور دوستوں کو نہیں بھولی ہے اور صدیاں گزر جائیں گی۔ روز قیامت تک دنیا شہید اعظم حسینؑ ابن علیؑ کو نہ بھول پائے گی۔







علم و فن پبلشرز

34- اردو بازار، لاہور، فون: 7232336، 7352332  
www.ilmoirfanpublishers.com. E-mail: ilmoirfanpublishers@hotmail.com